


कारणागमः

पूर्वभागे प्रथमसम्पुटम्



प्रधानसम्पादकः

वैदाचार्य श्री सन्निधानं सुदर्शन शर्मा

कुलपतिः



श्रीवेङ्कटेश्वरवेदविश्वविद्यालयः

तिरुपति
२००९



कारणागमः पूर्वभागे प्रथमसम्पुटम्

सम्पादकः
डा. मुल्लूडि सीताराम शास्त्री

प्रधानसम्पादकः
वेदाचार्य सन्निधानं सुदर्शन शर्मा
कुलपतिः

RGCSLIB



14110



श्रीवेङ्कटेश्वरवेदविश्वविद्यालयः

तिरुपति

२००९

Kāraṇāgamah

Pūrvabhāgē Prathamasaṃputam

First impression : 2009

Copies : 500

Price :

© Sri Venkateswara Vedic University, Tirupati, A.P.

Chief Editor :

Prof. S.Sudarsana Sarma

Vice-Chancellor

Editor :

Dr. M Sitarama Sastry

Published by :

Sri Venkateswara Vedic University

Research & Publications (Special Drive)

Tirupati - 517 501. (A.P.)

प्रस्तावना

श्रीवेङ्कटाद्रिनिलयं वेदविज्ञानभासुरम् ।

सङ्कल्पितार्थविजयप्रदं सुरतरुं नुमः ॥

परो हि प्रमोदकारकः प्रसरः, यतः श्रीवेङ्कटेश्वरवेदविश्वविद्यालयः स्वीय 'परिशोधना-प्रकाशनविभागेन' (Research and Publication wing) महर्षि-मनीषासमुन्मिषितं, चिरत्नसम्प्रदायभासकं ग्रन्थजातं छात्र-पाठकोपकाराय प्रकाशयितुम् उद्युयुक्षमाणः, बहुलं वैदिक-आगम ग्रन्थकदम्बमाविष्करोति।

अष्टविंशतिशैवागमग्रन्थजाते अन्यतमो मान्यतमश्च कारणागमः । पूर्वोत्तरभागकालितेऽस्मिन् विपुलग्रन्थे इदानीं पूर्वकारणात् प्रथमा सम्पुटिः केवला प्रकाश्यते । द्वितीय-तृतीय सम्पुटिद्वयं नातिचिरमेव नेत्रविषयीभावं भजिता-इति सम्भाव्यते ।

ग्रन्थारम्भे तन्त्रावतारपटले सदाशिवस्य सद्योजातादि पञ्चमुखोत्पादिता सकलाऽऽगमिकविद्या प्रपञ्चिता आसीत् । प्राकारनिर्माण, आलय-मुखमण्डप-गर्भमण्डप-अर्चनापरिकरनिर्माणादिकं विविच्य, नित्यार्चनाविधानम्, स्वामिनः बहुविधस्नपनविधींश्च वास्तुहोमादिकं च सुविपुलमुपवर्णयति एष भागः कारणागमे ।

भारतीयसंस्कृत्याः सम्प्रदायस्य च परिरक्षकत्वेन प्रोच्यमाने मन्त्रतन्त्र-विज्ञानकदम्बे एकदेशस्य प्रतिबिम्बकमणिदर्पणोऽयं कारणागमः इति शैवागम विविदिषूणां प्रविविक्षूणां जिज्ञासूनां च विदितचरमेव ।

आन्ध्रलिपिप्रतिं ग्रन्थलिपिप्रतिं च आकरीकृत्यैषा कृतिर्निर्माय्यद्य। गहने गभीरे च शैवतन्त्रे उपक्रान्तस्यास्याल्पज्ञस्य मे सि.कार्तिकेयन् प्रभृति शिवागमसङ्ख्यावदुत्तमानां करावलम्बनं स्थैर्यासञ्जकमभूत् । महाभागेभ्यः उपकृतिज्ञतावेदको नमत्युत्तमावयवः । प्रकृते अवधेयः कश्चन मुख्योऽशो वर्तते।

विषयानुक्रमणिका

क्र.सं	विषयः	पृ.सं
१.	तन्त्रावतारपटलः	01
२.	मन्त्रावतारपटलः	08
३.	वास्तुविन्यासपटलः	13
४.	आद्येष्टकाविधिपटलः	30
५.	अधिष्ठानविधिपटलः	41
६.	गर्भन्यासविधिपटलः	47
७.	प्रासादलक्षणविधिपटलः	54
८.	प्राकारलक्षणविधिपटलः	64
९.	लिङ्गलक्षणविधिपटलः	69
१०.	मूर्ध्नीष्टकाविधिपटलः	85
११.	प्रतिमालक्षणविधिपटलः	88
१२.	स्त्रीमान दशतालपटलः	118
१३.	कनिष्ठदशतालविधिपटलः	127
१४.	नवतालोत्तमपटलः	135
१५.	नित्याग्निविधिपटलः	138
१६.	बलिकर्मविधिपटलः	140
१७.	पञ्चामृतक्षीराभिषेकविधिपटलः	145
१८.	करणाधिकारविधिपटलः	146
१९.	मृत्सं ग्रहण विधिपटलः	174
२०.	अङ्कुरार्पणविधिपटलः	179
२१.	कुण्डलक्षणविधिपटलः	185
२२.	अग्निकार्यविधिपटलः	191
२३.	वह्निरूप विधिपटलः	198

२४.	सुक्सुवलक्षणपटलः	207
२५.	यागशालालक्षणपटलः	212
२६.	आचार्यलक्षणपटलः	219
२७.	कलान्यास विधिपटलः	225
२८.	मुद्रालक्षणविधिपटलः	229
२९.	स्नानविधिपटलः	233
३०.	नित्यार्चनविधिपटलः	240
३१.	अर्चनाङ्गविधिपटलः	274
३२.	सायरक्षाविधिपटलः	286
३३.	नैवेद्यविधानविधिपटलः	290
३४.	पुण्याहविधिपटलः	305
३५.	पञ्चगव्यविधिपटलः	309
३६.	पञ्चामृतविधि-पञ्चविंशतिस्नपनविधिपटलः	317
३७.	पञ्चविंशतिस्नपनविधिपटलः	319
३८.	एकोनपञ्चाशत्स्नपनविधिपटलः	322
३९.	अष्टोत्तरशतस्नपनविधिपटलः	325
४०.	महास्नपनविधिपटलः	331
४१.	चण्डितविधानविधिपटलः	337
४२.	महाभिषेकविधिपटलः	339
४३.	एकादशरुद्राभिषेकविधिपटलः	346
४४.	तैलाभ्यङ्गविधिपटलः	348
४५.	शीतकुम्भविधिपटलः	350
४६.	जलधाराविधिपटलः	354
४७.	उष्णोदकविधिपटलः	357
४८.	अष्टकलशचतुष्कलशस्नपनविधिपटलः	359

४९.	पुण्याभिषेकविधिपटलः	361
५०.	पूजाद्रव्यविधिपटलः	370
५१.	आधाराधेयविधिपटलः	372
५२.	चटकबलिविधिपटलः	374
५३.	शास्तार्चनविधिपटलः	376
५४.	आत्मार्थपूजाविधिपटलः	378
५५.	सौरार्चनविधिपटलः	379
५६.	वास्तुहोमविधिपटलः	384

ॐ

श्री शिवमयम्

कारणागमः

अथ तन्त्रावतारपटलप्रारम्भः

कल्याणं कुरुतां कश्चित्करुणावरुणालयः ।
मयूरनगराधीशो मम नृत्तविनायकः ॥ १ ॥
भूधरस्योर्ध्वशृङ्गेषु रत्नशृङ्गनिकेतने ।
तत्रासीनं महादेवं श्रीकण्ठं सुखन्दितम् ॥ २ ॥
योगपीठस्थितं तस्य वामे गौरीसमायुतम् ।
सर्वदेवावृतं सिद्धं मुनिगन्धर्वसेवितम् ॥ ३ ॥
आद्यन्तकारणं पूज्यमपृच्छच्छर्व रुद्रकम् ।
प्रणम्य चरणौ तस्य प्रजापतिरथाब्रवीत् ॥ ४ ॥

प्रजापतिरुवाच

देवदेव महेशान् स्थित्युत्पत्तिलयेशक ।
जगतामपि प्रीत्यर्थं योगिनां मुक्तिहेतुकम् ॥ ५ ॥
शिवज्ञानं परं गुह्यं वद मे शर्वरुद्रकम् ।

ईश्वर उवाच

त्वया पृष्ठमिदं सर्वं वक्ष्येऽहं सुखसाधनम् ॥ ६ ॥
कारणाख्यं महातन्त्रं प्रतिष्ठातन्त्रमुत्तमम् ।
कोट्येकग्रन्थ सम्युक्तं कर्षणाद्यर्चनान्तकम् ॥ ७ ॥
सङ्क्षेपेणाधुना विप्र शृणु वक्ष्ये समासतः ।
तस्यादौ तन्त्रसद्भावं मूलभेदोपभेदयुक् ॥ ८ ॥
कामिकं योगजं चिन्त्यं कारणं त्वजितं तथा ।
दीप्तं सूक्ष्मं सहस्रं च अंशुमान् सुप्रखेदकम् ॥ ९ ॥

विजयं चैव निश्वासं स्वायम्भुवमथानलम् ।
 वीरं च रौरवं चैव मकुटं विमलं तथा ॥ १० ॥
 चन्द्रज्ञानं च बिम्बश्च प्रोद्गीतं ललितं ततः ।
 सिद्धं सन्तानसर्वोक्तं पारमेश्वरमेव च ॥ ११ ॥
 किरणं वातुलं चैव अष्टाविंशति सङ्ख्यया ।
 विपुलार्थं तमोघ्नीति तत्त्वमन्त्रार्थदर्शनम् ॥ १२ ॥
 तन्त्रदेहसमाख्यातं तन्त्रसंज्ञा च संहिता ।
 तेषु पूर्वं दश प्रोक्ताश्शिवभेदेति संज्ञिकम् ॥ १३ ॥
 तथाऽपराष्टदशकं रुद्रभेदमिति स्मृतम् ।
 महेशाच्छिवभेदानां श्रोतारस्तु त्रयस्त्रयः ॥ १४ ॥
 रुद्रभेदो महेशाच्च श्रोतारौ द्विद्विकौ मतौ ।
 महेशात्प्रणवः प्राप्नोति प्रणवात्रिकलस्थितः ॥ १५ ॥
 त्रिकलाच्च हरः प्राप्नोति श्रोतारः कामिकस्य तु ।
 सादाख्याद्भस्म सम्प्राप्नोति ततः प्राप्नोति विभुस्तथा ॥ १६ ॥
 योगतन्त्रस्य विख्यातात्सुदीपाद्गोपतिस्मृतः ।
 गोपतेरम्बिका ख्याता चिन्त्याख्यस्य प्रकीर्तिताः ॥ १७ ॥
 कारणाच्छर्वरुद्रस्तु शर्वरुद्रात्प्रजापतिः ।
 कारणस्य तु विख्यातः सूक्ष्माद्वैश्रवणस्तथा ॥ १८ ॥
 प्रभञ्जनो धनेशाच्च सूक्ष्मतन्त्रस्य कीर्तितः ।
 कालाद्भीमस्ततः प्राप्नोति विमलं वीरभद्रकः ॥ १९ ॥
 चन्द्रज्ञानमनन्तं च सम्प्राप्नोति बृहस्पतिः ।
 मुखबिम्बं प्रशान्ताच्च सम्प्राप्नोति दधिचिस्मृतः ॥ २० ॥
 प्रोद्गीतं शूलिना प्राप्नोति त्वचाख्यो मुनिसत्तमः ।
 शूलया ललितं प्रोक्तं रुद्रभैरव एव च ॥ २१ ॥

बिन्दोश्चण्डेश्वरः प्राप्तस्सादाख्यं तन्त्रकस्य तु ।
 सन्तानं शिवनिष्ठाश्च सम्प्राप्तश्शिवसाधने ॥ २२ ॥
 सर्वोक्तं सोमदेवाच्च नृसिंहं प्राप्तवांस्तथा ।
 श्रीदेव्याश्चोशना प्राप्तः पारमेश्वरमेव च ॥ २३ ॥
 देवपुत्रात्तु सिद्धाच्च संवर्तः प्राप्तवांस्ततः ।
 शिवात्प्राप्तो महाकालो वातुळं तन्त्रमुत्तमम् ॥ २४ ॥
 रुद्रभेदात्सुधीप्रोक्ता ग्रन्थसङ्ख्याशृणुष्वथ ।
 परार्थं सङ्ख्यया ग्रन्थं प्रथमं प्ररिकीर्तितम् ॥ २५ ॥
 द्वितीयं लक्षसङ्ख्यं च तृतीयं तु सहस्रकम् ।
 चतुर्थं कोटि सङ्ख्यं च पञ्चमं त्वयुतं स्मृतम् ॥ २६ ॥
 षष्ठस्य नियुतं प्रोक्तं सप्तमं पद्मसङ्ख्यया ।
 अष्टमं शङ्खसङ्ख्यश्च नवमं पञ्चलक्षकम् ॥ २७ ॥
 दशमं तु त्रिकोटी च एकादशं तथैव च ।
 द्वादशं कोटिसङ्ख्यां च सार्धकोटित्रयोदश ॥ २८ ॥
 अयुतं चतुर्दशं प्रोक्तं नियुतं पञ्चदशं स्मृतम् ।
 षोडशश्चार्बुदं चाष्ट शतसाहस्रं माकुटम् ॥ २९ ॥
 त्रिलक्षं विमलं प्रोक्तं चन्द्रज्ञानं त्रिकोटिकम् ।
 मुखबिम्बं सहस्रं च प्रोद्गीतं तु त्रिलक्षकम् ॥ ३० ॥
 ललितं चाष्टसाहस्रं सिद्धं चैवार्धकोटिकम् ।
 सन्तानं षट्सहस्रं च शिवोक्तं तु द्विलक्षकम् ॥ ३१ ॥
 पारमेश्वरतन्त्रस्य लक्षद्वादशमुच्यते ।
 किरणं पञ्चकोटिस्स्याच्छतसहस्रं तु वातुलम् ॥ ३२ ॥
 तन्त्राणां कामिकादीनां ग्रन्थसङ्ख्याः प्रकीर्तिताः ।
 नारसिंहं च वक्तारं भैरवोत्तरमेव च ॥ ३३ ॥

कामिकस्य त्रयो भेदाः, सुदासन्तादि कारकौ ।
 वीणा शिखोत्तरं चैव आत्मयोगं तथैव च ॥ ३४ ॥
 योगजस्य तु भेदानि पञ्चधा कीर्तिनि वै ।
 पापनाशं परोद्भूतं सुचिन्त्यममृतान्वितम् ॥ ३५ ॥
 सुभगं वामसंज्ञं च चिन्त्यभेदस्तु षड्विधः ।
 माहेन्द्रं कारणं दौर्गं पावनं भीमसहिता ॥ ३६ ॥
 विद्वेषं मारणं चैव सप्तधा कारणस्य तु ।
 पार्वती च परोभूतं प्रभूतं पद्मसहिता ॥ ३७ ॥
 अजितस्य चतुर्भेदा अमेयाख्यमतः परम् ।
 असङ्ख्यमद्वयमाच्छाद्यमानन्दममितौजसम् ॥ ३८ ॥
 अद्भुतं माधवोद्भूतम् अक्षयं दीप्तिरिति वै ।
 सूक्ष्मस्य सूक्ष्ममेकं तु अतीतं मण्डलं तथा ॥ ३९ ॥
 जातिभागोऽप्रमेयश्च प्रभूतविबुधं तथा ।
 हस्तं शुक्लं लङ्कारं सुबोधं सहस्रके दश ॥ ४० ॥
 काश्यपं वासवं नीललोहितं भूततन्त्रकम् ।
 विद्यापुराणमैन्द्रश्च आत्मालङ्कारमेव च ॥ ४१ ॥
 वासिष्ठं गौतमं ब्राह्मम् ईशानोत्तरमेव च ।
 प्रकारणं तथांशुमान्प्रोक्तं द्वादशभेदकम् ॥ ४२ ॥
 अभेदं सुप्रभेदस्तु भवं सौम्यमथोद्भवम् ।
 मृत्युनाशमघोरश्च महाघोरं ततः परम् ॥ ४३ ॥
 परमेश्वरं च विजयं विजयस्याष्टभेदकाः ।
 निश्वासोत्तरतन्त्रं च यमं निश्वासमेव च ॥ ४४ ॥
 निश्वासाख्यं महातन्त्रं निश्वासोर्ध्वमुखोदयम् ।
 निश्वासनयनं चैव मन्त्रनिश्वासमेव च ॥ ४५ ॥

निश्वासकारिकाचैव निश्वासाघोरमेव च ।
 निश्वासश्चाष्टधा प्रोक्तं प्रजापतिमतं तथा ॥ ४६ ॥
 पद्मंश्च द्विविधं विद्यात् स्वायम्भुवविशेषतः ।
 आग्नेयं व्योमतन्त्रं तु आग्नेयस्य द्विधा मतम् ॥ ४७ ॥
 प्रस्तारं फुल्लनयनं प्रबोधं बोधबोधकौ ।
 शाकटं मोहसमयं प्रमोहं शकटादिकम् ॥ ४८ ॥
 विलेखनं हलं भद्रं वीरं वीरत्रयोदश ।
 कालाख्यं कालदहनं रौरवं रौरवोत्तरम् ॥ ४९ ॥
 महाकालमतं चैन्द्रं रौरवे षड्विधं स्मृतम् ।
 मकुटोत्तरश्च मकुटं मकुटस्य द्विधा स्मृतम् ॥ ५० ॥
 वृषगुह्यं मदाक्रान्तं वृषभं वृषभोत्तमम् ।
 सुदन्तमथ भूतं च रौद्रं भोगं तथैव च ॥ ५१ ॥
 आरेवतं सुभद्रश्च अतिक्रान्तमलङ्कृतम् ।
 अर्चितं चाट्टहासश्च अनन्तं तारणं तथा ॥ ५२ ॥
 भेदो विमलतन्त्रस्य षोडशैव प्रकीर्तिताः ।
 एकपादपुराणं च स्थाण्वाख्यं नन्दिकेश्वरम् ॥ ५३ ॥
 स्थिराख्यं शङ्करप्रोक्तं श्रीमुखं शिवभद्रकम् ।
 कल्पभेदमिति प्रोक्तं शिवशासनमेव च ॥ ५४ ॥
 देवीमताख्यतन्त्रश्च शिवशेखरमेव च ।
 वारुणं चैव वायव्यं चन्द्रज्ञानं चतुर्दश ॥ ५५ ॥
 चतुर्वक्त्रश्च संस्तोभं प्रतिबिम्बमयोगजम् ।
 आत्मालङ्कारवायव्यं तुडिनीरं तु तौटिकम् ॥ ५६ ॥
 कुट्टिमाख्यं तुलायोगं कुलाप्रत्ययमेव च ।
 पट्टशेखरमेवश्च महाविद्यामहासुरम् ॥ ५७ ॥

निश्चित्य तिथिविख्यातं मुखबिम्बस्य भेदकाः ।
 दण्डाधारं पाशबन्धं पिङ्गळं मतमेव च ॥ ५८ ॥
 पराहाङ्कुशकवचं शिवज्ञानं धनुर्धरम् ।
 कालज्ञानञ्च विज्ञानमायुर्वेदं च गीतकम् ॥ ५९ ॥
 भरतं च धनुर्वेदमातोद्यं सर्पदंष्ट्रकम् ।
 प्रोद्गीताख्यस्य तन्त्रस्य भेदाष्ोडश एव च ॥ ६० ॥
 ललितोत्तरञ्च कौमारं ललिताख्यमतः परम् ।
 ललितस्य त्रयोभेदा कालाख्यं शशिखण्डकम् ॥ ६१ ॥
 सारोत्तरञ्च त्वीशानं सिद्धतन्त्रं चतुर्विधम् ।
 अमरेशं सुराध्यक्षं लिङ्गाध्यक्षमसङ्ख्यकम् ॥ ६२ ॥
 अनिलं शङ्करद्वन्द्वे सन्ताने सप्तभेदकाः ।
 ईशानं शिवधर्मञ्च शिवधर्मोत्तरं तथा ॥ ६३ ॥
 दिव्यप्रोक्तं कुबेराख्यं सर्वोक्तस्येह पञ्चकम् ।
 हंसं पद्मञ्च तङ्गं सामान्यं यक्षिणी तथा ॥ ६४ ॥
 पुष्करं सुप्रयोगञ्च सप्तथा परमेश्वरे ।
 गारुडं नैर्ऋतं नीलं रूक्षं भानुकमेव च ॥ ६५ ॥
 प्रबुद्धं धेनुकं बुद्धं कालाख्यं किरणे नव ।
 वातुलोत्तरतन्त्रञ्च कालज्ञानं पुरोहितम् ॥ ६६ ॥
 श्रेष्ठं धर्मात्मकं सर्वं शुद्धं नित्यं महाननम् ।
 विश्वं विश्वात्मकं तन्त्रं वातुले द्वादश स्मृताः ॥ ६७ ॥
 मूलभेदोपभेदाश्च समासात्परिकीर्तिताः ।
 सदाशिवमुखाब्जेषु महेशेन पुराश्रितः ॥ ६८ ॥
 कामिकाद्यजितान्तश्च सद्योजातमुखोद्भवम् ।
 दीप्तादि सुप्रभेदान्तं वामदेवमुखोद्भवम् ॥ ६९ ॥

विजयारभ्य वीरान्तं पञ्चैतेऽघोरवक्त्रजाः ।
 रौरवामुखबिम्बान्तं पुरुषाख्याननोद्भवम् ॥ ७० ॥
 प्रोद्गीताद्यष्टतन्त्रं ईशानवदनोद्भवम् ।
 येन वक्त्रोक्ततन्त्रेण दीक्षायां कुरुते तथा ॥ ७१ ॥
 तन्त्रेणैव शिवस्यैतत् कर्षणाद्यर्चनान्तकम् ।
 कुर्यात्सर्वसमुद्दिष्टमनुक्तं चेत्तथान्यके ॥ ७२ ॥
 तन्त्रे सङ्गाह्य तन्त्रांश्च क्रियाः कुर्याच्छिवस्य च ।
 प्रागुक्तानि च तन्त्राणि सिद्धान्तानि विदुर्बुधाः ॥ ७३ ॥
 शैवतन्त्रा इमे प्रोक्ता शैवं पाशुपतं तथा ।
 सोमसिद्धान्तकं चैव वातुलं तु चतुर्विधम् ॥ ७४ ॥
 एतेषां सङ्करे दोषः, सङ्करे कर्तृनाशनम् ।
 तस्मिन्प्रक्तेन कर्तव्यं, सङ्करं न तु दोषकम् ॥ ७५ ॥
 येन सिद्धाख्यतन्त्रेण दीक्षितस्त्वादिशैवकः ।
 आदि शैवास्त्रिशैलेषु, तथा पाशुपतादिषु ॥ ७६ ॥
 स्थापनं यजनं कुर्यात्सिद्धान्तोक्तविधानतः ।
 तत्सौम्यफलतन्त्राच्च सन्तरन्नेतिकीर्तितम् ॥ ७७ ॥
 स्थापितं शुद्धशैवेन नहि पाशुपतादिषु ।
 ते रौद्रफलकं दत्त्वा न कुर्याददर्चनादिकम् ॥ ७८ ॥
 इमे रौद्रं तथा न्तश्च शैवसौम्यमिति स्मृतम् ।
 रौद्रे सौम्येन धर्माणि सोम्ये रौद्रेण वर्जयेत् ॥ ७९ ॥
 इति पूर्वकारणागमे प्रतिष्ठातन्त्रे तन्त्रावतारपटलः प्रथमः समाप्तः

अथ मन्त्रावतारपटलप्रारम्भः

अस्मिन् तन्त्रे समासेन मन्त्रोच्चारं शृणुष्व तत् ।
तन्त्रं विना क्रिया नास्ति कर्षणाद्यर्चनान्तकम् ॥ १ ॥
शिवस्सदाशिवश्चैव महेशो वा तथा त्रयः ।
वाच्यवाचकराहित्यो वाङ्मनोऽतीत गोचरः ॥ २ ॥
सर्वज्ञानगुणोपेतस्सर्वतत्त्वामलप्रभुः ।
इत्थंभूतश्शिवः प्रोक्तो निष्कलश्चेति कीर्तितः ॥ ३ ॥
सकलो निष्कलोपेतस्त्वष्ट्रिंशत्कलात्मकः ।
सकलोक्तो सम्पूर्णो भुवनाध्वोत्तरोमहान् ॥ ४ ॥
वर्णाविवध्वजोपेतो मन्त्रत्वारुद्र आत्मकः ।
पदाध्वाद्धस्तिरोमांसः शुक्लमज्जाऽस्थितत्वधृत् ॥ ५ ॥
सदाशिवषडध्वात्मा तस्य प्राणी शिवस्समृतः ।
हृदयाद्यङ्गसम्पूर्णोऽध्यासे सकलरूपधृक् ॥ ६ ॥
निष्कलस्तदभावेन तस्मात्सकल निष्कलः ।
सदाशिवगुणोपेतो तस्य वामे मनोन्मनी ॥ ७ ॥
महेशस्सकलः प्रोक्तो नानारूपधरो हरः ।
वह्निवाहनचिह्नाद्यैः लयाभोगाधिकारवान् ॥ ८ ॥
भवानीसहितो देवस्सर्वाकारेषु वामके ।
तस्मात्क्रियाणां मूर्तीनां मन्त्राणां शृणु वर्त्म ते ॥ ९ ॥
नादं नादादिकं कूटं कलाण्डं पार्थिवान्वितम् ।
वारुणं वह्निसंयुक्तं मरुत् षष्ठस्वरान्वितम् ॥ १० ॥
स्वरान्तबिन्दुदाढ्यं नवर्णात्मानं शिवं विदुः ।
नादो हुङ्कारमित्युक्तं नादाद्यं तु सकारकम् ॥ ११ ॥
कूटाक्षरो क्षकारं स्यात्कालार्णन्तु मकारकम् ।
पृथ्वी बीजं लकारस्स्याद्, वरौ वरुणवह्नयोः ॥ १२ ॥

यकारं मरुतो बीजं, षष्ठस्वरसमन्वितम् ।
 मन्त्रः प्रोक्तश्शिवस्येह जगत्सृष्टिलायात्मकः ॥ २३ ॥
 नादार्णन्तु समुद्धृत्य अर्चतुर्दश संयुतम् ॥
 बिन्दुनादसमायुक्तं नादाद्यं प्रथमान्वितम् ॥ १४ ॥
 अष्टवर्गादिमं चैव तृतीयस्वरसंयुतम् ।
 सप्तवर्गान्तमुद्धृत्य प्रथमस्वरमण्डनम् ॥ १५ ॥
 पञ्चाक्षरमिदं ह्येवं मन्त्रं सदाशिवस्य तु ।
 नादं कालसमोपेतं वह्निमारुतसंयुतम् ॥ १६ ॥
 षष्ठस्वरसमायुक्तं बिन्दुनादसमन्वितम् ।
 एतत् महेशमन्त्रं तु सर्वसिद्धिकरं परम् ॥ १७ ॥
 पुनस्सान्तं समुद्धृत्य वह्निमायासमन्वितम् ।
 बिन्दुनादसमायुक्तं मनोन्मन्यास्तु मन्त्रकम् ॥ १८ ॥
 द्वितीयस्य तृतीयन्तु मायानलसमन्वितम् ।
 बिन्दुनादसमायुक्तं गौरीबीजमिदं परम् ॥ १९ ॥
 षोडशस्वरसङ्घे तु नपुमसकविवर्जितम् ।
 द्वादशस्वरसङ्घोषं नादाख्याणसमन्वितम् ॥ २० ॥
 शान्तमीशानमित्युक्तमन्ये रौद्रा इति स्मृताः ।
 शुक्लपीतारुणं चैव रक्तं वामञ्च कृष्णकम् ॥ २१ ॥
 वर्णानीव षडङ्गानि त्रिनेत्राश्च चतुर्भुजाः ।
 शूलं कपालहस्ताश्च अभयं वरदान्वितम् ॥ २२ ॥
 हस्तनेत्रौ तु रौद्रौतु शेषसौम्य इति स्मृताः ।
 सदाशिवस्य रूपं तु वक्ष्येऽहं द्विजसत्तमाः ॥ २३ ॥
 कन्देन्दुस्फटिकाभासा जटामकुटमण्डितम् ।
 पञ्चवक्त्रयुतं तेषु प्रतिवक्त्रत्रिलोचनम् ॥ २४ ॥

सर्वाभरणसम्युक्तं दशदोर्भिस्समन्वितम् ।
 शूलं परशुखड्गश्च वक्त्राभयौ च दक्षिणे ॥ २५ ॥
 पाशंनागाङ्कुशश्चैव घण्टां वह्निं च वामके ।
 दिव्याम्बरधरं देवं दिव्यपुष्पैरलङ्कितम् ॥ २६ ॥
 दिव्यगन्धानुलिप्ताङ्गं शान्तरूपं स्मिताननम् ।
 मन्त्रोच्चारे स्मरेन्मन्त्री चतुर्दोर्भिस्समन्वितम् ॥ २७ ॥
 रक्तवर्णोज्ज्वलां शुक्लवस्त्रेणैव विभूषिताम् ।
 सर्वाभरणसम्पूर्णपीनोरुजघनस्तनाम् ॥ २८ ॥
 त्रिनेत्रां गन्धपुष्पाढ्यां केशालकविभूषिताम् ।
 पद्मोत्पलधरां देवीं वरदाभयपाणिनीम् ॥ २९ ॥
 देवस्य वामभागे तु दिव्यरूपां मनोन्मनीम् ।
 चतुर्भुजो महेशस्तु जटामकुटमण्डितः ॥ ३० ॥
 करण्डमकुटोपेतां नेत्रत्रयसमन्विताम् ।
 इत्थम्भूतां परां गौरीं भावयेत्तु विचक्षणः ॥ ३१ ॥
 पृथिव्यादीनि बीजानि लवरयहकारकः ।
 प्रणवः प्रथमं प्रोक्तं आईऊ तदनन्तरम् ॥ ३२ ॥
 व्योमव्यापिन् चतुर्थश्च तदूर्ध्वं प्रणवं भवेत् ।
 अस्मिन् तन्त्रे विशेषेण दशाक्षरमिति स्मृतम् ॥ ३३ ॥
 हुम्फट्कारविसर्गान्तिं मन्त्रं पाशुपतं स्मृतम् ।
 चीच्च चीच्च्यक्षरं गृह्य बिन्दुकृद्वर्णं सम्युता ॥ ३४ ॥
 क्षुरिकाद्यष्टवर्णं तु सर्वकार्येषु पूजितम् ।
 भूं सृं क्षूं बीजमुख्यास्तु विद्याङ्गानि ततश्शृणु ॥ ३५ ॥
 प्रशान्ता येति हृदयं प्रणवात्मने नमश्शिवः ।
 शिवाय हूं शिखा ज्ञेयं हुङ्कारस्तु पुरुष्टुतः ॥ ३६ ॥

फट्कारममृतश्चास्त्रमोजुम्पो नेत्रमुच्यते ।
 विद्याङ्गस्त्विति विख्याता वषट्कारसमन्वितः ॥ ३७ ॥
 अनन्तेशस्तथा सूक्ष्मशिवोत्तम्येकनेत्रकः ।
 एकरुद्रस्त्रिमूर्तिश्च श्रीखण्डशशिखण्डिकः ॥ ३८ ॥
 अष्टविद्येश्वरा ह्येते त्रिनेत्राश्च चतुर्भुजाः ।
 सव्ये अभयवज्रौतु वामे तु वरदाङ्कुशौ ॥ ३९ ॥
 अङ्गसव्यसदो भेरीटङ्कुशूलसमन्वितः ।
 रक्तश्वेतं तथा नीलं पीतकृष्णश्च कुङ्कुमम् ॥ ४० ॥
 अरुणम् अञ्जनं पूर्णक्रमाद्विद्वेशवर्णकम् ।
 गौरीचण्डेशनन्दीशौ महाकालो वृषस्तथा ॥ ४१ ॥
 गणेशश्चैव भृङ्गीशो महासेनो गणेश्वरः ।
 द्विनेत्रा द्विभुजा श्यामा गौरी दक्षकरोत्पला ॥ ४२ ॥
 द्विनेत्रो द्विभुजश्चण्डश्शम्भः, वैटङ्कहस्तकः ।
 चतुर्भुजः त्रिनेत्रस्तु कृष्णवर्णः चतुर्भुजः ॥ ४३ ॥
 अभयं वरदोपेतो सूरस्तोमरशूलधृक् ।
 वृषभश्चेतवर्णस्तु तीक्ष्णग्राहू महाबलः ॥ ४४ ॥
 गजाननस्त्रिनेत्रस्तु कुङ्कुमाभं चतुर्भुजम् ।
 पाशदन्तौ तु सव्ये तु वामेत्वङ्कुशलङ्कुशौ ॥ ४५ ॥
 नागयज्ञोपवीतश्च लम्बोष्ठस्तु गणाधिपम् ।
 चतुर्भुजस्त्रिनेत्रस्तु भृङ्गीशः पिङ्गळः प्रभुः ॥ ४६ ॥
 दक्षिणेऽभयटङ्कौ तु वामे वरदशूलधृक् ।
 रक्तवर्णो महासेनो द्विनेत्रश्च चतुर्भुजः ॥ ४७ ॥
 पुरन्दरोऽथ वह्निश्च यमो वै राक्षसेश्वरः ।
 वरुणो वायुकुबेरौ ईशानोऽनन्तपद्मजः ॥ ४८ ॥

श्यामं रक्तं तथाकृष्णं नीलञ्चानन्तनीलकम् ।
 शङ्खधूम्रश्च शुक्लश्च स्फटिकाभश्च वर्णकम् ॥ ४९ ॥
 अतसीपुष्पसङ्काशं दिक्पालानां निभानि वै ।
 वज्रादिपद्मपर्यन्तं लोकपालायुधाः स्मृताः ॥ ५० ॥
 कुलिशशक्तिदण्डौ च खड्गपाशाङ्कुशास्तथा ।
 गदा त्रिशूलं छत्रश्च पद्मश्चेति दशायुधाः ॥ ५१ ॥
 नानावर्णमहाविद्युन्नीलजीमूतनीलगे ।
 पावकं पद्मरागश्च तुषारं चेन्द्रनीलकम् ॥ ५२ ॥
 शारदाभ्रश्च मुक्तश्च वज्रादीनां तु वर्णकम् ।
 यक्षराक्षसपैशाचगन्धर्वाणां तथैव च ॥ ५३ ॥
 सिद्धानां किन्नराणाश्च ऋषीणां भैरवैरपि ।
 अन्येषां देवतानाश्च स्वनामाद्यक्षरेण तु ॥
 बिन्दुनादसमायुक्तं तेषां मन्त्रं प्रयोजयेत् ॥ ५४ ॥
 इति पूर्वकारणागमे प्रतिष्ठातन्त्रे मन्त्रावतारपटलो द्वितीयः समाप्तः

अथ वास्तुविन्यासपटलप्रारम्भः

अतः परं प्रवक्ष्यामि वास्तुविन्यासमुत्तमम् ।
वास्तुविन्यासमूलं हि प्रजानास्पदास्सदम् ॥ १ ॥
निर्मितं जयति द्रव्यम् इह पुत्रफलप्रदम् ।
वास्तूक्तदेवतानां तु यजनार्थं विशेषतः ॥ २ ॥
अग्रहारस्तथा ग्रामो नगरं राजधानिकम् ।
पत्तनं कुट्टिमञ्चैवाविकं सेनामुखं त्विति ॥ ३ ॥
नृपवासप्रधानं तु महर्षी बालभूभूजाम् ।
आरामोपवनानाञ्च नारीणां वणिजामपि ॥ ४ ॥
नृत्तगेयनियुक्तानां सद्भटानां निवासभूः ।
चण्डालानामथान्येषां राजधानीति कीर्तिता ॥ ५ ॥
द्वीपान्तरगतद्रव्यक्रयविक्रयहेतुकम् ।
अभूमिरेवं वणिजामापादपत्तनं स्मृतः ॥ ६ ॥
केवलं भद्रजातीनां, तेषां कृत्याधिकारिणाम् ।
निवेशः कुटिकः प्रोक्तो राजवेश्मसमायुतम् ॥ ७ ॥
राजसेनासमायुक्तं वित्तद्वितयसंज्ञकम् ।
सर्ववि(जि)न्द्रिस्समायुक्तं मन्त्रिभिस्सचिवैर्युतम् ॥ ८ ॥
सेनामुखमितिज्ञातम् प्रोच्यतेऽष्टविधास्तु ते ।
ज्येष्ठमध्यकनिष्ठोयमग्रहार स्त्रिधास्मृतः ॥ ९ ॥
तथैकैकं तु नवधा विंशत्सप्ताधिका स्मृता ।
वेदवेदाङ्गतत्त्वज्ञान् श्रोत्रियान् सात्विकान्वितान् ॥ १० ॥
पत्नीसन्तानसहितान् वेदध्ययनतत्परान् ।
देवाग्निगुरुभक्तांश्च दारिद्र्ये दोषवर्जितान् ॥ ११ ॥
उक्तषट्कर्मनिरतान् अनुष्ठानपरायणान् ।
विप्रानाहूय सम्पूज्य निश्चित्य वसुधाक्रियाः ॥ १२ ॥

दद्यात्पूर्वं तु गृहान् गृहोपकरणानि च ।
 स्त्रीणामाभरणं, धान्यं, वस्त्रं, गां, च पयस्विनीम् ॥ १३ ॥
 दासीदासांश्च विप्रेभ्यो दद्यात् ज्ञानान्वितो नृपः ।
 नास्तिकान् पिशुनान् क्रूरान् वेदाग्निगुरुनिन्दकान् ॥ १४ ॥
 ब्रह्मघ्नांश्च खलानज्ञान् तत्त्ववेत्तुस्स्वहारकान् ।
 स्वधर्माचररहितान् दानकर्मविवर्जितान् ॥ १५ ॥
 लोभान्वितानप्यशुचीन् प्राक्(ङ्)नृपद्रोहसम्युतान् ।
 वर्जयेदनिशं विप्रान् नृपस्तान् दानकर्मणि ॥ १६ ॥
 चतुर्दशसहस्राणां विप्राणामग्रहारकम् ।
 उत्तमे नवके ज्येष्ठं सहस्रार्धक्षयं ततः ॥ १७ ॥
 अर्धाधिक सहस्रान्तं मध्यमं नवकं स्मृतम् ।
 सहस्रभूसुराणां तु निवसस्त्वग्रहारकः ॥ १८ ॥
 कन्यसे नवकं ज्येष्ठं सहस्रं तदिद्विजान्तकम् ।
 शतसङ्ख्याक्षयेणैव कव्यसं नवकं स्मृतम् ॥ १९ ॥
 दशोनद्विदाशाप्राग्वत् शतं द्विशतमुत्तमम् ।
 दशहीनक्रमेणैव क्षुद्रेषु विष्ट उच्यते ॥ २० ॥
 शतमारभ्य विष्टान्तं पञ्च पञ्च क्षयेण तु ।
 षष्ठकं मध्यमं प्रोक्तं नवकं तु समासतः ॥ २१ ॥
 पञ्चपञ्चदशारभ्य यावत्पञ्चदशं पुनः ।
 दशार्धेन क्रमेणैव क्षुद्रेषु च कनीयसम् ॥ २२ ॥
 प्रागुक्तगुणसम्पन्नान् ज्ञानाकृष्टान् तपोऽधिकान् ।
 दशारभ्य द्विपर्यन्तमेषामेकैकहीनकम् ॥ २३ ॥
 वेदार्थं भूमिदां यद्वा तद्वदारभमुच्यते ।
 प्रागुक्तगुणयुक्ताय वेदार्थनिपुणाय च ॥ २४ ॥
 कुर्यात्तत् ज्ञाननिधये दत्तं स्यादुत्तमोत्तमम् ।
 एकभोगमिति ख्यातं प्रशस्तमिति दुर्लभम् ॥ २५ ॥

तथा विविधमारभ्य तत्राऽढ्यावर्धयेत्क्रमात् ।
 अयुतैकसहस्रं तु षट् शतं च ततः परम् ॥ २६ ॥
 चतुष्पष्टि ततो यावदग्रहारस्समासतः ।
 अष्टोत्तरशतं प्रोक्तं श्रद्धापूर्वविधानतः ॥ २७ ॥
 कुर्यादेकमितं तेषु न्यूनान्यूनफलं स्मृतम् ।
 अधिके तत्फलाधिक्यं तस्माद्धीनं न कारयेत् ॥ २८ ॥
 कालं भूमिं परिक्ष्यादौ, कर्षणात्तदनन्तरम् ।
 द्वितीयं यत्र विन्यासं तदन्ते वास्तुपूजनम् ॥ २९ ॥
 पञ्चमं गृहनिर्माणं देवानां स्थापनं ततः ।
 सप्तमं गतविन्यासमष्टमं च तथैव च ॥ ३० ॥
 प्रायशः परिखारामे जलमार्गे विधानकम् ।
 नवमं भूमिभागन्तु दशमन्तु प्रकीर्तितम् ॥ ३१ ॥
 क्रमेण तानि सर्वाणि अष्टावावर्ज्यं तत्सरः ।
 आयनं चोत्तरं श्रेष्ठं देवचत्वावरान्विते ॥ ३२ ॥
 मार्गशीर्षकमाघौ द्वौ वर्जयेत्तु प्रयत्नतः ।
 शेषेष्वपि च कर्तव्यं त्वरिते तु प्रकाम्यते ॥ ३३ ॥
 कर्षणोक्तविधानेन क्षेत्राधिक्यफलं क्षयेत् ।
 श्वेताभा पितृभूमिस्स्याद्भवत्यारुणसन्निभा ॥ ३४ ॥
 पीताभा वैश्यजातेस्तु कृष्णा शूद्रस्य कीर्तिता ।
 मधूद्रक्ता मृत्तिका तु वर्णानामपि च क्रमात् ॥ ३५ ॥
 प्रदक्षिणैकपत्नी च शस्ताकं दाहवर्जिताः ।
 औषरी तु मभिज्युष्टा वल्मीकाद्यैश्च वर्जिताः ॥ ३६ ॥
 हस्तप्रमाणतश्चैवं खात्वा सम्पूरयेन्मृदा ।
 अधिका चेत् विफलदा समा समफलप्रदा ॥ ३७ ॥
 न्यूना चेदिति विज्ञेया, ह्येवं भूमिपरीक्षणम् ।
 ततस्तु कर्षणार्थं तु तत्तज्जात्यार्हकौ वृषौ ॥ ३८ ॥

शुभौ नासालवृत्तौ च तरुणौ प्रियदर्शनौ ।
 नागहीनौ बलोपेतौ भूरिस्वर्णान्वितौ वृषौ ॥ ३९ ॥
 गुणवन्तौ सहस्रेभ्यः, हेमशृङ्गखुरान्वितौ ।
 वस्त्रैर्नानाविधैश्शृङ्गमलङ्कृत्य विधानतः ॥ ४० ॥
 आर्द्रादूर्वातृणं दत्त्वा क्षीरवृक्षमथ दृढम् ।
 युगं कृत्वा तथा चैव सफलं फलमेव वा ॥ ५१ ॥
 भजेत पल्लवोद्भूतपाशेनैवाथ पत्रयेत् ।
 पुण्याहं तत्र कुर्वीत, दद्यात्पुण्याहदक्षिणाम् ॥ ५२ ॥
 वस्त्रहेमाङ्गुलीयाद्यैस्तदा सन्तोषयेदुरुम् ।
 प्राङ्मुखः प्रथमं कृत्वा ततस्तत्र उदङ्मुखः ॥ ५३ ॥
 वास्तुविन्यासभूमोस्तु कथयेदखिलं तथा ।
 सूक्ष्मपूर्णं घृतायान्तु मुद्रमाषतिलास्तथा ॥ ५४ ॥
 सिद्धार्थयवधान्यानि वापयेत्क्रमशो मृदि ।
 देशिकस्य वृषौ दद्यात् हलं चापि युगं तथा ॥ ५५ ॥
 वरभूम्यादिसस्यानि ब्राह्मणानां तु दापयेत् ।
 बधानव्या शुभेनैव सौहारैरघमर्षणैः ॥ ५६ ॥
 उर्वी चार्द्री कृता यावत्तावद्वास्सन्निवासयेत् ।
 गोभिर्निवासिता भूमिस्सर्वदोषाणि नाशयेत् ॥ ४७ ॥
 कर्षणं त्वेवमाख्यातं भूमानमधुना शृणु ।
 परमाण्वादिरज्ज्वन्तं मानं साधनमुच्यते ॥ ४८ ॥
 रेणुर्वालाग्रविख्याति लयवकरजा रेणुभिश्चाष्ट वृद्ध्या-
 भ्याङ्गुल्यन्तदस्मिदिनकारकरवेदाष्ट वृत्तिक्रमेण ।
 तालोभस्तश्च दण्डं भवति सहिरणमेवमल्पं च ग्रामोद्यादिनि-
 मेयान्यत धनुशमृतः प्रोच्यते भूमि भागः ॥ ४९ ॥

ऽ श्लोके प्राचीनभूमानविवरणमस्ति, किन्तुवर्णदोषबाहुलयात् अर्थसमन्वयः नैव
 सुखकरः। अपि च ग्रन्थ पातश्च वर्तते ।

दण्डपञ्चशतेनैव क्रोशं तद्विगुणं भवेत् ॥ ५० ॥
 गोरुतार्धं मिति ख्यातं, तद्व्यं गोरुतं मतम् ।
 योजिनौ कृष्णं स्यादेव विनक्रमंभवेत् ॥ ५१ ॥
 चतुरश्रं तनुर्वृत्तं त्रिकोणं चतुराकृतिः ।
 ओजे युग्मपदे वर्त्म विवरं योगमेव तु ॥ ५२ ॥
 द्विगुणेतां सवर्गोर्वेति षट्सप्रमाणतः ।
 शेषं नक्षत्र माख्यातमष्टभिर्गुणिते ततः ॥ ५३ ॥
 त्रिंशद्भाजिमशेषस्तु स्थितिरित्यभिधीयते ।
 नक्षत्रशेषमाख्यातं स्थिताय करणे पुनः ॥ ५४ ॥
 रन्ध्रेहन्ते सान्तमेव निर्गुणितं तु यत् ।
 मुनिभिर्भाजिते शेषो वरीत्युपरि दृश्यते ॥ ५५ ॥
 आयाधिक्यं व्ययाकीर्णमत्रेदं सर्वभूमिदम् ।
 अशुभं विपरीतं चेत्, ध्वजो धूमश्च केसरी ॥ ५६ ॥
 श्वावृषो गर्धभश्चैव गजःकाकोष्ट्रयोनिषु ।
 गजसिंहौ च नागश्च शुभाः, श्लेषा विपत्कराः ॥ ५७ ॥
 कर्तृनामाक्षरा माला द्विचतुर्थं द्विषड्वाथ ।
 सुनामानिस्त्युःशुभदाः शेषास्त्वशुभदाःस्मृताः ॥ ५८ ॥
 सवायुबर्हळीशस्तमप्रशस्तमथेरितम् ।
 द्वितीया च तृतीया च पञ्चमी शततः परम् ॥ ५९ ॥
 षष्ठीचैव विशेषेण सप्तमी तु तथैव च ।
 दशम्येकादशी चैव शुक्लपक्षे त्रयोदशी ॥ ६० ॥
 अपरे प्रतिपच्चैव वास्तुकर्मणि संस्मृताः ।
 कृष्णे प्रागुक्ततिथियस्तथा मध्यफलप्रदाः ॥ ६१ ॥
 तत्स्करो भुक्तिशक्तिश्च धन्योऽपूपोनपुम्सकः ।
 निर्भयोऽथ दरिद्रस्तु प्रेष्योऽश नवमःस्मृताः ॥ ६२ ॥

शुभनाम्नि शुभं, तेषु दुर्नामाप्यशुभं भवेत् ।
 त्याज्यास्सौरारसूर्याश्च शेषाश्शुभफलप्रदाः ॥ ६३ ॥
 मुखं सर्वानुकूलं चेदत्ताधिक्यं तु मध्यमम् ।
 समयं चेदथ स्यात्तु दोषाख्यं तु विवर्जयेत् ॥ ६४ ॥
 दण्डं दण्डेन वर्धन्ते हस्तं हस्तेन रोपयेत् ।
 अङ्गुलं चाङ्गुलेनैव सूत्रपातस्त्वनन्तरम् ॥ ६५ ॥
 दिग्भ्रान्तिनाशनार्थाय शङ्कुच्छायावशेन तु ।
 प्राचीमुदीचीं विज्ञाय सूत्रपात समारभेत् ॥ ६६ ॥
 पलाशं ब्राह्मणस्योक्तमश्वत्थं स्यान्नृपस्य तु ।
 खादिरं वैश्यजातेस्तु कृष्णस्य तु मधूकजः ॥ ६७ ॥
 षडङ्गुलपरिणाहं तच्च द्विगुणमायतम् ।
 सुवृत्तमरुणं शङ्कु कलितस्तम्भमेव वा ॥ ६८ ॥
 मूलादष्टांशहीनाग्रं शिरस्स्यादकलङ्कम् ।
 शङ्कुग्रदारसदृशं वेशं तद्वेदभागतः ॥ ६९ ॥
 कणौ भुजौ च कोटी च समकण्ठ फलाकृति ।
 कण्ठवर्गो भवेत्कोटि भुजवर्गसमानतः ॥ ७० ॥
 शस्तस्य दशमूलं स्यादेवमूलक्रमो भवेत् ।
 संवर्गे तु भुजाकोटि तदर्थं तु भुजाफलम् ॥ ७१ ॥
 त्रिवर्गं घनमाख्यातं द्वादशं च षडश्रकः ।
 परिधिर्वित्तविष्कम्भस्त्रिगुणं च स्वरांशयुक् ॥ ७२ ॥
 नाहं विष्कम्भपादघ्नं फलमूलं हतं घनम् ।
 धनुषो बाणसंवर्गान्यावर्गान्तिमुदीरितम् ॥ ७३ ॥
 मण्टपेन तु सादृश्यं षड्भागं तु षडश्रभाक् ।
 भुजापिण्डदभूतश्च चतुर्धाविप्यतन्त्र तु ॥ ७४ ॥

बाह्यस्योक्त्वा क्रमेणैव फलवर्गसवर्गजः ।
 पातरेखामनेनैव क्रमेण च समानयेत् ॥ ७५ ॥
 इच्छया फलमाहृत्य प्रथमाप्तफलं तु यत् ।
 तत्फलं सर्वमानीय, प्रत्युपन्नेनमेव च ॥ ७६ ॥
 श्रेयस्सङ्कलनादीनि चानेयानि दिशानया ।
 एवं संक्षेपतः प्रोक्तं, भूमानं दण्डमुच्यते ॥ ७७ ॥
 निधिर्धण्डविवृत्यर्थम् एवं संवर्धयेद्बुधः ।
 एकोनत्रिसहस्रान्तं तदूर्ध्वं नेष्यतेऽत्र तु ॥ ७८ ॥
 सङ्ख्यायैकोनपञ्चाशत् द्विशतं हीनमुच्यते ।
 तदूर्ध्वं मध्यमं प्रोक्तं तत्समञ्जोत्तमं भवेत् ॥ ७९ ॥
 मानं सप्तदशं ज्ञेयं चत्वारिंशत्स्वरोत्तरम् ।
 एवं विस्तारमाख्यातं ग्रामादीनां विशेषतः ॥ ८० ॥
 कुर्यादिकमतं तेषु आनुकूल्यं सहैव तु ।
 भूमानमिति विज्ञेयम् आयादीन् लक्षयेत्क्रमात् ॥ ८१ ॥
 धनर्णो योनिनक्षत्रौ वस्वायुश्चांशु(श)कं तथा ।
 वारोष्टैतानि संशोध्य गृहवास्तु समारभेत् ॥ ८२ ॥
 विस्तरेणाभ्यदे दैर्घ्यं तद्राजियुधवा पुनः ।
 विस्तारायाम संयुक्ता राशी वाथ निरीक्षयेत् ॥ ८३ ॥
 वसुभिर्गुणिते भानु भूते शेषो यव स्मृतः ।
 सगुण्यवह्निभिस्सूत्रैर्भक्तशेषोव्ययस्तथा ॥ ८४ ॥
 रामघ्नेष्टभृते योनिरष्टभिर्विदिते पुनः ।
 सप्तविंशति भक्तैवस्वायुषस्तत्फलं स्मृतम् ॥ ८५ ॥
 कृत्वैवं वास्तुभूमेऽस्तु मध्येऽनिलदिगाश्रितम् ।
 मण्डलं दण्डमानेन षडङ्गलसमन्वितम् ॥ ८६ ॥

जलेन समतां नीत्वा दर्पणोदरवत्समम् ।
 कृत्वा तु तस्य मध्यं तु द्विमयेच्छङ्कुमानतः ॥ ८७ ॥
 शङ्कुद्विगुणमानेन वृत्तस्सम्भ्रामयेद्वहिः ।
 तद्वहिःग्रामशङ्कुश्च त्रिगुणेनैव मध्यतः ॥ ८८ ॥
 शङ्कुस्थापनकात्पूर्वरात्र्यामेवाधिवासयेत् ।
 प्रोक्षयेत्पञ्चगव्यैस्तु शुभैश्च शुद्धमृज्जलैः ॥ ८९ ॥
 नवाम्बरैः रसैर्वेददधैस्सृग्भिर्मनोरमैः ।
 शालिभिस्स्थण्डिलं कृत्वा मण्डले तिलतण्डुलैः ॥ ९० ॥
 वस्त्रेणास्तीर्य दधैस्तु सम्प्रोक्ष्य प्रणवेन तु ।
 स्थण्डिलेशाययेच्छङ्कुं प्राक्छिरस्कं सदर्भकम् ॥ ९१ ॥
 अपरे दिवसे भानोरुदये तु शुभे तथा ।
 पुण्याहं वाच्य तत्रैव शङ्कुजद्विनिस्वनैः ॥ ९२ ॥
 शयनाच्छङ्कुमादाय शङ्कुमण्डल मध्यमे ।
 स्थापयेत् प्राङ्मुखो धीमानाचार्यश्शिल्पभिस्सह ॥ ९३ ॥
 गुरुं सम्पूजयेत्पश्चात् शिल्पिनं पूजयेत्तदा ।
 वस्त्रहेमाङ्गुलीयाद्यैर्गन्धपुष्पादिभिस्तथा ॥ ९४ ॥
 पूर्वाह्नसमयेच्छायाप्रवेशे निर्गमेऽपि वा ।
 सूत्रत्रयेण तत्प्राचीं निश्चत्य दृढमानसः ॥ ९५ ॥
 इष्टमासे तु तद्व्यक्तत्रयो लाञ्छनबीजकान् ।
 सङ्ख्यादिकामनायै वा न्यूने रोप्यधिके हसेत् ॥ ९६ ॥
 शुद्धा प्राचीति विज्ञेया सर्वशास्त्रं संश्रितम् ।
 मध्याह्ने धन सर्वैश्च भाचैवं विधयेत्सुधीः ॥ ९७ ॥
 प्राचीसूत्रप्रमाणेन कृत्वा मध्यद्वयं ततः ।
 सफलान्तस्थसूत्रेण याम्ये सौम्ये विनिर्दिशेत् ॥ ९८ ॥

द्रोणेषूत्पलकं कुर्यात् विन्यसेच्चापरं क्रमात् ।
 तद्वत्सूत्रत्रयं कृत्वा प्राचीसूत्रस्य पार्श्वयोः ॥ १९ ॥
 तथोदीचीनसूत्रस्य सूत्रं याम्येत्तरे द्वयम् ।
 लेखयेत्तु चतुष्कोष्ठं चतुरस्रं भवेदिह ॥ १०० ॥
 सूत्राणि विसृजेत्तस्मात् तत्तद्विक्षु प्रमाणतः ।
 विप्राणां समकुर्याश्रं प्रशस्तमथवा पुनः ॥ १०१ ॥
 चतुरस्रार्धभागं वा चतुर्भागमथार्थकम् ।
 त्रिपादं वा त्रिभागं वा द्व्यंशे च द्व्यंशकं भवेत् ॥ १०२ ॥
 आरोप्य समकुर्याश्रं यथापूर्वपराधिकम् ।
 कल्पयेत्तु तदाद्यस्कौ दीर्घं तुर्याश्रमावहेत् ॥ १०३ ॥
 अशुभं युग्मदण्डश्च दशयुग्मभवं भवेत् ।
 दण्डच्छेदनकार्यं स्याद्ब्रह्मग्रामे तु यत्नतः ॥ १०४ ॥
 ग्रामं तु पञ्चधा कृत्वा भागमेकं बहिर्न्यसेत् ।
 तत्पैशाचमिति ज्ञेयं तत्र देवालयं भवेत् ॥ १०५ ॥
 कतितस्मिन्विशेषोऽस्ति तं विशेषं शृणु द्विजाः ।
 वास्तुपैशाचिके स्थित्वा ईशो विष्णुश्च मातृभिः ॥ १०६ ॥
 अन्येषां वास्तुदेवानां पदे पैशाचिकेऽथवा ।
 चतुष्पष्ट्येकाशीतिर्वा वास्तुभूम्याखिलं ततः ॥ १०७ ॥
 चतुष्पष्टिविभगे तु प्राचीनान्यत्तदेवहि ।
 सूत्राणि कल्पयेत्तद्वदुदीचीनानि वास्तुवित् ॥ १०८ ॥
 ब्रह्मविद्याच्चतुष्पष्टि पदेष्वन्तश्चतुष्पदम् ।
 तद्वहिर्द्वादशपदं परितो दैविकं विदुः ॥ १०९ ॥
 दैविकं विहितो विंशत्पदं मानुषमुच्यते ।
 पैशाचान्तं बहिःप्रोक्तम् अष्टाविंशत्पदं तथा ॥ ११० ॥

एकाशीतौ तु षष्ट्यादि स्थानानि न च वर्जयेत् ।
 युग्मकोष्ठे सूक्ष्मसूत्रयुग्मकेषु पदस्थितान् ॥ १११ ॥
 देवानभ्यर्चयेत्तत्र पूर्वाद्यैः स्वस्वनामभिः ।
 ब्रह्माणं सम्यजेत्तेषां मध्ये कोष्ठे चतुष्कके ॥ ११२ ॥
 मरीचश्च विवस्वांश्च मित्राक्षोदर एवच ।
 ब्रह्माणस्तु चुतुर्दिक्षु द्विपदार्थद्वयानुगाः ॥ ११३ ॥
 महेन्द्रादित्य सत्याश्च कृशो गृहक्षतोधसः ।
 गन्धर्व भृङ्गराजस्तु पुष्पदन्तो जलेश्वरः ॥ ११४ ॥
 असुरश्शोषभल्लाटौ सोमोरुश्चोदितस्तथा ।
 वामपार्श्वे धरित्रीन्द्रे सव्यपार्श्वे विवस्वती ॥ ११५ ॥
 इन्द्रे चेन्द्रजये तस्य दक्षिणं पादमुच्यते ।
 रुद्रे रुद्रजये तस्य वामपादः प्रकीर्तितः ॥ ११६ ॥
 मित्रे गुह्यप्रदेशस्तु हन्नाभिश्चाम्बुजासने ।
 एवञ्च यो मुखं वास्तुपुरुषं प्रबलं विदुः ॥ ११७ ॥
 एकाशीति पदान्यत्र लभन्ते तेषु मध्यमे ।
 देवतायजनाद्वास्तुनर आप्तो भवेत्ततः ॥
 दश पाङ्खसूत्राणि दशैवोदङ्मुखानि तु ।
 एकाशीति पदान्यत्र लभन्ते तेषु मध्यमे ॥
 ब्राह्मे नवपदं विद्यात्तद्वाह्येकावृते तथा ।
 षोडशानि सदानीह विद्यते देशिकं त्विति ॥ ११८ ॥
 बाह्य एकावृते चैव चतुर्विंशतिमानुषम् ।
 बहिरावरणे चैव द्वात्रिंशत्पदके तथा ॥ ११९ ॥
 पैशाचमिति विख्यातं तदेवाचान्तरे स्थितः ।
 नव पञ्च तथा बाह्ये तुर्यश्रं शूलकं तथा ॥ १२० ॥

चत्वारिंशन्नवैतानि संयजेदात्मभूतये ।
 वसुन्धरां धरां देवीं सर्वभूताश्रयां वराम् ॥ १२१ ॥
 वराहात्महरेर्वक्त्रदंष्ट्रादुद्धृतमेदिनीम् ।
 सरित्समुद्रवसनां ध्यात्वा तन्नाम मन्त्रतः ॥ १२२ ॥
 समर्च्य गन्धपुष्पैश्च वास्तुभूमेस्तु मध्यमे ।
 शालिभिस्थण्डिलं कृत्वा तण्डुलैश्च तिलैस्सह ॥ १२३ ॥
 तस्मिन्नेकोनपञ्चाशत्पदान्यालिख्य तेषु वै ।
 शालितण्डुल संसिद्धां चत्वारिंशन्नवाधिकाम् ॥ १२४ ॥
 चरुं विन्यस्य तेष्वेव घृतेनैवाभिघार्य च ।
 सम्प्रोक्ष्य प्रणवेनैव वस्त्रैराच्छाद्य सत्कुशैः ॥ १२५ ॥
 द्वादशसमसम्पूर्णां विप्रजातिसमुद्भवाम् ।
 सर्वलक्षणसम्पूर्णां स्नातामाभरणैर्वृताम् ॥ १२६ ॥
 शुक्लाम्बरधरां शुक्लां गन्धपुष्पैरलङ्किताम् ।
 शुक्लाम्बरोत्तरीयां तां सम्भोज्यात्र यथेप्सितम् ॥ १२७ ॥
 ततस्तस्यैवदत्तं तत् ताम्बूलं च चरुं तथा ।
 वास्तुदेवपदेष्वेव पीठे हस्तप्रमाणतः ॥ १२८ ॥
 त्रिमेखल समायुक्तो गोमयालेपिते पदे ।
 देशिकस्तु बलिं दद्यात्तदीयान्तु समाहितः ॥ १२९ ॥
 तदन्ते बलिदातारं पूजयेत्तु विशेषतः ।
 वस्त्रहेमाङ्गुलीयाद्यैर्धान्यगोभूमिकाञ्चनैः ॥ १३० ॥
 उच्चार्यप्रणवञ्चदौ मध्यमे तु त्वस्वनाम च ।
 सन्मुच्चरन् नमोन्ते तु दत्त्वा पुष्पोदकेषु च ॥ १३१ ॥
 तन्मन्त्रेण बलिं दद्याद्ध्यन्नगुडसंयुतम् ।
 ब्रह्मणे ब्रह्मगोष्ठेषु बलिं दत्त्वा विशेषतः ॥ १३२ ॥

मरीचिश्च विवस्वांश्च मित्रश्च पृथिवीधरः ।
 अब्जोद्भवश्चतुर्दिक्षु दिक्षु प्रागादि दिक्स्थिताः ॥ १३३ ॥
 षट् षट् पदेषु तान्यष्ट्वा पायसं सरळं तथा ।
 हरिद्रान्नं गुडान्नं च तेभ्यो दद्यात्क्रमेण तु ॥ १३४ ॥
 आपश्चैवास वत्सश्च पद्मेशो जानुमध्यतः ।
 सविता चैव सावित्रौ ब्रह्माग्री मध्यमे स्थितौ ॥ १३५ ॥
 इन्द्र इन्द्रजयश्चैव वीरश्च निलमध्यमे ।
 तद्वत्तद्विपदे इष्ट्वा कर्णमार्गप्रदानुगात् ॥ १३६ ॥
 प्रियङ्गुश्च च मुद्गान्नं माषान्नं वैणवान्नकम् ।
 गोधूमान्नं यवान्नं च कुळत्थान्नं तृणान्नकम् ॥ १३७ ॥
 आपादीनामधाष्टान्नं बलिं दद्यात्क्रमेण तु ।
 ईशानस्त्वथ पर्जन्यो जयन्तश्च महेन्द्रकः ॥ १३८ ॥
 भास्करस्सत्यकभ्राजान्तरिक्षश्च पूर्वगाः ।
 तान्यष्ट्वा गन्धपुष्पाद्यैः स्वस्वमन्त्रैर्यथाक्रमम् ॥ १३९ ॥
 पद्मकन्दसमायुक्तं लाजापूपसमायुतम् ।
 क्रमेणैव चरुन्दत्वा एकैकश्च पृथक्पृथक् ॥ १४० ॥
 वह्निपुष्पां च वितधो ग्रहक्षतयमौ तथा ।
 गन्धर्वो भृङ्गराजश्च मृगौ दक्षिणतस्थितः ॥ १४१ ॥
 पूजयित्वा तु तान् सर्वान् गन्धपुष्पाक्षतैः क्रमात् ।
 कदलीफलसंयुक्तं सितसिद्धार्थसंयुतम् ॥ १४२ ॥
 श्याल्यन्नं तु यदा दद्यात्तेष्वन्नं फलमिश्रितम् ।
 पाशकृच्चासुरश्चैव पापयक्ष्मा तथैव च ॥ १४३ ॥
 पश्चिमे संस्थितान् देवान्यष्ट्वा तु विधिपूर्वकम् ।
 सतिलं पुष्पकोपेतं पनसस्य फलान्वितम् ॥ १४४ ॥

गुडान्नं च बलिं तेषां क्रमेणैव तु दापयेत् ।
 पवनौ नागमुख्यौ च भल्लाटो अर्भकस्तथा ॥ १४५ ॥
 अदितिश्च दितिश्चैवासौदिकसख्यं व्यवस्थितिः ।
 तान्यष्ट्वा गन्धपष्पाद्यैर्नारिकेलफलान्वितम् ॥ १४६ ॥
 तथाचोत्पलकन्दं च चारु चाप्रफलान्वितम् ।
 बलिक्रमेण वरुणं दद्यान्नाम्ना तथा बुधः ॥ १४७ ॥
 सर्वेषामथशुद्धान्नं बलिं वा दापयेत्पृथक् ।
 वास्तुपूजाविहीनं चेत् स्वच्छं ग्रामो विनश्यति ॥ १४८ ॥
 बलिदानं ततः कृत्वा गृहनिर्माणमारभेत् ।
 अथवा गृहनिर्माणं कृत्वा दद्याद्बलिं ततः ॥ १४९ ॥
 कृत्वा तु गृहनिर्माणं कृत्वा ग्रामप्रवेशनम् ।
 तदन्ते तु बलिं दद्यादुत्तमो मध्यमोऽधमः ॥ १५० ॥
 दण्डकं प्रथमं प्रोक्तं द्वितीयं भद्रमुच्यते ।
 श्रीवत्सं तु तृतीयं स्यान्नाभियुग्मं चतुर्थकम् ॥ १५१ ॥
 पञ्चमं पार्श्वयुक्तं तु षष्ठं चैव प्रकीर्णकम् ।
 सप्तमं स्वस्तिकं प्रोक्तं अष्टमं पार्श्वसंयुतम् ॥ १५२ ॥
 दण्डाकारक्रमेणैव तेषां लक्षणमुच्यते ।
 यथेष्टमायतं कार्यं द्वारद्वयसमन्वितम् ॥ १५३ ॥
 सदण्डकमिति प्रोक्तं गृहारम्भादि नामतः ।
 पूर्वाग्रमुत्तराग्रं च कृत्वा वीथिद्वयं पुनः ॥ १५४ ॥
 शस्तरध्या तु परितो भद्रमेतत्प्रकीर्तितम् ।
 सर्वेषां परितः कुर्यान्महामङ्गलवीथिकाम् ॥ १५५ ॥
 पञ्चवीथि समारभ्य नवत्रिंशतिकाऽवधिः ।
 उदङ्मुखस्थसुग्माश्च वीथयस्समुदाहृताः ॥ १५६ ॥

प्राङ्मुखोदङ्गुखा वीथयस्त्रिस्तस्त्वविच्छिन्नास्तथैव च ।
 अष्टादशवीथ्य एवं श्रीवत्समिह भाषितम् ॥ १५७ ॥
 श्रीवत्सं पूर्ववत्कृत्वा देव्याकारं समाप्य तम् ।
 नाभिवीथिं ततः कुर्याच्चतुरश्रं समन्ततः ॥ १५८ ॥
 श्रीवत्सं पार्श्वयुक्तं चेदात्मसौम्ये त्रयंशके ।
 मध्यवीथ्या तु पूर्वाभ्यां वीथिं च मध्यवीथिवत् ॥ १५९ ॥
 पूर्वापरे समाख्याते शेषं श्रीवत्सवच्चरेत् ।
 विस्तारास्युर्महावीथ्यस्सप्त षट् पञ्च दण्डकम् ॥ १६० ॥
 क्षुद्रवीर्यास्तु विस्तारं चतुस्त्रिद्वैक दण्डकैः ।
 षट् वीर्याश्चैव पूर्वाग्राश्चोत्तराग्रास्तथैव हि ॥ १६१ ॥
 पञ्चविंशत्पदाकारपदेष्वन्तः पृथक्पृथक् ।
 प्राङ्मुखोदङ्गुखाः क्षुद्रवीथयस्त्रिस्त एव च ॥ १६२ ॥
 प्राङ्मुखोदङ्गुखास्तस्माद्वीथयस्त्वेकविंशतिः ।
 एवं प्रकीर्णकं प्रोक्तं स्वस्तिकं त्वधुनोच्यते ॥ १६३ ॥
 प्राङ्मुखो वीथयस्त्रिस्तस्त्वैवोदङ्गुखास्मृताः ।
 वास्तुमध्ये तु त्रिंशत् वीथयः परिकीर्तिताः ॥ १६४ ॥
 दक्षिणाभिमुखाश्चैव पूर्ववीथिं नयेत्तदा ।
 पश्चिमाभिमुखाश्चैव याम्यवीथिं नयेत्तदा ॥ १६५ ॥
 नयेत्पश्चिचिवीथीं स्तु उत्तराभिमुखं ततः ।
 तथैवोत्तरवीथीश्च प्रागग्रं तु विनिर्णयेत् ॥ १६६ ॥
 चतुष्कोणान्तरालेषु क्षुद्रवीथिचतुष्टयम् ।
 सङ्कल्प्य परितः कुर्यान्महामङ्गल वीधिकाम् ॥ १६७ ॥
 तन्मध्ये कल्पयेत्कर्मप्रधानां जनपञ्जरम् ।
 आग्नेयादिषु कोणेषु जनानां निर्गमं कुरु ॥ १६८ ॥
 त्रिदण्डं ग्रहविस्तारं तथैव सप्तदण्डकम् ।
 नवदण्डं तथाऽऽयामं मध्यमं समुदाहृतम् ॥ १६९ ॥

दैर्घमेकादशो दण्डो विस्तारं सप्तदण्डकम् ।
 ग्रहं तदुत्तमं विद्यादेव्यभीष्टं तु कारयेत् ॥ १७० ॥
 तत्रैव हस्तमानेन गेहं कुर्याद्विशेषतः ।
 दण्डाभावगमेगावा त्रिचतुर्ज्वालया युतम् ॥ १७१ ॥
 एकद्वित्रिकविन्यासो वास्तुकं च न दोषभाक् ।
 गृहश्रेणीं विनिश्चित्य समं शङ्कुं निदापयेत् ॥ १७२ ॥
 ग्राममध्यंश्च शङ्कुश्च वास्तुसीमाऽष्टदिक्षु च ।
 शैवान् संस्थापयेच्चक्रनद्यर्थं दण्डमानकान् ॥ १७३ ॥
 ब्रह्माङ्गन्तु चतुर्भागं कृत्वा वायव्यभागतः ।
 पञ्चमूर्ति क्रमेणैव विष्णुं संस्थाप्य पूजयेत् ॥ १७४ ॥
 हरिदष्टौ तु सर्वेषां हरभ्रष्टश्शुभस्मृतः ।
 सङ्करे तु सभास्थानं कुर्यात्पञ्च जलाशयम् ॥ १७५ ॥
 आग्नेय्यां चैव गोवासं चतुर्वर्तिसमायुतम् ।
 क्रयविक्रयकर्मार्थं नैर्ऋत्यां वारुणं तथा ॥ १७६ ॥
 देवानामालयं चैव कार्यमुत्तममार्गतः ।
 भास्करे तु यमेन्द्रे तु महाकोट्यास्तु पापके ॥ १७७ ॥
 षण्मुखस्यैव याम्ये तु शास्तुनाह्लादि गोचरे ।
 विष्णुस्तु वारुणे भागे दुर्गायां वायुदेशतः ॥ १७८ ॥
 मातृणां तु तथा सौम्ये शाङ्करे शङ्करस्य तु ।
 ऐन्द्रेशानान्तरे मुख्यं सौम्येशानान्तरेऽथवा ॥ १७९ ॥
 तटाकतीरे ज्येष्ठाया कारयेदालयन्तु वा ।
 वास्तूक्तदेवतानां तु बालस्थान पुरस्सरम् ॥ १८० ॥
 विमानं विधिनादायस्थापयेद्विधिना ततः ।
 प्रतिष्ठायास्तु ये देवा पूर्वमत्र व्यवस्थिताः ॥ १८१ ॥
 उक्तदेशेऽन्यदेशे वा न देवे स्वङ्गभाजिता
 शिवस्याराधनं नित्यं भुक्तिमुक्तिप्रदं भवेत् ।
 अन्येषां पूजयेन्नित्यं ग्रामवृद्धिकरं परम्
 देवस्थानं विना यत्र एककालं निवासयेत् ॥ १८२ ॥

नित्यपूजा विहीने तु श्रद्धाःकुर्वन् तदुत्थितम् ।
 तस्मात्सर्वप्रयत्नेन नित्यपूजां समारभेत् ॥ १८३ ॥
 बालालयश्च देवानां कृत्वा संस्थाप्य पूर्ववत् ।
 बालस्थानं विना यत्र मूलस्थानं न कारयेत् ॥ १८४ ॥
 पदे पैशाचिके बाधमहापैशाचिकाद्वहिः ।
 कारयेत्परिखां तत्र प्राकारं सदृढं यथा ॥ १८५ ॥
 चतुर्द्वारसमायुक्तं स्ववामे जलमार्गयुक् ।
 तटाकान् कल्पयेद्धीमान् चतुर्दिक्ष्वष्टदिक्षु च ॥ १८६ ॥
 भूसुराणां प्रवेशार्थं स्थिरराश्युदये शुभे ।
 जीवशुक्रालये लग्ने शुभग्रहनिरीक्षणे ॥ १८७ ॥
 ततः प्राक्पश्च सप्ताहे नवाहे चाङ्कुरार्पणम् ।
 दैविक मानुषांऽग्रेऽथ दश द्वादश षोडश ॥ १८८ ॥
 गृहाणि कृत्वा विप्राणां गृहोपकरणानि च ।
 भूषणाच्छादनादीनि श्रीवत्सान्नं तथैव च ॥ १८९ ॥
 ग्राममानं तु पञ्चांशात् षोडशं सप्तमांशकम् ।
 कृत्वा तेष्वेव मानं वै परितः पैशाचिकस्य वै ॥ १९० ॥
 पैशाचेन समारोप्य तस्मात्कामोपजीविनाम् ।
 आवासश्च यथास्थानं परितः कल्पयेत्ततः ॥ १९१ ॥
 वाद्यकानां कुलालानामावासं चैन्द्रदेशतः ।
 तद्द्वये दक्षिणे भागे नापितानां निवासभूः ॥ १९२ ॥
 वैश्यानां तन्तुवायानाम्प्रावासो दक्षिणे तथा ।
 तैलविक्रयवृत्तीनां सच्छूद्राणां तु वारुणे ॥ १९३ ॥
 पुष्पोपजीविनां चैव मत्स्यमांसोपजीविनाम् ।
 सच्छूद्रादन्य शूद्राणां काकुणमप्यधोत्तरे ॥ १९४ ॥

तद्वाह्ये कर्मकाराणामावासस्याद्यदृच्छया ।

रजकाणां तु तद्वाह्ये चण्डालानां ततो बहिः ॥ १९५ ॥

ग्रामस्य चोत्तरे दूरे नद्यास्तीरेऽथवा पुनः ।

श्मशानं कल्पयेत्तत्र विस्तारायामसंयुतम् ॥ १९६ ॥

तद्वाह्ये त्रिंशद्दण्डे तु वसेच्चण्डालकर्मकाः ।

एवं प्रोक्तं वास्तुविन्यासमार्गं

भूमेर्मानं चालयो देवतानाम् ।

ग्रामादीनां चोक्तसामान्यमेतत्

सालङ्कारं कारणाख्ये च तन्त्रे ॥

इति पूर्वकारणागमे प्रतिष्ठातन्त्रे वास्तुविन्यासपटलस्तृतीयः समाप्तः

अथ आद्येष्टकाविधिपटलप्रारम्भः

आद्येष्टकाविधिं वक्ष्ये धराकर्षणपर्वकम् ।
पुष्यमासे तु षण्मासं प्रशस्तं चोत्तरायणम् ॥ १ ॥
आषाढादि च षण्मासमशस्तं दक्षिणायनम् ।
देवानां तदहः प्रोक्तमयनं चोत्तरं त्विह ॥ २ ॥
रात्रियुक्तन्तु देवानां दक्षिणायनमत्र वै ।
उत्तरायणकाले तु शुक्लपक्षे विशेषतः ॥ ३ ॥
पौष्णादित्यमखास्वातित्वाष्ट्र सावित्रपैतृकम् ।
प्राजापत्यं तथा विष्णुतिष्यस्वायुक्त्रिरुत्तरः ॥ ४ ॥
षष्ठी च सप्तमी वापि प्रतिपत्पौर्णमास्यपि ।
द्वितीया पञ्चमी चैव तृतीया च त्रयोदशी ॥ ५ ॥
सितसोमौ च सौम्यार्यौ वाराश्च श्रेष्ठकाः स्मृताः ।
होरा दशनवांशाश्च येषां द्रेक्काणपाश्शुभाः ॥ ६ ॥
उदयं शस्तमेतेषां, तत्र शन्युदयं विना ।
नक्षत्रं क्रूरकैर्जुष्टं रोगपीडां करोति हि ॥ ७ ॥
मेषकर्कटकस्तौली मकरं चैव वर्जयेत् ।
अन्ये च शुभदा प्रोक्तास्तेषु चापं विवर्जयेत् ॥ ८ ॥
एवं परीक्ष्य कर्तव्यं यदिच्छेत् श्रेय आत्मनः ।
यद्देशे सद्य कर्तव्यं तद्देशे कर्षणं कुरु ॥ ९ ॥
विप्रक्षत्रियविट्छूद्रास्त्वनुलोमास्सदैव हि ।
सद्य निर्मापितव्यं हि सर्वप्राणिहिताय वै ॥ १० ॥
श्वेता च लोहिता पीता कृष्णा चेति मही क्रमात् ।
चतुर्णां भूसुरादीनां सङ्गाह्यावसुधाद्विजैः ॥ ११ ॥
क्षेत्रस्थमृद्वशादुर्वी कथिता त्वनुलोमिनाम् ।
मधुरा च कषाया च कटुकाख्या च वर्णिनाम् ॥ १२ ॥

क्रिमिजुष्टा तु दुष्टा स्याद्वल्मीकाढ्या तु वर्जयेत् ।
 हस्तमात्रावटं खात्वा पूरयेत्तन्मृदा पुनः ॥ १३ ॥
 श्रेष्ठा च अवटाधिक्या, मध्यमा समता मता ।
 न्यूने तु कन्यसा प्रोक्ता यादृशी तादृशी फला ॥ १४ ॥
 तरुभिर्याज्ञिकैः कार्यं फालयत्तं हलं युगम् ।
 कपिलौ श्वेतरक्तौ वा नाङ्गहीनौ वृषौ तथा ॥ १५ ॥
 हेमशृङ्गखुरैर्युक्तौ तरुणौ बलसंयुतौ ।
 बध्वा हलं युगेनैव गोचर्मकृतरज्जुना ॥ १६ ॥
 देशिकस्तु शुचिर्भूत्वा सरळीकृतविग्रहः ।
 नवाम्बरः धृतोष्णीषः सितवस्त्रोत्तरीयकः ॥ १७ ॥
 हेमाङ्गुलीयो यज्ञोदैः ५ भूषितस्त्वादिशैवकः ।
 पुण्याहं वाचयित्वा तु कर्षयेच्छिवमन्त्रतः ॥ १८ ॥
 विशेषेण शिवं ध्यात्वा प्रागुदकप्रणयेन्महीम् ।
 देशिकं पूजयित्वा तु दद्यात्तु सहलौ वृषौ ॥ १९ ॥
 वापयेन्नेत्रमन्त्रेण तिलसर्षप मुद्गकान् ।
 त्रिरात्रेऽङ्कुरिता भूमिरुत्तमेति प्रशस्यते ॥ २० ॥
 भूताहेऽङ्कुरिता मध्या, सप्ताहेऽङ्कुरिताऽधमा ।
 मध्यपक्षे तु सस्याच्च गोगणान् सन्निवेशयेत् ॥ २१ ॥
 निश्चित्योर्वीन्तु हर्म्यार्थं तस्यैन्द्रे चोत्तरेऽथवा ।
 शाङ्करे बालहर्म्यं तु कृत्वा वै बाललिङ्गकम् ॥ २२ ॥
 संस्थाप्याभ्यर्चयेत्तत्र पश्चान्मूलं तु कारयेत् ।
 मूलस्थानस्य नैर्ऋत्यां दण्डमात्रेण भूतलम् ॥ २३ ॥
 जलेन समातां नीत्वा कुट्टिमोच्चं गुणाङ्गुलम्
 आसनं खदिरं वापि शमी वैकङ्कतं तु वा ।
 ब्राह्मणादिक्रमेणैव शङ्कर्यं दारुमाहरेत्
 द्वादशाङ्गुलमायामं नाहं विद्यात् षडङ्गुलम् ॥ २४ ॥

५ उपवीताङ्गुलीयाद्यैः - इत्यपि पाठः ।

सुसमन्निघृणं कृत्वा, न च निम्नोन्नतं ऋजुम् ।
 देशिकं चैव सम्पूज्य शिल्पिनं पूजयेत्ततः ॥ २५ ॥
 अतः परं विशेषेण हरकेशवयोः पुनः ।
 केशवस्थापनार्हाय वक्ष्ये सर्वसुखावहम् ॥ २६ ॥
 प्रासादं मण्डलं चैव प्राकारं परिवारकम् ।
 गोपुरं च विना यत्र स्थापितं मूलमम्बिकम् ॥ २७ ॥
 तत्केवलमिदं प्रोक्तं तस्य स्थानं विधीयते ।
 शैवे च वैष्णवे वापि गर्भे स्कन्धे च धामनि ॥ २८ ॥
 मातृणामालये वापि भास्करस्यालयेऽपि वा ।
 मधोस्वज्ञालयावापि यमानेश्च यथापि वा ॥ २९ ॥
 प्रासादे मण्टपे चैव प्राकारावृतहर्म्यके ।
 वैष्णवे धाम्नि शैवं तु स्थापनं यदि सम्भवेत् ॥ ३० ॥
 सकळं निष्कळं वापि तथा सकलनिष्कळम् ।
 स्थापनं शैवतन्त्रेण पूर्वोक्तविधिना ततः ॥ ३१ ॥
 कृत्वा तु विधिवत्सम्यक् नित्यपूजां समाचरेत् ।
 नित्योत्सवं तु कुर्वीत कुर्याद्वातुकमर्चयेत् ॥ ३२ ॥
 नैमित्तिकेन स्नपनं पूर्ववद्विषयान्ततः ।
 पवित्रारोहणं चैव सर्वं कुर्याद्विधानतः ॥ ३३ ॥
 उत्सवं तु न कुर्वीत सङ्गरात् स्थानसङ्गरात् ।
 अन्येषु हेतवो नैका वक्ष्यन्ते तु भविष्यति ॥ ३४ ॥
 शैवे विष्णुप्रतिष्ठा चेत् स्थानकं वासनं तु वा ।
 शयनं वाथ संस्थाप्य तन्त्रे शैवविधानतः ॥ ३५ ॥
 पाञ्चरात्रेण विधिनाऽन्येन संस्थाप्य पूजयेत् ।
 नित्यकर्माणि सर्वाणि कुर्यान्नित्योत्सवं विना ॥ ३६ ॥

बलिदानं तु कुर्वीत बलिपीठाद्यसम्भवान् ।
 सर्वधा नोत्सवं कुर्यात्केवलस्य प्रजापतेः ॥ ३७ ॥
 यदि मोहेन कृत्वा तु राजा राष्ट्रं विनश्यति ।
 एवं पूर्वोक्तदेवानामालये चान्यधामसु ॥ ३८ ॥
 प्रोक्तो यस्य विमानस्य यद्देवे भवति ध्रुवम् ।
 तस्यैवोत्सव उक्तः स्यादाश्रितस्य न चोदितः ॥ ३९ ॥
 एवं शैवोऽपि शम्भोस्तु नोत्सवं तु विधीयते ।
 वैष्णवो धाम्नि विष्णोस्तु नैवमुत्सवमाचरेत् ॥ ४० ॥
 अन्यानि नित्यकर्माणि नित्यं कुर्याद्विधानतः ।
 एवमुक्तं यथायुक्तं हरकेशवयोस्ततः ॥ ४१ ॥
 केवलस्थापनायां तु सम्क्षेपः, न तु विस्तरः ।
 आद्यं वै शङ्खुमानेन द्विगुणेन द्वितीयकम् ॥ ४२ ॥
 त्रिगुणेन तृतीयन्तु वर्तयेन्मण्डपत्रयम् ।
 देशिकस्य नियोगेन शङ्खुं सङ्ग्राह्य तक्षतः ॥ ४३ ॥
 भानुबिम्बोदये तस्य मण्डले सादिसम्भवे ।
 मण्डलस्य च मध्ये तु शङ्खुं संस्थाप्य निश्चलम् ॥ ४४ ॥
 पूर्वापराह्वयोश्छायां बिन्दुवृत्तेषु शाङ्करे ।
 शङ्खुं विमृज्य बिन्द्वान्तच्छायासूत्रत्रयं लिखेत् ॥ ४५ ॥
 अवच्छाया विना मासे प्राचीसूत्रं विनिश्चितम् ।
 अवच्छायान्विते मासे हासयेदधिकार्थकम् ॥ ४६ ॥
 तन्मानं वर्धयेत् न्यूनं शुद्धप्राचीं तु निर्णयेत् ।
 प्राची सूत्रप्रमाणेन मत्स्यषट्कं तु कारयेत् ॥ ४७ ॥
 एवं याम्येत्तरं बध्वा साधयेच्चतुरश्रकम् ।
 कृत्वा दण्डप्रमाणेन तदर्थेनाथवा पुनः ॥ ४८ ॥

सुसमन्निघृणं कृत्वा, न च निम्नोन्नतं ऋजुम् ।
 देशिकं चैव सम्पूज्य शिल्पिनं पूजयेत्ततः ॥ २५ ॥
 अतः परं विशेषेण हरकेशवयोः पुनः ।
 केशवस्थापनार्हाय वक्ष्ये सर्वसुखावहम् ॥ २६ ॥
 प्रासादं मण्डलं चैव प्राकारं परिवारकम् ।
 गोपुरं च विना यत्र स्थापितं मूलमम्बिकम् ॥ २७ ॥
 तत्केवलमिदं प्रोक्तं तस्य स्थानं विधीयते ।
 शैवे च वैष्णवे वापि गर्भे स्कन्धे च धामनि ॥ २८ ॥
 मातृणामालये वापि भास्करस्यालयेऽपि वा ।
 मधोस्वज्ञालयावापि यमानेश्च यथापि वा ॥ २९ ॥
 प्रासादे मण्डपे चैव प्राकारावृतहर्म्यके ।
 वैष्णवे धाम्नि शैवं तु स्थापनं यदि सम्भवेत् ॥ ३० ॥
 सकळं निष्कळं वापि तथा सकलनिष्कळम् ।
 स्थापनं शैवतन्त्रेण पूर्वोक्तविधिना ततः ॥ ३१ ॥
 कृत्वा तु विधिवत्सम्यक् नित्यपूजां समाचरेत् ।
 नित्योत्सवं तु कुर्वीत कुर्याद्भातुकमर्चयेत् ॥ ३२ ॥
 नैमित्तिकेन स्नपनं पूर्ववद्विषयान्ततः ।
 पवित्रारोहणं चैव सर्वं कुर्याद्विधानतः ॥ ३३ ॥
 उत्सवं तु न कुर्वीत सङ्करात् स्थानसङ्करात् ।
 अन्येषु हेतवो नैका वक्ष्यन्ते तु भविष्यति ॥ ३४ ॥
 शैवे विष्णुप्रतिष्ठा चेत् स्थानकं वासनं तु वा ।
 शयनं वाथ संस्थाप्य तन्त्रे शैवविधानतः ॥ ३५ ॥
 पाञ्चरात्रेण विधिनाऽन्येन संस्थाप्य पूजयेत् ।
 नित्यकर्माणि सर्वाणि कुर्यान्नित्योत्सवं विना ॥ ३६ ॥

बलिदानं तु कुर्वीत बलिपीठाद्यसम्भवान् ।
 सर्वधा नोत्सवं कुर्यात्केवलस्य प्रजापतेः ॥ ३७ ॥
 यदि मोहेन कृत्वा तु राजा राष्ट्रं विनश्यति ।
 एवं पूर्वोक्तदेवानामालये चान्यधामसु ॥ ३८ ॥
 प्रोक्तो यस्य विमानस्य यद्देवे भवति ध्रुवम् ।
 तस्यैवोत्सव उक्तः स्यादाश्रितस्य न चोदितः ॥ ३९ ॥
 एवं शैवोऽपि शम्भोस्तु नोत्सवं तु विधीयते ।
 वैष्णवो धाम्नि विष्णोस्तु नैवमुत्सवमाचरेत् ॥ ४० ॥
 अन्यानि नित्यकर्माणि नित्यं कुर्याद्विधानतः ।
 एवमुक्तं यथायुक्तं हरकेशवयोस्ततः ॥ ४१ ॥
 केवलस्थापनायां तु सम्क्षेपः, न तु विस्तरः ।
 आद्यं वै शङ्खुमानेन द्विगुणेन द्वितीयकम् ॥ ४२ ॥
 त्रिगुणेन तृतीयन्तु वर्तयेन्मण्डपत्रयम् ।
 देशिकस्य नियोगेन शङ्खुं सद्भाह्य तक्षतः ॥ ४३ ॥
 भानुबिम्बोदये तस्य मण्डले सादिसम्भवे ।
 मण्डलस्य च मध्ये तु शङ्खुं संस्थाप्य निश्चलम् ॥ ४४ ॥
 पूर्वापराह्वयोश्छायां बिन्दुवृत्तेषु शाङ्करे ।
 शङ्खुं विमृज्य बिन्द्वान्तच्छायासूत्रत्रयं लिखेत् ॥ ४५ ॥
 अवच्छाया विना मासे प्राचीसूत्रं विनिश्चितम् ।
 अवच्छायान्विते मासे हासयेदधिकार्थकम् ॥ ४६ ॥
 तन्मानं वर्धयेत् न्यूनं शुद्धप्राचीं तु निर्णयेत् ।
 प्राची सूत्रप्रमाणेन मत्स्यषट्कं तु कारयेत् ॥ ४७ ॥
 एवं याम्येत्तरं बध्वा साधयेच्चतुरश्रकम् ।
 कृत्वा दण्डप्रमाणेन त्रिदधेनाथवा पुनः ॥ ४८ ॥

तदधिष्ठानमानेन प्रासादसमविस्तृतम् ।
 तन्मध्यगांस्तु देवांश्च पदस्थान् सम्यगर्चयेत् ॥ ४९ ॥
 एकादशीपदं कृत्वा प्रोक्षयेत्पञ्चगव्यकैः ।
 पद्मजं नवकोष्ठस्थान्मध्ये संयोजयेद्बुधः ॥ ५० ॥
 ब्रह्माणञ्च चतुर्दिक्षु षट् षट् पदगतास्त्विमे ।
 समर्थं पूर्वभागे तु विवस्वान्दक्षिणे मतः ॥ ५१ ॥
 मित्रस्तु पाशभृद्देशे; उत्तरे भूधरस्तथा ।
 ईशान्यामब्जमध्ये तु आपश्चैव पदद्वयम् ॥ ५२ ॥
 आपवत्सपदौ द्वौ च सावित्रस्य पदद्वयम् ।
 निर्ऋते ब्रह्मणो मध्ये त्वष्टस्सैव पदद्वयम् ॥ ५३ ॥
 पदाविन्द्रजयस्योक्तं विरिञ्चस्यानिलान्तरे ।
 रुद्रस्यैवपदौ द्वौ तु पदौ रुद्रजयस्य च ॥ ५४ ॥
 ईशस्यैव तु पर्जन्यो जयन्तश्च महेन्द्रकः ।
 आदित्यस्सत्यकभ्रंश अन्तरिक्षश्च पूर्वगः ॥ ५५ ॥
 वह्निःपूषा च वितथो ग्रहक्षतयमस्तथा ।
 गन्धर्वो भृङ्गराजश्च मृगश्चैव तु दक्षिणे ॥ ५६ ॥
 निर्ऋ(ति)दौवारिकश्चैव सुग्रीवः पुष्पदन्तकः ।
 वरुणश्चासुरश्चैव शेषश्च पापयक्ष्मकः ॥ ५७ ॥
 रोगो नागस्तथा मुख्यो भल्लाटस्सोम एव च ।
 इन्द्रश्चैव च पर्जन्यो जयेन्द्रश्च महेन्द्रकः ॥ ५८ ॥
 ऋगश्चैवदितिश्चैव दितिश्चैव तु चोत्तरे ।
 एकैकपदभोक्तारो द्वात्रिंशद्वाह्यदेवताः ॥ ५९ ॥
 चरकी च विदारी च पूतना पापराक्षसी ।
 ईशानादिषु कोणेषु शूलस्था पदवर्जिताः ॥ ६० ॥

अधोमुखं भुवं प्राप्य शेते वास्तुनरस्मृतः ।
 उग्रत्वान्भयकारित्वात् पूजितः स्यात्फलेप्सुभिः ॥ ६१ ॥
 शिरश्चैशानकोष्ठस्थं निर्ऋतौ चरणौ स्थितौ ।
 मध्ये ब्रह्मपदे नाभिरङ्गं सर्वपदानुगम् ॥ ६२ ॥
 चतुर्भुजो जटामौळी कमण्डल्वक्षधारकः ।
 वामहस्तं तु जानूर्ध्वे सव्यहस्ततले स्थितम् ॥ ६३ ॥
 हेमाभरणमब्जं यद्वन्धाद्यैरुपचारकैः ।
 दध्याज्यगुडसम्मिश्रं शुद्धान्नं च बलिं क्षिपेत् ॥ ६४ ॥
 चतुर्भुजयुताशेषाः खड्गखेटकधारिणः ।
 कृताब्जलिपुटास्सर्वे ध्यात्वा स्वस्वपदस्थिताः ॥ ६५ ॥
 तत्तत्स्वनाममन्त्रैश्च स्वाहान्तैः प्रणवादिकैः ।
 उच्चार्य, गन्धपुष्पाद्यैस्सम्पूज्यान्तर्बलिं क्षिपेत् ॥ ६६ ॥
 समर्यश्श्वेतवर्णं तु विवस्वान्तक्तवर्णकः ।
 शातकुम्भनिभो मित्रः कृष्णवर्णस्तु भूधरः ॥ ६७ ॥
 श्वेतवर्णं तथाऽऽपस्तु जपावत्स्वापवत्सकः ।
 सविता नीलवर्णस्तु सावित्रो धूम्रवर्णकः ॥ ६८ ॥
 इन्द्रस्त्वरुणवर्णश्च शुक्लस्त्विन्द्रजयस्तथा ।
 प्रवाळाभस्ततो रुद्रः पीतो रुद्रयजस्तथा ॥ ६९ ॥
 कीरवर्णस्तथैशानः पर्जन्यो जलदप्रभः ।
 जयन्तः कृष्णवर्णस्तु महेन्द्रश्श्यामवर्णकः ॥ ७० ॥
 आदित्यो रक्तवर्णस्तु सत्यकश्चित्रवर्णकः ।
 भ्रंशो बन्धुरपुष्पाभो कुन्दाभस्वन्तरिक्षकः ॥ ७१ ॥
 अग्निस्तद्वर्णकः प्रोक्तो, पूषा रक्ताब्जसन्निभः ।
 वितधश्चेन्दुपुष्पाभो विद्युद्वर्णो ग्रहक्षतः ॥ ७२ ॥

यमः कृष्णाञ्जनाभस्तु गन्धर्वः पद्मरागवत् ।
 भृङ्गराजस्तु भृङ्गाभो जीमूताभो मृगस्तथा ॥ ७३ ॥
 निर्ऋतिः पावकाभश्च दौवारिकसितस्तथा ।
 सुग्रीवः शिखिकण्ठाभः चन्द्राभः पुष्पदन्तकः ॥ ७४ ॥
 श्वेताभो वरुणश्चैव कृष्णवर्णोऽसुरस्तथा ।
 उत्पलाभस्तथा शोषः पापयक्ष्मेन्द्रनीलधृक् ॥ ७५ ॥
 अनिलो धूम्रवर्णाभो रोगो हारिद्रसन्निभः ।
 शङ्खवर्णस्तथा नागो मुख्यो मौक्तिकसन्निभः ॥ ७६ ॥
 श्वेताब्जाभस्तु भल्लाटः कनकाभस्तु सोमकः ।
 ऋगो रक्तोत्पलाभश्च कुमुदाभा दितिस्तथा ॥ ७७ ॥
 अदितिः कपिलाभाच चरकी शङ्खसन्निभा ।
 पावकाभा विदारी स्यात् पूतना हेमसन्निभा ॥ ७८ ॥
 नीलजीमूतसदृशवर्णा वै पापराक्षसी ।
 मरीच्यादिचतुर्णान्तु पायसं बलिरुच्यते ॥ ७९ ॥
 विदिक्षापादिदेवानामष्टानां कृसरं बलिः ।
 ईशानाद्यष्टदेवानां मुद्गान्नं बलिरुच्यते ॥ ८० ॥
 हुताशनादिदेवानां गुडान्नं बलिरुच्यते
 निर्ऋतेः पश्चिमस्थानां घृतान्नं दापयेद्वलिम् ॥ ८१ ॥
 अनिलाद्युत्तरस्थानां दध्यन्नं दापयेद्वलिम् ।
 चरक्यादिचतुर्णां तु मांसान्नं बलिमाहरेत् ॥ ८२ ॥
 पूर्वं वा चोत्तरे वाऽपि वास्तुहोमं तु कारयेत् ।
 सर्वेषां वास्तुदेवानां स्वनामाद्येन होमयेत् ॥ ८३ ॥
 एकैकं पञ्चविंशच्च सङ्ख्या षोडश एव च ।
 तिलतण्डुल संयुक्तं होमयेद्देशिकोत्तमः ॥ ८४ ॥

द्रव्यान्ते व्याहृतिं हुत्वा स्विष्टान्नं हि समाचरेत् ।
 वास्तुहोमं विना यत्र कृतं वास्तु विनश्यति ॥ ८५ ॥
 होमान्ते यजमानेन देशिकशशान्तिमुद्धरेत् ।
 गुरुः कर्तारमन्वीक्ष्य वदेच्छाल्यांश्च तद्गुणैः ॥ ८६ ॥
 यदङ्गस्पर्शने भर्तुर्वास्तु देहे तदङ्गके ।
 शल्यं विनिर्दिशेत्प्राज्ञः शिरस्थं स्पर्शने यदि ॥ ८७ ॥
 तत्राधस्त्वुष्टताले तु हेमशल्यं विनिश्चितम् ।
 नासिकायास्तु संस्पर्शो चन्दनं सप्ततालके ॥ ८८ ॥
 गळस्पर्शोऽस्थिशल्यं स्यात् षट्तालाधस्स्थितं त्विह ।
 उरस्संस्पर्शने चैव राजतं पञ्चतालतः ॥ ८९ ॥
 नाभिस्पर्शो चतुस्तालान् कांस्यशल्यं विनिर्दिशेत् ।
 गुह्यसंस्पर्शने ताम्रं त्रितालाधस्थितं विदुः ॥ ९० ॥
 ऊरुजान्वधसंस्पर्शो त्वायसं हस्तमात्रतः ।
 यथा गुल्फे तु संस्पर्शो त्रपुशल्यं विनिर्दिशेत् ॥ ९१ ॥
 बाहुसंस्पर्शने यत्र बाहुनागास्थिमादिशेत् ।
 पार्श्वयोस्पर्शने यत्र अश्मशल्यं विनिर्दिशेत् ॥ ९२ ॥
 विदित्वैवं व्यपोह्याथ प्रोक्षयेत्पञ्चगव्यकैः ।
 सिकतोपरि मृद्भिस्तु सजलं सुदृढं कुरु ॥ ९३ ॥
 अथो मुसलपातैश्च हस्तिपादस्य पातकैः ।
 मुष्टिमृद्भिश्च पाषाणैः शर्करैरिभपातकैः ॥ ९४ ॥
 पातयेत्तत्तले हर्म्यसूत्रांश्च चभित्तिसूत्रकान् ।
 हर्म्यसूत्रान् बहिः कल्प्य जन्मसूत्रं नयेत्क्रमात् ॥ ९५ ॥
 तस्योत्तरे प्रपाङ्कृत्वा नवहस्तप्रमाणतः ।
 वितानेनोर्ध्वमाच्छाद्य तरङ्गेणावृतं बहिः ॥ ९६ ॥

दर्भमाला समावृत्य दिग्ध्वजांश्च प्रलम्बयेत् ।
 तन्मध्ये वेदिकाङ्कत्वा त्रिहस्तं विस्तृतां शुभाम् ॥ ९७ ॥
 मुष्टिमात्रोन्नतां ऋत्विक् निम्नोन्नतविवर्जिताम् ।
 तस्याश्चैव चतुर्दिक्षु कुण्डानि करमानतः ॥ ९८ ॥
 चतुरश्रं धनुर्वृत्तमब्जमिन्द्रादितः क्रमात् ।
 लक्षणोक्तानि कुण्डानि कृत्वा गोमयवारिणा ॥ ९९ ॥
 लेपयेत्पञ्चगव्यैश्च मुदा तु प्रोक्षयेत्ततः ।
 शिलाभिश्चेष्टकाभिर्वा स्थापयेत्प्रथमेष्टकाम् ॥ १०० ॥
 उपलां शैलजाञ्चैव इष्टिकां मृण्मयीं तथा ।
 सम्मिश्रे ह्युपलश्चैव तरुजे पादपस्तथा ॥ १०१ ॥
 आद्येष्टकां पुं शिलायां त्रिधा वै द्वारबन्धनम् ।
 नपुंसकोपलेनैव आद्येष्टकां क्षिपेत्ततः ॥ १०२ ॥
 विकाराङ्गुलमायाम वस्त्वङ्गुलसुविस्तृता ।
 नीत्रायुगाङ्गुलाः प्रोक्तास्तालस्यैकस्य कीर्तिताः ॥ १०३ ॥
 पक्षाङ्गुलविवृद्ध्या तु अष्टत्रिंशाङ्गुलान्तकाः ।
 तदर्धविस्तृतं तासां नीत्रं तस्यार्धमुच्यते ॥ १०४ ॥
 तथा वै रविभूमीनान्तु प्रथमशिलास्मृताः ।
 त्रयोदशाङ्गुलायामा मुन्यङ्गुलसुविस्तृताः ॥ १०५ ॥
 निब्रन्तस्यार्थमित्युक्तं स्थापनीयेष्टकाः क्रमात् ।
 तालं प्रत्यङ्गुलं वृद्धिश्चतुर्विंशति चान्तकम् ॥ १०६ ॥
 ऋजुरेखा पुमांश्चैव श्रोतुरेखा नपुंसकाः ।
 जाया च तिर्यग्रेखा च, ज्ञात्वा कर्म समारभेत् ॥ १०७ ॥
 बिन्दुरूपयुतां कृष्णां कुञ्जराक्षयुतामपि ।
 लूतपातसमायुक्तां वर्जयेदिष्टिकां बुधः ॥ १०८ ॥

किञ्चिन्निम्नं भवेदग्रं तन्मूलं किञ्चिदुन्नतम् ।
 वदनं ह्युच्चभागं स्यात् गर्तं गन्तुश्च पृष्ठकम् ॥ १०९ ॥
 कन्यकाश्च चतस्रस्तु अलङ्कृत्य शिलां ततः ।
 ताभिस्संस्पर्शिता चाग्रास्तन्मूलास्त्वितराः स्मृताः ॥ ११० ॥
 आद्येष्टकां दिनात्पूर्वरात्रौ चैवाधिवासयेत् ।
 आचार्यशिशुलपशास्त्रज्ञः शिवदीक्षाभियुक्ततः ॥ ११२ ॥
 सर्वलक्षणसम्पन्नस्त्वादिशैवो दृढव्रतः ।
 सुस्नातस्तु शुचिर्भूत्वा सकळं कङ्कणान्वितः ॥ ११३ ॥
 नवाम्बरधृतोष्णीषस्सोत्तरीयस्सुमालिकः ।
 पञ्चाङ्गभूषणैर्युक्तस्सशिष्यपरिचारकः ॥ ११४ ॥
 इष्टकाः पञ्चगव्यैश्च क्षालयेद्वर्मणा गुरुः ।
 हैमक्षौमकसूत्रैर्वा कर्पासैर्वाथ बन्धयेत् ॥ ११५ ॥
 वेदिकोपरि कर्तव्यमष्टदोणैश्च शालिभिः ।
 तदर्थं तन्दुलैर्युक्तं तन्दुलार्धतिलान्वितम् ॥ ११६ ॥
 लिखेदष्टदलं पद्मं कर्णिकाकेसरान्वितम् ।
 स्थण्डिलं पञ्चगव्येन सम्प्रोक्ष्य हृदयेन तु ॥ ११७ ॥
 स्वस्वदिग्ज्ञापकार्थन्तु लेखयेदिष्टकान्तरे ।
 पूर्वभागे त्वकारं तु यमे त्वाकारमेव हि ॥ ११८ ॥
 इकारं पश्चिमे देशे ईकारं सौम्यके तथा ।
 प्रत्येकं वस्त्रयुग्मेन हृदावेष्ट्य सुपुष्पयुक् ॥ ११९ ॥
 स्थण्डिले तु कुशं स्थाप्य यथा पूर्वोत्तराग्रतः ।
 ऋग्यजुस्सामाथर्वाणि अग्निदेवान् च पूजयेत् ॥ १२० ॥
 तन्तुना चित्रितान् कुम्भान् गन्धाम्बुपरिपूरितान् ।
 वितानाक्षतवस्त्राढ्यान् हेमयुक्तान् सकूर्चकान् ॥ १२१ ॥

पुष्पाम्रपल्लवोपेतानिन्द्राद्यष्टदिशासु वै ।
 लोकपालाधिपानष्ट संस्थाप्याभ्यर्चयेत्सुधीः ॥ १२२ ॥
 ततो होमं प्रकुर्वीत अग्निकार्योक्तमार्गतः ।
 पालाशोदुम्बराश्वत्थन्यग्रोधसंमिधः क्रमात् ॥ १२३ ॥
 सद्येन समिधो हृत्वा, मूलेनाज्यं हुनेत्ततः ।
 अघोरेण चरुं हुत्वा तिले तन्दुलमिश्रितम् ॥ १२४ ॥
 नेत्रेण होमयेद्धीमान् प्रत्येकं शतसङ्ख्याया ।
 तदर्धं वा तदर्धं वा अथवा दशसङ्ख्याया ॥ १२५ ॥
 प्रभाते विधिना स्नात्वा देशिको मूर्तिपैस्सह ।
 जयादिरभ्याधानश्च जुहुयात्तु विशेषतः ॥ १२६ ॥
 ततः पूर्णाहुतिं हुत्वा स्विष्टमग्रेति मन्त्रतः ।
 स्थापकः स्थपतिश्चैव सम्प्राप्ते तु शुभोदये ॥ १२७ ॥
 वस्त्रहेमाङ्गुलीयैश्च पूजयेत्तु विशेषतः ।
 मन्दिरे मण्डपे चैव प्राकारे गोपुरे तथा ॥ १२८ ॥
 परिवारालयेचैव विधिनैतेन विन्यसेत् ।
 मुहूर्ते समनुप्राप्ते द्वारं निश्चित्य बुद्धिमान् ॥ १२९ ॥
 द्वारस्य दक्षिणे चाङ्घ्रिमूले भित्तिन्तरालके ।
 शिलाश्चैवेष्टका वापि स्थापयेत् स्थापकोत्तमः ॥ १३० ॥
 ईशानादिशुभैर्मन्त्रैः प्रक्षिप्येन्द्रादितः क्रमात् ।
 अग्रमग्रन्तु चैशान्ये पृष्ठपृष्ठश्च नैर्ऋते ॥ १३१ ॥
 पृष्ठाग्रे त्वनलौ वायौ ज्ञात्वा कर्म समारभेत् ।
 तन्मध्ये विन्यसेत् वित्तं पञ्चमृद्धिस्तु लेपयेत् ॥ १३२ ॥
 श्वभ्रममध्ये मृदाकम्भं तोयैश्चैव प्रपूरयेत् ।
 शुभन्तु दक्षिणावर्तं, वामावर्तमशोभनम् ॥ १३३ ॥
 वामावर्ते सति प्राज्ञश्शान्तिहोमं समाचरेत् ।
 इति पूर्वकारणागमे प्रतिष्ठातन्त्रे आद्येष्टकाविधि पटलश्चतुर्थः समाप्तः

अथ अधिष्ठानविधिपटलप्रारम्भः

अधिष्ठानविधिं वक्ष्ये उपपीठिकपूर्वकम् ।
आदौ चैव प्रकृत्यूर्ध्वे प्रथमं फलकां कुरु ॥ १ ॥
पादान्तरं तदुत्सेधं तदूर्ध्वे मुखपीठकम् ।
तन्मध्ये तस्य बाह्ये तु तस्योच्चार्थं तु नीव्रकम् ॥ २ ॥
वस्त्वाधारसमायामं समं वा पादहीनकम् ।
अर्धं वोच्चकमेवं तु, उपपीठस्य कीर्तितम् ॥ ३ ॥
अङ्घ्रिकाद्विगुणं वाऽपि पादोनद्विगुणं तु वा ।
द्विगुणार्थं तु वा बाह्ये उपपीठस्य विस्तरम् ॥ ४ ॥
उपपीठस्य चोत्सेधं भवेद्विंशतिभागतः ।
उपादानात्पञ्च भागान्तमर्थेनार्थेन वर्धयेत् ॥ ५ ॥
तस्योर्ध्वे चोपपीठं तु कारयेत्लक्षणान्वितम् ।
श्रीकरं ललितं भद्रमुपपीठं त्रिधा मतम् ॥ ६ ॥
कलांशं विभजेदाऽऽयः पक्षांशं जन्म उच्यते ।
द्विभागे पञ्चकश्चैव पट्टिकांशेन कीर्तितम् ॥ ७ ॥
कौशिकांशेन कर्णं तु व्योमांशेनोर्ध्वपट्टिका ।
पक्षांशेनोर्ध्वपद्मं स्यान्महापट्टी तथैव च ॥ ८ ॥
तत्कर्णस्यैव वा बाह्ये मसूरं जगती समम् ।
पादताराष्ट्रभागैकहीनं कर्णप्रतारकम् ॥ ९ ॥
एवं श्रीकरमाख्यातम् आयामं पूर्ववद् भजेत् ।
अश्विन्यंशेन जन्मं तु कम्पमेकेन कारयेत् ॥ १० ॥
अधः पद्मं द्विभागेन कम्पमेकेन कारयेत् ।
भूतांशं कन्धरं प्रोक्तमेकांशं वेत्रमुच्यते ॥ ११ ॥
ऊर्ध्वपद्मं द्विभागेन महापट्टी तथैव च ।
ललितं ख्यातम् एवं तु आयामं त्वष्टधा भवेत् ॥ १२ ॥

अंशेन पादुकां कुर्यादूर्द्धांशं कम्पमुच्यते ।
 युगांशं गळमित्युक्तमर्थांशं वेत्रमुच्यते ॥ १३ ॥
 महापट्टिद्विभागेन भद्रमेवं प्रकीर्तितम् ।
 सिंहव्याळ गजैर्वापि भूतकैस्संयुतानि वै ॥ १४ ॥
 उपपीठं समाख्यातमधिष्ठानमथोच्यते ।
 प्रथमं फलकेऽर्थे वा उपपीठे ध्वजेऽपि वा ॥ १५ ॥
 उपानोर्ध्वे त्वधिष्ठानं कल्पयेदुभयेऽपि वा ।
 प्राग्बाह्ये जन्मनिर्यूहं मूले पादद्वयं भवेत् ॥ १६ ॥
 निर्यूहन्निविधं कृत्वा बाह्यैकांशं व्यपोह्य च ।
 पक्षांशेन समायुक्तं कारयेज्जगतीं पुनः ॥ १७ ॥
 मसूरकमधिष्ठानं वस्वाधारं धृतालकम् ।
 चत्वार्येतानि नामानि पर्यायवचनानि च ॥ १८ ॥
 प्रथमं पादबन्धं च द्वितीयं प्रतिबन्धकम् ।
 एकैकन्तु चतुर्भेदं पद्मकं पद्मपुष्कलम् ॥ १९ ॥
 पद्मासनं तु भेदानि पादबन्धस्य सुव्रत ।
 प्रतिक्रमं प्रकीर्णं प्रति सुन्दरमेव च ॥ २० ॥
 प्रतिबन्धस्य भेदानि कारयेल्लक्षणान्वितम् ।
 एकेन सङ्करं कुर्यादिकेनैकत्र वा पुनः ॥ २१ ॥
 यदधिष्ठानमासं तु त्रयोविंशति भागभाक् ।
 शतांशं तु जगत्युच्चमब्ध्यंशं कुमुदोन्नतम् ॥ २२ ॥
 वस्वंशं कुमुदं ज्ञेयमेकांशेनोर्ध्वपट्टिका ।
 कन्धरं तु गुणांशेन व्योमांशेनोर्ध्वपट्टिका ॥ २३ ॥
 महापट्टि गुणंशेन एकं स्यात्पादबन्धनम् ।
 धराधरोच्चं विभजेदेकविंशति भागतः ॥ २४ ॥
 अधः पद्मद्विभागेन कम्पेमेकेन कारयेत् ।
 जगत्युच्चं शरांशेन युगांशं कुमुदं भवेत् ॥ २५ ॥

अष्टांशं कुमुदं प्रोक्तं कम्पमेकेन कारयेत् ।
 गुणांशं कन्धरं प्रोक्तं व्योमांशं नेत्रमुच्चते ॥ २६ ॥
 कम्पमेकेन कर्तव्यं महापट्टि गुणांशकम् ।
 पद्मकं चैवमाख्यातमायामं पूर्ववद्भजेत् ॥
 कम्पमेकेन कर्तव्यं रसांशं पद्मपुण्डकम् ।
 अंशेन कम्पमित्युक्तमंशे चोर्ध्वसरोरुहम् ॥ २७ ॥
 वेदांशं कुमुदं प्रोक्तमंशेनाधस्सरोरुहम् ।
 अंशेन कम्पमित्युक्तं पक्षांशं खण्डमुच्यते ॥ २८ ॥
 वेत्रमंशेन कर्तव्यम् अंशेनोर्ध्वसरोरुहम् ।
 महापट्टि द्विभागेन कारयेत्तु विचक्षणः ॥ २९ ॥
 पद्मपुष्करमेवं स्यादायामं पूर्ववद्भवेत् ।
 पक्षभागमभौब्जं तु व्योमांशं वेत्रमुच्यते ॥ ३० ॥
 भूतांशं जगती प्रोक्तं अंशेनाथ सरोरुहः ।
 अर्थांशं कम्पमित्युक्तमूर्ध्वपद्मं तथैव च ॥ ३१ ॥
 कुमुदोच्चं चतुर्भागमर्धेनाध सरोरुहम् ।
 अर्धांशेनैव कम्पं तु सार्धपक्षांशकं गळम् ॥ ३२ ॥
 अर्धांशेनैव पद्मं तु, ऊर्ध्वपद्मं तथाशकम् ।
 महापट्टि द्विभागेन एतत्पद्मासनं स्मृतम् ॥ ३३ ॥
 पादबन्धकमप्येवं प्रतिबन्धमथ शृणु ।
 तीर्थांशं विभजेदायं भूतांशं जगती भवेत् ॥ ३४ ॥
 तथा वै कुमुदोत्सेधं कम्पमेकेन कारयेत् ।
 एकेनान्तरितं प्रोक्तं प्रातिमुख्यं तु द्व्यंशकम् ॥ ३५ ॥
 प्रातिमुखं कर्करीभूतं नागवक्त्रमथाऽपि वा ।
 प्रातिवाजनमंशेन एतत् स्यात्प्रातिबन्धनम् ॥ ३६ ॥

मसूरकोच्चं विभजेत् षड्विंशद्भागतस्ततः ।
 जगत्युच्चं रसांशं स्यात् सारांशं वप्रमुच्यते ॥ ३७ ॥
 व्योमांशं कम्पमित्युक्तं गुणांशेन गळं भवेत् ।
 कम्पमेकेन कर्तव्यमेकेनोर्ध्वं सरोरुहम् ॥ ३८ ॥
 कपोतं तु युगांशेन अंशेनालिङ्गमुच्यते ।
 एकेनान्तरितं प्रोक्तं प्रातिमुख्यं द्वितीयकम् ॥ ३९ ॥
 प्रतिवाजनमेकेन कल्पयेत्कल्पवित्तमः ।
 एतत्प्रतिक्रमं प्रोक्तमायामं पूर्ववद्भजेत् ॥ ४० ॥
 पद्मपुण्ड्रं रसांशेन भूतांशं कुमुदो भवेत् ।
 कम्पमेकेन कर्तव्यमेकेनोर्ध्वं सरोरुहम् ॥ ४१ ॥
 कपोतं तु युगांशेन कम्पमेकेन कारयेत् ।
 एकेनान्तरितं प्रोक्तं प्रतिमुख्यं तु द्व्यंशकम् ॥ ४२ ॥
 प्रतिवाजनमेकं तु एतत्प्रकीर्णकं स्मृतम् ।
 त्रिंशदेशेन भागेन आयामं विभजेत्ततः ॥ ४३ ॥
 अधः पद्मद्विभागेन एकांशेनैव कम्पकम् ।
 जगतीभूतभागं तु अर्धध्वंनोर्ध्वकम्पकम् ॥ ४४ ॥
 अर्धांशं कम्पमित्युक्तं अंशेनोर्ध्वं सरोरुहम् ।
 कुमुदोच्चं गुणांशेन पुंसेनार्धसरोरुहम् ॥ ४५ ॥
 अंशेन कम्पमित्युक्तं गुणांशं गळमुच्यते ।
 अंशेनैकोर्ध्वं कम्पं तु एकांशेनोर्ध्वपद्मकम् ॥ ४६ ॥
 कपोतोच्चं गुणांशेन अंशेनालिङ्गमुच्यते ।
 अन्तरितं तथाङ्केन प्रातिमुख्यं तु द्व्यंशकम् ॥ ४७ ॥
 एकेन वाजनं प्रोक्तं मकरव्याळसिंहकैः ।
 गजैश्च वल्लिपत्रैश्च नानालीलासमन्वितम् ॥ ४८ ॥

मकरस्येव निक्रान्ता व्याळविद्याधरान्वितम् ।
 एवमन्तरिते कुर्यात्कपोते नाशिकायुतम् ॥ ४९ ॥
 प्रतिसुन्दरमेतत् स्याद्वेशनिर्गमनं शृणु ।
 वेत्राणाञ्चैव सर्वेषां वेदभागैकनिर्गमम् ॥ ५० ॥
 यावज्जगति निर्यूहं तावद्वप्रस्यनिर्गमम् ।
 पद्यानां चैव सर्वेषां नीब्रन्तं सममुच्यते ॥ ५१ ॥
 एषां पादं बहिर्नीत्रं तावत्प्रोक्तं तु वेशनम् ।
 अथस्तातु महापट्ट्या नाळीनिर्गमनं कुरु ॥ ५२ ॥
 हस्तं वाऽथ त्रिपादं वा वितस्तिर्वा विशेषतः ।
 ब्रजेद्वाह्ये विवि(नि)क्रान्तां नाळीं शैवमयीं तथा ॥ ५३ ॥
 गजोष्ठसदृशाकारा सकृत्रिममुखोत्तरा ।
 भूतसिंहोपगूढा वा साधारा वाऽथ कारयेत् ॥ ५४ ॥
 द्विदण्डं वा त्रिदण्डं वा गर्भगेहे तु वेशनम् ।
 लिङ्गतारत्रिपादं वा द्विगुणं वाऽर्थमेव वा ॥ ५५ ॥
 प्रणाळमूलविस्तारं त्रिभागैकाग्रविस्तरम् ।
 व्यासत्रिभागभागोनं बहुलं तत् त्रिभागभाक् ॥ ५६ ॥
 वारिसञ्चारगम्भीरं तारं श्लक्ष्णं च झर्झरम् ।
 अनिम्नोन्नतमाभित्तेस्तदत्यग्रात्क्रमोन्नतम् ॥ ५७ ॥
 सर्वाऽऽतोद्यसमायुक्तं ततो मङ्गलवाचकैः ।
 शान्तिहोमं ततः कृत्वा, आचार्यं पूजयेत्ततः ॥ ५८ ॥
 शिल्पिनं पूजयेत्पश्चात्सुमुहूर्ते सुलग्नके ।
 आचार्यस्सुप्रसन्नात्मा वारुणं सूक्तमुच्चेत् ॥ ५९ ॥
 तक्षकः स्थापयेन्नाळीं सुस्निग्धां सदृढां क्रमात् ।
 लिङ्गप्रासादगर्भस्य यावन्नालस्य चावधि ॥ ६० ॥

धारां तु केवलं कुर्याद्भित्तेस्तालस्य सीमनि ।

श्रेष्ठमध्यमकानिष्ठं लिङ्गस्य स्थापनं त्रिधा ॥ ६१ ॥

धारातलसमाप्ते तु स्थापनं चोत्तमं भवेत् ।

द्वारबन्धस्य पूर्वे तु स्थापनं मध्यमं भवेत् ॥ ६२ ॥

मूर्धोपलस्य पूर्वे तु स्थापनं कन्यसं भवेत् ।

यः करोत्यन्यथा चैव आभिचाराय चैव हि ॥ ६३ ॥

इति पूर्वकारणागमे प्रतिष्ठातन्त्रे अधिष्ठानविधिपटलः पञ्चमः समाप्तः

अथ गर्भन्यासविधिपटलप्रारम्भः

गर्भन्यासविधिं वक्ष्ये ग्रामादीनां च सद्यः ।
सगर्भे वर्धमानत्वम्; अगर्भे नाशनं ध्रुवम् ॥ १ ॥
तस्मात्सर्वप्रयत्नेन गर्भं संस्थापयेत्सुधीः ।
देवतास्थापनात्पूर्वं स्थापनं चोत्तमं भवेत् ॥ २ ॥
देवतास्थापनस्यान्ते स्थापनं मध्यमं भवेत् ।
ग्रामविन्यासमारभ्य एकाद्वादूर्ध्वकालके ॥ ३ ॥
स्थापनं कन्यसं प्रोक्तं ग्रामादीनामिति स्मृतम् ।
उत्तरायणकाले तु माघमासविवर्जिते ॥ ४ ॥
सुवारेषु तिथौ चैव शुक्लपक्षे शुभे दिने ।
स्थिरांशे स्थिरनक्षत्रे होराकरणयोस्तथा ॥ ५ ॥
स्थिरद्रेक्काणके चैव स्थिरवारे स्थिरग्रहे ।
अखण्डक्षे स्थिरे लग्ने सुमुहूर्ते विशेषतः ॥ ६ ॥
ग्रामादीनाञ्च तद्गात्रौ दिवाकाले तु सद्यः ।
हैमराजतकांस्यं वा ताम्रेण फेळाकां कुरु ॥ ७ ॥
कौशिकाम्भोधिर्न्धार्कगायत्र्यङ्गुलकैस्तु वा ।
फेळायां चैव विस्तार उत्सेधं तत्समं भवेत् ॥ ८ ॥
ग्रहीतोच्चङ्गुणांशे तु पक्षांशं भाजनोन्नतम् ।
एकांशं तत्पिधानोच्चं कोष्ठभित्युच्छ्रयं तथा ॥ ९ ॥
यवत्रयघनावापि द्वियवेन घनान्विता ।
फेळायास्तु घनार्धन्तु कोष्ठभित्तेर्धनं भवेत् ॥ १० ॥
त्र्यंशैकेनोर्ध्वभित्तेस्तु घनार्धं हासयेद्वहिः ।
पिधानाभ्यन्तरे तद्वत् संयोगार्धं तु कारयेत् ॥ ११ ॥
वृत्तं वा चतुरश्रं वा गर्भफेळाकृतिः स्मृता ।
पञ्चविंशतिकोष्ठानि फेळामध्ये प्रकल्पयेत् ॥ १२ ॥

स्पृष्ट्वा, बहिर्मलं शोध्य, प्रक्षाळ्याम्लेन वारिणाम् ।
 मङ्गळाङ्कुरकार्यन्तु विधिना कारयेद्बुधः ॥ १३ ॥
 ब्रह्मस्थाने ग्रहे वापि ग्रामगर्भाधिवासनम् ।
 विमानस्योत्तरे चैन्द्रे सद्यगर्भाधिवासनम् ॥ १४ ॥
 दशस्त्राब्धिहस्तेन विस्तृतं मण्टपङ्कुरु ।
 तन्मध्ये वेदिकां कुर्यात् तत्त्रिभागैकभागतः ॥ १५ ॥
 तालमात्रसमुत्सेधा तस्य दिक्षु चतुर्ष्वपि ।
 चतुरश्रानि कुण्डानि प्रत्येकं हस्तमात्रतः ॥ १६ ॥
 तयोरष्टानि कुण्डानि गोमयेनोपलेपयेत् ।
 वितानध्वजसंयुक्तं दर्भमालाभिरावृतम् ॥ १७ ॥
 पुष्पमालासमायुक्तं द्वारतोरणसंयुतम् ।
 मङ्गळाङ्कुरसंयुक्तं तरङ्गेणैव वेष्टितम् ॥ १८ ॥
 मण्टपं भूषयित्वा तु पुण्याहं वाचयेत्ततः ।
 भूसुरान् भोजयेत्तत्र तादिनात्प्राग् दिनद्वये ॥ १९ ॥
 वेदीं शालिदशद्रोणैस्थण्डिलं तिलतण्डुलैः ।
 कृत्वा, लिख्याष्टदिक्पद्मं कर्णिकाकेसरैर्युतम् ॥ २० ॥
 दर्भैश्चैव परिस्तीर्य स्थण्डिलं तु; यजेत्ततः ।
 रम्भाग्रनाळिकेराणि नारङ्गानि फलानि च ॥ २१ ॥
 लैकुचानि फलान्यत्र मातुलुङ्गफलानि च ।
 प्रदक्षिणक्रमेणैव स्थण्डिलोपरि विन्यसेत् ॥ २२ ॥
 वेद्याः पश्चिमभागे तु गोमयालेपिते शुभे ।
 विचित्रे शालिपिष्टे च चतुरश्रे समेकतः ॥ २३ ॥
 सप्तद्वीपसमायुक्तं सप्ताम्बोधिसमाकृतिम् ।
 भूधरान् दिग्गजांश्चैव भूम्यधस्तात्तु पन्नगम् ॥ २४ ॥

आलिख्य सितचूर्णैश्च भुवनाध्वक्रमान्वितम् ।
 फेळां प्रक्षाळ्य गव्यैश्च स्थाप्य चित्रे तु मण्डले ॥ २५ ॥
 देशिकस्तमलङ्कृत्य वस्त्रैः पञ्चाङ्गभूषणैः ।
 सकळीकृतदेहस्तु गन्धपुष्पैर्विभूषितैः ॥ २६ ॥
 प्राङ्मुखः प्रस्थितो भूत्वा विन्यसेदक्षराणि तु ।
 मध्यकोष्टेन्यसेत्कूष्ठं बिन्दुनादसमन्वितम् ॥ २७ ॥
 तत्पुर्वाद्यष्ट कोष्टेषु यादि-हान्तानि विन्यसेत् ।
 अकारादिविकाराणि प्राक्कोष्ठादिषु विन्यसेत् ॥ २८ ॥
 माणिक्यं वन्यसेत्कूटे, न्यसेद्वज्रं यकारके ।
 वैडूर्यन्तु रकारे तु, नीलज्वैव लकारके ॥ २९ ॥
 मौक्तिकन्तु वकारे तु, शकारे पुष्परगकम् ।
 षकारे वै मरकतं, गोमेधन्तु सकारके ॥ ३० ॥
 हकारे स्फटिकं न्यस्य, मूलमन्त्रमनुस्मरन् ।
 गजङ्गत्वा सुवर्णेन अकारे विन्यसेत्ततः ॥ ३१ ॥
 राजतेन कपालन्तु कृत्वाऽऽकारे तु विन्यसेत् ।
 कूर्मं ताम्रेण कृत्वा तु इकारे चैव विन्यसेत् ॥ ३२ ॥
 खट्वाङ्गमारकूटेन कृत्वा (त्वे) कारे तु विन्यसेत् ।
 भ्रामकेन पिनाकन्तु उकारे विन्यसेत्ततः ॥ ३३ ॥
 त्रिशूलं रजते नैव ऊकारे विन्यसेद् बुधः ।
 कांस्येन हरिणं चैव ऋकारेण तु विन्यसेत् ॥ ३४ ॥
 परशुं ताम्रकेणैव ॠकारे विन्यसेत्ततः ।
 दीपाधारं तु ताम्रेण लृकारे चैव विन्यसेत् ॥ ३५ ॥
 अयसा गौळिकं कृत्वा लृकारे चैव विन्यसेत् ।
 कर्कटकन्तु ताम्रेण कृत्वैकारे तु विन्यसेत् ॥ ३६ ॥

ऐकारे तु न्यसेल्लक्ष्मीं कृत्वा सौवर्णकेन तु ।
 ओकारे तु न्यसेत्पूर्णकुम्भं ताम्रमयेन तु ॥ ३७ ॥
 औकारे स्वस्तिकं कृत्वा राजतेन तु विन्यसेत् ।
 अङ्कारे तु न्यसेच्छङ्खं कृत्वा सौवर्णकेन तु ॥ ३८ ॥
 अःकारे तु न्यसेत्खट्वां कृत्वा वै राजतेन तु ।
 यकारे गैरिकं न्यस्य रकारे श्यामकं न्यसेत् ॥ ३९ ॥
 मनश्शिलां लकारे तु वकारे गन्धकं न्यसेत् ।
 शकारे त्वज्जनं न्यस्य सौराष्ट्रन्तु षकारके ॥ ४० ॥
 सकारे हरितालन्तु गोरोचनां हकारके ।
 हृदयं मन्त्रमुच्चार्य विन्यसेद्देशिकोत्तमः ॥ ४१ ॥
 यकारे विन्यसेच्छालीं रकारे तु यवान् न्यसेत् ।
 कोद्रवं च लकारे तु, वकारे माषकं न्यसेत् ॥ ४२ ॥
 मुद्गं चैव शकारे तु कम्बूबीजं ष कारके ।
 सकारे प्रियङ्गुं न्यस्य हकारे तु कुळुत्थकम् ॥ ४३ ॥
 ईशानेन तु मन्त्रेण सुन्यसेत्तु क्रमेण तु ।
 सर्वकोष्ठानि सम्पूर्णं हैमैर्वा, शालिभिस्तु वा ॥ ४४ ॥
 ग्रामादीनां विमानस्य एतत्सामान्यमुच्यते ।
 किञ्चिदस्ति विशेषोऽत्र ग्रामादीनाञ्च तं शृणु ॥ ४५ ॥
 विप्राणां च हितार्थं तु यज्ञसूत्रं कमण्डलम् ।
 सूत्रं च प्रणवाकारं सौवर्णं मध्यमे न्यसेत् ॥ ४६ ॥
 रथं हयं गजञ्चैव शार्दूलं चापमेव च ।
 क्षुरिकां हेमरूपाञ्च पत्तने राजधानिके ॥ ४७ ॥
 तुलां च मानपात्रं च माहिषं गोघृतं तथा ।
 सौवर्णं मध्यकोष्ठेषु विन्यसेन्नगरेऽपि च ॥ ४८ ॥

हलं फालं युगश्चैव युग्ममत्स्यं तु शालिकम् ।
 सौवर्णं मध्यकोष्ठेषु विन्यसेत्कटकादिषु ॥ ४९ ॥
 ईशानेन तु मन्त्रेण विधानेन विधाय च ।
 वस्त्रेणैव कुशैश्चैव वेष्ट्य छन्दादिभिर्यजेत् ॥ ५० ॥
 फेळामुद्धृत्य हस्ताभ्यां विन्यसेत् स्थण्डिलोपरि ।
 आचार्योर्मूर्तिपैस्सार्धं होमकर्म समारभेत् ॥ ५१ ॥
 देशिकोर्मूर्तिपाश्चैव होमं कृत्वा विचक्षणः ।
 विधिनाग्निमुखं कृत्वा मूलेन समिधो हुनेत् ॥ ५२ ॥
 पलाशोदुम्बुराश्वत्थन्यग्रोधसमिधः क्रमात् ।
 सर्पिषं हृदयेनैव शिखायां तु चरुं हुनेत् ॥ ५३ ॥
 लाजं कवचमन्त्रेण सिद्धार्थं नेत्र मन्त्रतः ।
 यवं चास्त्रेण हत्वा तु प्रत्येकं शतसङ्ख्यया ॥ ५४ ॥
 मूलब्रह्मषडङ्गैश्च क्षुरिकाबीजमुख्यकैः ।
 सर्पिषा होमयेद्धीमान् प्रत्येकं पञ्चविंशतिः ॥ ५५ ॥
 वास्तुदेवं स्वबीजैश्च प्रत्येकं वसुसङ्ख्यया ।
 आज्येन जुहुयाद्धीमान् कुण्डं प्रत्येकमाचरेत् ॥ ५६ ॥
 आत्मेन्द्रकं वियद्वायु तेजोपञ्च स्वबीजकैः ।
 पृथगष्टाहुतिं हुत्वा व्याहृतिं जुहुयात्ततः ॥ ५७ ॥
 सृवा पूर्णाहुतिं कुर्याच्छिरोमन्त्रेण देशिकः ।
 धृताहुत्यास्तु मन्त्रांते सम्पाताहुतिमार्गतः ॥ ५८ ॥
 हुत्वाऽऽज्यं तु समानीय फेळायां चोपरि स्रवेत् ।
 द्रव्यन्यासमथारभ्य गर्भसंस्थापनान्तकम् ॥ ५९ ॥
 ऋगाद्यध्ययनं कुर्यात्क्रमेणैव दशासु च ।
 यावन्मुहूर्तं सम्प्राप्य तावन्मात्रं कुरु ॥ ६० ॥

ग्रामादीनामजस्थाने यमे वा वारुणेऽपि वा ।
 द्विहस्तं चैकहस्तं वा तत्रावटं तु खातयेत् ॥ ६१ ॥
 ग्रामादीनां क्रमाद्गर्भं स्थापयेदप्रकाशतः ।
 गर्भस्थानस्य याम्यायां फेळान्दर्भोपरि न्यसेत् ॥ ६२ ॥
 पञ्चगव्येन सम्प्रोक्ष्य अवटस्य तु मध्यमे ।
 आलेपयेत्तु तन्मध्ये सामुद्रकमृदा पुनः ॥ ६३ ॥
 शेषभोगोर्ध्वभूमिस्था, सप्तद्वीपोर्णवाः स्मृताः ।
 दिग्गजान् भूसरांश्चैव सङ्कल्प्य क्रमशस्तथा ॥ ६४ ॥
 अद्रौ क्षेत्रे हृदे नद्यां, कुळीरावसके हले ।
 वृषभस्य तु शृङ्गे तु गजदन्तेषु मृत्स्मृता ॥ ६५ ॥
 इन्द्राद्यैशानपर्यन्तमष्टदिक्षु क्रमान्यस्येत् ।
 नागं कूर्मं धरां देवीं सौवर्णेनैव निक्षिपेत् ॥ ६६ ॥
 पुष्पकस्य तु कन्दश्च, कन्दं नीलोत्पलस्य तु ।
 कुमुदस्य तु कन्दन्तु रक्तपद्मस्य कन्दकम् ॥ ६७ ॥
 पूर्वादिक्रमयोगेन मृदाचैव तु विन्यसेत् ।
 आचार्यं पूजयेत्तत्र वस्त्रहेमाङ्गुलीयकैः ॥ ६८ ॥
 कन्यसं दशनिष्कं तु द्विगुणं मध्यमं भवेत् ।
 त्रिगुणं चोत्तमं प्रोक्तं देशिकस्य तु दक्षिणा ॥ ६९ ॥
 गोभूमिदासधान्यानि गृहोपकरणानि च ।
 दापयित्वा विशेषेण, देशिकं तोषयेत्ततः ॥ ७० ॥
 अध्येतृमूर्तिधारांश्च दैवज्ञं पूजयेत्ततः ।
 सम्पूज्य स्थपतिं तत्र वस्त्राभरणकैरपि ॥ ७१ ॥
 मुहूर्ते समनुप्राप्ते गुरवे सन्निवेदयेत् ।
 ध्यात्वा सदाशिवं देवं मूलमन्त्रं समुच्चेत् ॥ ७२ ॥

फेळान्तु प्राङ्मुखो भूत्वा स्थापयेदादिशैवकः ।
 पांसुना पूरयेद्गर्तं सुस्निग्धं सुदृढं कुरु ॥ ७३ ॥
 तस्योर्ध्वं कल्पयेद्धीमान् सभां वै देवमन्दिरम् ।
 प्रभाते तु विमानस्य गर्भस्थापनमारभेत् ॥ ७४ ॥
 आचार्यो मूर्तिपैस्सार्थं स्नानं कृत्वा यथाविधि ।
 सकळीकरणं कृत्वा फेळाङ्गं धातुभिर्यजेत् ॥ ७५ ॥
 जयादिरभ्याधानं च राष्ट्रभृच्च क्रमाद् हुनेत् ।
 पूर्णाहुतिं च शिरसा स्विष्टमग्नेति होमयेत् ॥ ७६ ॥
 शङ्खकाहळभेर्याद्यैर्गीतवेदरवैस्तथा ।
 स्तोत्रैश्च विविधैश्छत्रं स्तुत्यैः पिञ्छैस्समाकुलम् ॥ ७७ ॥
 जले संसाव्यपुरतः स्वस्तिसूक्तं समन्वितम् ।
 सुगन्धपुष्पधूपैश्च दीपैर्घ्यैस्समन्वितम् ॥ ७८ ॥
 फेळामुद्धृत्य तद्धाम प्रादक्षिण्यक्रमेण तु ।
 प्रविश्यालयमार्गस्य दक्षिणे प्राङ्मुखो गुरुः ॥ ७९ ॥
 गर्भप्रक्षेपणं कुर्याद्धामद्वारस्य दक्षिणे ।
 उपाने शूद्रजातीनां जगत्युपरि मध्यमे ॥ ८० ॥
 कुमुदोर्ध्वं नृपाणां तु भित्त्यूर्ध्वेचाऽग्रजन्मनाम् ।
 सर्वेषां भूगतं शस्तं गर्भन्यासन्तु सर्वदा ॥ ८१ ॥
 अष्टधा विभजेद्भित्तिं वेदांशं बाह्यतस्त्यजेत् ।
 त्रिणिचाभ्यन्तरे कृत्वा मध्यैकांशे तु निक्षिपेत् ॥ ८२ ॥
 आचार्यं मूर्तिपैश्चैव पूर्ववत्संप्रपूजयेत् ।
 आचार्यस्सुप्रसन्नात्मा पूर्ववत् स्थापयेत्क्रमात् ॥ ८३ ॥
 एवं यः कुरुते भक्त्या सपुण्यां गतिमाप्नुयात् ।
 इति पूर्वकारणागमे प्रतिष्ठातन्त्रे गर्भन्यासविधिपटलः षष्ठः समाप्तः

अथ प्रासादलक्षणविधिपटलःप्रारम्भः

अथाऽतस्सम्प्रवक्ष्यामि प्रासादानां तु लक्षणम् ।
प्रासादं भवनं सद्य गृहं धाम निकेतनम् ॥ १ ॥
विमानं सदनं हर्म्यं वासो मन्दिरमालयम् ।
निलयस्त्विति विख्यातास्तस्य पर्यायवाचकाः ॥ २ ॥
अङ्गुलं त्रिविधं प्रोक्तं पूर्वमानाङ्गुलं भवेत् ।
मात्राङ्गुलं द्वितीयं तु देहलब्धं तृतीयकम् ॥ ३ ॥
जालान्तरगतं रश्मेः दृश्यादृश्यं तु यद्रजः ।
परमाणुस्तदाख्यातं रेणुरोमकलीक्षुका ॥ ४ ॥
यूकं यवं क्रमेणैव वृद्धिरष्टाङ्गुलैस्तथा ।
यवोदराष्ट्रविस्तारमङ्गुलं चेति कीर्तितम् ॥ ५ ॥
अङ्गुलं द्वादशं तालं किष्कु, हस्तं च तद्वयम् ।
प्राजापत्यकरं प्रोक्तं पञ्चभिर्विंशदङ्गुलम् ॥ ६ ॥
षड्विंशति धनुर्मुष्टि सप्तविंशदनुग्रहम् ।
शयनं चासनं चैव किष्कुमानवशात्कुरु ॥ ७ ॥
प्रासादादीन् सभां शालां मौळिकां मण्टपं ग्रहम् ।
प्राजापत्यकरेणैव कारयेत्तु विचक्षणः ॥ ८ ॥
राजधान्यादिकं राजभवनं च तटाहकम् ।
दुर्गां चैव प्रकर्तव्यं धनुर्मुष्टिकरेण तु ॥ ९ ॥
कुर्याद् धनुग्रहेणैव नद्याध्वानं विशेषतः ।
मानाङ्गुलेन हस्ताभ्यां लक्षणं परिकीर्तितम् ॥ १० ॥
मध्यमस्य करे दक्षे मध्याङ्गुलस्तु मध्यमम् ।
पर्वदीर्घन्तु यत्तुल्यं मात्राङ्गुलमिति स्मृतम् ॥ ११ ॥
यागोपकरणं सर्वं कुर्यान्मात्राङ्गुलेन तु ।
ग्रहीत प्रतिमायामा तत्तालाङ्गुलिसङ्ख्यया ॥ १२ ॥

भजेत्तेष्वेकभागं तु देवा लब्धाङ्गुलं स्मृतम् ।
 कन्यसं मध्यमं श्रेष्ठं त्रिविधं भवनं स्मृतम् ॥ १३ ॥
 त्रिहस्तं तु समारभ्य षट्तालान्तं क्रमेण तु ।
 एकत्रिंशति हस्ताच्च द्विद्विहस्तविवर्धनात् ॥ १४ ॥
 सप्तभूमिं समारभ्य क्रमादर्कतलान्तकम् ।
 उत्तमं त्वितिविख्यातं कारयेल्लक्षणान्वितम् ॥ १५ ॥
 विस्तारं द्विगुणोत्सेधं कन्यसस्य प्रकीर्तितम् ।
 विस्तारं सप्तधा कृत्वा रव्यंशं मध्यमोच्छ्रयम् ॥ १६ ॥
 विस्तारं पूर्ववत्कृत्वा रुद्राशम् उत्तमोच्छ्रयम् ।
 प्रासादस्य तु विस्तारं त्रिभिरंशैर्विभाजयेत् ॥ १७ ॥
 एकांशं गर्भगेहं तु शेषं भित्तिरिति स्मृतम् ।
 विस्तारं पञ्चधा कृत्वा गुणांशं वाथ गर्भितम् ॥ १८ ॥
 विस्तारं सप्तधा कृत्वा गर्भं वेदांशकेन वा ।
 विस्तारं दशधा कृत्वा गर्भमृत्वंशमेव च ॥ १९ ॥
 लक्षणेनालयं कुर्याल्लिङ्गं मानवशादपि ।
 लिङ्गत्रितारकं पीठं गर्भपीठं त्रितारकम् ॥ २० ॥
 तद्वाह्ये पीठतारेण भित्तिं कुर्यात्समाहृतम् ।
 अथवा गर्भविस्तारं पीठतारचतुर्गुणम् ॥ २१ ॥
 पीठताराद्धि द्विगुणं दर्भाद्धि भित्तिविस्तृतम् ।
 समंत्रिपादमर्धं वा हर्म्यस्य वक्त्रमण्टपम् ॥ २२ ॥
 अधोनासं प्रवक्ष्यामि एकभूमेः प्रमाणकम् ।
 षड्वर्गसहितं कुर्याल्लक्षणेन समन्वितम् ॥ २३ ॥
 विस्तारयुगभागैकं वस्वाधारस्य चोच्छ्रयम् ।
 पादवर्गसमं तस्य द्विगुणं चेति कीर्तितम् ॥ २४ ॥

प्रस्तरं चरणार्थन्तु तत्समं ग्रीवमुच्यते ।
 शिखरं चरणायामं स्थूप्युत्सेधं तदर्धकम् ॥ २५ ॥
 समं तारचतुर्विंशद्भागैकं पादतारकम् ।
 पञ्चविंशतिभागैकं वैकं षड्विंशदंशके ॥ २६ ॥
 पादविष्कम्भकं यत्तद्वण्डं चेति प्रकीर्तितम् ।
 दण्डाष्टांशैकहीनं यदग्रपादस्य तारकम् ॥ २७ ॥
 धरातलोपरिष्ठात्तु पादवर्गन्तु कारयेत् ।
 स्तम्भस्थूणश्च पादश्च स्थाणुर्दारुतलाङ्गयः ॥ २८ ॥
 जङ्घा च चरणेनैव पर्यायवचनानि च ।
 व्योमाग्निवर्तिभिर्वापि भूताब्धिपरिभिस्तु वा ॥ २९ ॥
 समतारेऽङ्घ्रिवर्गे तु एकभूमेस्तु कारयेत् ।
 कृत्वा वेदीं द्विदण्डेन वस्वाधारस्य चोपरि ॥ ३० ॥
 तस्याऽयामन्तु नवधा कृत्वैकांशेन पट्टिका ।
 कन्धरन्तु युगांशेन अंशेनाऽधारपट्टिका ॥ ३१ ॥
 पक्षांशा वेदिका प्रोक्तो व्योमांशा चोर्ध्वपट्टिका ।
 उत्तराधस्त्रिपादेन दण्डत्रयपरिग्रहेतहः ॥ ३२ ॥
 तत्स्थाने ताटिकोत्सेधं दण्डार्थं चेति कीर्तितम् ।
 तद्वैर्ध्यं रसधा भज्य एकेन गिरिकाद्वयम् ॥ ३३ ॥
 गिरिकायां तु विस्तारमग्रपादसमं भवेत् ।
 एकेन वृत्तकं कुर्यात्पक्षांशेन सरोरुहम् ॥ ३४ ॥
 द्विभागेनास्यकं तस्य तारमध्यर्धदण्डकम् ।
 तस्योर्ध्वे दण्डमानं तु रसभागेन भाजयेत् ॥ ३५ ॥
 एकाशाङ्गुलमित्युक्तं तत्तारं चाग्रपादवत् ।
 कुम्भोच्चं तु युगांशेन द्विदण्डं तस्य विस्तरम् ॥ ३६ ॥
 वृत्तमेकेन कर्तव्यं तत्तारम् अग्रपादवत् ।
 तस्योर्ध्वे चैव पादेन द्विदण्डं नवधा भवेत् ॥ ३७ ॥

पद्मं कुर्याद्विभागेन व्योमांशं फलका भवेत् ।
 फलकायास्तु विस्तारं दण्डत्रयमिति स्मृतम् ॥ ३८ ॥
 वीरकाण्डं गुणांशेन तत्तारं चाग्रवद्भवेत् ।
 पोतिकायां गुणांशेन तत्तारं पञ्चदण्डकम् ॥ ३९ ॥
 उत्तमं तारमेवस्याद्युगदण्डं तु मध्यमम् ।
 त्रिदण्डमधमं प्रोक्तं पोतिकायाः प्रकीर्तितम् ॥ ४० ॥
 उत्सेधं पोतिकायां तु एकदण्डमिति स्मृतम् ।
 पोतिकाबन्धनिर्यूहं दण्डं वा तत् त्रिपादकम् ॥ ४१ ॥
 युगाश्रं वाऽथवृत्तं वा वस्वश्रं वा कलाश्रकम् ।
 चरणाकृतिरेवं स्यात् भित्तेः पादस्य निर्गमम् ॥ ४२ ॥
 तस्य चैव तु भागैकं चतुरश्रस्य निर्गमम् ।
 दण्डत्रिभागभागैकं वृत्तस्याष्टकलाग्रहा ॥ ४३ ॥
 वृत्ताष्टाश्र कलाश्राणां वेद्यूर्ध्वं चाङ्घ्रिमूलके ।
 कर्णविस्तारमानेन चतुरश्रं तु कारयेत् ॥ ४४ ॥
 पादवर्गं समाख्यातं ततः प्रस्तरवर्गकम् ।
 यल्लब्धोत्सेधमानं तु भजेद्विंशतिभागतः ॥ ४५ ॥
 उत्तरोच्चं गुणांशेन तदुच्चमष्टधा भजेत् ।
 एकांशेनैव निर्यूहं पोतिकायास्तु बाह्यके ॥ ४६ ॥
 एकेन वाजनोच्चं तु तत्समं नीव्रमुच्यते ।
 वसन्तकोच्चं त्र्यंशेन तस्योर्ध्वं नीव्रमुच्यते ॥ ४७ ॥
 तस्योर्ध्वपट्टिकांशेन युगभागैकनीव्रकम् ।
 अब्ध्यंशान्तु कपोतोच्चं दण्डार्धं लम्बमानकम् ॥ ४८ ॥
 तन्नीव्रं तु त्रिदण्डं स्याद्गार्जनं तस्य नीव्रकम् ।
 कपोतेनासिकायुक्तं कर्णे वल्लिसमायुतम् ॥ ४९ ॥
 नासितारं द्विदण्डं वा सार्धद्विदण्डमेववा ।
 उत्सेधं तत्समां ज्ञेयं तद्भूतांश - गुणांशकम् ॥ ५० ॥

तन्मध्यमेऽवगाढं तु तद्गुहादण्डमानतः ।
 वाजिनोर्ध्वसमं प्रोक्तं नासिकायाश्शिरस्तथा ॥ ५१ ॥
 एकांशेनोर्ध्वपट्टिं तु पादसूत्रसमं कुरु ।
 एकेनान्तरितं कुर्यात्तत्तारमग्रपादवत् ॥ ५२ ॥
 अग्रपादार्धमानेन तन्नीत्रं परिकीर्तितम् ।
 प्रमुखोच्चद्विभागेन तत्तुल्यं कर्णनिर्गमम् ॥ ५३ ॥
 प्रतिवाजनमेकांशं स्थाणुसूत्रसमं तु तत् ।
 सिम्हव्याळगजैः पुष्पैः कुर्यादन्तरितं तथा ॥ ५४ ॥
 एवं प्रस्तरवर्गं तु ग्रीवावर्गमतः परम् ।
 तस्योर्ध्वे वेदिकायाम् मध्यर्थे दण्डमुच्यते ॥ ५५ ॥
 वेशनं वेदिकायां तु; द्विदण्डं चेति कीर्तितम् ।
 वेदिकोत्सेधमानं तु सप्तभागेन भाजयेत् ॥ ५६ ॥
 कर्णोत्सेधगुणांशेन एकांशेनैव पट्टिका ।
 तस्योर्ध्वनिर्गमं तस्याः पक्षांशं वेदिकोच्छ्रयम् ॥ ५७ ॥
 तन्नीत्रन्तु तदर्थं स्यादेकांशेनोर्ध्वपट्टिका ।
 अथःपट्टिसमं चैव तत्पट्टिं कुरु बुद्धिमान् ॥ ५८ ॥
 वेदिविस्तारबाणांशं वेदांशं कर्णविस्तरम् ।
 चतुर्दिक्षु विशेषेण नासिकाङ्घ्रिं प्रकल्पयेत् ॥ ५९ ॥
 वेदितार रसांशैकं मध्यांशैकं मथापि वा ।
 ग्रीवामूलान्मनिर्यूहं नासिका स्थूणकस्य तत् ॥ ६० ॥
 तन्निर्यूहं समं वापि युगदण्डमथापि वा ।
 अर्धेन वेददण्डं वा उभयोः पादमध्यमम् ॥ ६१ ॥
 त्रिदण्डं वा चतुर्दण्डं गुहावेशं प्रकीर्तितम् ।
 तत्पादस्य समायामं हंसमालावसानकम् ॥ ६२ ॥
 दण्डत्रिभागपक्षांशं तत् स्तम्भस्य तु तारकम् ।
 शेषं तु पूर्ववत्कुर्यात् उत्तरं वाजनं तथा ॥ ६३ ॥

ग्रीवाग्रे वार्धदण्डेन उत्तरं तु प्रकल्पयेत् ।
 तत्समं तु गळान्नीब्रं तत्र भागैकवाजनम् ॥ ६४ ॥
 तत्समं तस्य नीब्रं तु हंसमालार्द्धदण्डकम् ।
 तस्यार्धं तस्य नीब्रन्तु पट्टिवाजनवद्भवेत् ॥ ६५ ॥
 चतुर्भागं तु भागैकं नीब्रं तस्य प्रकीर्तितम् ।
 ग्रीववर्गसमाख्यातमूर्ध्वे शिखरवर्गकम् ॥ ६६ ॥
 शिखरस्य तु विस्तारं वेद्यास्तारसमं भवेत् ।
 वेद्यास्तारं त्रिभागैकं महानास्या तु विस्तरम् ॥ ६७ ॥
 विस्तारस्य त्रिभागं तु उत्सेधं तस्य कीर्तितम् ।
 तस्याः परिधिविस्तारधृवपादसमं भवेत् ॥ ६८ ॥
 शेषं स्यादवभागं तु गुहावेशं द्विदण्डकम् ।
 विस्तारार्थं शिरोमानं किन्नरीवक्त्रवत्कुरु ॥ ६९ ॥
 नानावल्ली समायुक्तं सिंहव्याळ मृगैर्युतम् ।
 भूतरूपैस्समायुक्तं परिधिं कारयेत्ततः ॥ ७० ॥
 शिखरं कारयेद्धीमान् घण्टायामाकृतिस्तथा
 वेद्यास्तारस्य पञ्चांशं गुणांशं बलिविस्तरम् ॥ ७१ ॥
 बलितारस्य बाणांशं गुणांशं पद्मविस्तरम् ।
 पद्मतारगुणांशैकं कुम्भतारमितिस्मृतम् ॥ ७२ ॥
 कुम्भतारशरांशैकं कन्धरस्य तु तारकम् ।
 कुम्भतारं त्रिभागैकं पाल्यतारस्य विस्तरम् ॥ ७३ ॥
 पाल्यतारत्रिभागैकं कर्णतारमिति स्मृतम् ।
 मुकुळस्य तु विस्तारं कर्णतारसमं भवेत् ॥ ७४ ॥
 शिखरोदित कुम्भेषु रसांशं वज्रतुङ्गकम् ।
 स्थूपिकोत्सेधमानं तु द्वात्रिंशद्भागतो भजेत् ॥ ७५ ॥
 पद्मोत्सेधं नवांशं तु द्विभागं गळमुच्यते ।
 व्योमांशेनोर्ध्वपद्मं तु अर्धांशेन घटं भवेत् ॥ ७६ ॥

मन्दिरस्य तु विस्तारं षड्भागेन तु भाजयेत् ।
 पक्षांशं मध्यमे चैव कोणेष्वेकांशमेव च ॥ १०१ ॥
 अध्यर्धदण्डमानेन बाह्ये चैव तु निर्गमम् ।
 कारयेत्कर्णकूटानि प्रस्तरोपरि पूर्ववत् ॥ १०२ ॥
 चतुर्विंशन्नासिकाभिः कपोतं कारयेत्ततः ।
 शिखरोपेतकाष्ठानि चतुर्दिक्षु प्रकल्पयेत् ॥ १०३ ॥
 यदुच्चं तु महानास्यः कोष्ठस्योत्सेधमुच्यते ।
 महानास्याच्च निर्यूहं समनिर्यूहमुच्यते ॥ १०४ ॥
 शालायां चैव विस्तारं कूटस्य द्विगुणं भवेत् ।
 शालायामं त्रिधा कृत्वा द्विभागं शिखरं भवेत् ॥ १०५ ॥
 शेषं स्थूपिरितिख्यातं कुक्षिनासिविचित्रितम् ।
 पार्श्वयोः पृष्ठदेशे तु तोरणानि प्रकल्पयेत् ॥ १०६ ॥
 सर्वतोमुखमेवं स्यात्सर्वदेवार्हकं भवेत् ।
 देवालङ्कारसंयुक्तं कोष्ठकूटस्य मध्यमम् ॥ १०७ ॥
 कपोते चाष्टभिश्चैव नासिकापञ्जरैर्युतम् ।
 महानासिश्च कर्तव्यमूर्ध्वशालां च वर्जयेत् ॥ १०८ ॥
 अनुनासिचतुर्भिश्च नन्द्यावर्तमिति स्मृतम् ।
 देवालङ्कारसंयुक्तं पञ्जरैरष्टभिर्युतम् ॥ १०९ ॥
 भौमाद्युत्तरकान्तं तु अष्टभागैर्विभाजयेत् ।
 मसूकरमथांशेन पक्षांशं पाददैर्घ्यकम् ॥ ११० ॥
 त्रिपादं प्रस्तरं प्रोक्तं अर्धांशं वेदिकोच्छ्रयम्
 कन्धरं तु त्रिभागेन शालाकारं द्विभागिकम् ॥ १११ ॥
 एकांशं स्थूपिकोत्सेधं स्थूपित्रयसमायुतम् ।
 कुक्षिनासिसमायुक्तं प्रासादं सप्तधा भजेत् ॥ ११२ ॥

पञ्जरस्य तु विस्तारं एकभागं प्रकीर्तितम् ।
 पूर्ववत्तु मसूरादीन् वृत्तपादं प्रकल्पयेत् ॥ ११३ ॥
 एतत्पञ्चालमित्युक्तं देवालङ्कारसंयुतम् ।
 अधिष्ठानस्य मध्यं तु अन्याधिष्ठानकं कुरु ॥ ११४ ॥
 चरणस्य तु वर्गे तु नानापादयुतं कुरु ।
 विष्णुकान्तमिति प्रोक्तं सर्वदेवेषु योग्यकम् ॥ ११५ ॥
 नागरद्राविडं चैव वेसरं च त्रिधा भवेत् ।
 भौमादि - स्थूपिपर्यन्तं युगाश्रं नागरं भवेत् ॥ ११६ ॥
 वेदिप्रभृतिचाष्टाश्रं द्राविडं चेति कीर्तितम् ।
 कर्णप्रभृतिवृत्तं यद्वेसरं परिकल्पयेत् ॥ ११७ ॥
 इति पूर्वकारणामे प्रतिष्ठातन्त्रे प्रासादलक्षणविधिपटलस्सप्तमः समाप्तः

अथ प्राकारलक्षण विधिपटल प्रारम्भः

अथातस्संप्रवक्ष्यामि प्राकाराणां तु लक्षणम् ।
अन्तर्मण्टपमाद्यं स्यादन्तर्द्वरं द्वितीयकम् ॥ १ ॥
मध्यहारं तृतीयं तु पश्चान्मर्यादा भित्तिकम् ।
महामर्यादाभित्तिस्तु पञ्चमः परिकीर्तितः ॥ २ ॥
प्रासादस्य तु विस्तारं यत्तदण्डमिहोच्यते ।
अर्धदण्डप्रमाणेन अन्तर्मण्टपकं कुरु ॥ ३ ॥
अन्तर्वारं तु दण्डेन मध्यहारं द्विदण्डतः ।
मर्यादाभित्तिकं कुर्याच्चतुर्दण्डेन बुद्धिमान् ॥ ४ ॥
महामर्यादाभित्तिं च सप्तदण्डेन कल्पयेत् ।
दण्डमानमिति प्रोक्तं हस्तमानं ततश्शृणु ॥ ५ ॥
चतुर्वारप्रविस्तारमन्तर्मण्टपमादिशेत् ।
अन्तर्वाराऽष्टहस्तेन भवेद्द्वादशहस्तके ॥ ६ ॥
मध्यहारं तु कर्तव्यं ततष्षोडशभिः करैः ।
मर्यादाभित्तिकं कुर्याद्विंशद्भस्तविशालकम् ॥ ७ ॥
महामर्यादाभित्तिस्स्यात्प्राकारं पञ्चधा विदुः ।
समन्तादेवमावृत्य तद्विर्ह्वदनात्पदम् ॥ ८ ॥
प्रासादाग्रे विशेषेण वक्त्रायामं प्रकल्पयेत् ।
पादं वाऽर्धत्रिपादं वा अधिकं द्विगुणं तु वा ॥ ९ ॥
द्विगुणादधिकार्धं तु त्रिगुणं वा चतुर्गुणम् ।
मुखायाममितिख्यातमुपानात्तस्यनिर्गमम् ॥ १० ॥
उत्तमं त्विति विख्यातं कुमुदं मध्यमं स्मृतम् ।
(पा)स्याद्वाह्ये निर्गमं चैव कन्यसं परिकीर्तितम् ॥ ११ ॥
उपानकुमुदस्तम्भ बाह्यदण्डत्रयं स्मृतम् ।
तत्तल्लोकस्य कार्याणि तत्तदण्डेन कल्पयेत् ॥ १२ ॥

मानसूत्रस्य बाह्ये तु भित्तिरभ्यन्तरेऽपि वा ।
 मानसूत्रं तु यद्विस्तिर्मध्यमं वापि कारयेत् ॥ १३ ॥
 महामर्यादिभिन्नेस्तु तारं षट्त्रिंशदङ्गुलम् ।
 अग्न्यङ्गुलं क्षयेणैव गायत्री याऽङ्गुलान्तकम् ॥ १४ ॥
 प्राकारभित्तिविस्तारं चतुर्णां परिकीर्तितम् ।
 पद्मपादसमोत्तुङ्गं प्रस्तारं तु समं तु वा ॥ १५ ॥
 चतुष्करं त्रिहस्तोच्चं द्विहस्तोत्तुङ्गमेव च ।
 द्विहस्तं च द्विहस्तार्थं त्रिहस्तं च त्रिहस्तकम् ॥ १६ ॥
 प्रोक्तं महावृतं हर्म्यं निस्तारं तु चतुर्विधम् ।
 पञ्चप्राकारयुक्तं वा त्रिप्राकारयुतं तु वा ॥ १७ ॥
 एकप्राकारसंयुक्तं कल्पयेत्कल्पवित्तमः ।
 मर्यादिभित्तिकर्णोक्त्या अन्तर्मण्डपकं तथा ॥ १८ ॥
 शेषप्राकारकैर्युक्तं त्रिः प्राकारमिति स्मृतम् ।
 अथ चैवं प्रकारेण त्रिप्राकारमिहोच्यते ॥ १९ ॥
 अन्तर्मण्डलकं चैवमर्यादिर्मध्यहारकम् ।
 त्यक्त्वैवाऽन्यच्च शेषं तु त्रिप्राकारमिति स्मृतम् ॥ २० ॥
 एकप्राकारकं चेत्तु अन्तर्द्वारयुतं कुरु ।
 भित्त्यूर्ध्वे सुदृढं कुर्याच्छत्राकारं शिरस्तथा ॥ २१ ॥
 अथवा बद्धहर्म्ये तु कूटशालायुतं तु वा ।
 प्राकारे तु द्वितीयो वा मौळिकाऽकृतिरेव वा ॥ २२ ॥
 सभाकृतिर्वा कर्तव्या त्रितलं वा द्विभूमिकम् ।
 कल्पयेत्तु विशेषेण प्राकारं प्रतिगोपुरम् ॥ २३ ॥
 शरादिनवहस्तं वा एकादशकरं तु वा ।
 त्रयोदशकरं वापि गोपुराणां तु विस्तरम् ॥ २४ ॥

पादादिकमथाद्यर्थं पादे(दो)न द्विगुणायुतम् ।
 प्राकारशिखरान्तं वा स्थूप्यन्तं वा समुच्छ्रयम् ॥ २५ ॥
 हर्म्यगोपुरकं वापि शालाकृतिरथाऽपि वा ।
 मौळिकाकृतिकं वापि कुर्यादेव तु गोपुरम् ॥ २६ ॥
 गोपुरद्वारतुङ्गं स्यादुपानादुत्तरान्तकम् ।
 द्वारस्येवचतुर्दिक्षु प्राकारेषु प्रकल्पयेत् ॥ २७ ॥
 प्राकारे तु द्वितीये वा तृतीये पावके दिशि ।
 पवनालयं तु कर्तव्यं चतुश्शालासमन्वितम् ॥ २८ ॥
 द्वितीयप्राकारैशान्ये कूपस्थानं प्रकीर्तितम् ।
 शक्रशाङ्करयोर्मध्ये वाद्य(र्यं)स्थानं प्रकीर्तितम् ॥ २९ ॥
 आग्नेयशक्रयोर्मध्ये धनस्थानमुदाहृतम् ।
 याम्यपावकयोर्मध्ये पुष्पमण्डपमुच्यते ॥ ३० ॥
 कुर्यात् स्नानाम्बुजालं तु याम्यनैर्ऋतिमध्यमे ।
 वारुणे नैर्ऋतेर्मध्ये धर्मश्रवणमण्डपम् ॥ ३१ ॥
 वारुणानिलयोर्मध्ये कुर्यादायुधमण्डपम् ।
 वायव्यसोमयोर्मध्ये शयनस्थानमुच्यते ॥ ३२ ॥
 ईशानसोमयोर्मध्ये यागमण्डपमुच्यते ।
 सौम्ये तु मध्यहारायां कुर्यादास्थानमण्डपम् ॥ ३३ ॥
 अधुना देशिकादीनामावासं तु विधीयते ।
 बाह्यप्राकारबाह्ये च द्विदण्डं वार्धमेव वा ॥ ३४ ॥
 व्यपोह्या सौम्यके देशे देशिकावासमुच्यते ।
 कर्तव्यं मौळिकाकारं चतुश्शालाग्रकं तु वा ॥ ३५ ॥
 पश्चिमे परिचाराणामावासं परिकीर्तितम् ।
 भिषजां तु गृहं याम्ये दैवज्ञानां तथैव हि ॥ ३६ ॥
 अम्बष्ठानां तु तत्रैव वाद्यकानामधैन्द्रके ।
 शैवानाञ्चैव सर्वेषां प्राच्यामावासमुच्यते ॥ ३७ ॥

महाव्रतीनां वह्नौ तु याम्ये पाशुपतालयम् ।
 निर्ऋते कालमुख्यानां बौद्धानां वारुणे तथा ॥ ३८ ॥
 वायव्ये चार्हतानां तु सौम्ये भूसुरसत्रकम् ।
 ज्ञानाभ्यासाय शालं तु ऐशान्ये सम्प्रकल्पयेत् ॥ ३९ ॥
 इन्द्र आग्नेययोर्मध्ये कार्यं खातजलाशयम् ।
 याम्यपावकयोर्मध्ये जलदानप्रपां कुरु ॥ ४० ॥
 याम्यनैऋतयोर्मध्ये गोशालां सम्प्रकल्पयेत् ।
 निर्ऋतिवारुणयोर्मये कर्तव्यं सूतिकागृहम् ॥ ४१ ॥
 वारुणानिलयोर्मध्ये रोगार्तानां निवेशनम् ।
 कुर्यादक्षरशिक्षार्थं कुबेरानिलमध्यमे ॥ ४२ ॥
 उत्तरेशानयोर्मध्ये धान्यस्थानमुदाहृतम् ।
 ईशानशक्रयोर्मध्ये वेदाध्ययन मण्डपम् ॥ ४३ ॥
 तद्बाह्ये कल्पयेद्विद्वान् स्त्रीणां रागोपजीविनाम् ।
 क्रयविक्रयकानाञ्च पुष्पतैलोपजीविनाम् ॥ ४४ ॥
 कुलालतन्तुवायानां मत्स्यमांसोपजीविनाम् ।
 नापितश्मश्रुकाराणां गोपालानां तु कारुभिः ॥ ४५ ॥
 रक्षकानामथाऽवासमापणस्थानमेव च ।
 बाह्ये त्वैशान्य देशे तु श्मशानस्थानमुच्यते ॥ ४६ ॥
 बाह्योत्तरे तु कर्तव्यं तक्षकादि निवेशनम् ।
 आवासं तद्वहिः कुर्याद्रजकानां तथैव च ॥ ४७ ॥
 चण्डालानां कुटीराणि तद्बाह्ये तु प्रकल्पयेत् ।
 एवं स्वतः प्रधानस्य कल्पयेद्देशिकोत्तमः ॥ ४८ ॥
 वास्त्वङ्गं कल्पयेद्धीमान् ग्रामे पैशाचिके पदे ।
 ग्रामतारशरांशैकं ग्रामबाह्ये विनिक्षिपेत् ॥ ४९ ॥
 तत्पैशाचमिति ज्ञेयं ग्रामं पैशाचसंयुतम् ।
 शतं चतुश्चत्वारिंशदधिकं कारयेत्पदम् ॥ ५० ॥

कर्णसूत्रं ततः कृत्वा ऐशद्वयांशकेपि च ।
 इन्द्र ईशानयोर्मध्ये सोमशाङ्करमध्यमे ॥ ५१ ॥
 यधेष्टायें कारयेद्धीमान् प्राकारंतोरणस्य तु ।
 तत् स्थाने स्थापयेल्लिङ्गं वास्त्वङ्गं विधिना तथा ॥ ५२ ॥
 अन्यथा पुरदुर्गादौ शिवस्थानमिहोच्यते ।
 अष्टासु दिक्षु मध्ये च शिवस्थानं प्रकल्पयेत् ॥ ५३ ॥
 पूर्वपश्चिमदिग्द्वारं पुरप्रवर पूर्वकम् ।
 ग्रामे च सर्वदिक्ष्वेव पैशाचाद्वहिरिष्यते ॥ ५४ ॥
 महेशं कारयेऽम् भोधिं सद्यो वास्तु समीष्यते ।
 तत्सम्भ्रमाद्विमर्यादि कुट्टिष्ठिरहितश्शिवः ॥ ५५ ॥
 वास्त्वाङ्गस्थापनाच्चापि स्वप्रधाने शिवस्स्थितः ।
 तत्फलं कोटिगुणितं साधयेद्विधिना ततः ॥
 ग्रामान्यासोक्तमार्गेण सर्वेषां तु निवासनम्
 इति पूर्वकारणागमे प्रतिष्ठातन्त्रे प्राकारलक्षणविधिपटलोऽष्टमः समाप्तः

अथ लिङ्गलक्षणविधिपटलप्रारम्भः

अतः परं प्रवक्ष्यामि लिङ्गलक्षणमुत्तमम् ।
स्थावरं जङ्गमं चैव द्विविधं लिङ्गमुच्यते ॥ १ ॥
शैलजरत्नलोहैश्च मृन्मयेनैव कारयेत् ।
शिलाभयं तु यद्रूपं अजविष्णुहरैर्युतम् ॥ २ ॥
त्रिसूत्रं मुकुटैर्युक्तं स्थावरं लिङ्गमुच्यते ।
शेषाण्यन्यानि सर्वाणि जङ्गमं लिङ्गमुच्यते ॥ ३ ॥
स्थावरं जङ्गमाच्छ्रेष्ठं; स्थावरं त्वधुनोच्यते ।
सुमुहूर्ते सुनक्षत्रे शिलाग्रहणमारभेद् ॥ ४ ॥
मधुमाधवशुक्लेषु नभस्यकतपस्ययोः ।
तपस्यन्तेषु माशेषु शुक्लपक्षे शुभे दिने ॥ ५ ॥
अन्येषु सर्वमासेषु शिलारम्भं न कारयेत् ।
कृतं चेत्कर्तृनाशस्स्यात् स्थाननाशं धनक्षयम् ॥ ६ ॥
प्राजापत्ये मखे त्वाष्ट्रे वैष्णवे मृगशीर्षके ।
सावित्रे चैव रेवत्यां अनिले चोत्तरेषु च ॥ ७ ॥
मैत्रभेषु शुभेष्वेषु शिलाग्रहणमारभेत् ।
आदिशैवकुले जातः पञ्चगोचरसंस्थितः ॥ ८ ॥
मन्त्रागमज्ञः शास्त्रज्ञः सर्वलक्षणसंयुतः ।
दिव्यन्तरिक्षभौमानि निमित्तान्युपलक्षयेत् ॥ ९ ॥
देवाग्निगुरुभक्ताश्च देशिकस्समुदाहृतः ।
सुरेखः (लेखाः) सुगुणो धीमान् शास्त्रज्ञःस्सर्वयाग्यकः ॥ १० ॥
वास्तुविद्याकृताभ्यासशल्योद्धारविशारदः ।
मानादिरसमानज्ञः शिलादोषपरीक्षकः ॥ ११ ॥
सर्वलक्षणसंयुक्तः स्थपतिस्समुदाहृतः ।
शिवं सम्पूज्य विधिवत् ज्ञापयेद्देशिकोत्तमः ॥ १२ ॥

सितवस्त्रपरीधानौ गन्धमाल्यैरलङ्कृतौ ।
 प्राच्यां वै चोत्तरायां वा गच्छेतां गुरुशिल्पिनौ ॥ १३ ॥
 सर्वातोद्यसमायुक्तं नृत्तगेयसमाकुलम् ।
 नानाभक्तजनैस्सार्धं ततो मङ्गलवाचकैः ॥ १४ ॥
 शुभाशुभनिमित्तानि तस्मिन्काले परीक्षयेत् ।
 वृषभं पूर्णकुम्भं च सङ्घं मांसं गजं ध्वजम् ॥ १५ ॥
 कन्याश्च पद्मपुष्पं च दीपगौभेरिकादिभिः ।
 सितपुष्पं क्षितीशं च वेश्यां च छत्रपल्लवौ ॥ १६ ॥
 ब्राह्मणं शुभवाक्यं च दीप्ताग्निं तुरगं फलम् ।
 शुभान्येतानि सर्वाणि गन्तव्यपथि दर्शने ॥ १७ ॥
 काकस्य रोदनं चैव शिवारावक्षुतं तथा ।
 शुभप्रदानि वामे तु सर्वसिद्धिकराणि च ॥ १८ ॥
 कुरुरश्च शशश्चैव दुण्डुभश्च वराहकः ।
 श्येनश्च कौशिकश्चैव दक्षिणाद्रामगाश्शुभाः ॥ १९ ॥
 जराङ्गी रक्तनेत्री च जम्बुको नकुलः खरः ।
 शुभान्येतानि सर्वाणि वामादक्षणागानि वै ॥ २० ॥
 अमङ्गली प्रेतरूपः पतितः क्षुत्पपीडितः ।
 विकीर्णकेशो मुण्डश्च शाक्योदिग्वस्त्रकस्तथा ॥ २१ ॥
 एतानि चाऽऽभान्येव सर्वदोषकराणि च ।
 भौमान्येतानि चोक्तानि चान्तरिक्षमथोच्यते ॥
 निपातं च फलं पुष्पं शब्दो वा यदि जायते ।
 अन्तरिक्षाणि चैतानि दिव्यानि तु वदाम्यहम् ॥ २२ ॥
 विद्युस्तनितघोषैश्च सादित्यं वृष्टिपातनम् ।
 शुभान्येतानि विज्ञेयान्यशुभानि निबोध मे ॥ २३ ॥
 उत्कापातदिशोदाहं महावातप्रवर्तनम् ।
 परिवेषमसृक्पातस्तारापातेन्द्रचापकौ ॥ २४ ॥

सुनिमित्तं भवेद्गच्छेद्दुर्निमित्तमधोस्थितः ।
 हिमवान् हेमकूटैश्च निषधो नील एव च ॥ २५ ॥
 ऋक्षश्च माल्यवांश्चैव श्रीशैलश्च तथैव च ।
 गन्धमाधनशैलश्च मेरुस्तु नवमः स्मृतः ॥ २६ ॥
 एते पर्वतराजानो महाशैलाः प्रकीर्तिताः ।
 महेन्द्रो मलयश्चैव सह्योविन्ध्यस्तथैव च ॥ २७ ॥
 अम्बुदोऽभ्युदयश्चैव पारियात्रस्तथैव च ।
 श्रीपर्वतश्च विख्यातो देवपर्वत एव च ॥ २८ ॥
 एतेषां चैव सामीप्यं वनेषूपवनेषु च ।
 भूमिश्चतुर्विधा ज्ञेया शुभदा चऽशुभङ्करी ॥ २९ ॥
 यत्र गुल्मयुता स्निग्धा फलपुष्पसमन्विता ।
 तत्र गृहीत यत्नेन शिलासा वारुणी स्मृता ॥ ३० ॥
 तथा यत्क्रियते लिङ्गं तत्सर्वार्धप्रसाधनम् ।
 यस्मात्तु सौम्यके तोयं वीहिक्षेत्रं तु दक्षिणे ॥ ३१ ॥
 फलिनः क्षीरवृक्षा वा पूर्वे वा पश्चिमेपि वा ।
 तत्रस्था या शिला रम्या माहेन्द्री सा शिला स्मृता ॥ ३२ ॥
 धनधान्य विवृध्यर्थं लिङ्गस्यात्तु प्रजापतेः ।
 पलाशखदिरा निम्बा काष्मर्या शक्रसंयुता ॥ ३३ ॥
 तित्तिरा च कपोता च गृध्राश्चैव शवायनाः ।
 मयूरभ्रमराकीर्णा स्वल्पतोयसमन्विताः ॥ ३४ ॥
 अनिला सा विजानीयात् शिला तत्राऽनिला स्मृता ।
 सदा शुभा बुधै, गर्हा आभिचाराय कल्पिता ॥ ३५ ॥
 पीलुश्लेष्मातकाकीर्णा खादिरस्तु हि सङ्कुला ।
 विभीतकाकबहुला कलिना शर्करान्विता ॥ ३६ ॥
 तृणोदकविहीना तु तरक्षुकुलसेविता ।
 जम्बुका यत्र दृश्यन्ते तथैव मृगतृष्ण्या ॥ ३७ ॥

तत्रस्था या शिला सा तु आग्नेयीति प्रकीर्तिता ।
 तथा लिङ्गं न कुर्वीत पण्डितश्शुभकर्मणि ॥ ३८ ॥
 विपरीते तु कर्तव्या शत्रुनाशाय नान्यथा ।
 एवं परीक्ष्य भूमिं तु शिलां गृहीत देशिकः ॥ ३९ ॥
 सरित्सानिलनिर्धूतां पवित्रान्तर्जले स्थिताम् ।
 द्रुमच्छायोपगूढां च तीर्थाश्रमनिषेविताम् ॥ ४० ॥
 आयामपरिणाहाढ्यां सर्वदोषविवर्जिताम् ।
 ग्राह्यं च दृश्यं ह्युपलं शेषादृश्यं तु वर्जयेत् ॥ ४१ ॥
 यदनेन च तद्दृश्यं गृहीते धननाशनम् ।
 पुत्रनाशं च सौभाग्यपुष्टेः करमदृश्यकम् ॥ ४२ ॥
 यस्मिन् देशे शिला शेते प्राङ्मुखस्थः पतिः स्थितः ।
 प्रदक्षिणं ततः कृत्वा शिर आदीनि लक्षयेत् ॥ ४३ ॥
 पूर्वपश्चिममायामं तथा वै दक्षिणोत्तरम् ।
 पूर्वमग्रमिति प्रोक्तं पश्चिमं मूलमुच्यते ॥ ४४ ॥
 दक्षिणं मूलमित्युक्तमुत्तरं चाग्रमुच्यते ।
 शिरोभागः मुखं ज्ञेय मधोभागो विशेषतः ॥ ४५ ॥
 दृश्यभागं तु पृष्ठं स्यात् पार्श्वो पार्श्व इति स्मृतः ।
 निर्ऋत्यांशकमायामं नीलानिलगतं तथा ॥ ४६ ॥
 ऐशाग्रेयौ शिरः प्रोक्तौ पृष्ठगावितरौ स्मृतौ ।
 लाञ्छयित्वा कथं तत्र ततस्तत्क्षणमाचरेत् ॥ ४७ ॥
 आचार्यश्शिल्पिभिस्सार्धं शिलामुद्धारयेत्क्रमात् ।
 कुन्देन्दुहेमधवळा शङ्खशुक्तिजातनिभा ॥ ४८ ॥
 दधिसमा शितवस्त्राभा विप्रशिला शेषशुक्लसमा ।
 बालार्कपङ्कजाभा रोहितबन्धूकपुष्पसङ्काशा ॥ ४९ ॥
 भुजगेन्द्रकोपसदृशा क्षत्रशिला शेषरक्तसमा ।
 कनकहरिद्रभा सा हरितारनिभा सुकर्णिकाराभा ॥ ५० ॥

चणकादिपीतवर्णा शुभशिलावैश्यजातसमा ।
 नीलयुगराजवक्त्राम्बरनीलनीरदराशिविभा ॥ ५१ ॥
 बहिर्गलाङ्गाराभां यश्चेच्छिलां शूद्रजातीनाम् ।
 मरकतशैलनिभा दूर्वाश्यामाभिवेणुका भासा ॥ ५२ ॥
 हरितश्वेतयुता या सा शिला च सर्वजातीनाम् ।
 अनुलोमक्रमाद्वाह्यं प्रतिलोमकमान्न हि ॥ ५३ ॥
 स्त्रीपुन्नपुंसका शैला बाला वृद्धा च मध्यमा ।
 अष्टाश्रा चतुरश्रा वा स्त्रीशिला चेति निश्चिता ॥ ५४ ॥
 वृत्तं नपुंसकं शैलं द्वादशं दशकोणकम् ।
 आयताश्रं च पुंलिङ्गं वृत्तायतं तथैव च ॥ ५५ ॥
 घण्टाशब्दस्तु पुंलिङ्गं स्वरहीनं नपुंसकम् ।
 ताळशब्दशिलाया तु सा शिला युवती स्मृता ॥ ५६ ॥
 दीर्घशब्दा तु या वृद्धा; ह्रस्वभावेति कीर्तिता ।
 एवं सर्वं तु संलक्ष्य प्रहरेच्छिल्पवित्तमाः ॥ ५७ ॥
 बालवृद्धशिलायास्तु वर्जयेत्तु प्रयत्नतः ।
 सकळं निष्कळं बेरं पुंसां पुंशिलया विदुः ॥ ५८ ॥
 योज्या स्त्रीशिलया सम्यक् नारीबेरं च पिण्डिका ।
 नपुंसकोपलेनैव ब्रह्मकूर्मशिले स्मृते ॥ ५९ ॥
 प्रासादशिल्पकुड्यादौ नपुंसकशिलां नयेत् ।
 पुंलिङ्गैः कल्पिता पिण्डी राजराष्ट्रभयङ्करी ॥ ६० ॥
 युवत्याकलितं लिङ्गं सर्वप्राणिभयङ्करम् ।
 नपुंसकेन लिङ्गं वा कृतं चेत्पिण्डिकाऽऽथवा ॥ ६१ ॥
 दुर्भिक्षं तु भवेद्भूमौ यजमानो विनश्यति ।
 रेखाबिन्दुकळङ्कानि विमलं परिवर्जयेत् ॥ ६२ ॥
 पृष्ठपादवदाकारा सूत्रपादवदायता ।
 सूर्यरश्मिवदाकारा रेखा वै त्रिविधा स्मृता ॥ ६३ ॥

स्तनचूचुकसङ्काशा जम्बूफलसमप्रभा ।
 बिन्दुरेवं समाख्याता द्विविधेन प्रजापतेः ॥ ६४ ॥
 बर्हिपिच्छसमाकारं कृष्णामृगसमप्रभम् ।
 कृष्णलोहवदाकारं कळङ्कं त्रिविधं भवेत् ॥ ६५ ॥
 त्रासस्फटिकसङ्काशं शुक्त्यभ्यन्तरसन्निभम् ।
 त्रासोऽपि द्विविधो ज्ञेयो विमलं त्रिविधं भवेत् ॥ ६६ ॥
 शातकुम्भनिभं चैव दरीकृतसमप्रभम् ।
 कांस्याभं विमलं ज्ञेयं सर्वदोषकरं भवेत् ॥ ६७ ॥
 वेण्वङ्कुरवदाकारा लूतपातासमप्रभा ।
 खर्जूरपत्रसदृशा दूर्वास्तम्भकसन्निभा ॥ ६८ ॥
 इक्षोरग्रसमाकारा गिरिकापश्चधा स्मृता ।
 कृष्णशैलसिता रेखा सा प्रशस्तेति कीर्तिता ॥ ६९ ॥
 कृष्णाकृत्स्नविनाशं स्यात् सितकृष्णा सुगर्हिता ।
 गिरिकाकृष्णशैले तु सितवर्णेन देशिकः ॥ ७० ॥
 खर्जूरपत्रसदृशा दूर्वास्तम्भाकृतिश्शुभा ।
 अन्याकृतिर्न गृह्णीयाद्धान्यगोनाशनाय च ॥ ७१ ॥
 कलङ्कं रोगदं ज्ञेयं त्रासं राष्ट्रविनाशनम् ।
 बिन्दुः पुत्रविनाशस्याद्विमलं दुःखदं भवेत् ॥ ७२ ॥
 श्वेतशैलं तु मोक्षार्थी रत्नशैलं जयप्रदम् ।
 पीतवर्णं सम्पत्करं कृष्णं स्यात् सर्वकामदम् ॥ ७३ ॥
 श्यामं चैवाभिचारार्थं विधिलक्षणपूर्वकम् ।
 बाह्यलक्षणमुद्दिष्टं शृणुष्वभ्यन्तरं ततः ॥ ७४ ॥
 चतुरश्रां शिलां सम्यक् छेदयेत्तु विचक्षणः ।
 तक्षकश्छेदने चैव मण्डलं यत्र दृश्यते ॥ ७५ ॥
 सगर्भान्तान्यबीजानि रत्नेन तु परीक्षयेत् ।
 मञ्जिष्ठवर्णे मण्डूकं कर्कटो हरितालके ॥ ७६ ॥

पीते गोधासिते सर्पः खद्योतो मधुवर्णके ।
 कपिले मूषिकं विद्यात् कृकला समथारूणे ॥ ७७ ॥
 गुळवर्णे तु पाषाणे कपोतौ ग्रहगौळिका ।
 भस्माभे सिकतां विद्यात् स्फटिकाभे जलं स्मृतम् ॥ ७८ ॥
 रक्तमण्डलके चित्रं चित्रवर्णे तु वृश्चिकम् ।
 शफरं कृष्णचित्रे च किंशुकाभेन्द्रकोपकम् ॥ ७९ ॥
 एवं गर्भास्तु विज्ञेया बाह्यलक्षणलक्षिताः ।
 लक्षणं नास्ति चेद्बाह्ये तेषां लोपानि लेपयेत् ॥ ८० ॥
 ब्रह्माणं वज्रपाणिं च शूलपाणिं च वैष्णवम् ।
 अजाक्षीरेण संयोज्य उपलं लेपयेत्ततः ॥ ८१ ॥
 लेपिते यदि क्लिन्नं स्यादेकरातोषितं तथा ।
 सगर्भत्वं विजानीयादभिगोथा च वृश्चिकम् ॥ ८२ ॥
 कासीसं पीतलोध्रं च गोक्षीरेण तु पेषयेत् ।
 लेपिते न शिलान्तेन स रुधिराभं यदा भवेत् ॥ ८३ ॥
 दिवसैस्तु दिशैश्चैव एकरात्रोषितोऽपि वा ।
 ददुरस्तत्र विज्ञेयः कूर्मोवाथ नसंशयः ॥ ८४ ॥
 पृथ्वीं त्रिशूलिनं ब्राह्म्यं महिषी क्षीरवेष्टितम् ।
 लेपिते तु शिलान्तेन रुधिराभा यथा भवेत् ॥ ८५ ॥
 कृष्णमीनो भवेत्तत्र कृकला समथापि वा ।
 मुस्तकं करवीरं च कुष्ठं मासि फलत्रयम् ॥ ८६ ॥
 एतानि पेषयित्वा तु स्त्रीस्तन्येन तु पेषयेत् ।
 आशमानं लेपयेत्तेन यदि स्याच्छिलि शिलेनकैः ॥ ८७ ॥
 कालकूटविषं तत्र न तु हस्तेन संस्पृशेत् ।
 गर्भाणां लक्षणं ह्येवं शिलाग्रहणमारभेत् ॥ ८८ ॥
 शोधयित्वा भुवं पश्चात्तत्समीपप्रदेशकम् ।
 पञ्चगव्येन संप्रोक्ष्यपवमानमुदीरयेत् ॥ ८९ ॥

गन्धं पुष्पं तथा धूपं दीपं नैवेद्यमेव च ।
 सद्यादिब्रह्मभिर्दत्त्वा शिलां वस्त्रेणवेष्टयेत् ॥ ९० ॥
 तस्यैव पूर्वभागे तु होमकर्म समारभेत् ।
 समिदाऽज्येन चरुणा प्रत्येकं तु शताहुतिः ॥ ९१ ॥
 हृदयेन समिद्धोमं सर्पिरीशानमन्त्रतः ।
 अघोरेण चरुं हुत्वा प्रत्येकं व्याहृतिर्हुनेत् ॥ ९२ ॥
 ततः स्विष्टकृतं हुत्वा परिषेचान्तमाचरेत् ।
 शिलां प्रदक्षिणीं कृत्वा दिग्देवानां बलिं ददेत् ॥ ९३ ॥
 एकरात्रं वसेत्तत्र स्वप्ने माणवकं जपेत् ।
 ॐ नमश्शम्भवे त्रिनेत्राय पिङ्गलाय महात्मने ॥ ९४ ॥
 वामाय विश्वरूपाय स्वप्नाधपतये नमः ।
 आचक्ष्महे महादेव प्रसन्नोऽसितवान्तिकम् ॥ ९५ ॥
 स्वप्नजातानि सर्वाणि हृदिस्थानि भवान्तु मे ।
 ॐ हिलि हिलिशूलपाणये स्वाहा ॥ ९६ ॥
 दृष्टं स्वप्नं द्विजश्रेष्ठ ब्राह्मणेभ्यो निवेदयेत् ।
 दुस्वप्नं चेज्जपेद्धीमान् पाशुपतं सहस्रकम् ॥ ९७ ॥
 वस्त्राङ्गलीयकैश्चैव तोषयेदुरुशिल्पिनौ ।
 शिलां सम्यगृहीत्वा तु लिङ्गं कुर्यात्तु बुद्धिमान् ॥ ९८ ॥
 गर्भं विंशतिभागैश्च भजेद्दशाऽधमं भवेत् ।
 रुद्रांशं मध्यमं ज्ञेयं रव्यशं चोत्तमं भवेत् ॥ ९९ ॥
 ज्येष्ठकन्यकयोर्मध्ये एतद्गर्भमिति स्मृतम् ।
 विभजेदष्टधा गर्भं शमं सूत्रविचक्षणः ॥ १०० ॥
 एवं कृते भवेद्यत्र नवलिङ्गानि सुव्रत ।
 गर्भमानमिति प्रोक्तं हस्तमानमथशृणु ॥ १०१ ॥
 एकादिनवहस्तान्तं षडङ्गुलविवर्धनात् ।
 आयामास्तु त्रयस्त्रिंशत्सङ्ख्यायाः परिकीर्तिताः ॥ १०२ ॥

एकहस्तप्रमाणं तु हीनलिङ्गं न कारयेत् ।
 पञ्चहस्तं समारभ्य हर्म्यमानं विशेषतः ॥ १०३ ॥
 हस्तमानेन लिङ्गं तु कारयेद्देशिकोत्तमः ।
 एवं लिङ्गोच्छ्रयं प्रोक्तं वक्ष्ये लिङ्गस्य विस्तरम् ॥ १०४ ॥
 लिङ्गस्योत्सेधमानार्यम् अष्टधा विभजेत्ततः ।
 विष्कम्भः पञ्चभागः स्याद्वस्ताच्छतुरश्रकम् ॥ १०५ ॥
 अधस्ताच्चतुरश्रं तु ब्रह्मभागं तदुच्यते ।
 अष्टाश्रं मध्यमं ज्ञेयं विष्णुभागं तदुच्यते ॥ १०६ ॥
 और्ध्वं सुवृत्तभागं तु रुद्रांशमिति कीर्तितम् ।
 नपुंसकन्तु ब्रह्मांशो विष्णवंशस्त्रयविद्यते ॥ १०७ ॥
 तत्पुमानूर्ध्वभागस्स्यात् एवं सङ्कल्पितं त्रिधा ।
 अर्धं कर्णस्य कर्णाभ्यामष्टमष्टाश्रमाङ्कितम् ॥ १०८ ॥
 अथवाऽन्यप्रकारेण वक्ष्ये वस्वश्रकस्य तु ।
 व्यासप्तांशदशत्र्यंश मध्यपट्ट मथापि वा ॥ १०९ ॥
 अष्टाश्रं तु भवेत्सिद्धं षोडशाश्रमतः परम् ।
 द्विचतुर्भागमध्ये तु बिन्दुरेखादिकल्पितम् ॥ ११० ॥
 अष्टाश्रस्यैकभागोर्ध्वं कोणात्तु लाञ्छयेत्ततः ।
 षोडशाश्रं भवेत्सिद्धं मश्रच्छेदेन वर्तुलम् ॥ १११ ॥
 यत्तु लिङ्गस्य चायामं नाहं तत्सममुच्यते ।
 ज्येष्ठोत्तमं तु लिङ्गस्य रुद्रभागस्य नाहकम् ॥ ११२ ॥
 नाहार्दमष्टधा कृत्वा विष्कम्भं भूतभागिकम् ।
 ज्योष्ठोत्तमस्य लिङ्गस्य विस्तारं हि विधीयते ॥ ११३ ॥
 यत्तारं पञ्चभागैकं विभजेद्वसुभागिकम् ।
 विस्तारमष्टलिङ्गानामेकैकं तु विहीनकम् ॥ ११४ ॥
 त्रिगुणीकृत्य विष्कम्भं भजेत्तारं तु पञ्चधा ।
 भागं तेन समायोज्य सर्वेषां नाहमुच्यते ॥ ११५ ॥

समखण्डं वर्धमानं शैवाधिक्यं त्रिराशिकम् ।
 लिङ्गं चतुर्विधं प्रोक्तं द्विजातीनामनुक्रमात् ॥ ११६ ॥
 वर्धमानं शिवाधिक्ये सर्वजात्यर्हके स्मृता ।
 चतुःपञ्चषडङ्गं तु पञ्चषट्सप्तभागिकम् ॥ ११७ ॥
 वर्धमानमितिप्रोक्तं विप्रादीनामनुक्रमात् ।
 सप्तसप्ताष्टभागं तु पञ्चपञ्चषडङ्गकम् ॥ ११८ ॥
 वेदवेदशरांशं तु गुणानलयुगांशकम् ।
 एवं शिवाधिकं प्रोक्तं द्विजातीनां क्रमादूहे ॥ ११९ ॥
 किञ्चिदस्मिन् विशेषोऽस्ति समखण्डस्य तं शृणु ।
 लिङ्गस्योत्सेधमानं तु चतुर्भागेन भाजयेत् ॥ १२० ॥
 आयामार्धं भजेदष्ट विष्कम्भं तु शरांशकम् ।
 पक्षतारं भवेद्विष्णुस्तस्मात्तद्विद्गुणो हरः ॥ १२१ ॥
 अग्रे मूले च मध्ये च प्रमाणं सर्वतस्समम् ।
 आयामं न वधा कृत्वा वृत्तं षड्भागमुच्यते ॥ १२२ ॥
 सप्तभागमथाष्टाश्रं तुर्यश्रं वसुभागिकम् ।
 त्रैराशिकमिति ज्ञेयं धनधान्यसुखावहम् ॥ १२३ ॥
 धारालिङ्गमथो वक्ष्ये श्रूयतां तु प्रजापते ।
 पादादूर्ध्वकपर्यन्तं धारालिङ्गं प्रशस्तकम् ॥ १२४ ॥
 अधो वेदाश्रकं कुर्यात्तदूर्ध्वे त्वष्टधारया ।
 एतद्विद्वज्ज! महाप्राज्ञ ! सर्वकामप्रसाधनम् ॥ १२५ ॥
 ऊर्ध्वे षोडशधाराच्च भोगार्थी लभते सुखम् ।
 एवं क्रमेण संयुक्तं धारालिङ्गमिति स्मृतम् ॥ १२६ ॥
 शिरसो वर्तनं कुर्यात् तच्चतुर्विधमुच्यते ।
 छत्राकारं तु विप्राणं नृपाणां कुक्कुटाण्डकम् ॥ १२७ ॥
 वैश्यानां चैव खण्डेन्दु शूद्राणां तृपुषाकृतिः ।
 कृत्वा लिङ्गं शिरस्तारं षड्भागेन समम्बुधः ॥ १२८ ॥

सार्ध्वे वै न द्विभागेन चित्रितं त्रपुष्पाकृतिः ।
 विस्तारं तु त्रिधा कृत्वा त्रिभागेन तु वर्तितुम् ॥ १२९ ॥
 अर्धचन्द्र इति प्रोक्तं सर्वकामफलप्रदम् ।
 कुक्कुटाण्डं भवेत्तत्र विस्तारार्धेन वर्तनम् ॥ १३० ॥
 अष्टधा विभजेत्तत्र मध्यर्धेन तु वर्तिनम् ।
 चन्द्रशीर्षकमित्युक्तं सर्ववर्णेषु योग्यकम् ॥ १३१ ॥
 मानहीने महाव्याधिरधिके शत्रुवर्धनम् ।
 देहहीने तु दारिद्र्यं शिरोहीने धनक्षयम् ॥ १३२ ॥
 मूलहीने विनाशं स्यात् सूत्रहीने कुलक्षयम् ।
 तस्मात्सर्वप्रयत्नेन कारयेल्लक्षणान्वितम् ॥ १३३ ॥
 मुखलिङ्गं ततो वक्ष्ये सर्वकामार्थसाधनम् ।
 पूजाभागं समस्तं तु द्विषष्ट्यंशं भजेत्क्रमात् ॥ १३४ ॥
 त्रयोदशाङ्गुलार्धं तु मुखमेकं प्रकीर्तितम् ।
 शराननं चतुर्वक्त्रं त्रिवक्त्रं चैकवक्त्रकम् ॥ १३५ ॥
 चतुर्दिक्षु चतुर्वक्त्रं त्रिवक्त्रं षष्ठहीनकम् ।
 कुर्वेकवक्त्रं मूर्ध्वेतु मुखमानेन बुद्धिमान् ॥ १३६ ॥
 मकुटेनोर्ध्ववक्त्रं तु त्रयोदशार्धाङ्गुलेन तु ।
 ग्रीवं मूलात् स्तनान्तं स्यादधर्धाधिकं त्रयोदश ॥ १३७ ॥
 स्तनसूत्रविथिर्यावत् कारयेद्द्विभुजान्वितम् ।
 प्रतिमालक्षणोक्तेन मार्गेणैव समाचरेत् ॥ १३८ ॥
 शेषं लिङ्गवदाकारं कारयेल्लक्षणान्वितम् ।
 वक्त्रलिङ्गप्रमाणं तु प्रोक्तं पीठमथो शृणु ॥ १३९ ॥
 स्त्रीशिलां तु परिग्राह्य पीठं कुर्याद्विशेषतः ।
 लिङ्गं विस्तारमानेन त्रिगुणं पीठविस्तृतम् ॥ १४० ॥
 कर्णादिद्विगुणमेवं वा त्रिगुणं पीठविस्तृतम् ।
 कर्णस्य द्विगुणार्धं वा लिङ्गदैर्घ्यसमं तु वा ॥ १४१ ॥

गर्भगेहं त्रिधा भज्य भागैकं पीठविस्तृतम् ।
 लिङ्गमानेन हर्म्यं स्याल्लिङ्गमानेन पिण्डिका ॥ १४२ ॥
 पूर्वाकृतिर्यथा पीठं तथा कुर्यात्पुनः पुनः ।
 अन्याकृतिर्न कर्तव्या कृता चेत्कर्तृनाशिनी ॥ १४३ ॥
 वेदाश्राऽष्टाश्रमानं तु विभजेदष्टधा पुनः ।
 गुणभागमधस्त्यक्त्वा बाणांशं पीठकोच्छ्रयम् ॥ १४४ ॥
 ब्राह्म्यवैष्णवमानं तु षोडशांशेन भाजयेत् ।
 सप्तभागमधो मुक्त्वा ग्रहांशं पिण्डिकोच्छ्रयम् ॥ १४५ ॥
 पीठोत्सेधं तु यन्मानं विकारांशेन भाजयेत् ।
 पक्षांशं पट्टिका प्रोक्ता बाणांशं पद्मपिण्डकम् ॥ १४६ ॥
 अंशद्वयेन वृत्तं स्याद्वेदांशं चोर्ध्वपद्मकम् ।
 तस्योर्ध्वे पट्टिका द्वाभ्यामंशेन घृतवारिणी ॥ २४७ ॥
 पीठतारं त्रिभागैकं नाळनिर्गममुच्यते ।
 तत्समं मूलविस्तारं पत्रिभागैकमग्रतः ॥ २४८ ॥
 उत्तरे जलमार्गं स्यात्सोमस्याभिमुखं भवेत् ।
 मध्येखातं त्रिभागैकं क्रमेण कृशका भवेत् ॥ २४९ ॥
 एवं तु पद्मपीठं स्याद् भद्रपीठमथोच्यते ।
 पूर्ववत् षोडशांशेन पीठोत्सेधं भजेत्ततः ॥ २५० ॥
 व्योमांशं पादुकोत्सेधं वेदांशं जगती भवेत् ।
 अन्यांशं वृत्तमित्युक्तं भागैकेन तु पट्टिका ॥ २५१ ॥
 गुणांशं कर्णमित्युक्तं भागैकेन तु पट्टिका ।
 महापट्टिद्वयांशेन घृतवारितथांशकम् ॥ २५२ ॥
 एवं स्याद्भद्रपीठं तु सर्वलिङ्गेषु योग्यकम् ।
 एकविंशतिभागेन पीठोत्सेधं विभाजयेत् ॥ २५३ ॥

अंशेन पादुकां कुर्याच्चतुर्धा जगतीं कुरु ।
 कर्णमेकेन कर्तव्यं पद्ममेकांशमेव च ॥ २५४ ॥
 तत्कुम्भं त्रिभिरंशैश्च पद्ममेकांशमेव च ।
 कुर्यादेकेन कम्पं तु पक्षांशेनैव कर्णकम् ॥ २५५ ॥
 कम्पमेकेन कर्तव्यं पद्ममेकेन कारयेत् ।
 महापट्टिद्विभागाभ्यां पद्ममेकांशकेन तु ॥ २५६ ॥
 तस्योर्ध्वे पट्टिकैकेन घृतवारि तथांशकम् ।
 विजयं नाम पीठं तु सर्वशान्तिकरं परम् ॥ २५७ ॥
 विभजेत्पिण्डिकोत्सेधम् अष्टादशविभागतः ।
 एकेन पादुकां कुर्यादध्यर्धं कम्पपद्मयोः ॥ २५८ ॥
 जगती चतुरंशं स्यादुणांशेनैव वप्रकम् ।
 तदूर्ध्वे कम्पमेकांशं द्वाभ्यां वै पट्टिका भवेत् ॥ २५९ ॥
 पद्ममेकेन कर्तव्यमर्धेन घृतवारिणी ।
 स्वायम्भवमिति प्रोक्तं सर्वदेवेषु योग्यकम् ॥ २६० ॥
 विकारांशेन विभजेद्भ्रागेनोपानमुच्यते ।
 पद्मतुण्डी द्विभागेन कम्पमेकेन कारयेत् ॥ २६१ ॥
 सप्तांशं कर्णमित्युक्तं द्वाभ्यां वै कम्पपद्मकम् ।
 अध्यर्धेन महापट्टी पद्ममर्धेन कारयेत् ॥ २६२ ॥
 कम्पमर्धेन कर्तव्यमर्धेन घृतवारिणी ।
 स्थण्डिलं (स्यादिदं) द्विविधं पीठं सर्वदेवेषु पूजितम् ॥ २६३ ॥
 भागार्धं तत्त्रिपादं वा समं वा शेषनिर्गमम् ।
 मूलादष्टांशमग्रे तु हीनं स्यात्पद्मपीठके ॥ २६४ ॥
 सर्वेषामेव पीठानाम् उपानात्पीठविस्तरम् ।
 पीठिकालक्षणं प्रोक्तं पादशैलविधिं शृणु ॥ २६५ ॥

नपुंसकशिलां ग्राह्य पादाधारं च कल्पयेत् ।
 ज्येष्ठं मध्यमकानिष्ठं त्रिविधं पादशैलकम् ॥ २६६ ॥
 लिङ्गायामसमं शैलमुत्तमं परिकीर्तितम् ।
 यस्य लिङ्गस्य विस्तारं द्विगुणं पादशैलकम् ॥ २६७ ॥
 मध्यमं त्विति विज्ञेयम् अर्धार्धं कन्यसं भवेत् ।
 समं वै चतुरश्रं तु तदर्धं बहुलं भवेत् ॥ २६८ ॥
 प्रासादमध्यसूत्रात्तु किञ्चिद्द्वामेऽधियोजयेत् ।
 मध्यमे त्ववटं कुर्याल्लिङ्गविस्तारमानतः ॥ २६९ ॥
 अथवा श्वभ्रविस्तारं गर्भक्षमार्धार्धमुच्यते ।
 ब्रह्मभागप्रवेशं हि ज्ञात्वा ब्राह्मशिलोच्छ्रयम् ॥ २७० ॥
 श्वभ्रावकाशं सन्त्यज्य ब्रह्मभागान्तमेव च ।
 नन्द्यावर्तशिलां योज्य चत्वारि युगदिक्षु च ॥ २७१ ॥
 पूर्वपश्चिममायामं तथा वै दक्षिणोत्तरम् ।
 पश्चात्पश्चिमपूर्वं तु तत्पश्चादक्षिणोत्तरम् ॥ २७२ ॥
 लिङ्गस्याध्यर्धतारेण दैर्घ्यं तस्यार्धविस्तृतम् ।
 तदूर्ध्वे पिण्डिकां योज्य बन्धयेदष्टबन्धनैः ॥ २७३ ॥
 पादाधारपदे मध्ये स्थापयेद्विङ्गमुत्तमम् ।
 ताश्चतां पुंशिलांसक्तां शैलचूर्णोऽपि बन्धयेत् ॥ २७४ ॥
 प्रदक्षिणक्रमेणैव योजयेत्तु विशेषतः ।
 शैललिङ्गमिति..प्रोक्तं; रत्नलिङ्गविधिं..शृणु ॥ २७५ ॥
 द्विविधं तत्समाख्यातं चलं चैवाचलं तथा ।
 स्थिरं प्रासादलिङ्गं तु चलं सर्वत्र पूज्यते ॥ २७६ ॥
 मरकतं पुष्टिदं ज्ञेयं, पद्मरागं धनार्थकम् ।
 आयुष्यवृद्धिवैदूर्यं, स्फटिकं पुत्रवर्धनम् ॥ २७७ ॥

स्तम्भनं पुष्यरागस्स्याद् दुष्टवश्यं प्रवाळकम् ।
 अकर्षणं विद्रुमाख्यं, माणिक्यं सर्वसिद्धिदम् ॥ २७८ ॥
 इन्द्रनीलं तु मोक्षार्थं, रत्नजानां फलं भवेत् ।
 अङ्गुल्यादि वितस्त्यन्तं कुर्याल्लिङ्गं तु रत्नजम् ॥ २७९ ॥
 आयामसदृशं नाहं शिरोवर्तनसंयुतम् ।
 स्वप्रमाणेन कर्तव्या रत्नलिङ्गस्य पिण्डिका ॥ २८० ॥
 पिण्डिका स्वस्वयोनिस्स्यात् तदभावे हिरण्मयम् ।
 रजतं ताम्रकं चैव अधमं चेति कीर्तितम् ॥ २८१ ॥
 चतुरश्राऽथ वृत्ता वा चललिङ्गस्य पिण्डिका ।
 आयामद्विगुणार्धं वा द्विगुणं त्रिगुणं तु वा ॥ २८२ ॥
 विस्तारं तत्समं ज्ञेयं शेषं पूर्वोक्तवत्कुरु ।
 लिङ्गायासं त्रिभागैतं पीठमध्ये निवेशयेत् ॥ २८३ ॥
 सर्वत्र वृत्तकं लिङ्गं त्रिभागं सूत्रवर्जितम् ।
 रत्नलिङ्गं समाख्यातं लोहजं लिङ्गमुच्यते ॥ २८४ ॥
 सौवर्णेन कृतं लिङ्गं भुक्तिमुक्तिफलप्रदम् ।
 ताम्रजं पुत्रदं प्रोक्तं राजतं श्रीकरं भवेत् ॥ २८५ ॥
 सुखदं कांस्यमित्युक्तं पैतृलं रोगनाशनम् ।
 आयसं पुत्रनाशं तु, त्रिलोहं मारणं सं(कं)भवेत् ॥ २८६ ॥
 तथा च त्रपुसीसं तु, कल्पयेत्कल्पवित्तमः ।
 रत्नजस्योक्तमार्गेण सर्वकर्म समाचरेत् ॥ २८९ ॥
 पञ्चवार्षिककां कन्यामलङ्कृत्य विशेषतः ।
 तथा संस्पर्शितं लिङ्गं तन्मुखं चेति कीर्तितम् ॥ २९० ॥
 लोहलिङ्गमिति प्रोक्तं पार्थिवं लिङ्गमुच्यते ।
 अपक्वं चैव पक्वं च पार्थिवं लिङ्गमुच्यते ॥ २९१ ॥

पार्थिवस्य तु लिङ्गस्य शैलवन्मानमिष्यते ।
 यावदुत्सेधमानं तु तावद्वृत्तमिहोच्यते ॥ २९२ ॥
 तालनिम्नगमेकांशं एकांशं पीठबन्धनम् ।
 त्रिसूत्रेण विना कुर्याच्चतुरष्टाऽश्रवर्जितम् ॥ २९३ ॥
 पर्वताग्रे नदीतीरे पुण्यक्षेत्रे मनोरमे ।
 लिङ्गार्थं मृत्तिका ग्राह्या प्रशस्ता सर्वकामदा ॥ २९४ ॥
 श्वेतरक्ता तथा पीता कृष्णा चैव मनोरमा ।
 श्लक्ष्णं चूर्णं ततः कृत्वा पञ्चगव्येन मर्दयेत् ॥ २९५ ॥
 कपिलं तु घृतं क्षीरं दधि वा तैलमेव च ।
 यवगोधूमजं चूर्णं माषचूर्णं तथा समम् ॥ २९६ ॥
 आहत्य सर्वचूर्णानि मृत्तिकासहितानि च ।
 मर्दयेत्तु विशेषेण श्यामलाक्षां च कुरुन्दुरम् ॥ २९७ ॥
 श्रीवेष्टं गुग्गुलुं चैव सर्जगन्धरसं तथा ।
 बिल्वोद्धवं रसं ग्राह्यमेकीकृत्य विमर्दयेत् ॥ २९८ ॥
 पञ्चनिर्यासनं युक्तं मासपक्षोषितं तथा ।
 ततो लिङ्गं प्रकुर्वीत श्रेष्ठमध्यमकन्यसम् ॥ २९९ ॥
 पार्थिवं लिङ्गमाख्यातं पिण्डिकां तस्य मृण्मयीम् ।
 लिङ्गविस्तारमानेन त्रिगुणं पीठविस्तरम् ॥ ३०० ॥
 पूजयेत्तु प्रयत्नेन धर्मकामार्थमोक्षदम् ।
 शान्तिपुष्टिकरं नित्यं पृथिवीराज्यसिद्धिदम् ।
 एवं यः कुरुते मर्त्यः स पुण्यां गतिमाप्नुयात् ॥ ३०१ ॥
 इति पूर्वकारणागमे प्रतिष्ठातन्त्रे लिङ्गलक्षणविधिपटलो नवमः समाप्तः

अथ मूर्ध्नीष्टकाविधिपटलप्रारम्भः

अथातस्सम्प्रवक्ष्यामि मूर्ध्नि शैलेष्टकाक्रमम् ।
यत्काले यत्समाप्तं तु विमानं लक्षणान्वितम् ॥ १ ॥
महानस्यान्तकं वापि शक्तिध्वजसमं तु तत् ।
मूर्ध्नीष्टकानां तत्काले विन्यसेद्विधिपूर्वकम् ॥ २ ॥
नपुंसकोपलेनैव कारयेल्लक्षणान्वितम् ।
विकाराङ्गलमायामं तस्यार्थं च हलाशुभाः ॥ ३ ॥
तस्यार्थं नीत्रसंयुक्तं चतस्रस्वैकभूमिका ।
द्विभूमेरङ्गलं वृद्ध्या रविभूम्यन्तकं क्रमात् ॥ ४ ॥
उपलं शैलके योज्यमिष्टका थाममिष्टिका ।
आदित्याङ्गलमायामषडङ्गलसुविस्तृता ॥ ५ ॥
नीत्रं युगाङ्गलेनैव शेषं पूर्ववदाचरेत् ।
एवं मूर्ध्नीष्टकां कुर्यात् स्तूपिदण्डं तु कारयेत् ॥ ६ ॥
असनं खादिरं वापि मधुकं पद्मपुण्ड्रकम् ।
तिलकं त्रीणि सारं च चन्दनं चम्पकं तथा ॥ ७ ॥
एतैर्वृक्षैः प्रकर्तव्यं स्तूपिदण्डं विशेषतः ।
पादायामसमं दीर्घं पादविष्कम्भविस्तृतम् ॥ ८ ॥
स्तम्भायामं त्रिधा कृत्वा मूलांशं चतुरश्रकम् ।
तस्योर्ध्वे वृत्तकं कुर्याद्दिद्विभागेन विशेषतः ॥ ९ ॥
अगमङ्गलविस्तारमानुपूर्वात्कृशं तथा ।
शिखीपादं ततः कुर्याद्विस्तारं त्रिगुणायतम् ॥ १० ॥
विस्तारसमविस्तारं योजयेत्तद्वयं समम् ।
दण्डमूले शिखीपादं सुस्निग्धं सुदृढं कुरु ॥ ११ ॥
ताम्रेण सायसेनाथ वेष्ट्यदण्डाग्रमूलका ।
पूर्वे वा चोत्तरे वापि मण्डपं चाष्टहस्तकम् ॥ १२ ॥
विकाराङ्घ्रिसमायुक्तं युगद्वारसमायुतम् ।
मण्डपं तत्त्रिभागैकं मध्यमे वेदिकां कुरु ॥ १३ ॥
तालमात्रं तलोत्सेधं दर्पणोदरसन्निभम् ।
दर्भमालासमायुक्तं वितानध्वजसंयुतम् ॥ १४ ॥

मुक्तादाम्ना स्वलङ्कृत्य तरङ्गेणैव वेष्टयेत् ।
 गोमयालेपनं कृत्वा पुण्याहं वाचयेत्ततः ॥ १५ ॥
 वेदिकायाश्च तन्मध्ये चाष्टद्रोणैश्च शालिभिः ।
 तदर्धैस्तण्डुलैश्चैव तदर्धैश्च तिलैरपि ॥ १६ ॥
 स्थण्डिलं कारयेद्धीमान् तन्मध्ये नळिनं लिखेत् ।
 लाजपुष्पकुशांश्चैव विकिरेतु विशेषतः ॥ १७ ॥
 प्रोक्षयेत्पञ्चगव्येन शिलाचेष्टकयापि वा ।
 प्रोक्षयेद्बृदये चैव शुद्धतोयेन देशिकः ॥ १८ ॥
 गैरिकेन लिखेद्धीमानक्षराणि विशेषतः ।
 शकारं पूर्वभागे तु षकारं दक्षिणे लिखेत् ॥ २० ॥
 सकारं पश्चिमे लिख्य हकारं चोत्तरे लिखेत् ।
 बिन्दुनादसमायुक्तमादौ प्रणवसंयुतम् ॥ २१ ॥
 सौवर्णमौर्णसूत्रं वा अथ कार्पासतन्तु वा ।
 कौतुकं बद्धयेद्धीमान् प्रत्येकं वस्त्रवेष्टितम् ॥ २२ ॥
 गन्धपुष्पादिभिः पूज्य स्वस्वबीजेन देशिकः ।
 वेदिकोपरि संस्थाप्य ऐन्द्रादिं सौम्यकान्तकम् ॥ २३ ॥
 नैवेद्यं दापयेत्तासां ताम्बूलं च निवेदयेत् ।
 स्नापयेत्पञ्चगव्येन स्थाप्य दण्डं विशेषतः ॥ २४ ॥
 शिवाम्भसा तु संस्नाप्य यजेदीशानमन्त्रतः ।
 कौतुकं बन्धयित्वा तु वस्त्रेणैव तु वेष्टयेत् ॥ २५ ॥
 स्थण्डिलस्योत्तरे देशे स्तूपे दण्डं तु विन्यसेत् ।
 तन्तुना चित्रितान् कुम्भान् गन्धतोयेन पूरितान् ॥ २६ ॥
 सकूर्चान् सापिधानांश्च सवस्त्रान् हेमसंयुतान् ।
 लोकपालाधिपान् स्थाप्य चाष्टौ वै वेदिकोपरि ॥ २७ ॥
 गन्धपुष्पादिभिः पूज्य पूर्वादिक्रमयोगतः ।
 वालुकाभिश्चतुर्दिक्षु कुर्यात् स्थण्डिलमुत्तमम् ॥ २८ ॥
 अग्न्याधानादिकं सर्वम् अग्निकार्योक्तमाचरेत् ।
 सद्येन समिधा हुत्वा आज्यमूलेन होमयेत् ॥ २९ ॥

अघोरेण चरुं हुत्वा लाजं वै हृदयेन तु ।
 तिलं हुत्वा तु शिखया सर्षपं कवचेन तु ॥ ३० ॥
 बीजमुख्येन माषं तु प्रत्येकं पञ्चविंशतिः ।
 होमं कृत्वा विशेषेण द्रव्यान्ते व्याहृतिं हुनेत् ॥ ३१ ॥
 जयादिरभ्याधानं च राष्ट्रभृच्च क्रमाद्धुनेत् ।
 स्विष्टमग्रेति मन्त्रेण जुहुयात्तदनन्तरम् ॥ ३२ ॥
 ततः प्रभाते विमले स्नानं कृत्वा तु देशिकः ।
 नववस्त्रो धृतोष्णीषः शुक्लमाल्यैर्विभूषितः ॥ ३३ ॥
 हेमाङ्गलीयकटकैः कुण्डलाद्यैरलङ्कृतम् ।
 मुहूर्ते समनुप्राप्ते स्थापनं तु समारभेत् ॥ ३४ ॥
 आचार्यं पूजयेत्तत्र वस्त्रहेमाङ्गलीयकैः ।
 सर्वाऽऽतोद्य समायुक्तं स्वस्तिमङ्गलवाचकैः ॥ ३५ ॥
 ब्रह्मघोषैस्समायुक्तं सर्वालङ्कारसंयुतम् ।
 अनन्यमानसो भूत्वा स्थापयेत् स्थपतिस्सह ॥ ३६ ॥
 सर्वाश्च बन्धयेत्तासामग्रं प्रतिदिशि स्थितः ।
 न्यस्त्वा पूर्वादिषूर्ध्वं तु प्रागग्रविधिना क्रमात् ॥ ३७ ॥
 तन्मध्ये विन्यसेद्रत्नमिन्द्रनीलमथेन्द्रके ।
 मरकतं याम्यदेशे तु स्फटिकं वारुणे तथा ॥ ३८ ॥
 वज्रं सौम्ये तु विन्यस्य पद्मरागं तु पावके ।
 वैडूर्यं नैऋते देशे मुक्तां वायुप्रगोचरे ॥ ३९ ॥
 प्रवालमैशे विन्यस्य माणिक्यं मध्यमे न्यसेत् ।
 ईशानेन तु मन्त्रेण स्तूपीदण्डं ततोपरि ॥ ४० ॥
 तन्मूले प्रोक्षयेन्मन्त्री कुम्भोदेन विशेषतः ।
 पूजयेद्बन्धपुष्पाद्यैस्सुस्निग्दं बन्धयेत्ततः ॥ ४१ ॥
 स्तूपीदण्डं त्रिभागैकं द्विभागेन तु बन्धयेत् ।
 इति पूर्वकारणागमे प्रतिष्ठातन्त्रे मूर्ध्नीष्टकाविधिपटलो दशमः समाप्तः

अथ प्रतिमालक्षणविधिपटलप्रारम्भः

अतः परं प्रवक्ष्यामि प्रतिमालक्षणं शृणु ।
त्रिविधं व्यक्तमव्यक्तं व्यक्ताव्यक्तं तथैव च ॥ १ ॥
व्यक्तं तु सकलाकारम् अव्यक्तं लिङ्गमुच्यते ।
मुखलिङ्गमिति प्रोक्तं व्यक्ताव्यक्तं प्रजायते ॥ २ ॥
अधुना प्रोच्यते सर्वं सकलानां तु लक्षणम् ।
चलं चलाचलं चैव अचलं च त्रिधा भजेत् ॥ ३ ॥
चलं धातुमयं ज्ञेयं शैलं चलाचलं स्मृतम् ।
अचलं मृन्मयं ज्ञेयं भित्तिचित्रपटं तथा ॥ ४ ॥
चित्रहीनं चलं शैलमचलं चित्रयुक् सदा ।
गर्भद्वारे च हस्ते च हर्म्ये स्तम्भे च लिङ्गके ॥ ५ ॥
अङ्गले चैव तुङ्गानि जेनयेत्तु विशेषतः ।
गर्भमानवशान्मानं द्विविधेन प्रकीर्तितम् ॥ ६ ॥
गर्भगेहं त्रिधा भज्य एकैकं तु त्रिधा भजेत् ।
उत्तमत्रयमग्रे तु मध्यमे मध्यमत्रयम् ॥ ७ ॥
अधमं त्रयमधस्तादेवं मानमुदीरितम् ।
अथवाऽन्यप्रकारेण गर्भमानं वदाम्यहम् ॥ ८ ॥
गर्भाद्विंशतिभागेन दशहस्तं तु कन्यसम् ।
रुद्रांशं मध्यमं ज्ञेयं रव्यं(थ्यं)शं चोत्तमं भवेत् ॥ ९ ॥
द्वारस्य(द्वारोस्त्ये) सममानं तु उत्तमं तत्प्रकीर्तितम् ।
ग्रहभागैकहीनं तु मध्यमं प्रतिमोच्छ्रयम् ॥ १० ॥
अष्टभागैकहीनं स्यादधमं प्रतिमादयः ।
त्र्यहस्तमधमं ज्ञेयं पञ्चहस्तं तु मध्यमम् ॥ ११ ॥
उत्तमं नवहस्तं तु हस्तमानमुदीरितम् ।
एकादिनवहस्तान्तमधमाद्युत्तमान्तकम् ॥ १२ ॥
वरदामानमित्युक्तं हस्तमानं विशेषतः ।
त्रयोदशकरादूर्ध्वमेकत्र्यंशकरान्तकम् ॥ १३ ॥
हस्तमानेन कर्त्यंश्च क्षुद्रहर्म्ये न कारयेत् ।
आदिप्रासादविस्तारं यद्वाह्यं सूत्रनिश्चितम् ॥ १४ ॥

तदर्धमुत्तमोत्सेधं तस्मादर्धन्तु मध्यमम् ।
 तदर्धमधमं ज्ञेयं प्रतिमं हर्म्यमानतः ॥ १५ ॥
 प्राचीरुत्तरसीमान्तं स्तम्भमानमथोत्तमम् ।
 रन्ध्रभागैकहीनं यत् मध्यमं समुदाहृतम् ॥ १६ ॥
 अष्टांशहीनमधमं स्तम्भमानं प्रकीर्तितम् ।
 पूजाभागसमं मानं कन्यसं प्रतिमोदयम् ॥ १७ ॥
 द्विगुणं मध्यमं ज्ञेयं नाहमानमधोत्तमम् ।
 लिङ्गमानं कनिष्ठं तु द्विगुणं मध्यमं भवेत् ॥ १८ ॥
 द्विगुणं मध्यमं प्रोक्तं लिङ्गनाहवशात्कुरु ।
 तिथ्यङ्गलं कनिष्ठं तु पञ्चविंशति मध्यमम् ॥ १९ ॥
 पञ्चत्रिंशतिमात्रं तु उत्तमं चेति कीर्तितम् ।
 लब्धमानेन जात्यंशं योजयेत्तु विचक्षणः ॥ २० ॥
 चतुराशीति षष्टी च चतुर्विंशच्च षोडशः ।
 भजैकांशं समायोज्य गणयेद्वसुभिः क्रमात् ॥ २१ ॥
 सप्तविंशतिभिर्भक्तैः शिष्टं श्वेतादिभिर्भजेत् ।
 तेनैवांशेन संयुक्तमानं जात्याहकं भवेत् ॥ २२ ॥
 आयव्ययर्क्षवाराष्टा योन्यंशकानि लक्षयेत् ।
 शतात्रिंशदंशादि बेरमानं भजेत्क्रमात् ॥ २३ ॥
 व्योमांशं तु समायोज्य यावत्तत्सुशुभोदयम् ।
 वसुभिर्गणिते त्वेकं हृदि त्वायं विनिर्दिशेत् ॥ २४ ॥
 रसैस्तु गुणिते दिग्भिर्भाजिते व्ययमादिशेत् ।
 वसुभिर्गुणिते सप्तविंशद्भक्ते तु सम्भवेत् ॥ २५ ॥
 शिष्टमाश्वयुगाद्यं तु नक्षत्रं गणयेत्क्रमात् ।
 रन्ध्रैस्सगुणिते सप्त हृतेस्सूत्रादिवाकरः ॥ २६ ॥
 गुणैस्सङ्गुण्यवसुभिर्भूतयोनिरुदाहृतः ।
 शिष्टं तु गणयेन्मन्त्री अष्टयोनिध्वजादिकम् ॥ २७ ॥
 वेदैर्गुणहृते रन्ध्रैस्तस्कराद्यंशकं क्रमात् ।
 आयाधिक्ये धनादिस्यात्, व्ययाधिक्ये धनक्षयम् ॥ २८ ॥

आयाधिक्यं व्ययं हीनं तन्मानं शुभदं स्मृतम् ।
 गुणयेत्तु द्विभाक्कर्ता नृपवास्तु दिनान्तकम् ॥ २९ ॥
 शुभानि नन्मसम्पत्ति क्षेमं साधकमैतकै ।
 तथा परममैत्रं च वर्जितान्यन्यभानि वै ॥ ३० ॥
 वारेषु सितसोमज्ञगुरवश्शुभदा स्मृताः ।
 अशुभा रविसौराराः शुभयोगे शुभप्रदाः ॥ ३१ ॥
 योनिषु ध्वजसिंहाख्यो वृषो हस्ती शुभा स्मृता ।
 धूमश्च खरकाकांश्च वर्जयेत्तु प्रयत्नतः ॥ ३२ ॥
 ध्वजश्चेदर्थसिद्धिः स्याद्धूमश्चेदग्निना भयम् ।
 सिंहोऽपि विजयः प्रोक्तः ककुरः कलहो भवेत् ॥ ३३ ॥
 वृषभं पुत्रवृद्धिस्स्यात् स्थानभ्रंशं तु गर्दभः ।
 गजस्तु राष्ट्रवृद्धिस्स्यात्काको दुर्भिक्षसम्भवः ॥ ३४ ॥
 अंशकेषु च भुक्तिश्च शक्तिश्चैव विशेषतः ।
 तथा विज्ञावनीनाथो निहितस्तु समृद्धिकम् ॥ ३५ ॥
 शुभान्येतानि चान्यानि वर्जयेत्तु प्रयत्नतः ।
 तस्करो नाशनं भुक्ति भोगदं शक्तिरिष्टदम् ॥ ३६ ॥
 जयं वित्तावनीनाथो रोगवृद्धिः नपुंसकम् ।
 निर्भीतः श्रीपदं ज्ञेयं दरिद्रो धननाशनम् ॥ ३७ ॥
 समृद्धिस्सर्वसिद्धिस्स्यात्पापं राष्ट्रविनाशनम् ।
 एवं परीक्ष्य बहुधा कारयेल्लक्षणान्वितम् ॥ ३८ ॥
 आयांशं चैव जात्यंशं तेन मानेन योजयेत् ।
 भक्त्या मानाङ्गुलेनाथ षट् शुभानि परीक्षयेत् ॥ ३९ ॥
 ज्ञात्वा युक्ताङ्गुलोच्छेदं वृद्ध्या हान्या प्रयोगवित् ।
 आयादिसम्पदर्थं तु गृहीयात्तु विचक्षणः ॥ ४० ॥
 लोहजत्वे मधूच्छिष्टमग्निनाद्रीकृतं तु यत् ।
 वस्त्रेष्ण शोधयेत्सर्वं दोषं त्यक्त्वा तु शिल्पिना ॥ ४१ ॥
 सर्वालङ्कारसंयुक्तं मण्टपे लक्षणान्विते ।
 स्थण्डिलं कारयेत्तत्र अष्टद्रोणैश्च शालिभिः ॥ ४२ ॥

तन्मध्ये नलिनं लिख्य साष्टपत्रं सकर्णिकम् ।
 कुशैः पुष्पैः परिस्तीर्य तस्योर्ध्वे फलकोपरि ॥ ४३ ॥
 मुहूर्ते समनुप्राप्ते ग्रहीता याममात्रतः ।
 सिद्धेन प्रतिमाऽऽकारं शिल्पिनाऽऽकारयेद्बुधः ॥ ४४ ॥
 तस्य दक्षिणभागे तु शान्तिमन्त्रं जपेद्गुरुः ।
 बिम्बं सम्पूजयेत् पश्चाद्बुधपुष्पादिभिर्हृदा ॥ ४५ ॥
 आचार्यं पूजयेत्पश्चाद्ब्रह्महोमाङ्गुलीयकैः ।
 शिल्पिनं पूजयेत्पश्चाद्ब्रह्महोमाङ्गुलीयवस्त्रकैः ॥ ४६ ॥
 बेरायामं परिग्राह्य तालं सङ्ख्याक्रमाद्भजेत् ।
 दशतालं नवतालं वसुतालर्षितालकैः ॥ ४७ ॥
 रसतालेषु सहिता युगतालं त्रितालकम् ।
 एवं तालक्रमं प्रोक्तमेकैकं त्रित्रिभेदकम् ॥ ४८ ॥
 उत्तमं मध्यमं चेति कन्यसं तालकं प्रति ।
 दशतालोत्तमं वृद्धिं चतुर्विंशच्छताधिकम् ॥ ४९ ॥
 एतस्य मध्यभेदश्च त्रितालस्यार्धमात्रकम् ।
 त्रयोविंशतिविख्याता भेदं प्रति युगाङ्गुलम् ॥ ५० ॥
 क्रमाद्धीनं प्रकर्तव्यमेवं तालक्रमं भवेत् ।
 कोष्ठेन दशतालेन ब्रह्मविष्णुमहेश्वरान् ॥ ५१ ॥
 उमां सरस्वतीं दुर्गां सप्तमातृ उषां महीम् ।
 ज्येष्ठां लक्ष्मीं च कर्तव्यं दशतालस्य मध्यतः ॥ ५२ ॥
 ऋषीणां चाश्विनी चैव आदित्येन्दुगुरुस्तथा ।
 आर्यं शतमखं चैव चण्डीशं क्षेत्रपालकम् ॥ ५३ ॥
 दशतालकनिष्ठेन कारयेत्तु विचक्षणः ।
 विद्येशान् लोकपालांश्च अष्टमूर्तीन् वसूस्तथा ॥ ५४ ॥
 नवतालोत्तमेनैव कारयेत्लक्षणान्वितम् ।
 अन्याश्च सर्वदेवांश्च नवतालोत्तमेन तु ॥ ५५ ॥
 यक्षानप्सरसश्चैव अस्त्रमूर्तीर्मरुद्गणान् ।
 नवतालस्य मध्येन विद्याधरास्तथा कुरु ॥ ५६ ॥

राक्षसान्या तु धानांश्च गन्धर्वान् सिद्धचारणान् ।
 असुरांश्च पितृंश्चैव नवतालाधमेन तु ॥ ५७ ॥
 अष्टतालेन मर्त्यांश्च पिशाचान्सप्तालतः ।
 कुब्जकान् रसतालेन पिशाचान्सप्तालतः ॥ ५८ ॥
 विघ्नेशं कारयेत्तस्य मध्यमेनाऽधमेन च ।
 भूतरूपाणि कर्तव्यं युगतालेन बालकान् ॥ ५९ ॥
 किन्नरान् किम्पुरुषांश्चैव त्रितालेनैव कारयेत् ।
 यल्लब्धोत्सेधमासं तु चतुर्विंशच्छतं कुरु ॥ ६० ॥
 अङ्गुलं तेषु भागेकं वस्वं शैकं ततो यवम् ।
 तस्याष्वैकांशकं यूकम् इकैकन्तं नवांशकान् ॥ ६१ ॥
 लक्षायास्वष्टभागैकं तद्रोमाग्रमिति स्मृतम् ।
 अङ्गुलं मात्रमित्युक्तं द्व्यङ्गुलं कोलकं भवेत् ॥ ६२ ॥
 त्रिमात्रं तु कालाज्ञेया भागं स्याच्चतुरङ्गुलम् ।
 तद्द्वयं यवकं चैव रव्यङ्गुलमुखं भवेत् ॥ ६३ ॥
 मुखतालं मुखं चैव पर्यायवचनानि च ।
 मानं चैव प्रमाणं च उन्मानं ह्युपमानकम् ॥ ६४ ॥
 परिमाणं लम्बमानं षड्विधं मानमिष्यते ।
 मानं यत्प्रतिमायामं तिर्यङ्मानं प्रमाणकम् ॥ ६५ ॥
 इक्मानं तत्प्रदेशाच्च द्व्यन्तरं ह्युपमानकम् ।
 परिमाणं नाहमानं लम्बमानं च सूत्रकम् ॥ ६६ ॥
 मानहीने महाव्याधिरधिके शत्रुवर्धनम् ।
 नाहंहीने विनाशं स्यात् तद्वृद्धिस्यात् क्षयङ्करम् ॥ ६७ ॥
 प्रमाणहीने दारिद्र्यमधिके दारनाशनम् ।
 लम्बमानविहीने तु राजा राष्ट्रस्य दोषकृत् ॥ ६८ ॥
 उपमानाधिके हीने शिल्पिनं हन्ति देशिकम् ।
 सर्वलक्षणयुक्तं चेत्सर्वसिद्धिप्रदायकम् ॥ ६९ ॥
 चतुर्विंशच्च तन्मात्रं मूर्धाद्यङ्घ्रितलान्तकम् ।
 उष्णीषमङ्गुलं प्रोक्तं केशान्तं तु कला भवेत् ॥ ७० ॥

सार्धत्रयोदशमात्रं मुखमानं विधीयते ।
 केशान्तादक्षिसूत्रान्तं भागं चतुर्यवाधिकम् ॥ ७१ ॥
 अक्षिसूत्रात्पुटान्तं तु तत्समं चैव कारयेत् ।
 पुटान्ताद्धनुपर्यन्तं भागं चतुर्यवाधिकम् ॥ ७२ ॥
 गळमर्धाङ्गुलं चैव कर्णं भागसमुच्छ्रयम् ।
 हिक्कादिहृदयान्तं च सार्धत्रयोदशाङ्गुलम् ॥ ७३ ॥
 हृदादिनाभिपर्यन्तं तत्समं चेति कीर्तितम् ।
 नाभ्यादिमेढ्रमूलान्तं त्रयोदशाङ्गुलं भवेत् ॥ ७४ ॥
 मेढ्रमूलात्तु जान्वन्तं सप्तविंशतिमात्रकम् ।
 द्विकोलकं तु जानुस्स्यात् जङ्घाचाप्यरूतत्समम् ॥ ७५ ॥
 तलोत्सेधं तु भागं स्यात् कायमानमिति स्मृतम् ।
 उष्णीषात्पूर्वकेशान्तं नवमात्रमिति स्मृतम् ॥ ७६ ॥
 उष्णीषात्पृष्ठकेशान्तं सार्धत्रयोदशाङ्गुलम् ।
 उष्णीषात्पार्श्वकेशान्तं द्वादशाङ्गुलमुच्यते ॥ ७७ ॥
 द्वयोः कर्णान्तरं पूर्वं एकविंशतिमात्रकम् ।
 कोलकं कर्णविस्तारमायामं यवकं भवेत् ॥ ७८ ॥
 भ्रूसूत्रस्य समं चैव श्रोत्रोर्ध्वं परिकीर्तितम् ।
 तत्पृष्ठकर्णयोर्मध्ये त्रयोदशाङ्गुलं भवेत् ॥ ७९ ॥
 पिप्पल्यन्तादधः कुर्याद्भागं नाळावलम्बितम् ।
 नाळात्तनोर्ध्वमात्रं च तद्धनं त्रियवं भवेत् ॥ ८० ॥
 पिप्पली चार्धमात्रं च सुषिरं तस्य मानकम् ।
 यस्य कुण्डलसंयुक्तं शेषं मात्रावलम्बितम् ॥ ८१ ॥
 कर्णिकाकारवत्कर्णं नाळात्तु त्रिविशेषतः ।
 द्वियवं कर्णपाली च तत्समं कर्णपट्टिका ॥ ८२ ॥
 मात्रार्धा कर्णपाली स्यादङ्गुलं कर्णताळकम् ।
 लकारावर्तयोर्मध्ये पञ्चली कर्णचूळिका ॥ ८३ ॥
 आपादात्कर्णमूलान्तं सप्तमात्रेण कल्पयेत् ।
 द्विमात्रद्वियवाधिक्यं नेत्रयामं विधीयते ॥ ८४ ॥

षड्यवं नेत्रविस्तारमायामं तु त्रिधा चरेत् ।
 कृष्णमण्डलमेकं तन्मध्यमे सितमण्डलम् ॥ ८५ ॥
 कृष्णमण्डलमध्ये तु दृष्टिर्यूकप्रमाणतः ।
 करवीरो यवं रक्तं न यनत्रयमूलके ॥ ८६ ॥
 कनीयका यवा दीर्घा त्रिवर्णैर्लोचनं युतम् ।
 ऊर्ध्वं वर्मस्य मानं तु यवं चार्धमधो भवेत् ॥ ८७ ॥
 नवतिः पक्ष(क्ष्म)रोमस्यात्कृष्णाञ्जनसमप्रभम् ।
 भूरेखा चक्षुरेखा च कोलद्वयवाधिकम् ॥ ८८ ॥
 भूरेखामूर्ध्वकेशान्तं तत्समं चेति कीर्तितम् ।
 भ्रूदीर्घं रसमात्रं तु विस्तारं यवमेव च ॥ ८९ ॥
 आरूढचापाकृतिवत् मालाग्रं तु क्रमात्कृशम् ।
 द्रव्यङ्गुलं त्रियवं प्रोक्तं द्वयोर्नेत्रान्तरं स्मृतम् ॥ ९० ॥
 मूलनासार्धमात्रं च आर्धनासा यवाङ्गुलम् ।
 पुटमर्धाङ्गुलं तारं तत्तुङ्गं पञ्चभिर्यवैः ॥ ९१ ॥
 सुषिरं त्रियवं तिर्यग् बाह्ये चार्धयवं घनम् ।
 पुटान्तात्त्रियवं चैव गोजिमानं चतुर्थवम् ॥ ९२ ॥
 गोज्याश्चनासिकोत्सेधं कोलकं च यवाधिकम् ।
 वंशस्यैव च विस्तारमङ्गुलं चेति कीर्तितम् ॥ ९३ ॥
 पुष्करं तु यवोत्सेधं पुरस्तात् षड्यवं ततः ।
 द्वियवं चार्धमेकं तु पुष्करस्य विधीयते ॥ ९४ ॥
 तिलपुष्पसमाकारं नासाग्रस्य पुटद्वयोः ।
 पुटान्तादधरोष्ठान्तं कोलकं द्वियवाधिकम् ॥ ९५ ॥
 दशनो दृश्यादृश्यं हि द्वात्रिंशत्परिकीर्तितम् ।
 द्वियवं दन्तविस्तारम् उत्सेधं तत्समं भवेत् ॥ ९६ ॥
 दंष्ट्रायामं यवाधिक्यं सदंशमुकुळाकृतिम् ।
 ऊर्ध्वे षोडशदन्तं स्यादधस्तादपि तावत् ॥ ९७ ॥
 अधो दशनविस्तारं यवार्धं तारमुच्छ्रयम् ।
 जिह्वायामं तु षण्मात्रं विस्तारं स्यात्तदर्धकम् ॥ ९८ ॥

अधरोष्ठस्य विस्तारमङ्गुलं स्याद्यवाधिकम् ।
 मुनीयवं रक्ततारमायामं स्यादिद्विमातृकम् ॥ १९ ॥
 भागं च त्रियवाधिक्यमास्यतारमिति स्मृतम् ।
 त्रिवक्त्रं चोत्तरापालीयवार्धं चोत्तमं मतम् ॥ १०० ॥
 उत्तरोष्ठस्य विस्तारं त्रियवं परिकीर्तितम् ।
 अनु स्याद्द्विङ्गुलायामं तदूर्ध्वं तु यवं शुभम् ॥ १०१ ॥
 सप्तायवोच्चमधरं त्रिमात्रं हनुवर्धनम् ।
 त्रियवं चोन्नतं विद्धि चातालार्धं चाम्बुनिर्गमम् ॥ १०२ ॥
 नासाग्रात्कर्णपाल्यं च त्रयोदशाङ्गलं भवेत् ।
 गळप्रदेशविस्तारं कोलकं चेति कीर्तितम् ॥ १०३ ॥
 ग्रीवाग्रस्य तु विस्तारं सार्धयावकमुच्यते ।
 ग्रीवामूलस्य विस्तारं नवमात्रं च षड्यवम् ॥ १०४ ॥
 ग्रीवात्तु गळपर्यन्तं कला च द्वियवाधिकम् ।
 तत्कळाद्धनुपर्यन्तमङ्गुलं चेति कीर्तितम् ॥ १०५ ॥
 ग्रीवा सुवृत्तमित्युक्तं द्विरेखापरिवेष्टितम् ।
 हिक्कासूत्रात्क्रमेणोच्चं भागं कोलव(त)मङ्गुलम् ॥ १०६ ॥
 अर्धाङ्गुलं क्रमात् क्षीणं बाहुपर्यन्तमेव वा ।
 वक्षस्थलस्य चायामः दशभागं चतुर्यवम् ॥ १०७ ॥
 हिक्कासूत्रादधो बाहुः सप्तविंशतिमात्रकम् ।
 गोपुरं कोलकायाम् एकविंशत्प्रकोष्ठकम् ॥ १०८ ॥
 मध्याङ्गुलाग्रात्तस्याग्रात्सार्धत्रयोदशाङ्गुलम् ।
 सप्ताङ्गुलं तु चायामं शेषं मध्याङ्गुलायतम् ॥ १०९ ॥
 पाणेस्तलस्य विस्तारं सप्तमात्रमिति स्मृतम् ।
 तत्तारस्याऽष्टभागैकहीनमग्रस्य तारकम् ॥ ११० ॥
 सार्धकोलकमात्रेण तालमूले घनं भवेत् ।
 षड्यवेनैव मात्रं तु तस्याग्रस्य घनं भवेत् ॥ १११ ॥
 अनामिकेष्वाङ्गुलायामं तन्मानाऽनामिका भवेत् ।
 द्वियवोपेतभागैर्न अङ्गुष्ठं स्यात्तु दैर्घ्यकम् ॥ ११२ ॥

यवाधिकेन भागेन दैर्घ्यं कानिष्ठकस्य तु ।
 रसाब्धिरन्धवस्वर्कयवतारं कनिष्ठका ॥ ११३ ॥
 अङ्गुष्ठान्तं तथाऽग्रे तु अष्टभागैकहीनकम् ।
 अङ्गुल्यग्रं त्रिधा कृत्वा द्विभागं नखविस्तरम् ॥ ११४ ॥
 तत्तारेण यवोपेतं नखायामं प्रकीर्तितम् ।
 अङ्गुष्ठं तु द्विपर्वं स्यादन्याङ्गुल्यास्त्रिपर्वका ॥ ११५ ॥
 तलाग्रेत्वङ्गलं नीत्वा द्विरेखामन्तिमं कुरु ।
 तलमूलादेकरेखा मध्यमाङ्गलिमूलका ॥ ११६ ॥
 मणिबन्धस्य विस्तारं भागमेकं प्रकीर्तितम् ।
 प्रकोष्ठं मध्यविस्तारं त्रियवेन शराङ्गुलम् ॥ ११७ ॥
 प्रकोष्ठं मूलतारं तु कौशिकाङ्गुलमुच्यते ।
 कूर्परस्य तु विस्तारं सार्धसप्ताङ्गुलं भवेत् ॥ ११८ ॥
 बाहुमध्यमविस्तारं सार्धयावकमुच्यते ।
 बाहुमूलस्य विस्तारं नवमर्धार्धमिष्यते ॥ ११९ ॥
 हिक्रासूत्रात् कक्षान्तं नवमात्रार्धमुच्यते ।
 कारयेदुपबाहू च मूलतारं गुणाङ्गुलम् ॥ १२० ॥
 अध्यङ्गुलेन मध्ये तु शेषं पूर्वपदा चरेत् ।
 कक्षयोरन्तरं तिर्यक्चतुर्विंशतिमात्रकम् ॥ १२१ ॥
 हिक्राचिबुकयोर्मध्ये सार्धत्रयोदशाङ्गुलम् ।
 स्तनयोरन्तरं यद्वच्चूचुकं तु यवान्तकम् ॥ १२२ ॥
 द्वियवं तस्य विस्तारं मण्डलं तु द्विमात्रकम् ।
 हृत्प्रदेशस्य विस्तारं सार्धं त्रियङ्गुलं भवेत् ॥ १२३ ॥
 जठरस्य तु विस्तारं सार्धत्रयोदशाङ्गुलम् ।
 यवद्वयं तु निम्नं स्याद्विस्तारं षड्यवै भवेत् ॥ १२४ ॥
 नाभिप्रदक्षिणावर्तविस्तारं सममायतम् ।
 श्रोणिप्रदेशविस्तारं सार्धसप्तदशाङ्गुलम् ॥ १२५ ॥
 कट्यग्रस्य तु विस्तारं विंशत्यङ्गुलमुच्यते ।
 काटिमूलस्य विस्तारं द्वात्रिंशत्यङ्गुलं भवेत् ॥ १२६ ॥

शरीरं गोमुखाकारं कट्या ऊर्ध्वं प्रशस्यते ।
 शरमात्रयवोपेतं मेढ्रायामं विधीयते ॥ १२७ ॥
 वेदाङ्गुलमिति प्रोक्तं मुष्कविस्तारदीर्घके ।
 पक्षाङ्गुलप्रमाणेन एकैकवृषणं स्मृतम् ॥ १२८ ॥
 शोफं शीर्षाङ्गुलायामं तारं दशयवं भवेत् ।
 क्षयमग्रेऽष्टभागैकं मुकुळोत्पलवद्भवेत् ॥ १२९ ॥
 ऊरुमूलस्य विस्तारम् सार्धत्रयोदशाङ्गुलम् ।
 तन्मध्ये मत्सविस्तारम् यवमर्धाङ्गुलाधिकम् ॥ १३० ॥
 ऊर्वग्रस्य तु विस्तारं सार्धरन्ध्राङ्गुलं भवेत् ।
 जानुमण्डलविस्तारं वसुमात्रार्धमिष्यते ॥ १३१ ॥
 यवेष्टानाङ्गुलं प्रोक्तं जङ्घामूलस्य विस्तरम् ।
 तन्मध्ये मत्सविस्तारं सप्तमात्रयवाधिकम् ॥ १३२ ॥
 नळकस्य तु विस्तारं सार्धवेदाङ्गुलं भवेत् ।
 अक्षगुल्फद्वयोर्मध्ये विस्तारं तु शराङ्गुलम् ॥ १३३ ॥
 तलमध्यमविस्तारं सार्धभूताङ्गुलं भवेत् ।
 तलाग्रस्य तु विस्तारं रसाङ्गुलमिति स्मृतम् ॥ १३४ ॥
 अक्षात् पाष्ण्यन्तरं भागं पाष्ण्युत्सेधं तु तत्समम् ।
 अक्षादङ्गुलं तु नवमात्रार्धमिष्यते ॥ १३५ ॥
 पादाङ्गुलं तु भागं तत्तारं तु षडङ्गुलम् ।
 त्रियवेन चतुर्मात्रं प्रदेशन्यायमिष्यते ॥ १३६ ॥
 यवेन मात्राविस्तारं देशिकस्य विधीयते ।
 अङ्गुलतर्जिनीमध्ये रन्ध्रं तु त्रियवं भवेत् ॥ १३७ ॥
 माल्यायामं त्रिमात्रार्धं विस्ताराङ्गुलकं स्मृतम् ।
 मात्रार्धाऽनामिकादैर्घ्यं तत्तारमङ्गुलं स्मृतम् ॥ १३८ ॥
 कनिष्ठाङ्गुलायामं तत्तारमङ्गुलं स्मृतम् ।
 दशायवं च पञ्चार्धं चतुरर्धं चतुर्यवम् ॥ १३९ ॥
 त्रियवार्धं यवं तारमङ्गुलादिनखा स्मृता ।
 विस्तारं सममायामं नखानां परिकीर्तितम् ॥ १४० ॥

एकत्रिंशतिमात्रं स्यात्कर्तव्यार्थं तु दोस्समम् ।
 पादाङ्गुष्ठस्य मूलात्तु नाभेर्मृत्यङ्गुलं भवेत् ॥ १६९ ॥
 पादाग्राग्रं स्तनान्तं स्यात्तयोर्मध्यन्तरं यवम् ।
 वरदं चेत्तु तत्पृष्ठनाभेस्तु सममुच्यते ॥ १७० ॥
 कटिकाधः प्रदेशं तु मेढ्रमूलसमं भवेत् ।
 ऋज्वागतिस्थितिं वामाद्वरदाभयहस्तकम् ॥ १७१ ॥
 कृष्णापरशुसंयुक्तं कारयेदिन्दुशेखरम् ।
 अधोभागे तु भागेन जान्वन्तं तु न दृश्यकम् ॥ १७२ ॥
 एवं लिङ्गोद्भवं कुर्याच्चन्द्रशेखरमुच्यते ।
 लिङ्गं च विष्णुरूपं च विना कुर्विन्दुशेखरम् ॥ १७३ ॥
 इन्दुशेखरमाख्यातं दक्षिणामूर्तिरुच्यते ।
 द्विविधं दक्षिणामूर्तिं व्याख्यानं मूर्तिकं तथा ॥ १७४ ॥
 गेयमूर्तिं तयोश्चैव लक्षणं तु विधीयते ।
 चतुर्भुजं त्रिनेत्रं च द्वीपिचर्माम्बरान्वितम् ॥ १७५ ॥
 आवृतालङ्कृताभङ्गी शश्यर्ककुसुमान्वितम् ।
 सदशं दक्षिणं हस्तं पुस्तकं वामहस्तके ॥ १७६ ॥
 सव्यके चाऽक्षमालां च व्याळं वै वामहस्तके ।
 पादाग्रे दृष्टिपातं तु किञ्चिद्भङ्गसमायुतम् ॥ १७७ ॥
 लम्बितं दक्षिणं पादं तस्योर्वग्रस्य चोपरि ।
 वामपादस्य नळकं संयुतं कारयेत्सुधीः ॥ १७८ ॥
 नासाग्रे मेढ्रमूलस्य वामे भागेऽन्तरास्थितम् ।
 वामे हन्मध्यमात्सूत्रादन्तरं चाङ्गुलं भवेत् ॥ १७९ ॥
 नाभेर्वामे तु सूत्रं तु द्व्यन्तरं कौलकं भवेत् ।
 एवं वै शिवसूत्रं तु तत्पातालं भवेत्क्रमात् ॥ १८० ॥
 सूत्रादक्षाङ्घ्रिपाष्ण्यश्च मध्ये सार्धमयं तु वा ।
 यमं तु कारयेद्धीमान् सदशं हस्तकोच्चकम् ॥ १८१ ॥
 चूचुकोच्चासमं तस्य अङ्गुष्ठं मूलकान्ततः ।
 नाभेस्तु त्र्यङ्गुलं चैव द्व्यन्तरं परिकीर्तितम् ॥ १८२ ॥

वामे तु वरदं हस्तं ऊर्ध्वे तु तलपृष्ठयोः ।
 द्व्यन्तरं भावमित्युक्तं नाभेस्तु मणिबन्धकात् ॥ १८३ ॥
 द्व्यन्तदन्त्विति विख्यातमेकोनविंशदङ्गुलम् ।
 पार्श्वमध्यमबाह्वोश्च द्व्यन्तरं तु षडङ्गुलम् ॥ १८४ ॥
 परहस्तमणेश्चैव बाहुमध्याद्यमान्तकम् ।
 मध्याङ्गुलाच्च दोर्मूलाद् द्व्यन्तरं दशमात्रकम् ॥ १८५ ॥
 हिक्कासूत्रादिद्विमात्राधः समं हस्तस्य चोच्छ्रयम् ।
 हिक्कामध्यं समारभ्य कटके मणिबन्धकात् ॥ १८६ ॥
 द्व्यन्तरं त्रियमं प्रोक्तं दृष्टिसङ्घैस्समावृतम् ।
 अगस्त्यश्च पुलस्त्यश्च विश्वामित्रोऽङ्गिरास्तथा ॥ १८७ ॥
 एवं व्याख्यान मूर्तिं तु गेयमूर्तिशृणुष्वथ ।
 कटकं दक्षिणं हस्तमधोमुखं तदुच्यते ॥ १८८ ॥
 वामहस्तं तु कटकमूर्ध्ववक्त्रं तदुच्यते ।
 तन्त्रिणीवेशयेदूरुकाग्रे दक्षिणपादके ॥ १८९ ॥
 वामहस्तस्य कटके सव्यहस्तं तथोपरि ।
 हिक्कामध्यं समारभ्य कटके मणिबन्धनात् ॥ १९० ॥
 त्रिंशन्मात्रमिति प्रोक्तं दक्षिणे कटके तथा ।
 नाभ्यादि मणिबन्धान्तं द्व्यन्तरं यवमुच्यते ॥ १९१ ॥
 ऊरुबाह्वं त्रिमात्रं तु कटकोर्ध्वे युगाङ्गुलम् ।
 दण्डायाममिति प्रोक्तं विस्तारं तु द्विमात्रकम् ॥ १९२ ॥
 बाबुवक्त्रं तु षण्मात्रमुत्सेधं तु तदर्थकम् ।
 एतदेव विशेषं तु शेषं पूर्वोक्तवद्भवेत् ॥ १९३ ॥
 दक्षिणामूर्तिमेवं स्याच्छृणु मन्मथनिग्रहम् ।
 त्रिनेत्रं चतुर्भुजं देवं जटामकुटमण्डितम् ॥ १९४ ॥
 उग्रदृष्टिसमायुक्तम् अक्षमालोरगं धरम् ।
 दक्षिणे तु पताका च वामहस्तं तु सूचिका ॥ १९५ ॥
 एतदेव विशेषं तु शेषं व्याख्यानमूर्तिवत् ।
 बेरायामरसांशाच्च त्रिभागं मन्मथायतम् ॥ १९६ ॥

पीठस्थो वा रथस्थो वा कामः काश्चनसन्निभः ।
 सर्वभूषणभूष्यं च दिव्यरूपसमन्वितम् ॥ १९७ ॥
 पुष्पैश्चैव शरैर्युक्तमिक्षुचापं च षट्ध्वजम् ।
 मदरागवसन्तैश्च हेमबान्धवसंयुतम् ॥ १९८ ॥
 तापनी दहनी विश्वमोहिनी विश्वमर्दिनी ।
 मादिनीनाम निर्दिष्टास्तस्य पञ्चशरा इमे ॥ १९९ ॥
 कार्मुकं वामहस्ते तु बाणं तु सव्यहस्तेके ।
 देवस्याभिमुखं कुर्यात्कामरूपं प्रसादितम् ॥ २०० ॥
 कामनिग्रहमेवं स्याच्छृणु वैवाह्यमूर्तिनम् ।
 सचन्द्रार्धं जटामौलिं सौम्यं प्रथमयौवनम् ॥ २०१ ॥
 चतुर्भुजं त्रिनेत्रं च हारकेयूरभूषितम् ।
 मेखलोदरबन्धश्च क्षौमवस्त्रधरं शुभम् ॥ २०२ ॥
 वासुकीकुण्डलं काञ्ची तक्षको हारपुष्करम् ।
 किञ्च त्रिभङ्गिकं कायं दक्षपादं तु कुञ्चितम् ॥ २०३ ॥
 वरदं वामहस्तं तु कृष्णाप्रशुहस्तकम् ।
 देवस्य दक्षहस्ते तु देवीहस्तं तु संयुतम् ॥ २०४ ॥
 नास्यन्तं वापि चास्यान्तं हिक्कासूत्रसमं तु वा ।
 पीनोरः पीतगन्धां च पीनस्तनसमन्विताम् ॥ २०५ ॥
 द्विबाहुकां द्विनेत्रां च सर्वाभरणभूषिताम् ।
 दुकूलवसनां देवीं कुर्याद्विवस्य सव्यके ॥ २०६ ॥
 देवस्यायाममानं तु विभजेद्वादशाङ्गलम् ।
 रुद्रांशं वा नवांशं वा वस्वंशं वैकहीनकम् ॥ २०७ ॥
 आयामं तद्धरेः प्रोक्तं तस्य बाहुसमन्वितम् ।
 चिबुकान्तं वाथ कक्षान्तं लक्ष्याऽयामं प्रकीर्तितम् ॥ २०८ ॥
 विष्णुबिम्बसमं वापि तद्वस्त्वंशैकहीनकम् ।
 सप्तभागैकहीनं वा रसांशैकविहीनकम् ॥ २०९ ॥
 अजायाममिदं तस्य चतुर्भागैकभागता ।
 अग्निज्वालोच्छ्रयं प्रोक्तं तस्यार्थं विस्तृतं भवेत् ॥ २१० ॥

देवमानाङ्गसयुक्तं कारयेत्तु विचक्षणः ।
 ललाटनासिकामध्याद्वामपादस्य गुल्फकान् ॥ २११ ॥
 व्यपोह्याभ्यन्तरे मात्रं तत्रस्थं शिवसूत्रकम् ।
 तत्सूत्रात्स्तनमध्याच्च दक्षिणे चाङ्गुलान्तरम् ॥ २१२ ॥
 तत्सूत्रान्नाभिमध्याच्च वामे व्योमाङ्गुलान्तरम् ।
 एवं स्याच्छिवसूत्रं तु द्व्यन्तरं त्वधुना शृणु ॥ २१३ ॥
 वरदस्यतलं पृष्ठं नाभिसूत्रसमं भवेत् ।
 नाभेस्तु मणिबन्धान्तादेकोनविंशदङ्गुलम् ॥ २१४ ॥
 पार्श्वमध्यमबाह्वोश्च द्व्यन्तरं कौशिकाङ्गुलम् ।
 मेढ्रमूलसमं कुर्यात्कटकं लम्बितं तथा ॥ २१५ ॥
 नाभेस्तु मणिबन्धान्ताद्व्यन्तरं समृतिमात्रकम् ।
 पार्श्वमध्यमबाह्वोश्च द्व्यन्तरं तु शराङ्गुलम् ॥ २१६ ॥
 द्व्यन्तरं दीपबाह्वोश्च चन्द्रशेखरवत्कुरु ।
 पादाङ्गुष्ठद्वयोर्मध्ये सार्धत्रयोदशाङ्गुलम् ॥ २१७ ॥
 तत्रिभागैकभागं तु पाष्ण्योः द्वन्तरकं भवेत् ।
 एतत्कुञ्चितपादं तु द्विमात्रं वक्त्रमुच्यते ॥ २१८ ॥
 देवस्य सूत्रवत्सूत्रं देव्यां चैव तु लम्बयेत् ।
 देव्या दक्षिणहस्तस्य तलमध्यं हरस्य तु ॥ २१९ ॥
 हस्तेन सङ्गृहीतं तु कारयेत्तु विचक्षणः ।
 नाभेः प्रकोष्ठमूलान्तात् द्व्यन्तरं चाब्धिमात्रकम् ॥ २२० ॥
 पार्श्वमध्यमबाह्वोश्च द्व्यन्तरं तु द्विमात्रकम् ।
 लम्बितं वामहस्तं तु मध्यबाहुकपार्श्वयोः ॥ २२१ ॥
 द्व्यन्तरं शरमात्रं तु ऊरोस्तु मणिबन्धकात् ।
 भागं तु द्व्यन्तरं प्रोक्तमूर्वग्रं मध्यमाङ्गुलात् ॥ २२२ ॥
 द्व्यन्तरं तु द्विमात्रं स्यात्पादान्तरं तु पूर्ववत् ।
 देवीलक्षणमेवं स्यात् लक्ष्म्याश्च लक्षणं शृणु ॥ २२३ ॥
 नागहस्तसमौ बाहू केयूरकटकोज्वलौ ।
 शोभनाम्बरसम्पन्ना श्रोणी च विपुलं तथा ॥ २२४ ॥

मेखला अक्षिसूत्राङ्गा उमापाशर्वे वगाधता ।
 ललाटनासिकामध्याद्वामाद्यङ्गकाग्रतः ॥ २२५ ॥
 मध्यमे तु स्थितं सूत्रं शिवसूत्रमिति स्मृतम् ।
 तत्सूत्राद्योनिमूलाच्च द्व्यन्तरं तु यवं भवेत् ॥ २२६ ॥
 तत्सूत्रं दक्षिणे नाभे द्व्यन्तरं वसुमात्रकम् ।
 हस्तोभयाभ्यां देव्याश्च कटिदेशं स्पृशां कुरु ॥ २२७ ॥
 दक्षिणे ह्युदरस्यैव मध्ये बाह्योश्च मध्यमे ।
 द्व्यन्तरं तु द्विमात्रं स्याद्वामबाहुं कपाशर्वयोः ॥ २२८ ॥
 द्व्यन्तरं भागमित्युक्तं पादाङ्गुष्ठकयोस्ततः ।
 अष्टादशाङ्गुलेनैव द्व्यन्तरं परिकीर्तितम् ॥ २२९ ॥
 पाण्योश्च द्व्यन्तरं तत्र षडङ्गुलमुदीरितम् ।
 एवं लक्ष्मी समाख्याता; विष्णुरूपमथोच्यते ॥ २३० ॥
 किरीटमकुटोपेतं कटिसूत्रोदरबन्धनम् ।
 केयूरकटकं चैव यज्ञसूत्रसमन्वितम् ॥ २३१ ॥
 लम्बसूत्रसमायुक्तं पीताम्बरसमायुतम् ।
 मकरं कुण्डलोपेतं श्रीवक्षं वक्षसि स्थितम् ॥ २३२ ॥
 शङ्खचक्रधरं कुण्डं हस्तद्वयेन धारिणम् ।
 जलधारोन्मुखं किञ्चिद्वक्त्रेणैव समायुतम् ॥ २३३ ॥
 ललाटनासिकामध्यान्मध्यमे पादयोस्ततः ।
 अङ्गुष्ठाग्रसमं सूत्रं लम्बयेच्छिवसूत्रकम् ॥ २३४ ॥
 तत्सूत्राद्द्व्यन्तरं नाभेर्वेदाङ्गलमिति स्मृतम् ।
 कुण्डिकायास्तु चोत्सेधं त्रयोदशाङ्गलं भवेत् ॥ २३५ ॥
 नवाङ्गलं तु विस्तारं ग्रीवं पक्षाङ्गलं भवेत् ।
 कुण्डिकाननदेशे तु सव्यहस्तसमायुतम् ॥ २३६ ॥
 कुण्डिकापृष्ठदेशेन वामहस्ततलद्वयम् ।
 वामहस्ताग्रपृष्ठं तु नाभेस्तु सममुच्यते ॥ २३७ ॥
 नाभेस्तु मणिबन्धाच्च द्व्यन्तरं सप्तमात्रकम् ।
 विष्णुरूपं समाख्यातं; ब्रह्मरूपमथ शृणु ॥ २३८ ॥

चतुर्भुजं चतुर्बाहुं कमण्डल्वक्षधारिणम् ।
 यज्ञसूत्रोत्तरीयं तु जटामकुटसंयुतम् ॥ २३९ ॥
 सव्यहस्तेऽक्षमालां च वामहस्ते कमण्डलम् ।
 सुवं दक्षिणहस्ते तु पताका वामहस्तके ॥ २४० ॥
 अम्बुजासनकासीनं ब्रह्माणं होमसम्मुखम् ।
 ललाटनासिकामध्यान्नाभेर्गुल्फस्य मध्यमात् ॥ २४१ ॥
 तत्सूत्रान्मध्यमान्नाभेः द्व्यन्तरं तु शराङ्गुलम् ।
 पताकाङ्गुलमूलान्तान्नाभेरष्टादशाङ्गुलम् ॥ २४२ ॥
 चूचुकोर्ध्वे समं कुर्यात्पताकाग्रं विचक्षणः ।
 हुतं तु मणिबन्धायास्तन्नाभेस्तु समं भवेत् ॥ २४३ ॥
 नाभेस्तु मणिबन्धाच्च त्रयोदशाङ्गुलं भवेत् ।
 पार्श्वमध्यमबाह्वोश्च द्व्यन्तरं तु षडङ्गुलम् ॥ २४४ ॥
 उभयोर्जानुसीमान्तमूर्ध्वकायसमं भवेत् ।
 एवं स्याद्ब्रह्मरूपं तु अग्निरूपमथ शृणु ॥ २४५ ॥
 देवस्याङ्गुलमानेन चतुर्विंशतिमात्रकम् ।
 अग्निकुण्डं तु विस्तारं मेखलात्रयसंयुतम् ॥ २४६ ॥
 अग्न्यङ्गुलं तदुत्सेधं मेखला तारमङ्गुलम् ।
 तन्मध्ये कल्पयेदग्निं पञ्चपात्रशिखान्वितम् ॥ २४७ ॥
 एकं वैवाह्यमुद्विष्टम् उमया सहितं शृणु ।
 चतुर्भुजं त्रिनेत्रं च जटामकुटसंयुतम् ॥ २४८ ॥
 सर्वाभरणसंयुक्तं वरदाभयहस्तकम् ।
 कृष्णापरशुसंयुक्तं दक्षिणे वामकेऽपि च ॥ २४९ ॥
 पत्रं तु वामकर्णे तु दक्षिणे कुण्डलं भवेत् ।
 उपवीतधरं चैव शयनं वामपादकम् ॥ २५० ॥
 लम्बितं दक्षिणं पादं वामे गौरीसमायुतम् ।
 तयोर्मध्ये स्थितं स्कन्दस्सर्वलक्षणसंयुतम् ॥ २५१ ॥
 ब्रह्मविष्णुद्विपाश्वाभ्यां देवीभ्यां युक्तभोगदम् ।
 ललाटनासिकामध्यान्नाभेश्च मध्यमं क्रमात् ॥ २५२ ॥

लिङ्गमध्यात्तु पादस्य गुल्फमध्यं स्थितं तथा ।
 श्रोणिसंस्पर्शनं सूत्रं शिवसूत्रमिति स्मृतम् ॥ २५३ ॥
 मुखान्तात्पिप्पलीमूलाद्रीवापार्श्वं तथैव च ।
 चूचुकस्य तु मध्यात्तु श्रोणीकट्याश्च पार्श्वकात् ॥ २५४ ॥
 उष्णिकात्तु ककुद्वंशखण्डस्फिक् मध्यमाद्रतम् ।
 पृष्ठसूत्रमिदं पार्श्वसूत्रात्तु सार्धमात्रकम् ॥ २५५ ॥
 हित्वा पार्श्वद्वयोश्चैव ऊर्वायाममतः परम् ।
 जानुपक्षाङ्गुलं चैव क्षयमाजानुसीमकान् ॥ २५६ ॥
 दक्षिणं लम्बजानुश्च आयश्चैव गुणांशकम् ।
 वामजान्वन्तरात्सूत्रादूर्ध्वकायाच्च मानतः ॥ २५७ ॥
 षण्मात्रं दव्यन्तरं प्रोक्तं नाशिकामेढ्रमूलयोः ।
 तलाग्रे ऊरुमध्याच्च दव्यन्तरं तु गुणाङ्गुलम् ॥ २५८ ॥
 सूत्राद्गुल्फाद्विपाष्यन्तं सार्धत्रयोदशाङ्गुलम् ।
 कटके मणिबन्धाधः कट्यग्रस्य समं भवेत् ॥ २५९ ॥
 नाभेस्तु मणिबन्धात्तु दव्यन्तरं षोडशाङ्गुलम् ।
 हस्तदव्यन्तरकं सर्वं चन्द्रशेखरवत्कुरु ॥ २६० ॥
 देवस्य बाहुसीमान्तं देव्यास्त्वायाममुच्यते ।
 द्विबाहुका द्विनेत्री च करण्डमकुटान्विता ॥ २६१ ॥
 सर्वाभरणसंयुक्ता दुकूलवसनान्विता ।
 शयनं दक्षिणे पादं वामपादं तु लम्बितम् ॥ २६२ ॥
 कटकं दक्षिणे हस्ते वरदं वामहस्तके ।
 ललाटनासिकामध्यादक्षिणे च गुणाङ्गुलम् ॥ २६३ ॥
 हित्वा उत्रैव न्यसेत्सूत्रं शिवसूत्रमिति स्मृतम् ।
 तत्सूत्राद्धृदयान्ताच्च वामे गुणाङ्गुलान्तरम् ॥ २६४ ॥
 तत्सूत्रादक्षिणे नाभे दव्यन्तरं चाङ्गुलं भवेत् ।
 कारयेत्कटकस्याग्रं चूचुकोर्ध्वसमं तथा ॥ २६५ ॥
 अङ्गुष्ठमूलनाभेस्तु सार्धत्रयोदशाङ्गुलम् ।
 पार्श्वमध्यमबाह्योश्च दव्यन्तरं पञ्चमात्रकम् ॥ २६६ ॥

वरदस्य तलस्याधो नाभेस्तु सममुच्यते ।
 नाभेस्तु मणिबन्धाच्च द्व्यन्तरं षोडशाङ्गुलम् ॥ २६७ ॥
 पार्श्वमध्यमबाह्वोश्च द्व्यन्तरं तु षडङ्गुलम् ।
 अन्यानि सर्वकार्याणि देवस्योक्तवदाचरेत् ॥ २६८ ॥
 बेरायामं तु विभजेदष्टया चैव भागिकम् ।
 द्विभागं वा गुहायामं बाहुरूपेण कल्पयेत् ॥ २६९ ॥
 द्विभुजश्च द्विनेत्रश्च सर्वाभरणभूषितम् ।
 कटकं दक्षिणे हस्ते वामहस्तं प्रलम्बितम् ॥ २७० ॥
 आसीनो वा स्थितो वापि कारयेत्तु गुहं ततः ।
 पद्मपीठोर्ध्वको वापि केवलं पीठकोपरि ॥ २७१ ॥
 भवानीसहितं ह्येवं वृषवाहनमुच्यते ।
 गौरीश्वरौ स्थितौ पीठे वृषभं पृष्ठतःस्थितम् ॥ २७२ ॥
 त्रिनेत्रं चतुर्भुजं जटामकुटसंयुतम् ।
 दिव्याम्बरधरो देवस्सर्वाभरणभूषितः ॥ २७३ ॥
 परशुं दक्षिणे हस्ते वामे कृष्णसमन्वितम् ।
 कटकं दक्षिणे हस्ते वृषभस्यैवमस्तके ॥ २७४ ॥
 वामहस्ते प्रकोष्ठं तु स्थापितं कुरु बुद्धिमा(म)न् ।
 ललाटनासिकामध्यादक्षिणे स्थितपादके ॥ २७५ ॥
 गुल्फमाध्यात् स्थितं सूत्रं शिवसूत्रमिति स्मृतम् ।
 तत्सूत्रात् हृत्प्रदेशाच्च वामे चैव गुणाङ्गुलम् ॥ २७६ ॥
 तत्सूत्रादङ्गुलं नाभेर्दक्षिणे चाङ्गुलान्तकम् ।
 तत्सूत्रान्मेढ्रमूलान्तं दक्षिणे चतुरङ्गुलम् ॥ २७७ ॥
 तत्सूत्रादक्षिणाङ्घ्रिश्च जान्वोश्चैव गुणाङ्गुलम् ।
 मेढ्रमूलसमं कुर्यात्कटकं लळितं ततः ॥ २७८ ॥
 नाभेस्तु मणिबन्धान्तादेकोनविंशदङ्गुलम् ।
 पार्श्वमध्यमबाह्वोश्च द्व्यन्तरं चाब्धिमात्रकम् ॥ २७९ ॥
 बाहुकूर्परमध्योर्ध्वे सनसूत्रं न्यसेद्बुधः ।
 पताकाऽधोमुखो वाथ हंसपक्षमथापि वा ॥ २८० ॥

तन्मध्यमाङ्गुलाग्रं तु नाभिसूत्रसमं भवेत् ।
 प्रकोष्ठमूलाद्धृदयात्पञ्चविंशतिमात्रकम् ॥ २८१ ॥
 पार्श्वकान्मणिबन्धाच्च त्रयोदशाङ्गलान्तरम् ।
 तन्मध्यमाङ्गुलं नाभेऽद्व्यन्तरं तिथिमात्रकम् ॥ २८२ ॥
 सभङ्गस्थानकं कृत्वा पादाङ्गुष्ठद्वयोस्तथा ।
 द्व्यन्तरं तिथिमात्रं स्यात्पाष्ण्योर्मध्ये शराङ्गुलम् ॥ २८३ ॥
 वामपादस्य चक्रं तु कोलकं चेति कीर्तितम् ।
 इन्दुशेखरवत्कुर्यात्परहस्ते विशेषतः ॥ २८४ ॥
 तस्यैव वामभागे तु देवीं कुर्याद्विचक्षणः ।
 वृषारूढमिदं प्रोक्तं त्रिपुरारिं शृणुष्वथ ॥ २८५ ॥
 चतुर्भुजं त्रिनेत्रं च जटामकुटसंयुतम् ।
 सर्वाभरणसंयुक्तं दिव्याम्बरसमायुतम् ॥ २८६ ॥
 पत्रं तु वामकर्णे तु दक्षिणे कुण्डलान्वितम् ।
 धनुर्बाणसमायुक्तं कृष्णापरशुसंयुतम् ॥ २८७ ॥
 उपवीतसमायुक्तं सभङ्गस्थानकं कुरु ।
 वामे कटकहस्तोर्ध्वं हिक्कासूत्रसमं भवेत् ॥ २८८ ॥
 मणिबन्धं समारभ्य हिक्कासूत्रस्य मध्यमात् ।
 षट्त्रिंशदङ्गुलं चैव द्व्यन्तरं परिकीर्तितम् ॥ २८९ ॥
 वृषवाहनवच्छेषं कारयेत्तु विचक्षणः ।
 त्रिपुरान्तकमेवं स्यादर्धनारीं शृणुष्वथ ॥ २९० ॥
 स बालेन्दुजटाभारमैशमर्धं तु दक्षिणम् ।
 उमार्धं वामभागे तु सीमन्ततिलाकालकम् ॥ २९१ ॥
 नयनार्धं ललाटे तु संयुक्तं दक्षिणांशके ।
 दक्षिणे कुण्डलं कर्णे वामकर्णे तु पत्रकम् ॥ २९२ ॥
 कुटिलं पालिकां वामे टङ्काऽभयौ च दक्षिणे ।
 उत्पलं वामहस्ते तु केयूरकटकान्वितम् ॥ २९३ ॥
 उमांशे तु स्तनं कुर्याद्वहकारधरं तु वा ।
 श्रोण्यार्धदक्षिणे शम्भोर्व्याघ्रचर्मकृताम्बरम् ॥ २९४ ॥

उमार्धं कटिसूत्रान्तं चित्रवस्त्रपरिच्छदम् ।
 नूपुरालङ्कृतं वामे सव्यपादं तु कुञ्चितम् ॥ २९५ ॥
 आभङ्गेन तथा कुर्यात्सार्धनारीश्वरं वपुः ।
 ललालनासिकामध्याद्वामाङ्गे गुल्फमध्यमात् ॥ २९६ ॥
 पार्श्वमध्यमबाह्वोश्च द्व्यन्तरं तु षडङ्गुलम् ।
 पादाङ्गुष्ठद्वयोर्मध्ये द्व्यन्तरं तिथिमात्रकम् ॥ २९७ ॥
 पाणिद्वयोश्च मध्ये तु भूताङ्गुलमिति स्मृतम् ।
 तत्सूत्रात् हृत्प्रदेशाच्च दक्षिणं द्व्यङ्गुलान्तरम् ॥ २९८ ॥
 तत्सूत्राद्वामके नाभेः द्व्यन्तरं चाङ्गुलं भवेत् ।
 तत्सूत्रान्मेढ्रमूलाच्च द्व्यन्तरं तु युगाङ्गुलम् ॥ २९९ ॥
 वामके कटकस्याग्रे चूचुकोर्ध्वसमं भवेत् ।
 नाभेस्तु मणिबन्धान्तात्सार्धत्रयोदशाङ्गुलम् ॥ ३०० ॥
 पार्श्वमध्यमबाह्वोश्च द्व्यन्तरं तु षडङ्गुलम् ।
 पादाङ्गुष्ठद्वयोर्मध्ये द्व्यन्तरं तिथिमात्रकम् ॥ ३०१ ॥
 पादद्वयोश्च मध्ये तु भूताङ्गुलमिति स्मृतम् ।
 शेषमन्यच्च सर्वं तु चन्द्रशेखरवद्भवेत् ॥ ३०२ ॥
 अर्धनारीश्वरं ह्येवं; कङ्काळं त्वधुना शृणु ।
 चतुर्भुजं त्रिनेत्रं च कपर्दमकुटान्वितम् ॥ ३०३ ॥
 पादे पादुकसंयुक्तं किञ्चिद्वै गमनोन्मुखम् ।
 सर्वाभरणसंयुक्तं यज्ञसूत्रोपशोभितम् ॥ ३०४ ॥
 शङ्खं तु वामकर्णे तु दक्षिणेन च कुण्डलम् ।
 क्षौमवस्त्रधरं कुर्याद्दक्षिणे ह्युरिकायुधम् ॥ ३०५ ॥
 डमरुं वामहस्ते तु प्रहरं दक्षिणे करे ।
 कङ्काळं दण्डमूलं तु पिच्छदण्डस्य मूलकम् ॥ ३०६ ॥
 वामे त्वपरहस्तेन सङ्गृहीतं तु कल्पयेत् ।
 उभयोर्दण्डकाग्रं तु अंशको परिविन्यसेत् ॥ ३०७ ॥
 कृष्णामुखं गतं हस्तं दक्षिणे परहस्तकम् ।
 नानानागसमायुक्तं किञ्चित्प्रहसिताननम् ॥ ३०८ ॥

बलिपात्रधरं भूतदेवं वामे तु कारयेत् ।
 भिक्षादानोन्मुभस्त्रिभिः मोहिताभिस्समाकुलम् ॥ ३०९ ॥
 नानाभूतसमायुक्तं नानालीलसमन्वितम् ।
 ललाटमध्यदक्षे तु मात्रं हित्वा तु सूत्रकम् ॥ ३१० ॥
 दक्षप्राणपुटात् पार्श्वस्थिताङ्घ्र्यङ्गुलमूलकात् ।
 दक्षभागाङ्गुलं हित्वा तत् स्थानाल्लम्बयेद्बुधः ॥ ३११ ॥
 तत्सूत्राद्धृदयादक्षे द्व्यन्तरं तु गुणाङ्गुलम् ।
 पूर्वकुण्डमलदृष्टाग्रं त्वष्टा दशाङ्गुलं भवेत् ॥ ३१२ ॥
 तत्सूत्राद्वामके नाभेः द्व्यन्तरं तु युगाङ्गुलम् ।
 तत्सूत्रान्मेढ्रमूलान्तात् वामोच्चाद्द्व्यङ्गुलं भवेत् ॥ ३१३ ॥
 पादाङ्गुलद्वयोर्मध्ये त्वष्टादशाङ्गुलं भवेत् ।
 पाण्योश्चैवोभयोर्मध्ये सप्ताङ्गुलमुदीरितम् ॥ ३१४ ॥
 उभयोर्जानुमध्ये तु मुखमेवं प्रकीर्तितम् ।
 अधोमुखं तु कटकं तस्याग्रं नाभितस्समम् ॥ ३१५ ॥
 नाभ्यास्समं प्रदेशं तु उदरान्मणिबन्धकात् ।
 द्व्यन्तरं भागमित्युक्तं पार्श्वमध्यमबाहुकान् ॥ ३१६ ॥
 द्व्यन्तरं भागमित्युक्तं कटकं कोणसंयुतम् ।
 ढक्कासंयुक्तहस्तं तु वरदं चेति वर्तितम् ॥ ३१७ ॥
 वरदे मणिबन्धाधः कुक्षिमध्यसमं भवेत् ।
 नाभेस्तु मणिबन्धाच्च द्व्यन्तरं स्मृतिमात्रकम् ॥ ३१८ ॥
 पार्श्वमध्यमबाह्वोश्च द्व्यन्तरं तु शराङ्गुलम् ।
 हरिण्यास्यगताहस्तमूरूमूलादधस्तथा ॥ ३१९ ॥
 एकविंशतिमात्रान्तं समन्तस्याग्रमुच्यते ।
 तद्धस्तकटकं प्रोक्तं कुर्यादधोमुखं तु तत् ॥ ३२० ॥
 ऊरोश्च मणिबन्धाच्च द्व्यन्तरं तु यमं भवेत् ।
 पार्श्वमध्यमबाह्वोश्च द्व्यन्तरं सप्तमात्रकम् ॥ ३२१ ॥
 हरिणीजिह्वया हस्तस्याऽग्रमावेपितं कुरु ।
 कङ्काळधारिणं हस्तकटकं चेति कीर्तितम् ॥ ३२२ ॥

कक्षतुल्यं तु तस्याग्रं यमं दोर्मणिबन्धयोः ।
 बिम्बस्य त्रिमुखं वापि सार्धत्रिमुखमेव वा ॥ ३२३ ॥
 कारयेद्भूतरूपाणि पञ्चतालेन बुद्धिमान् ।
 देवस्तनसमोच्चं वा कक्षोच्चं वा विशेषतः ॥ ३२४ ॥
 नारीं सङ्कल्पयेद्धीमानुभयोः पार्श्वयोरपि ।
 एवं कङ्कालमाख्यातं नृत्तरूपमथ शृणु ॥ ३२५ ॥
 चतुर्भुजं त्रिनेत्रं च सुविकीर्णजटान्वितम् ।
 कुररीवक्षस्संयुक्तं बहिःपिञ्छसमन्वितम् ॥ ३२६ ॥
 मौले धत्ते तु धुत्तूरं अर्धचन्द्रसमन्वितम् ।
 दक्षिणे तु जटाग्रे तु जाह्नवावीमभिवन्दिताम् ॥ ३२७ ॥
 पत्रं तु वामकर्णे तु दक्षिणे नक्रकुण्डलम् ।
 सर्वाभरणसंयुक्तमुपवीतसमन्वितम् ॥ ३२८ ॥
 व्याघ्राजिनाम्बरोपेतं पादकिङ्किणिशोभितम् ।
 जगत्प्रसारितं वामे दक्षिणेऽभयहस्तकम् ॥ ३२९ ॥
 डमरुं सव्यहस्ते तु वह्निर्वै वामहस्तके ।
 वक्रं तु दक्षिणं पादं अपस्मारोपरि स्थितम् ॥ ३३० ॥
 उद्धृतं वामपादं तु पादाग्रं दक्षिणानुगम् ।
 ललाटमध्यदक्षे तु हित्वा सार्धाष्टकं यवम् ॥ ३३१ ॥
 तस्मात्तु लम्बयेत्सूत्रं दक्षनासापुटान्तकात् ।
 दक्षिणाङ्गे तु गुल्फस्य मध्यमादेव पादितम् ॥ ३३२ ॥
 तत्सूत्रकक्षयोर्मध्ये उरः स्मृत्यङ्गुलं भवेत् ।
 तत्सूत्रकक्षयोरन्तर्वामोरूर्वसुमात्रकम् ॥ ३३३ ॥
 तत्सूत्रादक्षिणे ग्रीवा षडङ्गुलमिति स्मृतम् ।
 तत्सूत्राद्वामकेशीं वा गुणाङ्गुलमुदाहृतम् ॥ ३३४ ॥
 तत्सूत्रादक्षिणे नाभेद्वर्त्यन्तरं चाङ्गुलं भवेत् ।
 तत्सूत्रान्मेढ्रमूलान्तात् सप्तानामङ्गुलं भवेत् ॥ ३३५ ॥
 वामास्फिक्पिण्डिकात्सूत्रात्सप्तानामङ्गुलं भवेत् ।
 तत्सूत्राद्वक्रपादस्य जानुकात्तु दशाङ्गुलम् ॥ ३३६ ॥

दक्षिणे बाहुसीमन्ताद्विक्रासूत्रस्य मध्यमात् ।
 यवद्वयाधिकं विंशदङ्गुलं चेति कीर्तितम् ॥ ३३७ ॥
 हिक्रामध्यं समारभ्य दोस्सीमान्तं तु वामके ।
 यवद्वयसमायुक्तं सप्तदशाङ्गुलं भवेत् ॥ ३३८ ॥
 नाभेर्दक्षिणके कुक्षितारं भागमिति स्मृतम् ।
 नाभेर्वामौ तु कुक्षौ च तारं त्रयोदशाङ्गुलम् ॥ ३३९ ॥
 वरदाग्निधरं हस्तं दोस्समं चेति कीर्तितम् ।
 शरमात्रं पावकोत्सेधं विस्तारं तु गुणाङ्गुलम् ॥ ३४० ॥
 त्रिशिखाभिस्समायुक्तं कल्पयेत्तलमध्यमे ।
 बाह्वोश्च मणिबन्धाच्च चतुस्त्रिंशद्भवेङ्गुलम् ॥ ३४१ ॥
 डमरुकोपेतहस्तं सूचीहस्तमिति स्मृतम् ।
 तत्सूचिहस्तकस्योर्ध्वं कर्णोर्ध्वसममुच्यते ॥ ३४२ ॥
 बाह्वोश्च मणिबन्धाच्च चतुर्विंशद्भवेङ्गुलम् ।
 वामाङ्गेश्चैव जानूर्ध्वान्नाभेस्तु सममुच्यते ॥ ३४३ ॥
 वामाङ्गेः पार्श्विकाधश्च वक्त्राङ्गेर्जानुकोपरि ।
 तत्समं त्विति विज्ञेयं तत्साण्णोर्जानुकान्ततः ॥ ३४४ ॥
 चतुस्त्रिंशति मात्रं तु द्व्यन्तरं चेति कीर्तितम् ।
 मणिबन्धकजान्वोश्च द्व्यन्तरं तु यवं भवेत् ॥ ३४५ ॥
 दोर्मूलान्तसमश्चैव अभयाग्रं प्रकीर्तितम् ।
 मणिबन्धकबाह्वोश्च द्व्यन्तरं तु यमं भवेत् ॥ ३४६ ॥
 तस्य कूर्परमध्ये तु व्याळं तत्रैव विन्यसेत् ।
 चूचुकान्नाभिकामूलाद्व्यन्तरं तु यमं भवेत् ॥ ३४७ ॥
 सव्यस्य वामसूत्रस्य मध्याद्वै पार्श्वयोस्तयोः ।
 वामबाहुद्वयोर्मध्ये शार्दूलाजिनकं न्यसेत् ॥ ३४८ ॥
 त्रिवक्रायाममानेन अपस्मारं ततः कुरु ।
 चतुस्तालप्रमाणेन भूतरूपेण कारयेत् ॥ ३४९ ॥

तस्यैव वामपार्श्वे तु देवीं कुर्यात्सलक्षणाम् ।
 भुजङ्गत्रासमेवं तु भिक्षाटनमथ शृणु ॥ ३५० ॥
 त्रिनेत्रं चतुर्भुजं नग्नं रूपं किञ्चित् स्मिताननम् ।
 आवृतालङ्कृता भङ्गीपादे पादुकसंयुतम् ॥ ३५१ ॥
 दक्षिणे तु कराग्रं तु हरिणास्यानुगं भवेत् ।
 दक्षिणापरहस्तं तु डमरुकं युतं भवेत् ॥ ३५२ ॥
 वामे कपालहस्तं तु अपरं पिञ्चधारिणम् ।
 कुञ्चितं दक्षिणं पादं वामपादं तु स्वस्तिकम् ॥ ३५३ ॥
 सभङ्गस्थानकं कुर्याद्गमनोन्मुखरूपकम् ।
 कपालोपेतहस्तस्य पृष्ठं नाभिसमं भवेत् ॥ ३५४ ॥
 मणिबन्धाच्च नाभेस्तु द्रव्यन्तरं षोडशाङ्गुलम् ।
 शेषं सर्वविशेषेण कङ्काळस्योक्तवद्भवेत् ॥ ३५५ ॥
 एवं भिक्षाटनं प्रोक्तं कालनाशनमुच्यते ।
 चतुर्भुजं त्रिनेत्रं च जटामकुटसंयुतम् ॥ ३५६ ॥
 उद्धृतं दक्षिणं पादं वामपादं तु कुञ्चितम् ।
 व्याघ्रचर्माम्बरोपेतं तीक्ष्णनासोग्रदंष्ट्रकम् ॥ ३५७ ॥
 दक्षिणे तु करे शूलं सूचीहस्तं तु वामके ।
 परशुं दक्षिणे हस्ते नागपाशं तु वामके ॥ ३५८ ॥
 अधोमुखं भवेच्छूलंदृष्टिर्वै कालदेहके ।
 ललाटमध्यादक्षे तु हित्वा सार्धाष्टकं यवम् ॥ ३५९ ॥
 तस्मात्तु लम्बयेत् सूत्रादक्षनासापुटान्तकान् ।
 दक्षिणाङ्घ्रेश्च पाष्ण्यग्रात्पक्षाङ्गुलान्तरं स्थितम् ॥ ३६० ॥
 तत्सूत्राद्वामके नाभेरङ्गुलां द्रव्यन्तरं स्मृतम् ।
 तत्सूत्रान्मेढ्रमूलान्तात् दक्षभागमथान्तरम् ॥ ३६१ ॥
 सूत्रजान्वोश्च मध्ये तु रन्ध्राङ्गुलमिति स्मृतम् ।
 उच्छृताङ्घ्रेश्च जानुश्च कट्यग्रस्य समं भवेत् ॥ ३६२ ॥

उद्धृताङ्घ्रिः स्थलाग्रान्ता जङ्घायामस्तु मात्रकम् ।
 सूचिहस्ताग्रकं नाभेस्सममित्यभिधीयते ॥ ३६३ ॥
 मणिबन्धाच्च मध्याच्च द्व्यन्तरं षोडशाङ्गुलम् ।
 शूलोपेतकराग्रं तु कर्णस्योर्ध्वसमं भवेत् ॥ ३६४ ॥
 कर्णाग्रान्मणिबन्धाच्च द्व्यन्तरं द्वियवं भवेत् ।
 अपरे तु द्विहस्तौ तु कटकाविति कीर्तितौ ॥ ३६५ ॥
 दोस्समं कटकाग्रं तु द्व्यन्तरं तु यवं भवेत् ।
 कालनाशनमेवं च; हरिरर्धमध शृणु ॥ ३६६ ॥
 ईशार्धं पूर्ववत्प्रोक्तं विष्णुर्थे मकुटं नयेत् ।
 वामे तु द्विभुजोपेतं केयूरकटकोज्ज्वलम् ॥ ३६७ ॥
 स्यान्नक्रकुण्डलं कर्णे कटकं शङ्खहस्तकम् ।
 अर्धपीताम्बरोपेतं भूषणं भूषणाहकैः ॥ ३६८ ॥
 ऋज्वागतं तथा सर्वं चन्द्रशेखरवत्कुरु ।
 हरिरर्धमिदं प्रोक्तं; सुखासनमथ शृणु ॥ ३६९ ॥
 चतुर्भुजं त्रिनेत्रं च जटामकुटसंयुतम् ।
 अभयं दक्षिणं हस्तं वरदं वामहस्तकम् ॥ ३७० ॥
 कृष्णापरशुसंयुक्तं वामदक्षिणहस्तयोः ।
 शयनं दक्षिणं पादं वामपादं तु लम्बितम् ॥ ३७१ ॥
 उमया सहवत्सर्वं स्कन्दगौरीविवर्जितम् ।
 सुखासनमिति प्रोक्तं; गङ्गाधरमथ शृणु ॥ ३७२ ॥
 चतुर्भुजं त्रिनेत्रं च कपर्दमकुटान्वितम् ।
 अभयं दक्षिणं हस्तं कटकं वामहस्तकम् ॥ ३७३ ॥
 कपर्दमकुटं तेन ग्रहीतुं जाह्नवीयुतम् ।
 वामदक्षिणहस्तौ तु कृष्णापरशुसंयुतम् ॥ ३७४ ॥
 अभयं पूर्ववत्प्रोक्तं कपर्दोपेतहस्तकम् ।
 कर्णोर्ध्वस्य समं ज्ञेयं कर्णान्तं मणिबन्धयोः ॥ ३७५ ॥

द्रव्यन्तरं द्वयवं प्रोक्तं शेषं तु त्रिपुरारिवत् ।
 तस्य वामे भवानी तु कारयेल्लक्षणान्वितम् ॥ ३७६ ॥
 जान्वन्तं वापि नाभ्यन्तं भागीरध्यास्तु मानकम् ।
 प्रलम्बकजटोपेतमुष्णीषं जलहस्तकम् ॥ ३७७ ॥
 द्विभुजं च त्रिनेत्रं च वल्कलाम्बरसंयुतम् ।
 एवं गङ्गाधरं प्रोक्तं; चण्डेशानुग्रहं शृणु ॥ ३७८ ॥
 उमासहितवत्सर्वं स्कन्देनैव विना कुरु ।
 किञ्चिदस्मिन्विशेषोऽस्ति तं विशेषं शृणु द्विजाः ॥ ३७९ ॥
 कटकं दक्षिणे हस्तं वरदं वामहस्तके ।
 देवस्य पुरभागं तु चण्डेशं तु प्रकल्पयेत् ॥ ३८० ॥
 देवस्य बाहुमात्रेण चण्डेशायाममुच्यते ।
 कृताञ्जलिपुटोपेतं चासीनं पतिवक्त्रकम् ॥ ३८१ ॥
 देवश्शिरसि चण्डस्य मालया परिभूषयन् ।
 चण्डेशानुग्रहं प्रोक्तं; मुखलिङ्गं पुरोक्तवत् ॥ ३८२ ॥
 आभङ्गं समभङ्गं च अतिभङ्गं त्रिधा भवेत् ।
 आभङ्गं त्र्यङ्गुलं प्रोक्तं समभङ्गं युगाङ्गुलम् ॥ ३८३ ॥
 अतिभङ्गं शराङ्गुल्यं माने न्यूनं तु कारयेत् ।
 देवस्य वक्त्रमानेन मौल्यायामं विधीयते ॥ ३८४ ॥
 अध्यर्धद्विगुणं वापि पादोनद्विगुणं तु वा ।
 त्रयोदशाङ्गुलं तारमग्रेष्टांशैकहीनकम् ॥ ३८५ ॥
 भिक्षाटने च कङ्काळे हर्यर्धे चार्धनारिके ।
 सुखासने च कामारौ दक्षिणामूर्तिविग्रहे ॥ ३८६ ॥
 न योजयेदुमादेवीं शेषाणां तु सुयोजयेत् ।
 कर्णान्तमुत्तमं ज्ञेयं हरास्यान्ते तु मध्यमौ ॥ ३८७ ॥
 बाह्वन्तमधमं ज्ञेयं देव्यायामं विधीयते ।
 मन्वङ्गुलप्रमाणेन सर्वायुधानि कारयेत् ॥ ३८८ ॥

तन्माने न शिरश्चक्रं शीर्षदेशे तु विन्यसेत् ।
 नृत्तमूर्तिश्च कङ्काळं दक्षिणामूर्तिविग्रहम् ॥ ३८९ ॥
 कुन्देन्दुस्फटिकाभासमन्यो विद्रुमसन्निभम् ।
 देवस्य मुखमानेन पद्मोत्सेधमिति स्मृतम् ॥ ३९० ॥
 पादाधिकमथाध्यर्धं समं बाब्जस्य चायतम् ।
 उत्सेधं द्विगुणं तारमग्रेऽष्टांशैकहीनकम् ॥ ३९१ ॥
 बेरायामं त्रिभागैकमासने पीठतुङ्गकम् ।
 बिम्बायामयुगांशैकमुत्सेधं स्थानकस्य तत् ॥ ३९२ ॥
 उत्सेधसममायामं पादाधिकमथापि वा ।
 आध्यर्धं वा प्रकर्तव्यं चतुरश्रं समन्ततः ॥ ३९३ ॥
 उत्सेधद्विगुणं वापि सार्धद्विगुणमेव वा ।
 पादोनद्विगुणं वापि विस्तारं पूर्ववद्भवेत् ॥ ३९४ ॥
 आयताश्रमिति प्रोक्तं निर्गमेन युतं तु वा ।
 आयामं तु त्रिधा कृत्वा भागं निर्गमनं भवेत् ॥ ३९५ ॥
 सप्तभागचतुर्भागमथवा निर्गमं भवेत् ।
 वीरोत्सेधं परिग्राह्य तिथ्यंशं विभजेत्क्रमात् ॥ ३९६ ॥
 जन्ममेङ्कांशमित्युक्तं युगांशं जगतिर्भवेत् ।
 वेदांशं कुमुदोत्सेधं व्योमांशं पट्टिका भवेत् ॥ ३९७ ॥
 पक्षांशं कण्ठमित्युक्तं पट्टिकांशैवमुच्यते ।
 महापट्टीद्विभागेन कुर्वेत्तद्भद्रपीठकम् ॥ ३९८ ॥
 उत्सेधं पूर्ववद्भज्य व्योमांशं जन्म उच्यते ।
 जगतीचतुरंशेन वप्रमन्यांशकं भवेत् ॥ ३९९ ॥
 व्योमांशं पट्टिका ज्ञेया कन्धरं तु द्विभागया ।
 एकोनपट्टिकां कुर्यान्महापट्टिव्ययांशकम् ॥ ४०० ॥
 व्योमांशमूर्ध्वपट्टी च श्रीकरं त्विति कीर्तितम् ।
 स्मृत्यंशा विभजेद्द्वैर्ध्वमुपानन्त्वेकमुच्यते ॥ ४०१ ॥

एकांशेनैव कम्पं तु पद्ममेकेन कारयेत् ।
 कम्पमेकेन कर्तव्यं जगती च युगांशकम् ॥ ४०२ ॥
 रुद्राक्षांशं तु वप्रं स्यात्सदृमेकेन कारयेत् ।
 पक्षांशे सैव कर्णं तु कम्पमेकेन कारयेत् ॥ ४०३ ॥
 ऊर्ध्वपद्ममथांशेन महापट्टिस्तुरीयकम् ।
 एतत्सौन्दरमाख्यातं दैर्घ्यमन्वशकं भवेत् ॥ ४०४ ॥
 जन्ममेकांशमन्यांशं पद्ममंशेन पट्टिका ।
 चतुरंशेन कर्णं तु व्योमांशेनैव कम्पकम् ॥ ४०५ ॥
 ऊर्ध्वपद्ममथांशेन महापट्टिद्वयांशकम् ।
 व्योमांशेनोर्ध्वपट्टी च पद्मपीठमिति स्मृतम् ॥ ४०६ ॥
 चतुर्विंशत्पञ्चविंशत् षड्विंशद्भागसंयुतम् ।
 पीठतारं भजेत्तेषु एकांशं वेशनिर्गमम् ॥ ४०७ ॥
 विस्तारं जगतीबाह्यदशांशेनोर्ध्वपट्टिका ।
 पङ्क्तित्रययुतं वापि भूतपङ्क्तियुतं तु वा ॥ ४०८ ॥
 मुनिपङ्क्तियुतं वापि कर्णभागं तु कारयेत् ।

इति पूर्वकारणागमे प्रतिष्ठातन्त्रे प्रतिमालक्षणविधिपटल एकादशः समाप्तः

अथ स्त्रीमानदशतालपटलप्रारम्भः

स्त्रीमानं सम्प्रवक्ष्यामि यथावदनुपूर्वशः ।
उमां सरस्वतीं दुर्गां सप्तमातृः, उषां महीम् ॥ १ ॥
ज्येष्ठां लक्ष्मीं च मध्येन दशतालेन कारयेत् ।
यावदुत्सेधमानं तु भजेद्विंशच्छताङ्गुलम् ॥ २ ॥
उष्णीषात्केशपर्यन्तं चतुर्मात्रमिति स्मृतम् ।
केशार्धान्तार्धपर्यन्तं त्रयोदशाङ्गुलं भवेत् ॥ ३ ॥
केशान्तादक्षिसूत्रान्तं तत्रिभागैकमुच्यते ।
अक्षिसूत्रात्पुटान्तं च तत्समं चेति कीर्तितम् ॥ ४ ॥
तत्पुटाद्धनुपर्यन्तं तत्समं त्वभिधीयते ।
ग्रीवायामं चतुर्भागं हिक्कासूत्रात् स्तनान्तकम् ॥ ५ ॥
त्रयोदशाङ्गुलं प्रोक्तं तस्मान्नाभेस्तु तत्समम् ।
नाभेस्तु योनिपर्यन्तं त्रयोदशाङ्गुलं भवेत् ॥ ६ ॥
योन्यर्वाग्नकान्तं च षड्विंशतिं च मात्रकम् ।
जान्वायामं तु भागं स्याज्जङ्घा चाप्यरू तत्समम् ॥ ७ ॥
तलोत्सेधं चतुर्मात्रं कायमानमिति स्मृतम् ।
मूर्धादिपृष्ठकेशान्तं त्रयोदशाङ्गुलं भवेत् ॥ ८ ॥
मूर्धादिपूर्वकेशान्तं सप्ताङ्गुलमिति स्मृतम् ।
मूर्धादिपार्श्वकेशान्तं रन्ध्रामात्रमिति स्मृतम् ॥ ९ ॥
भूताङ्गुलं भ्रुवायामं तन्मध्ये तारकं यवम् ।
उभयोः पार्श्वयोश्चैव आनुपूर्व्यात्कृशं तदा ॥ १० ॥
भ्रूमध्यमूर्ध्वकेशान्तं द्विमात्रं चेति कीर्तितम् ।
अरूढकार्मुकाकारं भ्रुवोर्लक्षणसंयुतौ ॥ ११ ॥
भ्रूसूत्रनासिकामूलादङ्गुलं चेति कीर्तितम् ।
मध्ये सप्तयवं प्रोक्तं नासिमूलाद् भ्रुवाग्रयोः ॥ १२ ॥
दृगन्तरप्रमाणं च द्विमात्रं द्वियवं भवेत् ।
तत्समं स्याद्दृगायामं तद्विस्तारं तु मात्रकम् ॥ १३ ॥

द्वियवं तूर्ध्ववर्मं तु अधोवर्मं यवार्धकम् ।
 कनीनिका यवा दीर्घा विस्तारं तत्समं भवेत् ॥ १४ ॥
 दृगायामं त्रिधा कृत्वा मध्ये तु कृष्णमण्डलम् ।
 ज्योतिर्मण्डलकम्पस्य मध्यमे तु यवं भवेत् ॥ १५ ॥
 ज्योतिर्मण्डलमध्ये तु दृष्टिर्युक्तप्रमाणतः ।
 श्वेतरक्तुकृष्णैश्च वर्णैर्युक्तं तु लोचनम् ॥ १६ ॥
 भूसूत्रस्य समं कुर्याच्छ्रोत्रस्योर्ध्वं विशेषतः ।
 अपाङ्गात्कर्णमूलान्तं यवहीनं सप्तमात्रकम् ॥ १७ ॥
 कोलकं कर्णविस्तारमुत्सेधं तु युगाङ्गलम् ।
 नलायामं ततः कुर्याद्रन्ध्रं चतुर्यवं भवेत् ॥ १८ ॥
 अपरन्नाळविस्तारं यवक्षीणाङ्गलं भवेत् ।
 पूर्वन्नाळार्धमात्रं च विस्तारार्धं घनं तयोः ॥ १९ ॥
 पिप्पली चार्धमात्रं च सुषिरं तत्समं भवेत् ।
 त्रियवं कर्णपट्टी च श्रोत्रावटं तु मात्रकम् ॥ २० ॥
 कर्णयोरन्तरे पूर्वे विंशदङ्गलमेव च ।
 प्राणामूलग्रतारं तु अर्थमात्रमिति स्मृतम् ॥ २१ ॥
 अग्रनासस्तु विस्तारं यवोपेतस्तु मात्रकम् ।
 नासिकापुटविस्तारमेकैकं तु चतुर्यवम् ॥ २२ ॥
 चतुर्यवं पुटोत्सेधं बाह्ये चार्थयवं घनम् ।
 सुषिरं त्रियवं प्रोक्तं विंशविस्तारमङ्गलम् ॥ २३ ॥
 अधस्तात्तस्य विस्तारमर्धं यवमिति स्मृतम् ।
 पुटसूत्रादधस्तात्तु अग्रनासि यवं भवेत् ॥ २४ ॥
 द्वियवं गोजिकातारं गोज्योत्सेधं चतुर्यवम् ।
 गोज्यादिनासिकाग्रान्तम् अश्वन्यङ्गलमुच्यते ॥ २५ ॥
 उत्तरोष्ठस्य विस्तारं त्रियवं चेति कीर्तितम् ।
 आस्यायामं चतुर्मात्रं वक्त्रत्रयसमन्वितम् ॥ २६ ॥
 यवप्रमाणमेवोक्तमुत्तरोष्ठस्य पालिका ।
 अधरोष्ठस्य विस्तारमङ्गलं स्याद्यवाधिकम् ॥ २७ ॥

द्रव्यङ्गुलं स्यात्तदायामं यवस्यात्तस्य पालिका ।
 अर्धे त्वाकृतिवत्प्रोक्तं पक्वबिम्बफलं भवेत् ॥ २८ ॥
 ऊर्ध्वे षोडशदन्त स्यात् अधस्तात्तावदेव तु ।
 ऊर्ध्वदन्तस्य विस्तारं द्वियवं तत्समासतः ॥ २९ ॥
 अधोदन्तं तु तस्यार्धं कारयेत्तु विचक्षणः ।
 चिबुकं चार्धमात्रं च तन्निम्नं तु यवं भवेत् ॥ ३० ॥
 चिबुकाष्पड्यवं ज्ञेयमधरोष्ठस्य निर्गमम् ।
 अनुचक्रत्रिमात्रं तु ग्रीवं सुवृत्तकं भवेत् ॥ ३१ ॥
 ग्रीवाग्रस्य तु विस्तारं सप्तमात्रं यवाधिकम् ।
 ग्रीवामूलस्य विस्तारमष्टाङ्गुलयवाधिकम् ॥ ३२ ॥
 बाह्वोश्चैवान्तरं तिर्यग्द्वात्रिंशदङ्गुलं भवेत् ।
 पक्षयोरन्तरं तिर्यगष्टादशाङ्गुलं भवेत् ॥ ३३ ॥
 बाहुमूलस्य विस्तारं सप्तमात्रमिति स्मृतम् ।
 हिक्कासूत्रं तयोर्बाहु षड्विंशदङ्गुलायतम् ॥ ३४ ॥
 दशकोलप्रकोष्ठं तु तस्मान्मध्याङ्गुलाग्रकात् ।
 त्रयोदशाङ्गुलायामं तस्यार्धं तालमुच्यते ॥ ३५ ॥
 शेषं मद्याङ्गुलायामं भागं पञ्चयवाधिकम् ।
 देशिन्यायाममित्युक्तं भागं तु षड्यवाधिकम् ॥ ३६ ॥
 एतत्त्वनामिकादैर्घ्यं भागमङ्गुलकायतम् ।
 तत्समं तु कनिष्ठं स्याद्दशसप्तार्धकाष्ट च ॥ ३७ ॥
 सप्तार्द्धं षड्यवश्चैव अङ्गुष्ठान्तरमुच्यते ।
 विस्तारस्याष्ट भागैकमर्गं चैव विहीनकम् ॥ ३८ ॥
 सप्तार्धं चतुर्थं च पञ्चार्धं चतुर्थकम् ।
 त्रियवश्च नखानां तु तारमङ्गुलकात् क्रमात् ॥ ३९ ॥
 विस्तारं द्वियवाधिक्यं तद्वदायाममुच्यते ।
 द्विपर्वोपेतमङ्गुष्ठं शेषाः त्रिपर्वसम्युताः ॥ ४० ॥
 तलमध्यं त्रिरैखाभिस्संयुक्तं तु प्रकल्पयेत् ।
 पक्षाङ्गुलप्रमाणं तु तलमूलघनं भवेत् ॥ ४१ ॥

तत् घनस्याष्टभागेकमग्रेचैव विहीतकम् ।
 मणिबन्धस्य विस्तारं त्र्यङ्गलं द्वियवाधिकम् ॥ ४२ ॥
 प्रकोष्ठमूलविस्तारं द्वियवं पञ्चमात्रकम् ।
 बाहुकाग्रस्य विस्तारं कौशिकाङ्गलमुच्यते ॥ ४३ ॥
 बाहुमध्यम विस्तारं सार्द्धकौशिकमात्रकम् ।
 हृदयावधिविस्तारं मन्वङ्गलमिति स्मृतम् ॥ ४४ ॥
 हिक्कामध्यात् स्तनाक्षान्तं रव्यङ्गलमिति स्मृतम् ।
 स्तनयोरग्रमध्यन्तु तत्समञ्चेति कीर्तितम् ॥ ४५ ॥
 कुचमण्डल विस्तारं सार्द्धरन्ध्राङ्गलं भवेत् ।
 उन्नतं दशमात्रन्तु तन्मध्ये चाक्षिण्डलम् ॥ ४६ ॥
 पक्षाङ्गलन्तु विस्तारं तन्मध्ये तु स्तनाक्षकम् ।
 द्वियवं तस्य विस्तारं वृत्तं दैर्घ्यन्तु तत्समम् ॥ ४७ ॥
 जठरस्य तु विस्तारं रुद्राङ्गलमिति स्मृतम् ।
 नाभि प्रदक्षिणावर्तनिम्नं कुर्यात् सलक्षणम् ॥ ४८ ॥
 निम्नं यवद्वयं तस्य विस्तारं षड्यवं भवेत् ।
 श्रोणिप्रदेशविस्तारं विंशदङ्गलमुच्यते ॥ ४९ ॥
 कटिप्रदेशविस्तारं षड्विंशदङ्गलं भवेत् ।
 योनिमूलस्य विस्तारं शराङ्गलमिति स्मृतम् ॥ ५० ॥
 अग्रेत्वङ्गलविस्तारमानुपूर्वात् कृशं तथा ।
 योनिरेवं प्रकर्तव्यं पिप्पलस्यैव पत्रवत् ॥ ५१ ॥
 ऊरुमूलस्य विस्तारं आदित्याङ्गलमुच्यते ।
 तस्य मध्यमविस्तारमेकादशाङ्गलं भवेत् ॥ ५२ ॥
 ऊर्वग्रस्यतु विस्तारं, नवमात्रमिति स्मृतम् ।
 जानुमध्यमविस्तारं वस्वङ्गलमुदाहृतम् ॥ ५३ ॥
 जङ्घामूलस्य विस्तारमर्धेन सप्तमात्रकम् ।
 जङ्घामध्यम विस्तारं षण्मात्रं समुदीरितम् ॥ ५४ ॥
 नाळकस्य तु विस्तारं चतुरङ्गलमुच्यते ।
 अक्षं गुल्फद्वयोर्मध्ये विस्तारन्तु शराङ्गलम् ॥ ५५ ॥

अङ्गुष्ठाग्रात्तु मध्याक्षं चतुर्यवसमं भवेत् ।
 अग्रं तलाग्रविस्तारं कौशिकाङ्गुलमुच्यते ॥ ५६ ॥
 तलमध्यम विस्तारं शराङ्गुलमुदाहृतम् ।
 तलाग्रस्य घनं तत्र पक्षाङ्गुलमुदाहृतम् ॥ ५७ ॥
 बाह्ये घनं तथाऽग्रन्तु मूलैऽध्यर्थं द्विमात्रकम् ।
 पादाङ्गुष्ठाग्रतः भागं तत्समन्तु प्रदेशिनी ॥ ५८ ॥
 त्रिमात्रं मध्यमायामं (अ)नामिकार्धं द्विमात्रकम् ।
 कनिष्ठाङ्गुलस्य दैर्घ्यं कोलकं चेति कीर्तितम् ॥ ५९ ॥
 द्वादशं च नवाष्टौ च सप्तार्धं षड्यवं तथा ।
 अङ्गुष्ठादिकनिष्ठान्तं पादाङ्गुल सुतारकम् ॥ ६० ॥
 तत्तदङ्गुल विस्तारादर्द्धं स्यान्नाळविस्तरम् ।
 कक्षात्पाष्ण्यायितं भागमुत्सेधं चतुरङ्गुलम् ॥ ६१ ॥
 स्फिक् पिण्ड स्यतु विस्तारं सप्ताङ्गुलमिति स्मृतम् ।
 ऊरुमूलं समारभ्यतस्योन्नतं गुणाङ्गुलम् ॥ ६२ ॥
 ककुदः कटिसन्धिश्च षड्विंशन्मात्रमुच्यते ।
 कटिसन्धेर्वस्तिदेशस्त्रयोदशाङ्गुलं भवेत् ॥ ६३ ॥
 अपरे कक्षयोर्मध्ये एकोनविंशदङ्गुलम् ।
 ककुद्दीर्घं भागमुक्तं विस्तारं नालमैवतु ॥ ६४ ॥
 अपरे कक्षयोर्मध्ये एकोनविंशदङ्गुलम् ।
 ककुद्दीर्घं भागमुक्तं विस्तारं तालमैव तु ॥ ६५ ॥
 हिक्कासूत्रोपरि स्कन्धमानं चैव द्विकोलकम् ।
 तन्मध्यमे च तस्याग्रे द्विमात्रं चार्धमात्रकम् ॥ ६६ ॥
 अपरे कर्णयोर्मध्ये अर्धेनैकादशाङ्गुलम् ।
 सामान्यलक्षणं चैव विशेषमधुनोच्यते ॥ ६७ ॥
 द्विभुजाच्च द्विनेत्राच्च किञ्चित्प्रहसिताननम् ।
 करण्डमकुटोपेता सर्वाभरणभूषिता ॥ ६८ ॥
 दुकूलवसनोपेता सर्वावयवसुन्दरी ।
 दक्षिणे कटकं हस्तं वामहस्तं प्रलम्बितम् ॥ ६९ ॥

आभागं तु पशात्कुर्यात्सूत्रं चैव तु लम्बयेत् ।
 नासाग्राल्लम्बयेत्सूत्रं दक्षिणे स्थितपादुके ॥ ७० ॥
 गुल्भमध्यस्थितं सूत्रं शिवसूत्रमिति स्मृतम् ।
 तत्सूत्रात् स्तनमध्याच्च वामे स्यात्तु गुणाङ्गुलम् ॥ ७१ ॥
 तत्सूत्रादक्षिणे नाभेरङ्गुलं चेति कीर्तितम् ।
 तत्सूत्राद्योनिमध्याच्च दक्षिणे चतुरङ्गुलम् ॥ ७२ ॥
 तत्सूत्रादक्षिणे जानुर्मध्याच्चैव गुणाङ्गुलम् ।
 अङ्गुष्ठयोर्द्वयोर्मध्ये सार्धत्रयोदशाङ्गुलम् ॥ ७३ ॥
 तत्रिभागैकभागं तु पाण्योः रन्ध्रमिति स्मृतम् ।
 कटकाग्रस्य चोत्सेधं स्तनकक्ष समं भवेत् ॥ ७४ ॥
 नाभेस्तु मणिबन्धाच्च सार्धत्रयोदशाङ्गुलम् ।
 पार्श्वमध्यमबाह्वोश्च द्व्यन्तरं सप्तमात्रकम् ॥ ७५ ॥
 प्रलम्बितकरस्याग्रादूरुकोच्चं द्विमात्रकम् ।
 ऊरुकान्मणिबन्धाच्च द्व्यन्तरं चतुरङ्गुलम् ॥ ७६ ॥
 पार्श्वमध्यमबाह्वोश्च द्व्यन्तरं तु रसाङ्गुलम् ।
 पीनोरुःपीनगन्धाश्च पीनस्तनसमन्विताः ॥ ७७ ॥
 द्विबाहुका द्विनेत्रा च श्यामाभा कमलेक्षणा ।
 दक्षिणे चोत्पलं हस्ते वामहस्तं प्रलम्बितम् ॥ ७८ ॥
 भवान्याकृतिरेवं स्याद्वागीश्याकृतिरुच्यते ।
 श्वेतपद्मासनासीनां शुक्लवर्णां चतुर्भुजाम् ॥ ७९ ॥
 जटामकुटसंयुक्तां मुक्ताकुण्डलमण्डिताम् ।
 यज्ञोपवीतिनीं हारमुक्ताभरणभूषिताम् ॥ ८० ॥
 दुकूलवसनां देवीं नेत्रत्रयसमन्विताम् ।
 सदशं दक्षिणे हस्ते वामहस्ते तु पुस्तकम् ॥ ८१ ॥
 दक्षिणे चाक्षमाला च करकं वामके करे ।
 वागीश्याकृतिराख्याता; दुर्गायाकृतिरुच्यते ॥ ८२ ॥
 ललाटलोचनं तस्यास्तिलकं च शिखामणिः ।
 शशिखण्डकिरीटं वा मकुटं सकरण्डकम् ॥ ८३ ॥

सनक्रकुण्डलं रत्नमण्डनं कर्णमण्डनम् ।
 कर्णावतंसकाकर्णचूलिकापालिकान्वितम् ॥ ८४ ॥
 चतुर्भुजसमायुक्तामष्टाभिर्दोर्भिरान्वितम् ।
 शूलं खड्गं शरं चक्रं दक्षिणेषु करेषु च ॥ ८५ ॥
 पाशाखेटकशार्ङ्गाश्च शङ्खं वामकरेषु च ।
 चतुर्भुजे च वामे तु शङ्खं वरदहस्तकम् ॥ ८६ ॥
 चक्रं चाभयहस्तं च दक्षिणे तु समायुता ।
 द्विनेत्रा सौम्यवदना महिषस्य शिरस्स्थिता ॥ ८७ ॥
 दुर्गायास्त्वाकृतिर्ह्येवं; ब्रह्माण्याकृतिरुच्यते ।
 चतुर्भुजा विशालाक्षी तप्तकाञ्चनसन्निभा ॥ ८८ ॥
 वरदाभयहस्ता च कमण्डल्वक्षमालिका ।
 हंसध्वजा हंसरूढा जटामकुटधारिणी ॥ ८९ ॥
 रक्तपद्मासनासीना ब्रह्माणी ब्रह्मरूपिणी ।
 त्रिनेत्री शुक्लवर्णा च शूलपाणी वृषध्वजा ॥ ९० ॥
 वरदाभयहस्ता च साक्षमालाकरान्विता ।
 जटामकुटिनी शम्भोर्भूषणी सा महेश्वरी ॥ ९१ ॥
 कुमारसदृशा कन्या वर्णवाहनकेतुभिः ।
 वासिकाबद्धमकुटा शक्तिकाङ्कुशधारिणी ॥ ९२ ॥
 रक्तवस्त्रा महावीर्या हारकेयूरभूषणी ।
 वरदाभयहस्ता च कौमारी कुङ्कुमप्रभा ॥ ९३ ॥
 पद्मपत्रविशालाक्षी श्यामवर्णा महाबला ।
 शङ्खचक्रगदापद्मधरा बाहुचतुष्टयी ॥ ९४ ॥
 गरुडद्वजसंयुक्ता वैष्णवी विष्णुभूषिणी ।
 कृष्णपीताम्बरा शार्ङ्गी सर्वसम्पत्करी नृणाम् ॥ ९५ ॥
 पवित्रालङ्कृतोरस्का पादनूपुरसंयुता ।
 सव्येऽभयहलं चैव मुसलं वरमन्यके ॥ ९६ ॥
 वराहवक्त्री वाराही यमभूषणभूषणी ।
 वज्रहस्तागजारूढा लोचनद्वयसंयुता ॥ ९७ ॥

वस्त्रालङ्कारसम्पन्ना गजेन्द्रध्वजवाहना ।
 वरदाभयशक्त्याऽऽम्बाहुकेन्दुप्रकीर्तिता ॥ ९८ ॥
 दीर्घजिह्वोर्ध्वकेशा च कृष्णका कृष्णदंष्ट्रिका ।
 निर्मासा व्यावृतमुखी चण्डी खण्डेन्दुमण्डिता ॥ ९९ ॥
 काली कपालमाला च शवारूढा कृशोदरी ।
 कौशिका रोहिणी वासौ चामुण्डा गृध्रकेतुका ॥ १०० ॥
 मांसखण्डसुसम्पूर्ण कपालं वामपाणिभाक् ।
 शूलाही दक्षिणे चैव वह्निर्वामकरस्थके ॥ १०१ ॥
 व्याघ्रचर्माम्बरा काली त्रिनेत्री शङ्खकुण्डली ।
 लोकानां मातरस्सप्तमातरः कथिता इमे ॥ १०२ ॥
 मातृणामाकृतिः प्रोक्ता; उषाया आकृतिं शृणु ।
 गोक्षीरधवलप्रख्या द्विभुजा च द्विनेत्रिका ॥ १०३ ॥
 सुस्तना चारुवदना उषा नीलालकान्विता ।
 उषायाश्चाकृतिः प्रोक्ता; धरण्याकृतिरुच्यते ॥ १०४ ॥
 चन्द्रपुष्करिणीतीरे चन्द्रमास्सहतारकैः ।
 स्वकैरस्थापितं लिङ्गं पूजयामास भक्तितः ॥ १०५ ॥
 सुराणां पूजितानां च गीतनृत्तमनोहरैः ।
 सन्निधानप्रदं लिङ्गं कावेरीमध्यमे शुभे ॥ १०६ ॥
 श्रीमद्दीर्घपुराधीशं सहस्रकिरणं सदा ।
 सम्पूज्य लोकवन्द्यं त्वं पदमव्ययमाप्तवान् ॥ १०७ ॥
 भद्रकाली स्वयम्पश्चाद्भक्तियुक्ता महेश्वरी ।
 सम्पूज्य विधिवल्लिङ्गं सायुज्यं पदमाप्नुयात् ॥ १०८ ॥
 इन्द्रपुष्करिणीतीरे स्नात्वा नियतमानसाः ।
 क्षालयन्ति समस्तानि पापानि विविधानि च ॥ १०९ ॥
 यक्षैश्च किन्नरैश्चैव कालेन वरुणेन च ।
 कृशानुना च मरुता भास्करेण हिमांशुना ॥ ११० ॥
 व्याघ्रपादहनूमद्भ्यां पातञ्जलपुरस्सरैः ।
 वसुभिश्च मरुद्भिश्च दानवैश्च युगे युगे ॥ १११ ॥

दिव्यैस्तपोधनैश्चैव पूजितं लिङ्गमद्भुतम् ।
 करण्डमूलसंस्तावं शिवलोकेश्वरं शिवम् ॥ ११२ ॥
 श्यामवर्णनिभा भास्वद्राजीवसमलोचना ।
 हेमयज्ञोपवीता च द्विभुजा च द्विनेत्रका ॥ ११३ ॥
 सर्वाभरणसंयुक्ता करण्डमकुटान्विता ।
 रक्ताम्बरधरा चैव दक्षहस्तोत्पलान्विता ॥ ११४ ॥
 धरण्याकृतिरेवं स्याज्ज्येष्ठायाकृतिरुच्यते ।
 पीनोर्वी पीनगण्डा च पीनस्तनभरोदरी ॥ ११५ ॥
 नीलकालकसीमान्ता सधम्मिल्लशिरोरुहा ।
 स्निग्धाञ्जननिभा रक्ता बिम्बोष्ठी तुङ्गनासिका ॥ ११६ ॥
 द्विभुजा च द्विनेत्री च कुमुदं दक्षिणे करे ।
 कन्यापुत्रान्विता देवी दक्षिणेऽदक्षिणेऽपि च ॥ ११७ ॥
 देव्या बाहुसमं कुर्यात्कन्यकापुत्रकौ क्रमात् ।
 पुत्रो वृषभवक्त्रस्तु द्विभुजौ च द्विनेत्रकौ ॥ ११८ ॥
 ज्येष्ठायाकृतिरित्येवं; पद्मजाकृतिरुच्यते ।
 पद्मपत्रासनासीना पद्माभा पद्महस्तिनी ॥ ११९ ॥
 हैमरत्नोज्ज्वलं नक्रकुण्डलं कर्णमण्डनम् ।
 कमण्डलामलमुखी कर्णपूर्णायेतेक्षणी ॥ १२० ॥
 सुयौवना सुरम्याङ्गा कुञ्चितभ्रूस्सविभ्रमा ।
 रक्तोष्ठी पीतगन्धा च कञ्चुकाच्छाधितस्तनी ॥ १२१ ॥
 शिरसोमण्डनं शङ्खं चक्रं सीमान्तपादजम् ।
 नागहस्तसमौ बाहू केयूरकटकोज्ज्वलौ ॥ १२२ ॥
 पङ्कजं श्रीफलं चैव वामके दक्षिणेऽपि च ।
 शोभनाम्बरसम्पन्ना श्रोणी च विपुला मता ॥ १२३ ॥
 मेखला कटिकसूत्राङ्गलक्ष्मी लक्ष्मीविवर्धनी ॥
 इति पूर्वकारणागमे प्रतिष्ठातन्त्रे स्त्रीमानदशतालविधिपटलो द्वादशः समाप्तः

अथ कनिष्ठदशतालविधिपटलप्रारम्भः

अथ वक्ष्ये विशेषेण कनिष्ठदशतालकम् ।
ऋषयश्चाश्विनी चैव आदित्येन्दुगुहास्तथा ॥ १ ॥
आर्यं शतमखं चैव चण्डेशं क्षेत्रपालकम् ।
कनिष्ठदशतालेन कारयेत्तु विचक्षणः ॥ २ ॥
बेरायामं तु विभजेद्विकारादिशतांशकम् ।
उष्णीषमङ्गुलं प्रोक्तं केशमानं गुणाङ्गुलम् ॥ ३ ॥
केशान्ताद्धनुपर्यन्तं मध्येन द्वादशाङ्गुलम् ।
गलवृध्यर्धमात्रेण भागं कर्णमिति स्मृतम् ॥ ४ ॥
हिक्कासूत्रात् स्तनान्तं तु अर्धेन द्वादशांशकम् ।
स्तनान्तान्नाभिपर्यन्तं तत्समं चैव कीर्तितम् ॥ ५ ॥
नाभेस्तु मेढ्रमूलान्तमर्धेन द्वादशाङ्गुलम् ।
तन्मेढ्रमूलपूर्वाग्रात् पञ्चविंशतिमात्रकम् ॥ ६ ॥
जानुमानं तु भागं स्याज्जङ्घोर्वोरुसमं भवेत् ।
भागं तु चरणोत्सेधं कायमानमिति स्मृतम् ॥ ७ ॥
उष्णीषात्पृष्ठदेशान्तमर्धेन द्वादशाङ्गुलम् ।
उष्णीषात्पार्श्वकेशान्तमष्टाङ्गुलमिति स्मृतम् ॥ ८ ॥
उष्णीषात्पार्श्वकेशान्तं भूतमात्रमिति स्मृतम् ।
केशान्ताद्धनुपर्यन्तं मानं चैव त्रिधा भवेत् ॥ ९ ॥
केशान्तादक्षिसूत्रान्तम् एकांशमिति कीर्तितम् ।
अक्षिसूत्रात्पुटान्तं च तत्समं तु विधीयते ॥ १० ॥
पुटान्तादनुपर्यन्तमेकांशेन प्रकल्पयेत् ।
यवोपेतं त्रिमात्रं तु दृगन्तरं प्रकल्पयेत् ॥ ११ ॥
वस्त्रालङ्कारसम्पन्ना गजेन्द्रध्वजवाहिनी ।
तत्समं नयनायामं भूतमात्रं भुवायतम् ॥ १२ ॥
भ्रूमध्यादूर्ध्वकेशानं यवोपेतं द्विमात्रकम् ।
भ्रूमध्यमे यवं तारमानुपूर्वात्कुशाग्रकम् ॥ १३ ॥

षड्यवन्नेप्रविस्तारमूर्ध्ववर्म यवार्धकम् ।
 अर्धं यवं त्वधो वर्म करवीरो यवो भवेत् ॥ १४ ॥
 नेत्रायामं त्रिधा कृत्वा मध्यैकं कृष्णमण्डलम् ।
 कृष्णमण्डलमध्ये तु ज्योतिर्मण्डलकं यवम् ॥ १५ ॥
 दृष्टिःयूकप्रमाणेन तन्मध्ये परिकल्पयेत् ।
 तारं भुवाग्रयोर्मध्ये यवं चेति प्रकीर्तितम् ॥ १६ ॥
 भूसूत्रान्तं तु तस्योर्ध्वे दैर्घ्यश्चार्धयवं भवेत् ।
 अपाङ्गात्कार्णमूलान्तं षण्मात्रं चैव षड्यवम् ॥ १७ ॥
 कर्णोर्ध्वं भुवसूत्रस्य समं चेति प्रकीर्तितम् ।
 द्विमात्रं कर्णविस्तारमायामं तु द्विमात्रकम् ॥ १८ ॥
 पिप्पलीचार्धमात्रं तु तत्समं सुषिरं भवेत् ।
 पूर्वाङ्गाब्जार्धमात्रं च चत्तारार्धं घनं भवेत् ॥ १९ ॥
 अपाङ्गाब्जविस्तारं यवाक्षाणाङ्गलं भवेत् ।
 पिप्पल्यानां तु नाळाग्रं मात्रद्वयमिति स्मृतम् ।
 अपाङ्गाब्जविस्तारं यवाक्षाणाङ्गलं भवेत् ॥ २० ॥
 अन्तरालं तु मात्रेण कर्णपट्टी यवद्वयम् ।
 द्वयोः कर्णान्तरं पूर्वं द्वात्रिंशश्च त्रिमात्रकम् ॥ २१ ॥
 पृष्ठे द्विकर्णयोर्मध्ये द्वादशाङ्गलमुच्यते ।
 घ्राणमूलस्य विस्तारं त्रियवं समुदाहृतम् ॥ २२ ॥
 नासिकाग्रस्य विस्तारमङ्गलं चेति कीर्तितम् ।
 पुटान्तरार्धमात्रं च तुङ्गं तत्सममुच्यते ॥ २३ ॥
 वंशाग्रतारमर्धांशमूलं तारयवं भवेत् ।
 परितो नासिकापाल्याघसमर्धयवं भवेत् ॥ २४ ॥
 त्रियवं गोजिकायामं तालमर्धाधिकं यवम् ।
 घ्राणान्ताद्गोजिकायाश्च यवहीनं द्विमात्रकम् ॥ २५ ॥
 उत्तरोष्ठस्य विस्तारं त्रियवं चेति कीर्तितम् ।
 तस्यायामं चतुर्मात्रं वक्त्रत्रयसमन्वितम् ॥ २६ ॥
 अधरोष्ठस्य चायामं मात्रद्वयमुदाहृतम् ।
 तस्यार्धं तस्य विस्तारं चिबुकं तु यवद्वयम् ॥ २७ ॥

विस्तारं तत्समं ज्ञेयं नित्यमर्धयवं भवेत् ।
 यवहीनाङ्गलं तस्मादधरोष्ठस्य निर्गमत् ॥ २८ ॥
 ऊर्ध्वपालौमधःफालीं कुर्यादर्धयवेन तु ।
 शिवमूलस्य विस्तारं वस्वङ्गलमिति स्मृतम् ॥ २९ ॥
 शिवाग्रस्य तु विस्तारं सार्धसप्ताङ्गलं भवेत् ।
 वक्षस्तलस्य विस्तारं सप्तविंशतिमात्रकम् ॥ ३० ॥
 पञ्चविंशतिमात्रं तु बाहुयामं प्रकीर्तितम् ।
 आयामं तु प्रकोष्ठस्य एकोनविंशदङ्गुलम् ॥ ३१ ॥
 मध्याङ्गलाग्रात्तस्याग्रादर्थेन द्वादशाङ्गुलम् ।
 तस्यार्धं तु कलायामं शेषं मध्याङ्गलायतम् ॥ ३२ ॥
 द्व्यङ्गलं द्वियवाधिक्यमङ्गुष्ठायाममिष्यते ।
 सार्धवैदाङ्गलं प्रोक्तं नामिकायास्तु दैर्घ्यकम् ॥ ३३ ॥
 तथैव नामिकायास्तु भागं कनिष्ठिकायतम् ।
 धर्माब्धिवसुषड्भूतं यवमङ्गुष्ठकान् क्रमात् ॥ ३४ ॥
 कनिष्ठाङ्गुलमन्तं तु विस्तारं तु विधीयते ।
 विस्तारस्याप्युक्तभागैकमग्रतारविहीनकम् ॥ ३५ ॥
 विस्तारं तु त्रिधा कृत्वा द्विभागं नखविस्तरम् ।
 तत्तारात्तु यवाधिक्यं नखायामं प्रकीर्तितम् ॥ ३६ ॥
 अष्टाङ्गुलं द्विपर्वं स्यादन्येषां तु त्रिपर्वकम् ।
 तलमध्यत्रिरेखाभिस्संयुक्तं परिकल्पयेत् ॥ ३७ ॥
 तलमूलप्रदेशस्य घनं कोलकमुच्यते ।
 अष्टांशहीनमग्रे तु तर्धनं परिकीर्तितम् ॥ ३८ ॥
 तरायामसमं ज्ञेयं तलस्यैव तु तारकम् ।
 मणिबन्धस्य विस्तारं मात्रं तु द्वियवाधिकम् ॥ ३९ ॥
 प्रकोष्ठमूलविस्तारं शरमात्रं चतुर्यवम् ।
 बाहुमूलस्य विस्तारं षण्मात्रं तु चतुर्यवम् ॥ ४० ॥
 बाहुमध्यमविस्तारं सप्ताङ्गुलमुदाहृतम् ।
 बाहुमूलस्य विस्तारं वस्वङ्गुलमुदाहृतम् ॥ ४१ ॥

हिक्कासूत्रात् कहिन्तं वस्वङ्गलमुदाहृतम् ।
 द्वात्रिंशदङ्गलं प्रोक्तं कक्षयोरन्तरं ततः ॥ ४२ ॥
 हृदयावधिर्विस्तारम् अष्टादशाङ्गलं भवेत् ।
 उदरस्य तु विस्तारं सप्तदशाङ्गलं स्मृतम् ॥ ४३ ॥
 श्रोणिप्रदेशविस्तारं स्मृत्यङ्गलमुदाहृतम् ।
 षड्यवं नाभिविस्तारं निम्नमर्धयवं भवेत् ॥ ४४ ॥
 स्तनमण्डलविस्तारमर्धाङ्गलमुदाहृतम् ।
 चूचुकं द्वियवं प्रोक्तं उत्सेधं तत्समं भवेत् ॥ ४५ ॥
 हिक्कामध्यात् स्तनान्ताच्च अर्धेन द्वादशाङ्गलम् ।
 उभयोः स्तनयोर्मध्ये अर्धेन द्वादशाङ्गलम् ॥ ४६ ॥
 मुक्तायामं तु भागं स्याद्विस्तारं तत्समं भवेत् ।
 शेषं पञ्चाङ्गलं दैर्घ्यं मुकुलोत्पलवद्भवेत् ॥ ४७ ॥
 कटिप्रदेशविस्तारं स्मृत्यङ्गलं त्रिपादकम् ।
 ऊरुमूलस्य विस्तारमर्धेन द्वादशाङ्गलम् ॥ ४८ ॥
 ऊर्वग्रस्य तु विस्तारं साररन्ध्राङ्गलं भवेत् ।
 जानुमध्यमविस्तारम् अर्धेनाऽष्टाङ्गलं भवेत् ॥ ४९ ॥
 जङ्घामूलस्य विस्तारमर्धेन कौशिकाङ्गलम् ।
 नालकस्य तु विस्तारमर्धेन चतुरङ्गलम् ॥ ५० ॥
 अङ्घ्रिस्तालाग्रविस्तारं कौशिकाङ्गलमुच्यते ।
 तलमध्यमविस्तारं भूताङ्गलमुदाहृतम् ॥ ५१ ॥
 अङ्गुष्ठस्य तु दैर्घ्यं तु चतुरङ्गलमुच्यते ।
 तस्याग्रादुल्फमध्याच्च अर्धेन द्वादशाङ्गलम् ॥ ५२ ॥
 नामिकायास्समायामं भागं चैव यवाधिकम् ।
 मध्याङ्गलं ततः प्रोक्तं भागं त्वनामिकायतम् ॥ ५३ ॥
 कनिष्ठाङ्गलकायाममर्धेनैव गुणाङ्गलम् ।
 मुन्यद्रिनवनाड्याख्यत्रयोदशयवं क्रमात् ॥ ५४ ॥
 कनिष्ठाद्यङ्गुलीनां च विस्तारं तु विधीयते ।
 अग्रे मूले समं प्रोक्तं विस्तारं तु त्रिधा भजेत् ॥ ५५ ॥

द्विभागं नखविस्तारमायामं तत्समं भवेत् ।
 तलाग्राङ्गुष्टमूले तु द्विमात्रं तु घनं भवेत् ॥ ५६ ॥
 कनिष्ठमूले तस्याग्रे घनं नवयवं भवेत् ।
 अग्रपाष्ण्यान्तिकं भागं पाष्ण्योत्सेधं तु तत्समम् ॥ ५७ ॥
 पृष्ठमण्डलविस्तारं नवमात्रमुदाहृतम् ।
 पक्षोदण्डचवस्तौ तु पञ्चविंशतिमात्रकम् ॥ ५८ ॥
 ककुब्दागमिति प्रोक्तं भागितं मूलतारकम् ।
 हिक्कायाः स्कन्धमूलान्ताच्चतुरङ्गुलमुच्यते ॥ ५९ ॥
 मध्ये चाब्रो क्रमेणैव कोलकं चैकमात्रकम् ।
 कक्षयोरन्तरं पृष्ठे चतुर्विंशतिमात्रकम् ॥ ६० ॥
 एवं लक्षणमाख्यातं तेषामाकृतिरुच्यते ।
 अगस्त्यश्च पुलस्त्यश्च विश्वामित्रः पराशरः ॥ ६१ ॥
 जमदग्निश्च वाल्मीकी सनत्कुमारश्च सप्त ।
 शुक्लवस्त्रधरास्सर्वे शुक्लयज्ञोपवीतकाः ॥ ६२ ॥
 शुक्लवस्त्रोत्तरीयाश्च जटावल्कलसंयुताः ।
 कमण्डल्वक्षहस्ताश्च दीर्घशमश्रुसमन्विताः ॥ ६३ ॥
 ऋषीणामाकृतिः प्रोक्ता अश्विन्याकृतिरुच्यते ।
 उभेभौ तौ सोपवीतौ च चूडामकुटधारिणौ ॥ ६४ ॥
 पुल्लरक्तोत्फलाक्षौ च पीतस्रक्शुक्लवस्त्रकौ ।
 अश्विन्याकृतिरेवं तु; सूर्याकृतिं शृणुष्वथ ॥ ६५ ॥
 एकचक्रस्स सप्ताश्वस्ससारथिमहारथम् ।
 कृत्वा तु स्थापयेत्सूर्यं पुरुषाकृतिरूपिणम् ॥ ६६ ॥
 तदर्धं वामतश्श्यामं नारीरूपसमन्वितम् ।
 कृत्वा तु स्थापयेत्सम्यक्सर्वाभरणभूषितम् ॥ ६७ ॥
 आकुञ्चितसुकेश च प्रभामण्डलसंयुतम् ।
 मकुटं वा विधातव्यम् अन्यत्सर्वं सुमण्डलम् ॥ ६८ ॥
 हस्तद्वयलसपद्मं कञ्चुकाञ्चितविग्रहम् ।
 एकवस्त्रं द्विदोर्दण्डं स्कन्धे सक्तकराम्बुजम् ॥ ६९ ॥

रथोपेतं विना वाथ केवलं पद्मसंस्थितम् ।
 पादौ सखेटकौ तस्य स्थिरं पद्मासने स्थितम् ॥ ७० ॥
 जातिहिङ्गल्यवर्णस्था(संस्थाप्यं)सूर्यमण्डलम् ।
 वैकर्तनो विवस्वांश्च मार्ताण्डो भास्करो रविः ॥ ७१ ॥
 लोकप्रकाशकश्चैव लोकसाक्षी त्रिविक्रमः ।
 आदित्यश्च तथा सूर्य अंशुमांश्च दिवाकरः ॥ ७२ ॥
 एते वै द्वादशादित्या एषामाकृतिरुच्यते ।
 द्विभुजाश्च द्विनेत्राश्च पद्मस्थाः पद्महस्तकाः ॥ ७३ ॥
 रक्ताम्बरविवर्णाश्च प्रभामण्डलमण्डिताः ।
 उपवीतसमायुक्तास्सर्वाभरणभूषिताः ॥ ७४ ॥
 अदित्याकृतिरेवं तु; चन्द्राकृतिरथोच्यते ।
 चित्रसिंहासनासीनः कुन्दस्फटिकसन्निभः ॥ ७५ ॥
 प्रभामण्डलसंयुक्तो द्विबाहुश्च द्विनेत्रकः ।
 आसीनो वा स्थितो वापि कुमुदप्रज्वलत्करः ॥ ७६ ॥
 तस्य दक्षिणभागे तु रोहिणी द्विभुजान्विता ।
 सस्याङ्कुरनिभा सास्याद्राजीवसमलोचना ॥ ७७ ॥
 चन्द्राकृतिःसमाख्याता स्कन्दस्याकृतिरुच्यते ।
 रक्ताम्बरसदृक्स्तोकबालो बालार्कसन्निभः ॥ ७८ ॥
 शिखण्डमणिका ग्रीवा मांसलः प्रियदर्शनः ।
 शक्तिस्तु विलसत्खड्गचक्रपाशप्रसारितः ॥ ७९ ॥
 दक्षिणे दक्षिणे रक्तजूटखेटककार्मुकः ।
 फताकापिञ्छिकामुष्टिस्तर्जनी च प्रसारिता ॥ ८० ॥
 गुहो द्वादशबाहुस्यात्पुरे खेटकपत्तने ।
 चतुर्दोभिर्वाथ षड्दोर्भिसंयुक्तं परिकल्पयेत् ॥ ८१ ॥
 सशक्तिस्सहयस्सासिस्साक्षमालस्सकुक्कुटः ।
 सखेटश्च स षड्बाहुश्चतुर्दो स्वस्ति खेटकः ॥ ८२ ॥
 सशक्तिः कुक्कुटस्त्वेकवक्त्रकः कुङ्कुमच्छविः ।
 मयूरारोह सर्वत्र भ्रामराह्या द्विबाहुकः ॥ ८३ ॥

नासिकाबद्धमकुटस्सुब्रह्मण्यस्सुसुन्दरः ।
 स्कन्दस्याकृतिरेवं तु; आर्यस्याऽकृतिरुच्यते ॥ ८४ ॥
 मोहिनीतनय शशान्तो द्विबाहुश्यामसन्निभः ।
 पीठालम्बितशायी तौ तौ वामदक्षिणपादकौ ॥ ८५ ॥
 वामाङ्घ्रिजानुकोर्ध्वे तु वामहस्तस्थितां कुरु ।
 मण्डलीभूतदण्डाग्रो वज्रदण्डधरो युवा ॥ ८६ ॥
 स्निग्धनीलाञ्जनाकीर्णःकुन्दळीभूतभूध्वजः ।
 गजवाहनकेतुस्याद्विलासी सविलासिनी ॥ ८७ ॥
 नीलश्वेताश्च वृषभवाहनो वा चतुर्भुजः ।
 रक्तचूडध्वजो वापि सर्वत्र परिकीर्तितः ॥ ८८ ॥
 ज्ञानी योगासनासीनो वेदाध्यायायी पवित्रकः ।
 सोभयांसोपवीतस्यान्यूनवीरासनासितः ॥ ८९ ॥
 लीलाविगीतभावी स्यात्सुरभावी सुखासनः ।
 वामोरूपरि विन्यस्तवामपादतलेक्षणः ॥ ९० ॥
 आर्यस्याकृतिरेवं तु; शक्रस्याकृतिरुच्यते ।
 वज्रपाणिर्महावीरः सिंहस्कन्धोवलीलधृक् ॥ ९१ ॥
 ललाटोरस्थलायामः पीवरोरुर्महोदरः ।
 प्रसन्नवदनश्श्यामवर्णो रक्ताम्बरस्सुखी ॥ ९२ ॥
 किरीटी कुण्डली हारकेयूरादिविभूषितः ।
 पृथुशीर्षो गजारूढो देवराजश्शचीपतिः ॥ ९३ ॥
 शक्रस्याकृतिरेवं तु; चण्डेशस्याकृतिं शृणु ।
 चण्डीचण्डेश्वरो रक्तश्वेतमिश्रश्चविस्तरः ॥ ९४ ॥
 द्विबाहुस्सजटाचूडशेखरः कर्णकुण्डलः ।
 धृतयज्ञोपवीतश्च शुक्लाम्बरधरश्शुचिः ॥ ९५ ॥
 सर्वभूषणसम्भूष्यष्टङ्कपाणिरथापि वा ।
 अर्धचन्द्रासनासीनः पुष्पमालावलम्बितः ॥ ९६ ॥
 चण्डेशस्याकृतिर्ह्येवं; क्षेत्रपालाकृतिं शृणु ।
 रक्तोग्रेक्षणः कालमेघवर्णो वाऽपि महाबली ॥ ९७ ॥

द्विबाहुर्वा चतुर्बाहुः अष्टबाहुरथोऽपि वा ।

कपालशूलो द्विभुजो घण्टापाशसमायुतः ॥ ९८ ॥

चतुर्बाहुः क्रमात् क्षेत्रपालो वामे च दक्षिणे ।

अग्रिटङ्कौ च खट्वाङ्गाऽभयावष्टभुजे क्रमात् ॥ ९९ ॥

रक्तपद्मासनारूढः श्यामलश्चोग्ररूपकः ।

विसृतोर्ध्वरक्तकेशः कुञ्चितभ्रूस्सविलभ्रमः ॥ १०० ॥

नग्नरूपः, शिरोमलाभूषितः तीक्ष्णदंष्ट्रकः ।

इति पूर्वकारणागमे प्रतिष्ठातन्त्रे निष्टदशतालविधिपटलः त्रयोदशः समाप्तः

अथ नवतालोत्तमपटलप्ररम्भः

अथातस्सम्प्रवक्ष्यामि नवतालोत्तमं भवेत् ।
मुखं द्वादशमात्रं स्याद्भागं तु चतुरङ्गलम् ॥ १ ॥
चतुर्भागाष्टवक्त्रैश्च कारयेल्लक्षणान्वितम् ।
विद्येशा लोकपालाश्च अष्टमूर्तिं वसूंस्तथा ॥ २ ॥
कारयेदन्यदेवांश्च नवतालोत्तमेन तु ।
अनन्तेशस्तथा सूक्ष्मशिवोत्तमश्चैकनेत्रकः ॥ ३ ॥
एकरुद्रस्त्रिमूर्तिश्च श्रीखण्डश्च शिखण्डिनः ।
अष्टविद्येश्वर ह्येते त्रिनेत्राश्च चतुर्भुजाः ॥ ४ ॥
अभयं वरदोपेतं टङ्कशूलधरास्तथा ।
रक्तकुन्दस्तथा नीलं पीतं कृष्णं च कुङ्कुमम् ॥ ५ ॥
अरुणं चाञ्जनप्रख्यं क्रमाद्विद्येशवर्णकम् ।
जटामकुटसंयुक्ता उपवीतसमन्विता ॥ ६ ॥
सर्वाभरणसंयुक्ता शान्तवक्त्रसमन्विता ।
विद्येशाकृतिरेवं स्यात्; दिक्पालाकृतिरुच्यते ॥ ७ ॥
पूर्वमेव मया प्रोक्ता चाकृतिर्वज्रपाणिनः ।
अर्धचन्द्रासनासीनो ब्रह्मरूपो हुताशनः ॥ ८ ॥
प्रज्वलत्काञ्चन ज्योतिः पिङ्गलः पिङ्गलोचनः ।
हेमकूर्चाग्रिसदृशः स्वरूपं च शिरोरुहम् ॥ ९ ॥
तरुणादित्यसङ्काशं तद्वस्त्रमुपवीतकम् ।
अक्षमाला च शक्तिश्च दक्षिणेऽदक्षिणेऽपि च ॥ १० ॥
ज्वालामालाकुलं तीव्रं पार्श्वस्थानेऽशुमण्डलम् ।
मेषारूढं च कुण्डस्थो योगपट्टेन वेष्टितम् ॥ ११ ॥
दक्षिणे तु स्थिता स्वाहा रक्तकुण्डलमण्डिता ।
अग्रेराकृतिरेवं स्याच्छृणु वैवस्वताकृतिम् ॥ १२ ॥
दण्डपाणिर्महादीप्तः कालाञ्जनसमच्छविः ।
महामहिषिकारूढो दीप्ताग्निसमलोचनः ॥ १३ ॥

यमस्याऽकृतिरेवं तु; राक्षसेशाकृतिं शृणु ।
 राक्षसेशो विशालाक्षः पीतवस्त्रः शवासनः ॥ १४ ॥
 निर्ऋतिस्सुस्थितासीनः खड्गहस्तो महोज्ज्वलः ।
 निर्ऋतेराकृतिर्ह्येवं; वरुणस्याकृतिं शृणु ॥ १५ ॥
 शङ्खकुन्देन्दुधवळः पाशहस्तो महाबलः ।
 केयूरकुडली हारी पीतवासापास्सुशोभनः ॥ १६ ॥
 आसीनो वा स्थितो वाऽपि मकरे वरुणः स्मृतः ।
 कुञ्चितभ्रूः, युवा वायुस्ताम्रधृक् धूम्रसन्निभः ॥ १७ ॥
 अङ्कुशेन करो वीरः शम्बराम्बकसंयुतः ।
 मृगारूढो विधातव्यः सर्वभूषणभूषितः ॥ १८ ॥
 एवं सदागतिस्सर्वव्यापकोऽयं समीरिणः ।
 मकुटी कुण्डली हारी केयूरी नरवाहनः ॥ १९ ॥
 यक्षराजः कुबेरोऽयं तप्तकाञ्चनसन्निभः ।
 शङ्खपद्मनिधियुक्तो गदाहस्तो निधीश्वरः ॥ २० ॥
 वृषारूढो महाराजो धवळः पिङ्गलेक्षणः ।
 त्रिशूलपाणिरीशानस्त्रिणेत्रो लोकशङ्करः ॥ २१ ॥
 दिक्पालाकृतिरेवं स्यादष्टमूर्त्याकृतिं शृणु ।
 भवश्शर्वस्तथैशान पशुपत्युग्रको तथा ॥ २२ ॥
 रुद्रो भीमो महादेवः कीर्तितास्त्वष्टमूर्त्यः ।
 चतुर्भुजास्त्रिनेत्राश्च जटामकुटधारिणः ॥ २३ ॥
 अभयं वरदोपेताष्टकं कृष्णधराः स्मृता ।
 सर्वाभरणसंयुक्ताः रक्तक्षौमधरा इमे ॥ २४ ॥
 शुक्लश्यामं च रक्तं च कृष्णं गोक्षीरसन्निभम् ।
 काश्मीरं विद्रुमं नीलं भवादीनां तु वर्णकम् ॥ २५ ॥
 अष्टमूर्त्याकृतिर्ह्येवं; वसूनामाकृतिं शृणु ।
 धरो.. धूम्रश्च सोमश्च आपश्चैवानिलोऽनलः ॥ २६ ॥
 प्रत्यूषश्च प्रभासश्च वसवश्चाष्ट एव च ।
 द्विभुजाश्च द्विनेत्राश्च असिखेटकसंयुताः ॥ २७ ॥

रक्तवर्णे इमे सर्वे पीतवस्त्रसमन्विताः ।
 सर्वाभरणसंयुक्ताः स्निग्धकुन्तलमूर्धजाः ॥ २८ ॥
 वसूनामाकृतिर्होवम्; अस्त्रमूर्त्याकृतिं शृणु ।
 वज्रं शक्तिं च दण्डं च खड्गं पाशं तथाङ्कुशम् ॥ २९ ॥
 गदा त्रिशूलं चक्रं च पद्मं चेति दशायुधम् ।
 द्विभुजाश्च द्विनेत्राश्च सर्वाभरणसंयुताः ॥ ३० ॥
 कृताञ्जलिपुटोपेताः करण्डमकुटान्विताः ।
 तत्तद्वक्त्रप्रमाणेन अस्त्रमूर्तिसमन्विताः ॥ ३१ ॥
 नानावर्णसमायुक्ता नीलजीमूतवर्णकम् ।
 नीलकं पद्मरागं च तुषारं चेन्द्रनीलकम् ॥ ३२ ॥
 शारदाभ्रं च रक्तं च वज्रादीनां तु वर्णकम् ।
 जाया शक्तिगता विद्या पाशपद्मे नपुंसके ॥ ३३ ॥
 शेषाः पुमानिति ख्याताः कीर्तितास्त्वस्त्रमूर्तयः ।
 इति पूर्वकारणागमे प्रतिष्ठातन्त्रे नवतालोत्तमविधिपटलश्चतुर्दशः समाप्तः

अथ नित्याग्निविधिपटलप्रारम्भः

अतः परं प्रवक्ष्यामि नित्याग्नियजनक्रमम् ।
आग्नेय्यां स्थापयेदग्निं विधिना देशिकोत्तमः ॥ १ ॥
चतुरश्रं वाथ वृत्तं वा मेखलात्रयसंयुतम् ।
अरत्निमात्रविस्तारं तन्मानं बिलमुच्यते ॥ २ ॥
पश्चिमे दक्षिणे वापि योनिरश्वत्थपत्रवत् ।
कुण्डे तु स्थापयेदग्निमविच्छिन्नं तु कारयेत् ॥ ३ ॥
यावन्मूलोपचारं तु तावदग्निं सुपूजयेत् ।
त्रिकालं वैककालं वा द्विकालं वा यजेद्गुरुः ॥ ४ ॥
उत्तमं तु त्रिकालं स्यान्मध्यमं तु द्विकालकम् ।
अधमं त्वेककालं स्यान्नित्याग्नियजनं तथा ॥ ५ ॥
शिवाग्रै वाथ कर्तव्यं सर्वशान्तिकरं परम् ।
मार्जनं प्रोक्षणं तत्र गोमयेनोपलेपयेत् ॥ ६ ॥
अघोरास्त्रेण मन्त्रेण शोधयेत्तु विशेषतः ।
गन्धैः पुष्पैश्च धूपैश्च दीपैर्ध्वजैश्च पूजयेत् ॥ ७ ॥
हरिस्तरेद् द्विदधैश्च परिषेकमथाऽचरेत् ।
कृत्वा चैवाज्यसंस्कारं पश्चादाधारमेवऽच ॥ ८ ॥
आज्यं हुत्वा हृदाऽऽमन्त्री हविश्चैवाक्षमात्रतः ।
अग्न आयाहि मन्त्रेण शोधयेत्तु विशेषतः ॥ ९ ॥
प्रत्येकं षोडशं वारं द्वात्रिंशद्वा समाचरेत् ।
प्रणवेनैव हुत्वा तु पश्चादिध्माहुतिं चरेत् ॥ १० ॥
चरुं हुत्वा तदन्ते तु व्याहृतिं जुहुयात्ततः ।
ब्रह्मज्ञानि ततो हुत्वा स्विष्टान्तं हि न कारयेत् ॥ ११ ॥
प्रणीताधारसमिधौ ब्रह्मकूर्चं विना चरेत् ।
कुर्याद्धीमान् प्रतिपक्षं स्थालीपाकं तदादितः ॥ १२ ॥
समिदाज्यचरुंश्चैव अष्टाविंशति सङ्ख्यया ।
होमयेत्तु विशेषेण स्थालीपाकं समाचरेत् ॥ १३ ॥

आज्यस्थालीं प्रणीतां च प्रोक्षणीं चैव कल्पयेत् ।
 ब्रह्माणं दक्षिणेऽभ्यर्च्य वामे तस्य जनार्दनम् ॥ १४ ॥
 प्रणवेनैव होतव्यं वेदादींश्चैव होमयेत् ।
 कूष्माण्डाहुतिभिर्हुत्वा स्विष्ठान्तं नाऽचरेद्बुधः ॥ १५ ॥
 तत्पुरुषेण मन्त्रेण चरुहोमं समाचरेत् ।
 चरुभागं त्रिधाऽऽभज्य गव्याज्येनाभिघारयेत् ॥ १६ ॥
 एकभागं निवेद्य स्यादेकभागं हुतं भवेत् ।
 भागार्धं चैव बल्यर्थं शेषमाचार्यभोजनम् ॥ १७ ॥
 अन्येषां भोजने दोषो भुक्तं चेत्कृच्छ्रमाचरेत् ।
 इति पूर्वकारणागमे प्रतिष्ठातन्त्रे नित्याग्निविधिपटलः पञ्चदशः समाप्तः

अथ बलिकर्मविधिपटलप्रारम्भः

अथ वक्ष्ये विशेषेण बलिकर्म सुयोजयेत् ।
बकारं बलवर्धन्यां लिकारं धान्यसंग्रहः ॥ १ ॥
स्वरद्वयसमायुक्तं बलिशब्दः प्रकीर्तितः ।
पृषादीबलिपीठान्तं बलिं कृत्वा विशेषतः ॥ २ ॥
अक्षमाद्वयप्रमाणेन बलिकारेऽत्र कीर्तितम् ।
पतङ्गं च भुजङ्गं च ऊर्ध्वाधस्सम्पूजयेत् ॥ ३ ॥
द्विभुजौ च द्विनेत्रौ च सर्वाभरणभूषितौ ।
रक्ताक्षौ रक्तवर्णौ च तद्वणाम बरभूषितौ ॥ ४ ॥
दक्षिणे तु शिरोन्यस्त्वा पादौ चैवोत्तरे तथा ।
द्विनेत्रौ पीतवर्णौ च भद्रकामौ भयङ्करौ ॥ ५ ॥
कृताञ्जलिपुटोपेतौ शोधयेत्तत्प्रजापतेः ।
नित्यं दक्षिणपादे च अपदानादपादतः ॥ ६ ॥
ग्रामे च द्विभुजं विद्यान्नागरादौ चतुर्भुजाः ।
स्वायंभवे च दैव्ये च आर्षे गाणे तथैव च ॥ ७ ॥
द्विभुजे च द्विनेत्रे च श्वेतोभौ चोग्ररूपकौ ।
नित्योत्पादानकौ चैव व्याळाभरणभूषितौ ॥ ८ ॥
द्विबाहू भद्रकायौ तु मातुलुङ्गसमप्रभौ ।
पूजयेद्द्वारपार्श्वे तु ग्रामादिषु च पूर्ववत् ॥ ९ ॥
द्वारस्य मध्यमे चैव दक्षिणे तु तथोत्तरे ।
स्थानशुद्धिं ततः कृत्वा तस्योर्ध्वे वक्त्रं कल्पयेत् ॥ १० ॥
तस्योर्ध्वे बलिदानं तु द्वारदेवान् सुवृद्धये ।
नारिकेलप्रमाणं तु उत्तमस्य विधीयते ॥ ११ ॥
कपित्थस्य फलं कृत्वा मध्यमं तु प्रमाणतः ।
कुक्कुटाण्डप्रमाणं स्याद्वलिं सर्वत्र दापयेत् ॥ १२ ॥
स्वयम्भूदैविकं चैव दि(दे)व्यं मानुषमार्षकम् ।
राक्षसं बाणलिङ्गं च सप्तधा लिङ्गमुच्यते ॥ १३ ॥

दैविकं तु भवादीनां मित्रादीनां तु मानुषम् ।
 भूतादीनां स्वयम्भूतमार्षकं परिवारकैः ॥ १४ ॥
 वसूनां बाणलिङ्गं तु विद्येशानां तु देविकम् ।
 यक्षादेः राक्षसं लिङ्गं बलिदेवाः प्रकीर्तिताः ॥ १५ ॥
 भवश्शर्वस्तथैशानः पशुपतिर्नील एव च ।
 उग्रो भीमो महादेव इत्यष्टा मूर्तयस्तथा ॥ १६ ॥
 पीतं च कुङ्कुमं कृष्णं नृणां भिन्नाञ्जनप्रभम् ।
 नीलं श्वेतं तथा रक्तं अष्टमूर्तेश्च वर्णकम् ॥ १७ ॥
 अभयां वरदास्सर्वे पाशाङ्कुशचतुर्भुजम् ।
 त्रिनेत्रं मेघवर्णं च द्विपादं चैव नूपुरम् ॥ १८ ॥
 जटामकुटसंयुक्तमष्टमूर्तिस्वरूपकम् ।
 देविकाख्यं च लिङ्गं तु बलिदेवाः प्रकीर्तिताः ॥ १९ ॥
 इन्द्राग्नी च यमश्चैव निर्ऋतिर्वरुणस्तथा ।
 वायुस्सोमस्तथैशान्यो ब्रह्मा विष्णुश्च लोकपाः ॥ २० ॥
 मानुषे लिङ्गवत्कृत्य लोकपालबलिस्तथा ।
 संवर्तं पूर्वतो न्यस्य चोन्मत्तमग्निगोचरे ॥ २१ ॥
 कुण्डोदरं दक्षभागे नैऋतौ दीर्घकायकौ ।
 वारुण्यां ह्रस्वपादं तु वायव्यां सिंहरूपकम् ॥ २२ ॥
 सोमे गजमुखं प्रोक्तं ऐशान्यां तु प्रियं मुखम् ।
 श्वेतं पीतं तथा कृष्णं रक्तं श्यामं च धूम्रकम् ॥ २३ ॥
 अतिरक्तं तथा नीलं भूतवर्णमिति स्मृतम् ।
 उग्ररूपसमायुक्तं द्विभुजं च द्विपादकम् ॥ २४ ॥
 खड्ग(दण्ड)हस्तं तथा सर्वे भूतरूपमिति स्मृतम् ।
 अष्टभूतमिदं प्रोक्तं स्वायम्भुवबलिं ददेत् ॥ २५ ॥
 मध्यहारं च हारायां वृषभादिप्रदक्षिणम् ।
 वृषभं पूर्वतस्स्थाप्य आग्नेय्यां पावकस्तथा ॥ २६ ॥
 मातृणां दक्षिणे भागे वीरविघ्नसमन्वितम् ।
 विघ्नेशं नैऋते भागे सुब्रह्मण्यं तु पश्चिमे ॥ २७ ॥

ज्येष्ठायां वायुदिग्भागे दुर्गास्थानं तथोत्तरे ।
 चण्डेशमीशदिग्भागे भास्करं पूर्वतो दिशि ॥ २८ ॥
 कूपस्थानं तथैशान्यामाग्नेय्यां पचनालयम् ।
 परिवादालयं सर्वं बाह्ये बाह्योत्तरे तथा ॥ २९ ॥
 भूतपीठस्य पार्श्वे तु इन्द्रं सम्पूजयेत्ततः ।
 आग्नेय्यां दिशि पर्यन्तं स्वस्वस्थाने विशेषतः ॥ ३० ॥
 द्वारस्योत्तर पार्श्वे तु ब्रह्माणं तु प्रकीर्तितम् ।
 पितामहेशयोर्मध्ये आदित्या द्वादशोच्यते ॥ ३१ ॥
 भास्करं क्षेत्रपालौ च शाङ्करे वा विशेषतः ।
 शक्रपावकयोर्मध्ये अश्विन्यौ द्वौ तु विन्यसेत् ॥ ३२ ॥
 आग्नेययमयोर्मध्ये संस्थाप्य सप्तरोहिणीम् ।
 याम्यनैर्ऋतयोर्मध्ये पितृस्थानं विधीयते ॥ ३३ ॥
 निर्ऋतिवारुणयोः मध्ये अप्सरोगण एव च ।
 वरुणवायव्ययोर्मध्ये मुनीनां स्थानमुत्तमम् ॥ ३४ ॥
 वायव्यसोमयोर्मध्ये अष्टा वसुधरास्तथा ।
 सोममिशानयोर्मध्ये रुद्रेकादश एव हि ॥ ३५ ॥
 प्रतिमे वापि पीठे वा इष्टिके वा प्रपूजयेत् ।
 बलिपीठं ततः कृत्वा चतुर्दिक्षु विशेषतः ॥ ३६ ॥
 बाह्याभ्यन्तरयोः पीठौ पूर्वद्वारे तु विन्यसेत् ।
 अन्तस्थसर्वदेवास्तु पिशाचाद्बाह्यपीठके ॥ ३७ ॥
 यक्षाणां दक्षिणे पीठे राक्षसानां तु पश्चिमे ।
 गन्धर्वाणां तु सौम्ये तु भूतानां पूर्वमेव च ॥ ३८ ॥
 तदूर्ध्वे पद्ममित्युक्तमष्टशक्तिर्दले न्यसेत् ।
 सर्वदेवमयं पीठमग्रपीठं प्रकल्पयेत् ॥ ३९ ॥
 ततः पुरस्थितं पीठं बलिं दद्याद्विशेषतः ।
 आमोदश्च प्रमोदश्च प्रमुखोदुर्मुखस्तथा ॥ ४० ॥
 अविघ्नो विघ्नकर्ता च बलिपीठाधिदेवताः ।
 अविघ्नं कर्णिकामध्ये आमोदं पूर्वदिग्दले ॥ ४१ ॥

याम्ये चैव प्रमोदं तु प्रमुखे पश्चिमे दळे ।
 दुर्मुखं तु दळं सौम्ये विघ्नकर्तारमीशके ॥ ४२ ॥
 आमोदं श्यामवर्णं तु प्रमोदं कृष्णवर्णकम् ।
 प्रमुखं स्फटिकाभासं दुर्मुखं कुङ्कुमप्रभम् ॥ ४३ ॥
 अविघ्नो विद्रुमाभासो विघ्नकर्ताञ्जनप्रभः ।
 द्विभुजाश्च द्विनेत्राश्च टङ्कपाशधरास्तथा ॥ ४४ ॥
 उग्रदृष्टिसमायुक्ताः भीमरूपा महाबलाः ।
 सर्वाभरणसंयुक्ताः नागयज्ञोपवीतकाः ॥ ४५ ॥
 प्रसादाभिमुखास्सर्वे दीर्घदन्ष्ट्रोत्कटाननाः ।
 पूर्वे च दक्षिणे चैव पश्चिमे चोत्तरे तथा ॥ ४६ ॥
 गर्भगेहश्च पश्चाच्च चतुष्कं चोत्तमोन्नतम् ।
 त्रिभागं मध्यमं प्रोक्तं द्विभागमधमं भवेत् ॥ ४७ ॥
 द्वारोत्सेधसमं श्रेष्ठं तन्निपादं तु मध्यमम् ।
 द्वारार्थमधमं विद्धि विस्तारोत्सेधतत्समम् ॥ ४८ ॥
 विस्तारं सुविभज्याथ हाटकेन तु विंशति ।
 भागेनोपानमेकेन चतुर्भिर्जगती तथा ॥ ४९ ॥
 कम्पं कृत्वा तु केतूर्ध्वं तदूर्ध्वं केनपट्टिका ।
 कण्ठां कुर्याच्चतुर्भागे केनैवोद्येनपट्टिका ॥ ५० ॥
 महापट्टि तु द्रव्यंशेन द्रव्यंशाब्जदळकोन्नतम् ।
 कर्णिकामेकभागेन प्रोत्तमुत्सेधमुत्तमम् ॥ ५१ ॥
 बलिपीठमितिख्यातं सर्वेषां बलितृप्तये ।
 यक्षराक्षसपैशाचभूतगन्धर्वकिन्नराः ॥ ५२ ॥
 सर्वदेवऋषीणां तु बलिं सर्वत्र तृप्तये ।
 आर्षं तु परिवाराख्यबलिं दद्यात्प्रकीर्तिताः ॥ ५३ ॥
 धरो धृवश्च ह्योमश्च आपश्चैवानिलोऽनलः ।
 प्रत्यूषश्च प्रभावश्च वसवश्चाष्ट एव च ॥ ५४ ॥
 बाणलिङ्गं तथा योग्यं बलिं दद्यात्प्रकीर्तिताः ।
 अनन्तेशस्तथा सूक्ष्मश्चैकनेत्रश्शिवोत्तमः ॥ ५५ ॥

एकरुद्रस्त्रिमूर्तिश्च श्रीकण्ठश्च शिखण्डिनः ।
 अष्ट विद्येश्वराश्चैव दिव्यलिङ्गबलिं तथा ॥ ५६ ॥
 पूर्वे यक्षगणाश्चैव राक्षसा गणगाणवाः ।
 पिशाचगणदाक्षिण्या गाणवं गणनैर्ऋते ॥ ५७ ॥
 किन्नरो गणवारुण्ये पितृणां गणं वायवे ।
 दानवानां गणे सौम्ये ऐशान्याङ्गगणा स्मृताः ॥ ५८ ॥
 अष्टानां गणमेवोक्तं बलिदानं तु रक्षसाम् ।
 नित्यानां वसवानां तु प्रथमद्वारि पूजयेत् ॥ ५९ ॥
 नन्दिनं च महाकाळं द्वितीयद्वारि पूजयेत् ।
 आमोदं च प्रमोदं च तृतीयद्वारि पूजयेत् ॥ ६० ॥
 गणेशं गुहमेवोक्तं चतुर्थे द्वारि पूजयेत् ।
 द्वारदेशं समाख्यातं बलिं तत्र प्रकल्पयेत् ॥ ६१ ॥
 प्रस्थपां बलिः प्रोक्तं तण्डुलस्य प्रमाणतः ।
 नित्यं नैमित्तिकं चैव बलिं कृत्वा विशेषतः ॥ ६२ ॥
 त्रिसन्ध्यायां बलिं कृत्वा अन्यकाले न कारयेत् ।
 अथवाऽन्यप्रकारेण काम्यार्थे तु बलिं ददेत् ॥ ६३ ॥
 महाहविर्निवेद्याऽन्ते बलिं दद्याद्विशेषतः ।
 नैमित्तिकोपसन्ध्यास्तु हविष्यं च बलिं ददेत् ॥ ६४ ॥
 इति पूर्वकारणागमे प्रतिष्ठातन्त्रे बलिकर्मविधिपटलण्डशः समाप्तः

अथ पञ्चामृतक्षीराभिषेकविधिपटलप्रारम्भः

इक्षुसारं च रूपं स्यान्मधुना विजयं तथा ।
 घृतानां पुण्यमेवं तु पयसाऽऽयुर्विवर्धनम् ॥ १ ॥
 आरोग्यं दधिसंयुक्तं पञ्चामृतफलं तथा ।
 यावन्निश्चित्यममृतं तत्समं तु प्रकल्पयेत् ॥ २ ॥
 पञ्चप्रस्थाधमं प्रोक्तं द्विगुणं मध्यमं भवेत् ।
 त्रिगुणं चोत्तमं प्रोक्तं पञ्चामृतं तु कल्पयेत् ॥ ३ ॥
 इक्षुर्मधु घृतं चैव पयोदधिक्रमेण तु ।
 प्रस्थं प्रस्थं प्रमाणं स्यात्पञ्चामृतमिति स्मृतम् ॥ ४ ॥
 इक्षुसारं च मध्ये तु मधूनां पूर्वमेव च ।
 घृतं वै दक्षिणे स्थाप्य पश्चिमे तु पयस्तथा ॥ ५ ॥
 दध्युत्तरे च कृत्वा वै पञ्चामृतं तु कल्पयेत् ।
 सद्यादीशानमन्त्रं स्यान्मध्यादीनि कृतस्य तु ॥ ६ ॥
 गन्धं पुष्पं तथा कूर्चं धूपदीपं तथा भवेत् ।
 मूलमन्त्रेण सहजं शिवमन्त्रं तथोच्यरेत् ॥ ७ ॥
 पञ्चगव्यान्तके पूज्यं पञ्चामृतस्य कल्पयेत् ।
 सर्वव्याधिविनिर्मुक्तं सर्वपापक्षयं भवेत् ॥ ८ ॥
 अष्टोत्तरशतप्रस्थैः पूजयेत् क्षीरमेव च ।
 द्विगुणं मध्यमं प्रोक्तं उत्तमं त्रिगुणं भवेत् ॥ ९ ॥
 घृताभिषेकसंयुक्तं सर्वशान्तिकरं शुभम् ।
 क्षीराभिषेकसंयुक्तं जिह्वा सहस्रं भोजययेत् ॥ १० ॥
 फलाभिषेकसंयुक्तं सत्फलं पापनाशनम् ।
 द्वादशानां तु भारं स्यादुत्तमं परिकीर्तितम् ।
 तदर्धं मध्यमं प्रोक्तं ततर्धमधमं तथा ॥ ११ ॥
 यथेष्टं काम्यमित्युक्तं कुर्यात् क्षीराभिषेचनम् ।
 अनावृष्टौ ज्वरग्रस्ते, सर्वव्याधिनिवारणे ॥ १२ ॥
 अर्कवारादिसंयुक्तं सोमवारादिसंयुतम् ।
 जन्मनक्षत्रकर्तव्यं पूजयेत्परमेश्वरम् ॥ १४ ॥
 मासं वाप्यर्धमासं वा सप्तवारमथापि वा ।
 पञ्चाहं वा त्रयाहं वा एकाहं वा प्रपूजयेत् ॥ १५ ॥
 इति पूर्वकारणागमे प्रतिष्ठातन्त्रे पञ्चामृतक्षीराभिषेकविधिपटलस्सप्तदशः समाप्तः

अथ करणाधिकारविधिपटलप्रारम्भः

- अतःपरं प्रवक्ष्यामि करणानां तु लक्षणम् ।
यागाङ्गाश्च तथा सर्वे करणं चेति कीर्तितम् ॥ १ ॥
अरणीलक्षणं चैव सूक्ष्मस्य च लक्षणम् ।
लक्षणं तोरणानां च अष्टमङ्गलक्षणम् ॥ २ ॥
आयुधानां प्रमाणं च कूर्मासनस्य लक्षणम् ।
खट्वाया लक्षणं चैवोलूखलस्य तु लक्षणम् ॥ ३ ॥
शिबिकालक्षणं चैव डोलया लक्षणं ततः ।
लक्षणं दीपमालायाः पुष्पाधारस्य लक्षणम् ॥ ४ ॥
भेरिकालक्षणं चैव कर्तृकाफलकाविधम् ।
समिधो लक्षणं चैव परिधीनां तु लक्षणम् ॥ ५ ॥
दर्भाणां लक्षणं चैव कूर्चानां लक्षणं ततः ।
लक्षणं विष्टरस्याग्रं लम्बकूर्चस्य लक्षणम् ॥ ६ ॥
परिस्तरणदर्भाणां दर्भमालाप्रमाणकम् ।
प्रोक्षणीलक्षणं चैव पवित्रस्य तु लक्षणम् ॥ ७ ॥
पाद्यप्रातस्य मानस्य पात्रस्याऽचमनाय च ।
लक्षणं चार्घ्यपात्रस्य पात्रयोर्गन्धपुष्पयोः ॥ ८ ॥
लक्षणं घृतपात्रस्य प्रणीतालक्षणं तथा ।
प्रोक्षणीलक्षणं चैव शिवकुम्भस्य लक्षणम् ॥ ९ ॥
वर्धनीलक्षणं चैव शिवकुम्भस्य लक्षणम् ।
लक्षणं कलशस्यैव शरावस्य तु लक्षणम् ॥ १० ॥
कुण्डिकालक्षणं चैव हविःपात्रस्य लक्षणम् ।
लक्षणं चरुपात्रस्य विधानस्य तु लक्षणम् ॥ ११ ॥
पात्रस्य चोपदंशानां जलाधारस्य लक्षणम् ।
तरङ्गलक्षणं चैव गात्रवेष्टनलक्षणम् ॥ १२ ॥
वितानलक्षणं चैव ध्वजानां लक्षणं ततः ।
उष्णीषं चोत्तरीयस्य वस्त्राणां चैव लक्षणम् ॥ १३ ॥

पर्यङ्कानां विधिं चैव उपधानस्य लक्षणम् ।
 कक्ष्याया लक्षणं चैव प्रच्छन्नपटलक्षणम् ॥ १४ ॥
 छत्रस्य लक्षणं चैव पिञ्छचामरयोस्तथा ।
 मयूरव्यजनं चैव दुकूलव्यजनस्य च ॥ १५ ॥
 लक्षणं धूपपात्रस्य घण्टायाश्चैव लक्षणम् ।
 लक्षणं दीपपात्रस्य दीपाधारस्य लक्षणम् ॥ १६ ॥
 नीराजनस्य पात्रस्य महाघण्टासुलक्षणम् ।
 स्थलिकालक्षणं चैव दध्यास्तु लक्षणं ततः ॥ १७ ॥
 दीपादिलक्षणं चैव पाद्याधारस्य लक्षणम् ।
 तथाचाऽचमनाऽधारापात्रस्यैव तु लक्षणम् ॥ १८ ॥
 लक्षणं दर्पणस्याथ पादुकायाश्च लक्षणम् ।
 पात्रस्य लक्षणं चैव, जलद्रोण्याश्च लक्षणम् ॥ १९ ॥
 यन्त्रिकालक्षणं चैव, उल्कालक्षणमेव च ।
 गोळकापट्टपुष्पाणां, मकुटस्य च लक्षणम् ॥ २० ॥
 हुतप्रमाणं सर्वेषां द्रव्यानां च प्रजापते ।
 शमी वा पिप्पलं वापि गृह्यारण्यतरु पुनः ॥ २१ ॥
 अब्ध्यङ्गुलं तु विस्तारं तिथ्यङ्गुलं तु दैर्घ्यकम् ।
 रसाङ्गुलघनप्रोक्ता दैर्घ्याग्रा सुदृढं समा ॥ २२ ॥
 प्रथमस्य परीणाहं भूताङ्गुलमिति स्मृतम् ।
 द्वाविंशदङ्गुलं दैर्घ्यं कीलं क्रव्याय साग्रके ॥ २३ ॥
 युगाङ्गुलेन मूले तु कीलं स्वेनैव कारयेत् ।
 प्रथमस्याग्रके मूले त्वयः (यः) पट्टेन वेष्टयेत् ॥ २४ ॥
 सप्ताङ्गुलं तु विस्तारं तदर्धं घनमुच्यते ।
 उभयोः पार्श्वयोश्चैव मुष्टिरष्टाङ्गुलं भवेत् ॥ २५ ॥
 भूताङ्गुलपरीणाहं सर्वत्रैव सुवृत्तकम् ।
 पञ्चादशाङ्गुलायामं त्रिवृद्गोपालरज्जकम् ॥ २६ ॥

तन्तुना वाऽथ कर्तव्यं कनिष्ठाङ्गुलिनाहकम्
 अरणीलक्षणं प्रोक्तं; सृगलक्षणमथ शृणु ॥ २७ ॥
 सुक्सृवौ खदिरेणैव शम्या वैकङ्कतेन वा ।
 अथवा याज्ञिकैर्वृक्षैः कर्तव्यौ लक्षणान्वितौ ॥ २८ ॥
 सङ्गृह्य मध्यसारं तु द्विधा कृत्वा तरुं पुनः ।
 तत्पाश्वे बिलमाख्यातमव, कन्निर्व्रणं धृढम् ॥ २९ ॥
 द्वात्रिंशदङ्गुलायामं सप्ताङ्गुलसुविस्तृतम् ।
 तद्धनं तु चतुर्मात्रमेवं पादं च तत्र वै ॥ ३० ॥
 मध्येसूत्रं प्रसार्यादौ मुखायामं षडङ्गुलम् ।
 अग्रभागं त्रिभागैकं मुखविस्तारमुच्यते ॥ ३१ ॥
 यवत्रयप्रमाणेन पट्टिकामुखपार्श्वयोः ।
 यवमानेन निम्नं स्यान्मुखं सर्वमशेषकम् ॥ ३२ ॥
 पक्षाङ्गुलं गळायामं विस्तारं तु शराङ्गुलम् ।
 सप्ताङ्गुलाऽऽयता वेदी विस्तारं तत्समं भवेत् ॥ ३३ ॥
 बिलं सुवृत्तं मध्ये तु चाङ्गुलद्वयमानतः ।
 तद्विस्तारसमं गर्तं सुवृत्तं बिलमुच्यते ॥ ३४ ॥
 पट्टिकाबिलबाह्ये तु यवमानघनान्वितम् ।
 तद्बाह्येऽष्टदळं पत्रं यवनिम्नं विचित्रितम् ॥ ३५ ॥
 वेदिकायास्तु परितः पट्टिका त्रियवा घनाः ।
 बिलादूर्ध्वमुखात्खात्वा कनिष्ठाङ्गुलमानतः ॥ ३६ ॥
 तारेण वाऽथ ताम्रेण नाळं कृत्वा तु योजयेत् ।
 पक्षाङ्गुलप्रमाणेन पद्माकारं तु गण्डिका ॥ ३७ ॥
 गण्डिकैकाङ्गुला वृत्ता तन्नाहं चाब्धिमात्मकम् ।
 रव्यङ्गुलं तु दण्डोच्चं तस्यार्धन्नाहमुच्यते ॥ ३८ ॥
 तन्मूले कलशाकारमङ्गुलद्वयमानतः ।
 धर्माङ्गुलं तु नाहं स्यात्तस्याधस्ताच्च पादयुक् ॥ ३९ ॥

वेदिकायास्त्वधः पद्मं पृष्ठाकारं सकर्णिकम् ।
 गजोष्ठपृष्ठसदृशमास्यं पृष्ठाकृतिर्भवेत् ॥ ४० ॥
 एवं सङ्गाह्य तच्छेषं परित्यज्य दृढं यथा ।
 एवं सुग्लक्षणं प्रोक्तं; सुवलक्षणमुच्यते ॥ ४१ ॥
 द्वाविंशदङ्गुलायामं दण्डनाहं च साङ्गुलम् ।
 मूलाद्रीवान्तरं यावत्त्र्यङ्गुलं ग्रीवनाहकम् ॥ ४२ ॥
 मूलवच्चाग्रनाहं स्याद्दिद्वबिलं नासिकाकृतिः ।
 पूरितं करिषार्थेन बिलमानं प्रकीर्तितम् ॥ ४३ ॥
 पुष्कराधः प्रकर्तव्या गण्डिका द्वियवोन्नता ।
 दक्षिणेन करेणैव वामिकां तु सुवक्रिकाम् ॥ ४४ ॥
 अङ्गुष्ठां च सुपर्वं स्यात्तर्जनी मध्यमाङ्गुली ।
 संयुक्तौ चोच्छ्रितौ द्वौ च उच्छ्रिता च कनिष्ठिका ॥ ४५ ॥
 करणे तेन मन्त्रज्ञः सुवेणैव तु होमयेत् ।
 सुग्विलं तु घृतेनैव पूरयित्वा बिलोपरि ॥ ४६ ॥
 सुताग्रेणैव तन्त्रेण पुटं स्यात्तु विधाय च ।
 उत्तानौ तु करौ कृत्वा वेणीबन्धं तु कारयेत् ॥ ४७ ॥
 उच्छ्रितौ द्वौ तु तर्जन्यौ तथा चैव कनिष्ठिकौ ।
 वक्राङ्गुष्ठौ सुवौ ग्राह्य द्वाभ्यां पूर्णाहुतिः हनेत् ॥ ४८ ॥
 एवं सुक्सृवयोः प्रोक्तं; तोरणानन्ततश्शृणु ।
 भूतहस्तसमुत्सेधं विस्तारः स्यात्तदर्थकम् ॥ ४९ ॥
 करप्रमाणं शूलं स्यादङ्घ्रिनाहं रसाङ्गुलम् ।
 कन्यासायममेतद्धि वक्ष्यतेऽतः परं क्रमात् ॥ ५० ॥
 भूतहस्तं समारभ्य नवहस्तान्तकं क्रमात् ।
 दीर्घं तालाधिकं कुर्यात्तेषामर्थं तु विस्तृतम् ॥ ५१ ॥
 तस्मात्पक्षाङ्गुलाधिक्यान्नाहं प्रत्येकमाचरेत् ।
 तोरणानां च सर्वेषां शूलं वै हस्तमानकम् ॥ ५२ ॥

नवधा तोरणं प्रोक्तं शृणुष्वाऽथाष्टमङ्गलम् ।
 याज्ञिकं वृक्षमादाय कारयेल्लक्षणान्वितम् ॥ ५३ ॥
 कलाङ्गुलसमायामं विस्तारं तु तदर्धतः ।
 पद्मासनमधस्तात्तु विस्तारार्धेन कारयेत् ॥ ५४ ॥
 श्रीवत्सादीनि तस्योर्ध्वे लेखयेत्तु विशेषतः ।
 श्रीवत्सं मत्स्ययुग्मं च स्वस्तिकं दर्पणं गजम् ॥ ५५ ॥
 पूर्णकुम्भं च वृषभं दीपं स्यादष्टमङ्गलम् ।
 अष्टमङ्गलमेवं स्यादस्त्राणां लक्षणं शृणु ॥ ५६ ॥
 हैमराजतताग्रैर्वा अयसा पादपेव वा ।
 एतेष्वेकतमेनैव कारयेल्लक्षणान्वितम् ॥ ५७ ॥
 षोडशाङ्गुलमायामं षडङ्गुलं तु विस्तृतम् ।
 तदर्धं तु घनं प्रोक्तं सुदृढं सुव्रणम् ऋजुम् ॥ ५८ ॥
 चतुरङ्गुलमानेन मध्यमे गण्डिकात्रयम् ।
 गण्डिकानां तु नाहं तु प्रत्येकं द्वादशाङ्गुलम् ॥ ५९ ॥
 कृताङ्गुलप्रमाणेन शूलं कुर्यात्तदग्रके ।
 अर्धाङ्गुलप्रमाणेन पत्रतारं प्रकीर्तितम् ॥ ६० ॥
 पक्षपत्रद्वयं कृत्वा अर्धचन्द्राकृतिर्भवेत् ।
 मध्यपत्रमृजुं प्रोक्तं पत्रतारं यवद्वयम् ॥ ६१ ॥
 पत्रतारेण मूले तु पादायामं प्रकीर्तितम् ।
 द्विगुणं मध्यपत्रस्य पादायामं प्रकीर्तितम् ॥ ६२ ॥
 अर्धाङ्गुलप्रमाणेन पत्राणां तु घनं भवेत् ।
 शेषं दण्डमिति प्रोक्तं नाहं चैव नवाङ्गुलम् ॥ ६३ ॥
 एवं मूले तु कर्तव्यं त्रिशूलं लक्षणान्वितम् ।
 वज्रस्य लक्षणं प्रोक्तं; शक्तिलक्षणमुच्यते ॥ ६४ ॥
 विकाराङ्गुलमायामं विस्तारं तु युगाङ्गुलम् ।
 तस्यार्धं तु घनं मध्ये गण्डिका चतुरङ्गुलम् ॥ ६५ ॥

तदूर्ध्वे तदधः कृत्वा त्रिशूलं मध्यपत्रवत् ।
 शक्तिलक्षणमेवं तु; दण्डलक्षणमुच्यते ॥ ६६ ॥
 कल्पाङ्गुलसमायामं मूलं वेदाङ्गुलेन तु ।
 गण्डिका कारयेद्वृत्तं विस्तारं चतुरङ्गुलम् ॥ ६७ ॥
 कृताङ्गुलं भवेन्मुष्टिस्तन्नाहं कौशिकाङ्गुलम् ।
 कृत्वाङ्गुलं तु विस्तारं तस्योर्ध्वे गण्डिकाऽङ्गुलम् ॥ ६८ ॥
 ऊर्ध्वे रसाङ्गुलं तारमधस्तात्तु युगाङ्गुलम् ।
 क्रमेण कृशतां कुर्याद्विस्तारार्धेन वर्धितम् ॥ ६९ ॥
 नाहं तु दण्डमेवं स्यादसिलक्षणमुच्यते ।
 षोडशाङ्गुलमायाममश्विन्यङ्गुलविस्तृतम् ॥ ७० ॥
 मध्यमे नव तन्मध्ये पृष्ठे त्वश्रं तु कारयेत् ।
 कशुकं तु षडङ्गुल्यं तद्विस्तारं यवद्वयम् ॥ ७१ ॥
 युगाङ्गुलेन कण्ठं तु तस्य नाहं गुणाङ्गुलम् ।
 अर्धाङ्गुलं तु फलकाविस्तारं त्रियवं घनम् ॥ ७२ ॥
 पुष्पमर्धाङ्गुलं ज्ञेयं शेषं युक्त्या प्रकल्पयेत् ।
 असिलक्षणमेवं स्यात्पाशलक्षणमुच्यते ॥ ७३ ॥
 आयामं पूर्ववत्कृत्वा फलद्वयकृताङ्गुलम् ।
 रसाङ्गुलं तु विस्तारं परस्परनिरीक्षकौ ॥ ७४ ॥
 वेदाङ्गुलं तु नाहं तु तदूर्ध्वे द्वादशाङ्गुलम् ।
 द्वयमर्धं तु नाहं स्यात्कृशतः कृशमूलतः ॥ ७५ ॥
 पाशस्य लक्षणं प्रोक्तं शृणुध्वं कुशलक्षणम् ।
 कलाङ्गुलं समायामं तन्नाहं तु षडङ्गुलम् ॥ ७६ ॥
 अर्धाङ्गुलेन मुकुळमग्न्यङ्गुलप्रमाणतः ।
 तरुणेन्दुसमाकारं मुकुळाधस्तु योजयेत् ॥ ७७ ॥
 अङ्गुशं चैवमाख्यातं गदालक्षणमुच्यते ।
 गण्डिकैकाङ्गुलं मूलं मुष्टिस्तु चतुरङ्गुलम् ॥ ७८ ॥

तदूर्ध्वे गण्डिकाङ्गुल्यं गदा शेषं प्रकीर्तितम् ।
 षोडशाङ्गुलनाहं स्यादष्टाग्रं तु गदाकृतिः ॥ ७९ ॥
 गदाया लक्षणं प्रोक्तं शूलस्य लक्षणं शृणु ।
 षोडशाङ्गुलमायामं विस्तारं तु षडङ्गुलम् ॥ ८० ॥
 वेदाङ्गुलघनं प्रोक्तं शूलवत्कारयेद्बुधः ।
 शूललक्षणमेवं स्यात्, चक्रलक्षणमुच्यते ॥ ८१ ॥
 आयामं पूर्ववत्प्रोक्तमष्टाङ्गुलं तु विस्तृतः ।
 मध्ये नाभिसमायुक्तं षोडसारसमायुतम् ॥ ८२ ॥
 एकाङ्गुलं तु विस्तारं परितः पत्रमुच्यते ।
 मूर्ध्नि पाश्वे तु कर्तव्यं ज्वलनान्तं विशेषतः ॥ ८३ ॥
 दण्डं तु शूलवत्कुर्यात्प्रोक्तं चक्रस्य लक्षणम् ।
 चक्रलक्षणमेवोक्तं; शृणु पद्मस्य लक्षणम् ॥ ८४ ॥
 अर्धाङ्गुलं तु मुकुलं नालंस्मृत्यङ्गुलं भवेत् ।
 दळाष्टकसमायुक्तं नाळायामं दशाङ्गुलम् ॥ ८५ ॥
 रसाङ्गुलं तु तन्नाहं कुर्यात्पद्मं सलक्षणम् ।
 एवं दशायुधं प्रोक्तं; कूर्मासनविधं शृणु ॥ ८६ ॥
 रुद्राङ्गुलं तु विस्तारस्तदर्थं नैव वर्धयेत् ।
 शपत्यङ्गुलं घनं प्रोक्तं मुष्टि भूताङ्गुलं भवेत् ॥ ८७ ॥
 सप्ताङ्गुलेन तन्नाहं मानाङ्गुलेन कारयेत् ।
 कच्छपासनमेवं स्यात्खट्वाया लक्षणं शृणु ॥ ८८ ॥
 चतुर्विंशाङ्गुलं पादं ज्येष्ठं मानाङ्गुलेन तु ।
 मध्यमं तु कलाङ्गुल्यमधमं द्वादशाङ्गुलम् ॥ ८९ ॥
 विंशत्यङ्गुलमानेन जेष्ठपादस्य नाहकम् ।
 मध्यमस्याधमस्यैव विद्याङ्गुलविहीनकम् ॥ ९० ॥
 मूलपादस्य विस्तारं शेषं युक्त्या प्रकल्पयेत् ।
 महाङ्घ्रिखरपादं वा मृगेन्द्राङ्घ्रिसमं तु वा ॥ ९१ ॥

षट्त्रिंशदङ्गुलं तारं द्विगुणं तत्समायुतम् ।
 ईशिकाङ्गुलविस्तारमीशिकाग्न्यङ्गुलं घनम् ॥ ९२ ॥
 ईशितारं तथा कृत्वा मध्यभागेन पट्टिका ।
 कुर्यात्कापोतकं बाह्ये पट्टिकाद्वयमेव तु ॥ ९३ ॥
 अधमं कल्पतारैर्वा रत्नहेमेन वेष्टयेत् ।
 ईशिकाभ्यन्तरे चैव विन्यस्त्वा धातुना गळात् ॥ ९४ ॥
 सुषिरेष्वर्गळानां तु नाराचं योजयेत्सुधीः ।
 नाराचैश्च समायुक्तं रज्ज्वा संवेष्टयेत्ततः ॥ ९५ ॥
 खट्वाया लक्षणं प्रोक्तं प्रोच्यते (उ)लूखलस्य तु ।
 विंशत्यङ्गुलमायाममुत्तमं सम्प्रकीर्तितम् ॥ ९६ ॥
 स्मृत्यङ्गुलं भवेन्मध्यं कन्यसं तु कलाङ्गुलम् ।
 आयामं त्रिगुणीकृत्य तन्नाहं तु विधीयते ॥ ९७ ॥
 चतुर्था विभजेदायं त्रिभागं गर्तमुच्यते ।
 उत्सेधस्यार्थमानेन ग्रीवामूलस्य नाहकम् ॥ ९८ ॥
 ओष्ठं पक्षाङ्गुलं प्रोक्तमुत्तमस्य विशेषतः ।
 पादं पादाङ्गुलं हीनं मध्यमस्याऽधमस्य तु ॥ ९९ ॥
 लूखलस्यैवमाख्यातं मुसलस्य विधिं शृणु ।
 सार्धत्रितालमधमं युगतालं तु मध्यमम् ॥ १०० ॥
 उत्तमं भूततालं तु मुन्यद्रिन्द्रकाङ्गुलम् ।
 कन्यसादिपरीणाहं वृत्तं तु सर्वतस्समम् ॥ १०१ ॥
 आयसार्धाङ्गुलेनैव वेष्टयेन्मूलके दृढम् ।
 एवं तु मुसलं प्रोक्तं शिबिकालक्षणं शृणु ॥ १०२ ॥
 सारदारुमयेनैव मानाङ्गुलेन कारयेत् ।
 षट्त्रिंशदङ्गुलं तारं कन्यसस्य प्रकीर्तितम् ॥ १०३ ॥
 मध्यमं चाष्टचत्वारि षष्ट्यङ्गुलमथोत्तमम् ।
 विस्तारं द्विगुणायामं पादेन द्विगुणं भवेत् ॥ १०४ ॥

ईशिकायस्तु विस्तारं श्रेष्ठस्याब्ध्यङ्गुलं भवेत् ।
 अङ्गुलाङ्गुलहीनं तु मध्यमस्याधमस्य च ॥ १०५ ॥
 तस्यार्धं तु घनं प्रोक्तमीशिकायाः प्रजापते ।
 ईशितारं त्रिधा कृत्वा मध्यभागेन पट्टिका ॥ १०६ ॥
 भागेनैकेन तद्वाह्ये कारयेत्तु कपोतकम् ।
 आयाममष्टधा कृत्वा भागेन भित्तिपादकम् ॥ १०७ ॥
 कुम्भं च वलयं चैव वृत्तकं चारुहीनकम् ।
 ईशिकामध्ययोर्मध्ये चतुरश्रीकृतं तथा ॥ १०८ ॥
 एकैकांशेन चाध्वार्धः पट्टिकाद्वयमेव हि ।
 मध्यमे तु विभागेन फलका च क्रमेणतु ॥ १०९ ॥
 ईशिकैर्जालकैश्चैव फलकैर्गळकैरपि ।
 नानावल्लीसमायुक्तं नानाक्रीडा समायुतम् ॥ ११० ॥
 तत्पूर्वभित्तेरुत्सेधमष्टाङ्गुलमिति स्मृतम् ।
 सिंहद्वयसमायुक्तं तदूर्ध्वमकरास्यकम् ॥ १११ ॥
 पालिकासदृशं पादं तत्र सप्ताङ्गुलान्नतम् ।
 अधःपट्टेश्च नाराचैर्दृढं कुर्याद्विशेषतः ॥ ११२ ॥
 वेणिकावेष्टनं वापि फलकाखबन्धनं कुरु ।
 शिबिकालक्षणं प्रोक्तं डोलाया लक्षणं शृणु ॥ ११३ ॥
 पादोर्ध्वे कल्पयेद्धीमान् मण्टपाकृतिकं तथा ।
 अश्वश्च वृषभश्चैव गजं सारम्यकर्मणि ॥ ११४ ॥
 विना चान्यानि सर्वाणि रथवत्कारयेत्क्रमात् ।
 डोलाया लक्षणं प्रोक्तं दीपमालाविधिं शृणु ॥ ११५ ॥
 अयसा वाऽथ ताम्रेण दारुभिर्दीपमालिका ।
 द्वारेषु द्वारवत्कुर्याल्लिङ्गं पृष्ठिप्रभाकृतिः ॥ ११६ ॥
 द्वारमानप्रमाणेन कारयेदन्यदेशके ।
 सुस्निग्धं कारयेद्धीमान् स्कन्धान् वेदाङ्गुलायतान् ॥ ११७ ॥

- त्रिभागैः कन्यसे दण्डेभूताङ्गुलमथान्तरम् ।
 दीपमालाविधिः प्रोक्तं पुष्पाधारविधिं शृणु ॥ ११८ ॥
 अशोकार्जुनकौ निम्बं मधूकं पनसासनः ।
 खादिरं शिंशुपा चाग्रं चन्दनं चम्पका शुभा ॥ ११९ ॥
 अष्टतालप्रमाणेन विस्तारं द्विगुणायतम् ।
 वेदपादसमायुक्तं द्वादशाङ्गुलदैर्घ्यकम् ॥ १२० ॥
 घनमष्टाङ्गुलं प्रोक्तं भित्त्युत्सेधं गुणाङ्गुलम् ।
 दर्पणोदरसङ्काशं कुर्यान्मानाङ्गुलेन तु ॥ १२१ ॥
 पुष्पाधारविधिः प्रोक्तं भेरिकालक्षणं शृणु ।
 युगतालसमायामं नागभूतयमं भवेत् ॥ १२२ ॥
 द्वादशाङ्गुलमानेन मुखतारं विधीयते ।
 आमुखान्तं सुवृत्तं स्याद्धनमर्धाङ्गुलं भवेत् ॥ १२३ ॥
 उभयोः पार्श्वयोर्मध्ये त्वधःपट्टेनवेष्टयेत् ।
 सप्तकीलसमायुक्तं मानाङ्गुलेन कारयेत् ॥ १२४ ॥
 भेरिकालक्षणं प्रोक्तं कत्रिकालक्षणं शृणु ।
 षड्विंशत्यङ्गुलायामं तिद्यङ्गुलं तु विस्तृतम् ॥ १२५ ॥
 पार्श्वे युगाङ्गुलं हित्वा वर्तयेच्छशिखण्डवत् ।
 षडङ्गुलप्रमाणेन तन्मध्ये वर्तयेत्क्रमात् ॥ १२६ ॥
 युगाङ्गुलप्रमाणेन भित्त्युत्सेधं प्रकीर्तितम् ।
 द्वियवं तु घनं तस्य मध्ये गर्भं तु कारयेत् ॥ १२७ ॥
 परितः पट्टिकां कुर्याद्व्यङ्गुलं तु घनं भवेत् ।
 द्वादशाङ्गुलमायामं द्विवक्त्रं खरपादवत् ॥ १२८ ॥
 नाहमर्धाङ्गुलं तस्य एकपातं तु योजयेत् ।
 कत्रिकालक्षणं प्रोक्तं समिधालक्षणं शृणु ॥ १२९ ॥
 आदित्याङ्गुलमायामं कनिष्ठाङ्गुलनायकम् ।
 पादेनपादसंयुक्तम् अग्रेणाग्रसमायुतम् ॥ १३० ॥

अवक्रं निर्वृणं चैव शुष्काश्चैव शुभप्रदाः ।
 समिधालक्षणं प्रोक्तमेवमिध्मस्य लक्षणम् ॥ १३१ ॥
 आयामं परिधीनां च वेदयुक्तं दशाङ्गुलम् ।
 मध्याङ्गुलपरीणाहम् अवक्रं निर्वृणं समाम् ॥ १३२ ॥
 प्रोक्ता तु यत्समिधेन परिधिध्वनिसङ्गहेत् ।
 एवं स्यात्परिधीनां तु दर्भाणां लक्षणं शृणु ॥ १३३ ॥
 स्त्रिपुत्रपुंसकाः काशाः त्रिविधास्समुदाहृताः ।
 मृदुश्यामा च जाया च जायाकर्मसु योजयेत् ॥ १३४ ॥
 ईषत्पक्षसमायुक्तः स्थिरः पुंलिङ्गकाशकः ।
 पुंस्त्रियायास्तु पुङ्गिल्लङ्गान् ग्राहयेत्तु विशेषतः ॥ १३५ ॥
 नपुंसकास्तु सङ्गाह्यं स्थिरं कोमलवर्जितम् ।
 मूलस्थूलं भवेन्नारी अग्रस्थूलं नपुंसकम् ॥ १३६ ॥
 मूलाग्रं तु समं चैव पुमान् दर्भस्य लक्षणम् ।
 विच्छिन्नाग्रानुभिन्नाग्रा अग्राह्यां खण्डितास्तथा ॥ १३७ ॥
 दर्भाणां लक्षणं ह्येवं; कूर्चानां लक्षणं शृणु ।
 नवकाशैश्चोत्तमं स्यात्सप्तकाशैस्तु मध्यमम् ॥ १३८ ॥
 कन्यसं भूतकाशैस्तु ग्रन्थि व्योमाङ्गुलं भवेत् ।
 दक्षिणावर्तकं ग्रन्थिकूर्चाद्रं चतुरङ्गुलम् ॥ १३९ ॥
 ग्रन्थिमूलात्समारभ्य रुद्रधर्मग्रहायतम् ।
 कूर्चानां लक्षणं प्रोक्तं; विष्टरस्य विधिं शृणु ॥ १४० ॥
 धातुकाशसमायुक्तं ग्रन्थितं सव्यमार्गतः ।
 रव्यङ्गुलं तु मूलाग्रं ग्रन्थि व्योमाङ्गुलं भवेत् ॥ १४१ ॥
 विष्टरस्य विधिः प्रोक्तः; लम्बकूर्चविधिं शृणु ।
 एकविंशतिदर्भैश्च ग्रन्थिरेकाङ्गुलं भवेत् ॥ १४२ ॥
 ग्रन्थि तद्दक्षिणावर्तं कूर्चाग्रं चतुरङ्गुलम् ।
 मूर्धादिपादपर्यन्तं लम्बितं तत्तदायतम् ॥ १४३ ॥

लम्बकूर्चविधिः प्रोक्तः; परिस्तरणमुच्यते ।
 धर्मकाशसमायुक्तं ग्रन्थि पक्षाङ्गुलं भवेत् ॥ १४४ ॥
 वेदाङ्गुलं भवेदग्रं षट्त्रिंशदङ्गुलायतम् ।
 परिस्तरणमेवं स्याद्दर्भमालाविधिं शृणु ॥ १४५ ॥
 भूतवेदाग्निदर्भैर्वा व्योमहस्तं प्रलम्बितम् ।
 कनिष्ठाङ्गुलनाहं तु रज्जुं कुर्यान्मनोरमम् ॥ १४६ ॥
 दर्भमालाविधिः प्रोक्तः; प्रोक्षणीलक्षणं शृणु ।
 सप्तविंशतिभिर्दर्भैः कालाङ्गुलसमायतम् ॥ १४७ ॥
 व्योमाङ्गुलं भवेद्ग्रन्थिः वेदाङ्गुलं तथाग्रकम् ।
 वेणिकाविष्टरावाथ प्रोच्यते प्रोक्षणी तथा ॥ १४८ ॥
 कुशं काशसुवर्णैर्वा द्वाभ्यां वा त्रिभिरेव वा ।
 एकीकृत्याऽग्रकान्तैश्च एकमूलं तु योजयेत् ॥ १४९ ॥
 षोडशाङ्गुलमायामं वर्तयित्वा समन्ततः ।
 द्विगुणीकृत्य तद्रज्जुं ग्रन्थिरेकाङ्गुलं भवेत् ॥ १५० ॥
 दक्षिणावर्तं तस्य तदग्रं चतुरङ्गुलम् ।
 अनामिकाया योक्तव्यमुभयोर्हस्तयो रपि ॥ १५१ ॥
 सपवित्रकरेणैव सर्वकार्यं समाचरेत् ।
 सपवित्रकरेणैव कुर्यादाचमनक्रियाम् ॥ १५२ ॥
 नोच्छिष्टं तत्पवित्रं तु भुक्तोच्छिष्टं तु वर्जयेत् ।
 सौवर्णं चेत्पवित्रं तु कुञ्जेनागफणेन तु ॥ १५३ ॥
 नाहेनानामिकायास्तु कुर्याद्वृत्तसमं यथा ।
 पवित्रलक्षणं चोक्तं; पात्राणां लक्षणं शृणु ॥ १५४ ॥
 मृण्मयं कन्यसं तारं ताम्रजं मध्यमं भवेत् ।
 सौवर्णेन कृतं पात्रमुत्तमं चेति कीर्तितम् ॥ १५५ ॥
 तारं रसाङ्गुलं ज्ञेयमुत्सेधं तु युगाङ्गुलम् ।
 तत्पृष्ठाङ्घ्रिसमायुक्तं चतुरङ्गुलमानतः ॥ १५६ ॥

आस्येन नासिकायुक्तं वेदाङ्गलसमायुतम् ।
 पाद्यपात्रं समाख्यातं; शृण्वाचमनपात्रकम् ॥ १५७ ॥
 आदित्याङ्गलमानेन कुक्षिविस्तारमुच्यते ।
 अष्टत्रिंशेन मात्रेण नाहं कुक्षेस्तु मध्यमम् ॥ १५८ ॥
 अग्न्याङ्गलगळोत्सेधमोष्ठं व्योमाङ्गलं भवेत् ।
 आस्यतारं त्रिमात्रं तु पार्श्वे घ्राणसमायुतम् ॥ १५९ ॥
 पक्षाङ्गलसमायामं रन्ध्रं कानिष्ठिकं समम् ।
 अध्यर्धाङ्गलमानेन पादं कुर्यात्तु पृष्ठके ॥ १६० ॥
 एवमाचमनं पात्रमर्घ्यपात्रमथ शृणु ।
 वस्वङ्गलं तु विस्तारमुत्सेधं चतुरङ्गलम् ॥ १६१ ॥
 अर्घ्यपात्रमिदं प्रोक्तं; गन्धपात्रमथ शृणु ।
 एवमेवं विशेषेण कल्पयेद्गन्धपात्रकम् ॥ १६२ ॥
 गन्धपात्रं समाख्यातं, पुष्पपात्रमथ शृणु ।
 अष्टाङ्गलसमुत्सेधं विस्तारं विंशदङ्गलम् ॥ १६३ ॥
 नाहं भूताङ्गलं ज्ञेयमुभयोः पार्श्वयोरपि ।
 तन्मानं पादविस्तारं विधानकसमन्वितम् ॥ १६४ ॥
 एवमेवं तथा कुर्याद्वित्रेणैवाऽथवा कुरु ।
 पुष्पपात्रविधिः प्रोक्तम्; आज्यपात्रविधिं शृणु ॥ १६५ ॥
 वेदाङ्गलं समुत्सेधं विस्तारं तु षडङ्गलम् ।
 अष्टाङ्गलेन तस्योर्ध्वमेतद्धि घृतपात्रकम् ॥ १६६ ॥
 सारभूताङ्गलं तारं सार्धाङ्गलसमुच्छ्रयम् ।
 प्रणीतालक्षणं प्रोक्तं; प्रोक्षणीलक्षणं शृणु ॥ १६७ ॥
 बाणाङ्गलं तु विस्तारमुत्सेधं तु गुणाङ्गलम् ।
 पात्राणामप्यलाभे तु शङ्खं वा शुक्तिकं तु वा ॥ १६८ ॥
 प्रोक्षणीपात्रमेवं हि; शिवकुम्भविधिं शृणु ।
 तिथ्यङ्गलप्रविस्तारं निम्नं रुद्राङ्गलायतम् ॥ १६९ ॥

आस्यं वेदाङ्गुलं ज्ञेयं कण्ठायामं तथाङ्गुलम् ।
 ओष्ठमेकाङ्गुलं ज्ञेयमर्धाङ्गुलं तु निर्गमम् ॥ १७० ॥
 गळादधस्त्रिरेखायुक् पक्वबिम्बफलप्रभम् ।
 कळङ्करहितं स्निग्धं दाडिमीकुसुमप्रभम् ॥ १७१ ॥
 शिवकुम्भविधिः प्रोक्तो; वर्धनीलक्षणं शृणु ।
 रुन्ध्राङ्गुलं प्रविस्तारं वर्धनीजठरस्य तु ॥ १७२ ॥
 अग्न्यङ्गुलं तदुत्सेधं वक्त्रमर्धाङ्गुलं भवेत् ।
 अग्न्यङ्गुलमधोष्ठं तु पार्श्वे तु नासिकायुतम् ॥ १७३ ॥
 सार्धाङ्गुलप्रमाणेन उत्पलाकृतिवत्कुरु ।
 सार्धाङ्गुलं गळोत्सेधं त्रियवं चाष्टनिर्गतः ॥ १७४ ॥
 वर्धनीलक्षणं प्रोक्तं कुम्भानां लक्षणं शृणु ।
 रुद्राङ्गुलं तु विस्तारमुत्सेधं पर्वताङ्गुलम् ॥ १७५ ॥
 त्र्यङ्गुलं चोष्ठविस्तारमुत्सेधं व्योममात्रकम् ।
 सार्धाङ्गुलं गळोत्सेधं त्रियवं चोष्ठनिर्गमम् ॥ १७६ ॥
 कुम्भानां लक्षणं प्रोक्तं कलशानां शृणुष्वथ ।
 वस्वङ्गुलप्रविस्तारमुत्सेधं तु रसाङ्गुलम् ॥ १७७ ॥
 ग्रीवमर्धाङ्गुलोत्सेधमोष्ठं तत्सममेव तु ।
 त्र्यङ्गुलं चोष्ठविस्तारं यवमोष्ठस्य निर्गतः ॥ १७८ ॥
 पक्वबिम्बफलोपेतं शेषं युक्त्या प्रकल्पयेत् ।
 कलशस्य विधिः प्रोक्तः, शरावलक्षणं शृणु ॥ १७९ ॥
 पक्षाङ्गुलसमोत्सेधं विस्तारं तु गुणाङ्गुलम् ।
 शरावमेवमाख्यातं; कुण्डिकालक्षणं शृणु ॥ १८० ॥
 वेदाङ्गुलं तु विस्तारमग्न्यङ्गुलं तु दैर्घ्यकम् ।
 सार्धाङ्गुलेन नादं तु चोष्ठमर्धाङ्गुलं भवेत् ॥ १८१ ॥
 पक्षाङ्गुलं गळोत्सेधं पार्श्वे घ्राणसमायुतम् ।
 व्योमाङ्गुलप्रमाणेन पदं पृष्ठे नियोजयेत् ॥ १८२ ॥

कुण्डिकालक्षणं प्रोक्तं हविःपात्रविधिं शृणु ।
 तस्य कुक्षेस्तु विस्तारं दशाङ्गुलमिति स्मृतम् ॥ १८३ ॥
 अर्धाङ्गुलसमुत्सेधं कर्णोत्सेधमथाङ्गुलम् ।
 कण्ठं व्योमाङ्गुलं ज्ञेयमास्यतारं कृताङ्गुलम् ॥ १८४ ॥
 शेषं बुध्या प्रकर्तव्यं पयेत्पात्रार्धके शिवम् ।
 कण्ठं व्योमाङ्गुलं यावत्तावद्ब्रह्माणमाचरेत् ॥ १८५ ॥
 हविःपात्रविधिः प्रोक्तः, चरुपात्रविधिं शृणु ।
 उदरस्य तु विस्तारं धर्माङ्गुलमिति स्मृतम् ॥ १८६ ॥
 शताङ्गुलं तदुत्सेधं कर्णमेकाङ्गुलोच्छ्रयम् ।
 आस्यमेकाङ्गुलं प्रोक्तमोष्ठमेकाङ्गुलं भवेत् ॥ १८७ ॥
 चरुपात्रविधिः प्रोक्तः, विधानस्य विधिं शृणु ।
 पात्रस्य तारं यावत् स्यात् तावत्कुर्याद्विधानकम् ॥ १८८ ॥
 ईषन्निमग्नं तन्मध्ये वलयं तत्र विन्यसेत् ।
 विधानस्य विधिः प्रोक्तमुपदंशविधिं शृणु ॥ १८९ ॥
 उदरस्य तु विस्तारमष्टाङ्गुलमिति स्मृतम् ।
 युगाङ्गुलसमुत्सेधं कण्ठमेकाङ्गुलं भवेत् ॥ १९० ॥
 षडङ्गुलेनास्यतारमोष्ठमेकाङ्गुलं भवेत् ।
 पात्रं स्यादुपदंशाय; जलाधारविधिं शृणु ॥ १९१ ॥
 चतुर्विंशतिमात्रं तु विस्तारमुदरस्य तु ।
 विंशदङ्गुलमुत्सेधमास्यतारं कलाङ्गुलम् ॥ १९२ ॥
 ओष्ठं पक्षाङ्गुलं ज्ञेयं तस्याधस्तात्त्रिरेखया ।
 यवत्रयप्रमाणेन कुर्यादुदरबन्धनम् ॥ १९३ ॥
 विस्तारमुदितं यत्र तस्योर्ध्वेनैव वर्धयेत् ।
 पात्राणामपि सर्वेषां तन्नाहविधिरुच्यते ॥ १९४ ॥
 पाद्यपात्रादिपात्राणि कुर्यान्नानाङ्गुलेन तु ।
 जलाधारमिति प्रोक्तं तरङ्गस्य विधिं शृणु ॥ १९५ ॥

क्षौमपट्टदुकूलैर्वा कुर्यात्कार्पासशालिना ।
 तिथिवस्त्रयुतं वापि चार्कवस्त्रयुतं तु वा ॥ १९६ ॥
 रन्ध्रवस्त्रयुतं वापि चास्ये रज्जुसमायुतम् ।
 नानावर्णसमायुक्तं नानारूपसमन्वितम् ॥ १९७ ॥
 एवं तरङ्गमाख्यातं स्तम्भवेष्टनमुच्यते ।
 गात्रायामसमं वस्त्रं निच्छिद्रं तेन वेष्टयेत् ॥ १९८ ॥
 स्तम्भवेष्टनमेवं तु; वितानमधुनोच्यते ।
 दैर्घ्यं वै पङ्क्तिमानं स्याद्विस्तारमपि तत्समम् ॥ १९९ ॥
 दुकूलपट्टदेवाङ्गैः कार्पासेनैव कारयेत् ।
 वितानलक्षणं प्रोक्तं; केतूनां लक्षणं शृणु ॥ २०० ॥
 विंशदङ्गुलविस्तारमायामं त्रिंशदङ्गुलम् ।
 विस्तारेण समं पुच्छं तस्योर्ध्वे शिखरं भवेत् ॥ २०१ ॥
 चतुःपुच्छं त्रिपुच्छं वा पुच्छद्वयमथापि वा ।
 पार्श्वे कदलिकायुक्तं वेत्रद्वयसमायुतम् ॥ २०२ ॥
 केतुलक्षणमेवोक्तं; पताकालक्षणं शृणु ।
 नवहस्तमष्टहस्तं सप्तहस्तमथापि वा ॥ २०३ ॥
 ध्वजवत्कारयेच्छेषं नानावस्त्रैश्च कारयेत् ।
 पताकालक्षणं ह्येवं; क्षुद्रध्वजविधिं शृणु ॥ २०४ ॥
 बाणाङ्गुलं तु विस्तारं द्वादशाङ्गुलदैर्घ्यकम् ।
 वेत्रद्वयसमायुक्तं शेषं तु केतुवत्कुरु ॥ २०५ ॥
 क्षुद्रध्वजविधिः प्रोक्तः शिखरे रज्जुसंयुतम् ।
 ध्वजानां लक्षणं प्रोक्तम् उष्णीषस्य विधिं शृणु ॥ २०६ ॥
 षट्हस्तं पञ्चहस्तं वा पञ्चभागेन विस्तृतः ।
 सुश्लक्ष्णं सदशं सूक्ष्मं सितं रोमविवर्जितम् ॥ २०७ ॥
 शिरसं चिबुकेनैव कर्णाभ्यां चैव वेष्टयेत् ।
 पुच्छं वै वामकर्णं तु वेष्टयेत्तु प्रदक्षिणम् ॥ २०८ ॥

वेष्टयत्वैवमेकं तु शेषं शिरसि वेष्टयेत् ।
 उष्णीषलक्षणं प्रोक्तमुत्तरीयविधिं शृणु ॥ २०९ ॥
 बाणहस्तायतं वापि वेदहस्तायतं तु वा ।
 तालमात्रप्रविस्तारं बन्धयेत्तु द्विपुच्छकौ ॥ २१० ॥
 यज्ञोपवीतवद्भार्यमुत्तरीयं विशेषतः ।
 यजने स्थापने चाग्निकार्ये चैवोत्सवे जपे ॥ २११ ॥
 उष्णीषं चोत्तरीयं च धारयेद्देशिकोत्तमः ।
 उत्तरीयविधिः प्रोक्तम्; वस्त्रलक्षणमुच्यते ॥ २१२ ॥
 देवाङ्गं क्षौमकं वापि नेत्रकार्पाससम्भवम् ।
 उत्तमं नवहस्तं स्यान्मध्यमं रसहस्तकम् ॥ २१३ ॥
 अधमं बाणहस्तं स्याच्चतुर्भागैकविस्तृतम् ।
 सामान्यवस्त्रमेवं तु सर्वकार्यं तु सङ्गहेत् ॥ २१४ ॥
 पीठोत्सेधस्य चाध्यर्धं वस्त्रविस्तारमुच्यते ।
 तस्याङ्गुलसमायामं सदशं तु सलक्षणम् ॥ २१५ ॥
 जीर्णितं चाग्निदग्धं च आखुदष्टं च वर्जयेत् ।
 वस्त्रस्य लक्षणं प्रोक्तं पर्यङ्कानां विधिं शृणु ॥ २१६ ॥
 अण्डजं मुण्डजं चैव रोमजं चर्मजं तथा ।
 वामजं चैव पञ्चैते शयनं सम्प्रकल्पयेत् ॥ २१७ ॥
 खट्वायामासमायामम् आवियामार्धं तु विस्तृतम् ।
 उत्सेधं हस्तमानं तु प्रहिणं व्याघ्रचर्मणा ॥ २१८ ॥
 पूरितं चानिलेनैव चर्मजं चेति कीर्तितम् ।
 आधारं पूर्ववत्कृत्वा रोमैः कृष्णमृगोद्भवैः ॥ २१९ ॥
 सम्पूर्णकं च यत्तत्पं रोमजं चेति कीर्तितम् ।
 पूर्वोक्तलक्षणोपेतं वस्त्रेण प्रहणं कुरु ॥ २२० ॥
 शाल्मलीतूलसम्पूर्णं मुण्डजं चेति कीर्तितम् ।
 प्रागुक्तलक्षणोपेतं देवाङ्गैः पञ्जरं कुरु ॥ २२१ ॥

हंसरोमेण सम्पूर्णम् अण्डजं चेति कीर्तितम् ।
 सुस्थितं सूक्ष्मसुश्लक्ष्णं कार्पासेनैव सम्भवम् ॥ २२२ ॥
 उपरि पूरणं यत्तु वामजं चेति कीर्तितम् ।
 उपर्युपरि कल्प्येवं पर्यङ्कं चैव पञ्चधा ॥ २२३ ॥
 पर्यङ्कानां विधिः प्रोक्तश्चोपधानविधिं शृणु ।
 षट्त्रिंशदङ्गुलायामं तन्नाहं त्रिगुणं भवेत् ॥ २२४ ॥
 हंसरोमेण सम्पूर्णं देवाङ्गेनैव पञ्जरम् ।
 कार्पासपञ्जरेणैव कारयेदुपवेष्टनम् ॥ २२५ ॥
 उपधानं हस्तपादानां युक्त्या तु परिकल्पयेत् ।
 उपधानविधिः प्रोक्तः; कक्ष्याया लक्षणं शृणु ॥ २२६ ॥
 अग्न्यङ्गुलं तु विस्तारमश्विन्यङ्गुलमेव च ।
 कार्पासेन तथा कुर्याद्वावत् खट्वा प्रवेष्टनम् ॥ २२७ ॥
 कक्ष्याया लक्षणं प्रोक्तं प्रच्छन्नपटमुच्यते ।
 द्वारायामसमं दीर्घं विस्तारस्यार्धविस्तृतम् ॥ २२८ ॥
 बाणहस्तसमायामं पटस्याधारदण्डकम् ।
 प्रच्छन्नपटमेवं तु छत्रलक्षणमुच्यते ॥ २२९ ॥
 चतुर्मुखप्रविस्तारं समवृत्तमधोमुखम् ।
 आधारं वैणवेनैव तन्तुना बन्धयेत्क्रमात् ॥ २३० ॥
 वस्त्रेण वेष्टयेत्सर्वं मुक्तादामैश्च रत्नकैः ।
 मकुटं हेमपट्टैश्च भूषयेद्भूषणार्हकैः ॥ २३१ ॥
 वस्त्रेण मध्यमं कुर्यात्तालपत्रैश्च कन्यसम् ।
 बाणानि रसतालैर्वा नाळायामं प्रकीर्तितम् ॥ २३२ ॥
 छत्रलक्षणमेवोक्तं पिञ्चलक्षणमुच्यते ।
 बर्हिपिञ्चं प्रकर्तव्यं विस्तारं त्रियवं भवेत् ॥ २३३ ॥
 वस्त्रेण वेष्टयेत्सर्वं पुनः पिञ्चैश्च वेष्टयेत् ।
 आधारमयसा कृत्वा हैमेन मकुटं कुरु ॥ २३४ ॥

शेषं बुद्ध्या प्रकर्तव्यं नाळस्य च्छत्रनाळवत् ।
 पिच्छलक्षणमेवं तु चामरस्य विधिं शृणु ॥ २३५ ॥
 दर्भेन दारुजेनैव शुल्बेन रजतेन वा ।
 सौवर्णेनैव रत्नेन दण्डं कुर्याद्विचक्षणः ॥ २३६ ॥
 चतुर्विंशङ्गुलायामं दण्डनाहं शराङ्गुलम् ।
 नानागण्डिकया युक्तं नानाकुम्भलतान्वितम् ॥ २३७ ॥
 नानाकर्णसमायुक्तं नानामण्डलसंयुतम् ।
 संयुक्तं चमरीवालैः यथाशोभं तु कारयेत् ॥ २३८ ॥
 चामरस्य विधिः प्रोक्तः; मयूरव्यजनं शृणु ।
 दण्डं तु पूर्ववत्प्रोक्तं शिखिनो भिन्नपिच्छकैः ॥ २३९ ॥
 क्रमेणैव तु संयोज्य शेषं युक्त्या प्रकल्पयेत् ।
 मयूरव्यजनं ह्येवं दुकूलव्यञ्जनं शृणु ॥ २४० ॥
 षोडशाङ्गुलविस्तारं वैणवेनैव वर्तुलम् ।
 क्षौमदेवाङ्गपट्टैर्वा दुकूलेनैव वेष्टयेत् ॥ २४१ ॥
 त्र्यङ्गुलं दण्डनाहं तु षट्त्रिंशदङ्गुलायतम् ।
 नानातन्तुसमायुक्तं दण्डमात्रं विचित्रयेत् ॥ २४२ ॥
 दण्डाग्रं तु त्रिधा कृत्वा शेषं यक्त्या प्रकल्पयेत् ।
 पर्यङ्कादीनि सर्वाणि कुर्यान्मानाङ्गुलेन तु ॥ २४३ ॥
 दुकूलव्यजनं ह्येवं धूपपात्रविधिं शृणु ।
 हेमेन रजतेनैव ताम्रेण पैतलेन वा ॥ २४४ ॥
 वेदाङ्गुलं तु विस्तारं पत्रोत्सेधं तदर्धकम् ।
 ओष्ठमर्धाङ्गुलं प्रोक्तं बाह्ये पद्मदलान्वितम् ॥ २४५ ॥
 ग्रीवयस्याधो द्विपादं तु पादायामद्विमात्रकम् ।
 अब्ध्यङ्गुलसमायामं नाहं पक्षाङ्गुलं भवेत् ॥ २४६ ॥
 दण्डपुच्छेन पादं तु कारयेद्भजपादवत् ।
 पक्षाङ्गुलं तु विस्तारं नानावल्लीसमायुतम् ॥ २४७ ॥

अग्न्यङ्गुलं विधानोच्चमनेकसुषिरान्वितम् ।
 कारयेन्मुकुळाकारं शेषं बुद्ध्या प्रकल्पयेत् ॥ २४८ ॥
 धूपपात्रविधिः प्रोक्तः; धूपघण्टाविधिं शृणु ।
 बाणाङ्गुलं तु विस्तारमुत्सेधं तत्समं भवेत् ॥ २४९ ॥
 त्रियवं चोष्ठविस्तारं तन्नाहं तु चतुर्यवम् ।
 उपपट्टिकया युक्तं मात्रेण शिखरान्वितम् ॥ २५० ॥
 चतुर्यवाङ्गुलोत्सेधं जिह्वा वेदाङ्गलायतम् ।
 घण्टायां चैव तन्नाहं विस्तारार्थेन विस्तृतम् ॥ २५१ ॥
 अग्न्यङ्गुलेन दण्डोच्चं नाहं तत्सममेव तु ।
 दण्डस्याग्रे वृषं वापि नळिनं शूलमेव च ॥ २५२ ॥
 शेषं युक्त्या प्रकर्तव्यं शुद्धकांस्येन सुवृतम् ।
 कृत्वा तु विधिवद्धीमान् धूपदाने तु घोषयेत् ॥ २५३ ॥
 धूपघण्टाविधिः प्रोक्तः; दीपपात्रविधिं शृणु ।
 धूपपात्रवदाकारं विशेषं किञ्चिदस्ति हि ॥ २५४ ॥
 अग्न्यङ्गुलं तु विस्तारमायामं तु शराङ्गुलम् ।
 अश्वत्थपत्रवत्कुर्यादोष्ठस्य च द्वयं भवेत् ॥ २५५ ॥
 मध्ये नाभिसमायुक्तं मुकुलेनैव वर्जितम् ।
 नवशक्तिः नवे दीपे सप्तदीपे तु मातरः ॥ २५६ ॥
 पञ्चदीपे निवृत्यादिरेकदीपे सरस्वती ।
 दीपपात्रविधिः प्रोक्तं दीपाधारविधिं शृणु ॥ २५७ ॥
 एकहस्तं समारभ्य नवहस्ताश्चमेव च ।
 शरांशं पादविस्तारमाज्याधारं तु तत्समम् ॥ २५८ ॥
 तस्योर्ध्वे मुकुळाकारं धर्मांशेन प्रकल्पयेत् ।
 नानापट्टिकया युक्तं नानाकुम्भसमायुतम् ॥ २५९ ॥
 एकदण्डेन कर्तव्यमनुरूपक्रमेण तु ।
 शुद्धकांस्यकतारैर्वा पैतळेनैव कारयेत् ॥ २६० ॥

दीपाधारमिदं वक्ष्ये नीराजनाय पात्रकम् ।
 सौवर्णं राजतं ताम्रं ज्येष्ठादीनि क्रमेण तु ॥ २६१ ॥
 षट्त्रिंशदङ्गुलामुत्तमं तत्प्रकीर्तितम् ।
 तस्मात् षडङ्गुलं हीनं मध्यमं परिकल्पयेत् ॥ २६२ ॥
 हस्तमात्रप्रविस्तारं कन्यसं पात्रमुच्यते ।
 कर्णिका तत्त्रिभागैकं तत्पञ्चाशैकमुच्छ्रयम् ॥ २६३ ॥
 यवद्वयविशालेन पट्टिकां परितः कुरु ।
 उत्सेधं तत्समं ज्ञेयं तद्बाह्येऽष्टदलं भवेत् ॥ २६४ ॥
 ओष्ठं तु परितः कुर्यात्कर्णिकोच्छ्रयमानतः ।
 एवं कुर्याद्विशेषेण पूर्णचन्द्रसमं यथा ॥ २६५ ॥
 युगाङ्गुलसमायामं दीपाधारघटोपमम् ।
 अश्विन्यङ्गुलविस्तारं घटवक्त्रं प्रकीर्तितम् ॥ २६६ ॥
 प्रोक्तं पक्षाङ्गुलं रन्ध्रं कर्णिकामध्यमे युतम् ।
 दीपाधाराण्यधिष्ठात्राऽयोजयेत्तु दलं प्रति ॥ २६७ ॥
 रन्धाधारं शराधारं एकाधारमथापि वा ।
 मध्ये चैव महाशासु पञ्चधारणि कल्पयेत् ॥ २६८ ॥
 अग्न्यङ्गुलोच्चमानेन पृष्ठपादं प्रकल्पयेत् ।
 पात्रं नीराजनायेदं महाघण्टाविधिं शृणु ॥ २६९ ॥
 शुद्धकांस्येन कर्तव्यं विस्तारं पर्वताङ्गुलम् ।
 अब्ध्यङ्गुलं तदुत्सेधं गलोत्सेधं गुणाङ्गुलम् ॥ २७० ॥
 नाहं रसाङ्गुलं तस्य पट्टिकाद्वयसंयुतम् ।
 शिखरोच्चं द्विमात्रेण तन्नाहं भूधराङ्गुलम् ॥ २७१ ॥
 सुषिरेण समायुक्तं चतुर्नासिसमायुतम् ।
 तारार्धाद्वृद्धितं नाहं जिह्वारन्धाङ्गुलायतम् ॥ २७२ ॥
 शिखरावलयोपेतं शेषं युक्त्या प्रकल्पयेत् ।
 महाघण्टाविधिः प्रोक्तः स्थालिकालक्षणं शृणु ॥ २७३ ॥

कन्यसं कांश्यसम्भूतं रजतं मद्ध्यमं भवेत् ।
 हेमन्तु चोत्तमं प्रोक्तं स्थालिका नवधोदिता ॥ २७४ ॥
 द्वादशाङ्गुलविस्तार मधमाधममुच्यते ।
 अग्न्यङ्गुलविवृद्ध्या तु षट्त्रिंशदङ्गुलान्तकम् ॥ २७५ ॥
 अष्टधा तारमेवन्तु कन्यसादित्रयं त्रयम् ।
 द्वियवचौष्ठविस्तारम् उत्सेधं तत्समं भवेत् ॥ २७६ ॥
 वेत्रं युगाङ्गुलेनैव अधमस्याधमस्य तु ।
 यवेनैकेन वृद्ध्या तु यावन्नवयवान्तकम् ॥ २७७ ॥
 स्थालिकानामथाष्टानां वेत्रेष्टौ सम्प्रकल्पयेत् ।
 स्थलिकालक्षणं प्रोक्तं; दर्व्याश्च लक्षणं शृणु ॥ २७८ ॥
 द्वादशाङ्गुलमायामं तदैर्घ्यं पञ्चधा भवेत् ।
 अध्यर्धांशेन पुच्छं स्यात् पक्षांशचाग्रमुच्यते ॥ २७९ ॥
 त्रियवं पुच्छतारं तु वक्त्रतारं शराङ्गुलम् ।
 व्योमाङ्गुलप्रमाणेन मध्यतारं विधीयते ॥ २८० ॥
 अर्धाङ्गुलं तु हीनं स्यात् मध्यमस्याधमस्य तु ।
 दर्व्याश्च लक्षणं प्रोक्तं; त्रिपादलक्षणं शृणु ॥ २८१ ॥
 चतुर्थांशं खपादी च बकपादा त्रिपादिका ।
 कर्तव्यं स्थालिकापादं लक्षणेन विशेषतः ॥ २८२ ॥
 उच्चं युगाङ्गुलं ज्ञेयं मुखतारं तु तत्समम् ।
 अग्निपादसमायुक्तं त्रिवक्रांशङ्गुपादिका ॥ २८३ ॥
 तारं षडङ्गुलं ज्ञेयं तच्चतुर्गुणमायतम् ।
 ईषत् त्रिभागिकापादं पक्षाङ्गुलं तु नाहकम् ॥ २८४ ॥
 मृगराट्पादवन्मूले बकपादिप्रकीर्तितम् ।
 शराङ्गुलं तु विस्तारमुत्सेधं पर्वताङ्गुलम् ॥ २८५ ॥
 अग्निपादसमायुक्तं त्रिवक्राङ्गुष्ठनाहकम् ।
 शरावाकृतिवन्मूले शेषं बुद्ध्या प्रकल्पयेत् ॥ २८६ ॥

एवं त्रिपादिका प्रोक्ता स्थालिकापादमुच्यते ।
 पिण्डिकोत्सेधमानं यदुत्सेधं तत्समं भवेत् ॥ २८७ ॥
 शेषं पूर्वोक्तवत् कुर्यात् द्विगुणं पादनाहकम् ।
 पादाग्रेषु खुरं कुर्यात् शेषं युक्त्या तु कारयेत् ॥ २८८ ॥
 स्थालिकापादमेवोक्तं; पाद्याधारविधिं शृणु ।
 कलाङ्गुलं तु विस्तारमुत्सेधं पर्वताङ्गुलम् ॥ २८९ ॥
 सोमाङ्गुलं भवेदोष्ठमाकृतिस्स्याच्छ्राववान् ।
 उभयोः पार्श्वयोश्चैव वलयेन समन्वितम् ॥ २९० ॥
 पृष्ठे त्रिपादसंयुक्तं चतुरङ्गुलमायतम् ।
 वक्रद्वयसमायुक्तं तस्याधस्सिंहपादवत् ॥ २९१ ॥
 पाद्योदकं तथा तस्मिन् पात्रे तु परिवर्जयेत् ।
 पाद्याधारमिदञ्चैवाऽऽचमनाधारमुच्यते ॥ २९२ ॥
 कलाङ्गुलसमायामं मुखतारं यवं भवेत् ।
 ओष्ठमेकाङ्गुलं प्रोक्तं धुतूरकुसुमोपमम् ॥ २९३ ॥
 ऊर्ध्वकायमिदं कृत्वा दण्डायामम् नवाङ्गुलम् ।
 अग्न्यङ्गुलं तु विस्तारं द्विगुणं पादविस्तरम् ॥ २९४ ॥
 गण्डिकात्रयसंयुक्तं दण्डं कुर्याद्विशेषतः ।
 वर्जयेत् तु तथैतस्मिन् पात्रेत्वाचमनोदकम् ॥ २९५ ॥
 प्रोक्तमाचमनाधारं दर्पणस्य विधिं शृणु ।
 स्मृत्यङ्गुलं तु विस्तारं पूर्णचन्द्राकृतिर्यथा ॥ २९६ ॥
 नालं वस्वङ्गुलं ज्ञेयं पादं वेदाङ्गुलं भवेत् ।
 नानापट्टिकया युक्तं शुद्धकांस्येन कारयेत् ॥ २९७ ॥
 विस्तारमुदितं पूर्वमेषामर्धेन वर्तयेत् ।
 तन्नाहञ्चैव सर्वेषां नाहमित्यभिधीयते ॥ २९८ ॥
 एवं तु दर्पणं प्रोक्तं; पादुकस्य विधिं शृणु ।
 नित्योत्सवस्यात्रान्ते पूजनार्थं तु पादुका ॥ २९९ ॥

ताम्रतारसुवर्णैर्वा कारयेल्लक्षणान्विता ।
 त्रिमात्रार्धं तु मात्रान्तम् अर्धेनार्धेन वर्धयेत् ॥ ३०० ॥
 रन्ध्रायामानि चोक्तानि कन्यसादित्रयं त्रयम् ।
 आयामस्यार्धमेवं तु अग्रपादस्य विस्तृतम् ॥ ३०१ ॥
 षष्ठांशेन तु मद्ध्यन्तमायामं युगभागिकम् ।
 एकभागं भवेदुच्चं गुणांशे द्व्यंशकं खुरम् ॥ ३०२ ॥
 शेषमूर्ध्वदलं प्रोक्तं युक्त्या सम्परिकल्पयेत् ।
 अङ्गुष्ठोच्चं तलोच्चस्य चतुर्भागं त्रिभागिकम् ॥ ३०३ ॥
 तच्छरांशे युगांशन्तु नाळं शेषन्तु पुष्करम् ।
 अङ्गुष्ठोच्चसमं पुष्पं विस्तारमुकुळान्वितम् ॥ ३०४ ॥
 पुष्पोन्नते त्रिभागैकं मुकुळं कारयेत् द्विजः ।
 एवं सलक्षणं कृत्वा प्रोक्षणं विधिना कुरु ॥ ३०५ ॥
 मण्टपस्य तु मध्ये तु स्थण्डिलं शालिना कुरु ।
 परिस्तीर्य ततो दर्भैर्हृदा गन्धादिनाऽर्चयेत् ॥ ३०६ ॥
 नववस्त्रमथास्तीर्य पञ्चगव्यैस्तु पादुकम् ।
 क्षालयेदष्टमृद्धिस्तु शुद्धतोयेन सेचयेत् ॥ ३०७ ॥
 वस्त्रोपरि न्यसेद्धीमान् पादुकं वर्मणा ततः ।
 वस्त्रेणोपरि सज्जघ्नं स्थापयेत् कलशाष्टकान् ॥ ३०८ ॥
 तन्मध्ये पादुकाग्रे तु वृषकुम्भे निधापयेत् ।
 सकूर्चान् सापिधानांश्च सूत्रान् दिक्पालकात्मकान् ॥ ३०९ ॥
 मध्यमे वृषकुम्भे तु वृषबीजं न्यसेत् ततः ।
 धेनुमुद्रां प्रदाश्याथ हैमं तत्र विनिक्षिपेत् ॥ ३१० ॥
 पुण्याहं वाचयेत्तत्र स्थण्डिलस्य कृतेन तु ।
 अग्न्याधानादिकं सर्वं अग्निकार्योक्तमाचरेत् ॥ ३११ ॥
 समिदाज्यचरून् लाजान् तिलान् सद्यादिमन्त्रतः ।
 होमयेत्तु विशेषेण प्रत्येकं पञ्चविंशतिः ॥ ३१२ ॥

घृतेन वृषमन्त्रेण हुनेदष्टोत्तरं शतम् ।
 प्रभाते सुमुहूर्तेषु मन्त्रन्यासमथाचरेत् ॥ ३१३ ॥
 जयादिरभ्याधानञ्च राष्ट्रभृच्च क्रमाद्धुनेत् ।
 स्विष्टमग्रेतिमन्त्रेण होमं परिसमापयेत् ॥ ३१४ ॥
 आचार्यं पूजयेत्तत्र वस्त्रनिष्कादिभिः क्रमात् ।
 वषट्बीजं समादाय कुम्भात्तत्पादुकाद्वये ॥ ३१५ ॥
 तज्जलञ्चाभिषेकन्तु कुम्भादादाय देशिकः ।
 तत् कुम्भस्थजलेनैव अभिषेच्य स्वबीजकैः ।
 अर्चयेत् गन्धपुष्पाद्यैर्मुद्गान्नं तु निवेदयेत् ॥ ३१६ ॥
 सर्वालङ्कारसंयुक्तं प्रासादभ्रमणं कुरु ।
 एवं कृत्वा तु विधिना अर्चयेत् प्रतिसन्धिषु ॥ ३१७ ॥
 पादुकस्थापनं प्रोक्तं; शृणु दात्रस्य लक्षणम् ।
 षोडशाङ्गुलमायामं विस्तारन्तु द्विमात्रकम् ॥ ३१८ ॥
 मध्ये वक्रसमायुक्तं द्वयिवं घनमुच्यते ।
 वेदाङ्गुलं भवेन्मुष्टि दारुणा परिकल्पयेत् ॥ ३१९ ॥
 भूताङ्गुलपरीणाहमयः पट्टेन वेष्टयेत् ।
 दात्रस्य लक्षणं प्रोक्तं; जलद्रोण्या विधिं शृणु ॥ ३२० ॥
 वेदभारजलैः पूर्णं श्रुत्यश्रं वाऽथ वर्तुलम् ।
 वलयैर्युगपार्श्वे तु संयुक्तं ग्रीववर्जितम् ॥ ३२१ ॥
 जलद्रोण्या लक्षणं ह्येवं लोहजं मृन्मयन्तु वा ।
 एवं कृत्वा विधानेन यन्त्रिकालक्षणं शृणु ॥ ३२२ ॥
 मध्याङ्गुलपरिणाहं तन्मूले वलयद्वयम् ।
 वक्रद्वयसमायुक्तं गळकस्यार्हकं कुरु ॥ ३२३ ॥
 यन्त्रिकालक्षणं प्रोक्तमुल्कस्य लक्षणं शृणु ।
 हस्तमात्रसमायामं कनिष्ठाङ्गुलिनाहकम् ॥ ३२४ ॥

दीपस्याधारमग्रे तु कुर्यात् धुत्तूरपुष्पवत् ।
 त्र्यङ्गुलेनास्य तारन्तु गर्तायामं गुणाङ्गुलम् ॥ ३२५ ॥
 कारयेदयसायस्तां मुष्टिन्तु दारुणा कुरु ।
 उत्कस्य लक्षणं प्रोक्तं; गोळकालक्षणं शृणु ॥ ३२६ ॥
 अर्धाङ्गुलसमायामं पूजाभागसमायुतम् ।
 नाहं चैव परिग्राह्यं कुर्याद्वैमेन गोळकाम् ॥ ३२७ ॥
 प्राग्वल्लक्षणमुद्धृत्य सूत्राग्रे सुषिरत्रयम् ।
 नानारत्नसमायुक्तं लिङ्गवत् कारयेत्ततः ॥ ३२८ ॥
 गोळकालक्षणं प्रोक्तं; पट्टलक्षणमुच्यते ।
 रुद्राक्षाङ्गुलमानेन पट्टतारं प्रकीर्तितम् ॥ ३२९ ॥
 लिङ्गनाहन्तु नाहंस्यात् पट्टं हे(है)मेन कारयेत् ।
 पट्टलक्षणमेवं स्यात् पुष्पलक्षणमुच्यते ॥ ३३० ॥
 अग्न्यङ्गुलन्तु विस्तारं मध्यमे कर्णिकायुतम् ।
 दळाष्टकसमायुक्तं सरत्नं काञ्चनेन तु ॥ ३३१ ॥
 सुवर्णकुसुमं ह्येवं; मकुटस्य विधिं शृणु ।
 कपर्दमकुटञ्चैव किरीटमकुटं तथा ॥ ३३२ ॥
 करण्डमकुटञ्चैव केयूरमकुटे तथा ।
 रशनाकर्णपूरश्च कुक्षिबन्धनमेव च ॥ ३३३ ॥
 कटिसूत्रं नूपुरश्च छत्रवीरं तथैव च ।
 कर्णमाला च यज्ञश्च, प्रतिमाणां यथार्हकम् ॥ ३३४ ॥
 नानारत्नसमायुक्तं सर्वं हैमेन कारयेत् ।
 धूपपात्रादिकान् सर्वान् मानाङ्गुलेन कारयेत् ॥ ३३५ ॥
 प्रोक्षयेत् पञ्चगव्येन पुरुषेण विशेषतः ।
 प्रासादस्याग्रतः कुर्यात् मण्टपं चतुरश्रकम् ॥ ३३६ ॥

सम्प्रोक्ष्य हृदयेनैव पात्रेनैव तु विन्यसेत् ।
 शिवाग्निं कारयेद्धीमान् पूर्ववत् विधिना सह ॥ ३३७ ॥
 समिदाज्यचरुंश्चैव सद्यास्त्रहृदयैर्हुनेत् ।
 प्रत्येकन्तु शतं हुत्वा हुत्वान्ते स्पर्शनं कुरु ॥ ३३८ ॥
 आदावन्तेच कर्तव्यमग्निकार्योक्तमार्गतः ।
 हृदयेनैव सङ्गाह्यं ईशानेन तु भूषयेत् ॥ ३३९ ॥
 एवमाभरणं प्रोक्तम् आहितीनां विधिं शृणु ।
 कर्षार्धं गोघृतेनैव एकाहुतिं समाचरेत् ॥ ३४० ॥
 भुक्तिमात्रेण जुहुयात् तिलञ्चैव तु सर्षपम् ।
 द्विपर्वश्रावतर्जन्या बिन्दुरित्यभिधीयते ॥ ३४१ ॥
 बिन्दुषट्कं तु कर्षार्धं तद्द्वयं कर्षकं भवेत् ।
 कर्षद्वयं तु मुष्टिस्स्यात्तद्द्वयं प्रसृतिर्भवेत् ॥ ३४२ ॥
 तद्द्वयं कुडवं प्रोक्तं तद्विंशद्धारणं भवेत् ।
 धारणाष्टपलं प्रोक्तं प्रस्थं विंशत्पलं भवेत् ॥ ३४३ ॥
 दुग्धस्य मधुनोदन्धस्वर्णपूर्णाहुतिर्भवेत् ।
 ओदनञ्चाक्षमात्रेण शुक्त्यर्धेन कुलत्थकम् ॥ ३४४ ॥
 निष्पावनमभिप्रोक्तं यवावेणुकुलुत्थवत् ।
 शुक्तिमात्रेण शालिं तु विंशद्भिर्माषमुद्रकौ ॥ ३४५ ॥
 पृथुकं धान्यकं सक्तु मुष्टिमात्रेण होमयेत् ।
 प्रियङ्गुकोद्रवं चैव अर्घ्यन्तु तिलवत् भवेत् ॥ ३४६ ॥
 फलानि स्वप्रमाणेन पात्राणि शरसंख्यया ।
 त्रिंशदंशेन भागेन हित्वा तु पनसं हुनेत् ॥ ३४७ ॥
 विहितं फलमात्रेण कन्दं हित्वा तु कारयेत् ।
 तन्मात्रेण गुडं प्रोक्तम् अपूपं स्वप्रमाणतः ॥ ३४८ ॥

क्षीरात्रं कृसरात्रं च गुडात्रं शक्तिमात्रतः ।
 करणे जुहुयात् द्रव्य रसमाज्यं सुवेण तु ॥ ३४९ ॥
 स्थाल्या मानं विनिक्षिप्य हुनेत्तत्तत् प्रमाणतः ।
 पूर्णाहुतिं स्रुवा कुर्यात् सर्पिषा द्विपलेन तु ॥ ३५० ॥
 सुक् सुवमङ्गल तोरण भेरीकुम्भ समिद्धिः कलशादिहुतानाम् ।
 मानहीनाविभावितमन्यत् स्थानधनक्षय कर्तृविनाशम् ॥ ३५१ ॥

इति पूर्वकारणागमे प्रतिष्ठातन्त्रे

करणाधिकार लक्षणपटलोऽष्टादशः समाप्तः

अथ मृत्सं ग्रहण विधिपटल प्रारम्भः

अतःपरं प्रवक्ष्यामि मृत्सङ्ग्रहणमुत्तमम् ।
 सर्वपापहरं पुण्यं सर्वदोषनिकृन्तनम् ॥ १ ॥
 सर्वमङ्गलदं पुंसां सर्वशान्त्यर्थमुच्यते ।
 उत्सवे स्थापने चैव स्नपने प्रोक्षणे तथा ॥ २ ॥
 प्रायश्चित्ते च दीक्षाऽदावष्टबन्धनकर्मणि ।
 अन्येषां मङ्गले कार्ये मङ्गलाङ्कुरमुच्यते ॥ ३ ॥
 अङ्कुरं सर्वकार्याणामर्पणं चाङ्गवत्क्रमात् ।
 उभयोरपि सम्बन्धान्मृत्सङ्ग्रहणमुच्यते ॥ ४ ॥
 नदीतीरे तटाके वा केदारे शुद्धदेशके ।
 आलयात्सौम्यदिग्भागे पर्वतोर्ध्वे विशेषतः ॥ ५ ॥
 समुद्रे च महापुण्ये शैत्यवृक्षे महाशुभे ।
 आरग्वधस्य मूले तु पलाशस्य तरोरधः ॥ ६ ॥
 बिल्वमूले च मन्दारे तुलसीमूलदेशके ।
 अश्वत्थद्रुममूले च पूर्वे वा चोत्तरेऽपि वा ॥ ७ ॥
 अथवा पश्चिमे पूज्यं कारयेत्तु विचक्षणः ।
 उत्तराभिमुखो भूत्वा न्यसेन्न्यस्तैकचित्तधीः ॥ ८ ॥
 आदिशैवकुले जातो दिनोपोष्यः प्रसन्नधीः ।
 सुस्नातो नववस्त्रस्तु सोष्णीषश्चोत्तरीयकः ॥ ९ ॥
 पञ्चाङ्गभूषणोपेतश्चन्दनाद्यनुलेपितः ।
 रुद्राक्षमालाभरणस्सर्वलक्षणलक्षितः ॥ १० ॥
 मन्त्रतन्त्रक्रियामुद्राभावनाभावगर्भितः ।
 विघ्नेशं पूजयेत्पूर्वं भक्ष्यभोज्यादिना सह ॥ ११ ॥
 मोदकं चैक्षुदण्डं च पिष्टमापूपमेव च ।
 पायसान्नं ददेत्पश्चात्ताम्बूलं तु निवेदयेत् ॥ १२ ॥
 नाळिकेरं ददेत् पश्चात् मुखवाससमन्वितम् ।
 पुण्याहप्रोक्षणं कृत्वा वेदोक्तेन विधानतः ॥ १३ ॥
 भूमिचर्म च रोमं च वर्जयेत्तु विचक्षणः ।
 स्वर्गस्थलेषु पाताले गृह्यते सङ्गहेद्यदि ॥ १४ ॥

अनन्तमूर्तिमादौ तु तन्मध्ये कूर्ममेव च ।
 तन्मध्ये तु महारक्षो रक्षोमध्ये तु पन्नगम् ॥ १५ ॥
 तस्य मध्ये तु कृत्स्नौ च तदूर्ध्वे शैवभूमिका ।
 मध्यमेन च ॥ १६ ॥
 तस्य राक्षसमध्ये तु वास्तुवास्तुसमन्वितम् ।
 चर्मरोम विसृज्याऽथ वास्तुहोमं तु मध्यमे ॥ १७ ॥
 वास्तुशयनमाख्यातं तत्तत्काले पृथक् पृथक् ।
 भूम्यन्तरिक्षमध्ये तु राक्षसानां न कीर्तितम् ॥ १८ ॥
 सर्वराक्षससंयुक्तं शयनं परिकीर्तितम् ।
 तस्य राक्षसमध्ये तु वास्तुहोमन्तु मध्यमे ॥ १९ ॥
 चर्मरोम विसृज्याथ वास्तु वा सु(स्तु)समन्वितम् ।
 वास्तुशयनमाख्यातं तत्तत्काले पृथक् पृथक् ॥ २० ॥
 पूर्वाह्णे श्यामवर्णं तु मध्याह्ने कृष्णवर्णकम् ।
 अपराह्णे श्वेतवर्णमर्धयामे तु पीतकम् ॥ २१ ॥
 उषःकाले तु संयुक्तं स्फटिकाभं तु कीर्तितम् ।
 निर्ऋतौ तच्छिरश्चैव पादमीशानगोचरे ॥ २२ ॥
 अग्नौ तु दक्षिणं हस्तं वामहस्तं तु वायुके ।
 पादमूरुकटिश्चैव हृदयं देवतात्मकम् ॥ २३ ॥
 अशुभं शिरसा युक्तं कारयेद्देशिकोत्तमः ।
 वास्तुमीशं तु कर्तव्यं मृतसङ्ग्रहणमेव च ॥ २४ ॥
 हृदये विपुला ग्रामे भूमिं च कमलां तथा ।
 कमलां सव्यपार्श्वे तु भूमिं वै वामपार्श्वके ॥ २५ ॥
 तन्मध्ये तु समायुक्तं कारयेद्देशिकोत्तमः ।
 विष्णूनां वामपार्श्वे तु भूमिपद्मं तु मध्यमे ॥ २६ ॥
 तत्पद्मे तु महामृद्भिरङ्कुरार्पणसर्वकम् ।
 अङ्कुरार्पणं तु सर्वशः ॥ २७ ॥
 भूमिचर्म न्यसेत् खात्वा पूजयेद्देशिकोत्तमः ।
 पूर्वेऽप्यघोरभस्म स्यादक्षिणे स्वर्णपात्रकम् ॥ २८ ॥

दभैरास्तीर्य खड्गेन प्राङ्मुखो वाप्युदङ्मुखः ।
 मृदं वा सिकतं वापि कराभ्यामीशमन्त्रतः ॥ ५७ ॥
 आदाय मौलिमन्त्रं तु प्रजपन् कर्मसिद्धये ।
 त्रिःप्रकारं मृदं खात्वा भूमिं समतलां कुरु ॥ ५८ ॥
 स्थालिमध्ये विनिक्षिप्य ब्रह्माङ्गेन मृदं यजेत् ।
 पञ्चब्रह्मषडङ्गैश्च पूजयेत्तु विशेषतः ॥ ५९ ॥
 धूपदीपौ हृदा दत्वाऽप्यस्त्रमूर्तिं विनिक्षिपेत् ।
 दुकूलवासनेनैव समाच्छाद्य मृदं हृदा ॥ ६० ॥
 पुनःप्रोक्ष्य हृदा मन्त्री तदूर्ध्वं निक्षिपेत्सुमम् ।
 शङ्खदुन्दुभिनिर्घोषैः ढक्कावल्लरिनिस्वनैः ॥ ६१ ॥
 विविधैर्वेदघोषैश्च नृत्तगीतसमाकुलैः ।
 गजे वा शिबिकायां वा तुरङ्गे वाहनेऽपि वा ॥ ६२ ॥
 अश्वदादौ वा समारोप्य स्थालीं वै सावधानतः ।
 समालम्ब्य कुशैः स्पर्शन् छत्रचामरभूषितः ॥ ६३ ॥
 हर्म्यं प्रदक्षिणीकृत्य प्रविशेदालयं बुधः ।
 मासत्रयं तु वर्षाणां राजराष्ट्रसमृद्धिदम् ॥ ६४ ॥
 इति पूर्वकारणागमे प्रतिष्ठातन्त्रे मृत्सङ्ग्रहणविधिपटलः एकोनविंशतिः समाप्तः

अथ अङ्कुरार्पणविधिपटलप्रारम्भः

अतःपरं प्रवक्ष्यामि अङ्कुरार्पणमुत्तमम् ।
उत्सवे स्नपने चैव प्रोक्षणे स्थापने तथा ॥ १ ॥
अन्यस्मिन् मङ्गले कार्ये मङ्गलाङ्कुरमुच्यते ।
द्विविधं तत्समाख्यातं भद्रं क्षुद्रं तथैव च ॥ २ ॥
सर्वेषु यागपूर्वेषु नवमे सप्तमेऽहनि ।
पञ्चमे वा शिवं पूज्य कारयेदङ्कुरार्पणम् ॥ ३ ॥
अधिवासनानि रात्रौ तु तद्दिनात्पूर्वरात्रके ।
अङ्कुरार्पणकार्ये तु निश्चित्य दिवसं तथा ॥ ४ ॥
नवाहे चैव सप्ताहे पश्चाहे त्रयहेऽपि वा ।
सद्योङ्कुरार्पणं वापि कारयेदङ्कुरार्पणम् ॥ ५ ॥
बीजानामधिपश्चन्द्रः तस्मात्तु निशि निर्वपेत् ।
अनङ्कुरं तु यत्कर्म तत्कर्म निष्फलं भवेत् ॥ ६ ॥
अङ्कुरादङ्कुरं नास्ति तत्कर्माण्यन्तरं विना ।
दिवाकाले न कर्तव्या कृतं चेत्सस्यनाशनम् ॥ ७ ॥
चन्द्रदृष्टौ पराह्णे वा ततस्सद्याङ्कुरार्पणम् ।
सद्याङ्कुरार्पणं चेत्तु दिवा वा निशि निर्वपेत् ॥ ८ ॥
पालिका घण्टिका चैव शरावा च त्रिधा भवेत् ।
सौवर्णं राजतं वापि ताम्रं वा मृन्मयं तु वा ॥ ९ ॥
पालिका षोड(अष्ट)शाङ्गुल्यामुच्चं मात्राङ्गुलेन तु ।
पालिका मूलविस्तारं षोडशाङ्गुलमुच्यते ॥ १० ॥
तदर्थं पादविस्तारं तत्षड्भागैकमोष्ठकम् ।
विस्तारस्य त्रिभागैकं वर्तितं बिलमुच्यते ॥ ११ ॥
एवं पादक्रमं प्रोक्तं शेषदण्डं प्रकल्पयेत् ।
विस्तारस्य त्रिभागैकं दण्डविस्तारमुच्यते ॥ १२ ॥
पालिकालक्षणं प्रोक्तं घटिकालक्षणं शृणु ।
घटिकाघटविस्तारमष्टाङ्गुलमुदाहृतम् ॥ १३ ॥

पालिका पादवत्कुर्यात् दण्डं वै चतुरङ्गुलम् ।
 पञ्चवक्त्रसमायुक्तं घटिकां कारयेद्बुधः ॥ १४ ॥
 घटिकालक्षणं प्रोक्तं शरावमधुनोच्यते ।
 शरावमुखविस्तारमष्टाङ्गुलमुदाहृतम् ॥ १५ ॥
 तदर्थं पादविस्तारमुत्सेधाष्टाङ्गुलोच्छ्रयम् ।
 नाहं स्यात्पालिकादीनां विस्तारार्थेनवर्तितम् ॥ १६ ॥
 कालं भिन्नं च सुषिरं भेदं चैव तु लीनकम् ।
 वर्जयेत्तु प्रयत्नेन कारयेल्लक्षणान्वितम् ॥ १७ ॥
 ईशोविष्णुर्विरिश्चिश्च पालिकाद्यधिदेवताः ।
 प्रत्येकमष्टकं ग्राह्यं तत्तत्स्थापनमारभेत् ॥ १८ ॥
 भवं शर्वं तथैशानं पशुपत्युग्रकौ तथा ।
 रुद्रं भीमं महादेवं पालिकाद्यष्ट विन्यसेत् ॥ १९ ॥
 केशवं माधवं चैव नारायणत्रिविक्रमम् ।
 वामनं श्रीधरं विष्णुं पद्मनाभं घटे न्यसेत् ॥ २० ॥
 त्रयीमयं त्रिमूर्तिं च पद्माक्षं पद्मयोनिकम् ।
 चतुर्मुखं च धातारं पितामहाजयं तथा ॥ २१ ॥
 ब्रह्माष्टकमिदं ज्ञेयं शरावे क्रमशो न्यसेत् ।
 पूजयित्वा यथान्यायं कारयेत्पालिकादिषु ॥ २२ ॥
 चतुर्विंशतिसङ्ख्याभिस्स्थापयेत्तु विशेषतः ।
 षोडशं द्वादशं चैव वसु चैव चतुर्थकम् ॥ २३ ॥
 प्रासादस्याग्रके वापि दक्षिणे चोत्तरेऽपि वा ।
 गोमयालेपिते शुद्धे मण्डपे समलङ्किते ॥ २४ ॥
 प्राक्सूत्रं वसुभिः कुर्यात्, उदक् सूत्रं तथैव च ।
 मध्ये व्योमपदा ग्राह्या लेपयेदभिकोष्ठकम् ॥ २५ ॥
 त्रीणि चाभ्यन्तरे त्यक्त्वा चतुर्दिक्षु क्रमाद्बुधः ।
 द्वारार्थं च महाशासु पदमेकं परित्यजेत् ॥ २६ ॥
 स्थाण्डिलं कारयेद्धीमानष्टद्रोगैश्च शालिभिः ।
 तस्य मध्ये लिखेत्पद्ममष्टपत्रं सकर्णिकम् ॥ २७ ॥

स्थापयेत्कर्णिकामध्ये चन्द्रकुम्भं नवं शुभम् ।
 सौवर्णं राजतं वापि पङ्कजं त्वर्धचन्द्रवत् ॥ २८ ॥
 कुम्भमध्ये तु तोयं स्यात् तोयमध्ये तु पङ्कजम् ।
 पङ्कजस्यैव मध्ये तु चन्द्ररूपं प्रशस्यते ॥ २९ ॥
 ससूत्रं सापिधानं च सवस्त्रं वारिपूरितम् ।
 पूजयित्वा यथान्यायं वारुणं मन्त्रमुच्चरन् ॥ ३० ॥
 पायसान्नं ददेत्पश्चात् ताम्बूलं तु निवेदयेत् ।
 पालिकादौ न्यसेद्धीमान् द्वाराणां पार्श्वयोर्द्वयोः ॥ ३१ ॥
 विन्यसेत् घटिकादौ तु कोणेषु च पदद्वयोः ।
 शेषेषु च शरावाणि स्थापयेद्ददयेन तु ॥ ३२ ॥
 दर्भाग्रैश्च कुशाग्रैर्वा निच्छिद्रं सुषिरैः कुरु ।
 अश्वत्थपत्रपूर्वेण तं तु नावेष्टयेत्पृथक् ॥ ३३ ॥
 वालुकैर्गोमयैर्मृद्भिः पालिकादीनि पूरयेत् ।
 पूजयित्वा यथान्यायं पुण्याहं तत्र कारयेत् ॥ ३४ ॥
 ततो जनेभ्यस्ताम्बूलं दापयेत्तु विशेषतः ।
 बीजानि वापयेत्पश्चात् पयसि प्लावितानि वै ॥ ३५ ॥
 मुद्गमाषकुळुत्थाश्च निष्पावं शिम्बमाढकम् ।
 तिलसर्षपशालिश्च सिद्धार्थं नवबीजकम् ॥ ३६ ॥
 उत्तमं नवबीजानि षड्बीजं मध्यमं भवेत् ।
 अधमं त्रीणि बीजानि यथालाभं प्रकल्पयेत् ॥ ३७ ॥
 पयसैव तु संक्षाळ्य विन्यसेत्तु क्रमेण तु ।
 बीजमुख्यं विशेषेण विन्यसेद्धीजमध्यमे ॥ ३८ ॥
 शकृत्मृद्भिस्तदापूर्य सेचयेत्तु जलेन तु ।
 तिलसर्षपमुद्गानि मूषशिम्बाढकानि तु ॥ ३९ ॥
 कुळुत्थं सप्तबीजानि हृदयेन विशेषतः ।
 आचार्यो वाऽर्पयेत्तत्र प्राङ्मुखोदङ्मुखोऽथ वा ॥ ४० ॥
 सोमकुम्भस्थतोयेन पालिकादीनि सेचयेत् ।
 आचार्यं पूजयेत्तत्र वस्त्रहेमाङ्गुलीयकैः ॥ ४१ ॥

भद्रमेतत्समाख्यातं क्षुद्रं वै च शृणुष्वथ ।
 प्राङ्मुखं पञ्चसूत्राणि तथैव च उदङ्मुखम् ॥ ४२ ॥
 मध्ये चतुष्पदं त्यक्त्वास्थण्डिलं कारयेद्बुधः ।
 मध्यमे सोमकुम्भं तु पूजयेत्पूर्ववत्क्रमात् ॥ ४३ ॥
 हृदयेन तु मन्त्रेण पालिकादीनि विन्यसेत् ।
 शरावं पालिका चैव घटिका च यथाक्रमम् ॥ ४४ ॥
 ईशानादि समारभ्य प्रत्येकं युगसङ्ख्यया ।
 पूर्वोक्तविधिना सर्वं कारयेद्देशिकोत्तमः ॥ ४५ ॥
 विधानैस्सर्वपात्राणि त्वनुगुप्तं निधापयेत् ।
 आपूर्णानि च कृष्णानि श्यामलानि तथैव च ॥ ४६ ॥
 सधूमाणि च कुब्जानि तथा तिर्यग्गतानि च ।
 अङ्कुराण्यशुभान्यत्र तद्दोषशमनाय च ॥ ४७ ॥
 अस्त्रमन्त्रं समुच्चार्य जुहुयाच्छतसङ्ख्यया ।
 शूलं प्रदक्षिणं कुर्यात् तीर्थाङ्कुरस्य सुव्रत ॥ ४८ ॥
 अन्येषां चैव सर्वेषां वर्जयेत् प्रदक्षिणम् ।
 प्राङ्मुखोदङ्मुखो वाऽथ निर्ब्रजेद्देशिकोत्तमः ॥ ४९ ॥
 सर्वदेवमयं शूलम् अलङ्कृत्य विशेषतः ।
 नदीतीरे तटाके वा उद्याने वा विशेषतः ॥ ५० ॥
 सुक्षेत्रे पर्वते चैव मृत्सङ्ग्रहणमारभेत् ।
 शुद्धस्थानमनुप्राप्य शुद्धीं कृत्वा महीं ततः ॥ ५१ ॥
 मृत्तिकाग्रहणार्थाय पुण्याहस्वस्तिवाचकैः ।
 गन्धादिना समारभ्य हृदयेन तु देशिकः ॥ ५२ ॥
 अस्त्रमभ्यर्च्य विधिना गन्धपुष्पादिना बुधः ।
 खातयेदस्त्रमन्त्रेण मृदं सङ्गृह्य वामतः ॥ ५३ ॥
 मृदमभ्यर्च्य विधिना प्रदक्षिणमथाचरेत् ।
 प्रविशेदालयं पश्चात् बीजनिर्वापमारभेत् ॥ ५४ ॥
 सौवर्णं राजतं वापि पङ्कजं चार्धचन्द्रकम् ।
 कुम्भमध्ये तु तोयं स्यात् तोयमध्ये तु पङ्कजम् ॥ ५५ ॥

पङ्कजस्य तु मध्ये तु चन्द्ररूपं प्रशस्यते ।
 श्वेतवर्णं द्विनेत्रं च श्वेतपद्मोपरि स्थितम् ॥ ५६ ॥
 द्विभुजं कुमुदोपेतं श्वेतवस्त्रेण वेष्टितम् ।
 सर्वैराभरणैर्भूष्यैः मुक्ताभरणभूषितैः ॥ ५७ ॥
 किरीटमकुटोपेतं प्रभामण्डलमध्यगम् ।
 कृत्तिकां दक्षिणे भागे रोहिणीं वामपार्श्वके ॥ ५८ ॥
 दुकूलवसनोपेतां सर्वाभरणभूषिताम् ।
 एवं ध्यात्वा विशेषेण पालिकावृतमध्यमे ॥ ५९ ॥
 द्विभुजमखिललोकद्वन्द्वनासं द्विनेत्रम्
 कुमुदयुगळहस्तं कोमलं बीजपार्श्वे ।
 गगनसहितलोकं सर्वबीजाधिपत्यम्
 सकलभुवननाथं विन्यसेत्कुम्भमध्ये ॥ ६० ॥
 अङ्गुरादङ्गुरं नास्ति पूर्वं निर्दिष्टमुच्यते ।
 शीतळा ऋजवो दीर्घा स्फुटाश्च बहुदीर्घकाः ॥ ६१ ॥
 ह्रस्वाश्च कुटिलाकारा अप्लनास्मुखयां कुरु ।
 अङ्गुरोर्ध्वमुखं चैव पूर्वोत्तरद्वयोत्तमम् ॥ ६२ ॥
 वह्निर्यमश्च निर्ऋतिर्वारुणो वायुरुत्तरः ।
 ज्वरं व्याधिमनोदुःखं रिपुनाशं च वर्धते ॥ ६३ ॥
 चन्द्रोङ्गराणामधिपो न व्रणादीनि वा व्रतम् ।
 चन्द्रदृष्टौ पराङ्गे वा तथा सद्वाङ्गराधिपः ॥ ६४ ॥
 चन्द्रदृष्टौ विहीनं स्यात् प्रातःकाले समर्चयेत् ।
 नाळिकेरप्रसूनैश्चाप्यक्षतैर्लाजसंयुतैः ॥ ६५ ॥
 अङ्गराण्यर्पणं कृत्वा सर्वकर्म समाचरेत् ।
 सद्योङ्गरार्षणं चेत्तु दिवाकाले समर्चयेत् ॥ ६६ ॥
 तद्द्वयोरर्पणं नेष्टं क्षपायामेवमिष्यते ।
 दिवाकाले कृतं चेत्तु कर्तृनाशः धनक्षयः ॥ ६७ ॥
 अतः कार्यं प्रयत्नेन रजन्यामङ्गरार्षणम् ।
 भास्करास्तमयात् पश्चात् पञ्चनाड्यास्ततोपरि ॥ ६८ ॥

सुयोगे सुमुहूर्ते च सुनक्षत्रे तिथौ दिने ।
 अङ्गरूपणकार्यं तु प्रागुक्तविधिना चरेत् ॥ ६९ ॥
 शुभ पीतेषु शुक्लेषु; रक्तेषु कलहो भवेत् ।
 तिर्यङ्गतेषु रोगं स्यात् अग्रऊर्ध्वे वृतं भवेत् ॥ ७० ॥
 सर्वेषामेव देवानां बलिभोज्यक्रमं शृणु ।
 वैकर्तनस्य शुद्धान्नं यवोदनं विवस्वतः ॥ ७१ ॥
 मार्ताण्डस्य गुडान्नं स्यात् भास्करस्य घृतौदनम् ।
 मुद्गौदनं रवेस्साज्यं रम्भाशर्करयान्वितम् ॥ ७२ ॥
 लोकप्रकाशकस्यैव पायसं गुडदुग्धयुक् ।
 तिलोदनं लोकसाक्षी नैवेद्यं पनसान्वितम् ॥ ७३ ॥
 त्रिविक्रमस्य दध्यन्नमादित्यस्य पयोदनम् ।
 शाल्यन्नं सूर्यमूर्तेस्तु तिलचूर्णघृतान्वितम् ॥ ७४ ॥
 हरिद्रान्नं सूपयुक्तं सघृतं चांशुमालिनः ।
 दिवाकरस्य दुग्धान्नं तेषां नैवेद्यमुच्यते ॥ ७५ ॥
 धराद्यष्टवसूनां तु घृतोदनबलिं क्षिपेत् ।
 गगनाद्यष्टवायूनां शुद्धान्नेन बलिं क्षिपेत् ॥ ७६ ॥
 कदलीनाळिकेराज्यगुडयुक्तं बलिं क्षिपेत् ।
 सर्वेषामेवशुद्धान्नम्, उक्तौदनविहीनके ॥ ७७ ॥
 अथवा क्षीरमिश्रेण तण्डुलेनाज्यमिश्रितः ।
 सर्वेषामेव देवानां बलिं दद्याद्विशेषतः ॥ ७८ ॥
 उत्तमं करपूर्णेन मध्यमं लिकुचोपमः ।
 अथवाऽप्यक्षमात्रं वा बलिं सर्वत्र दापयेत् ॥ ७९ ॥
 तत्तत्पदस्य रेखायां प्रक्षिपेद्वलितमुत्तमम् ।
 अथवा पूर्वदिग्भागे मण्डले वा विशेषतः ॥ ८० ॥
 पृथक् पृथक् बलिं दद्यात् कर्मसाफल्यहेतवे ।
 श्रीकरं विजयं पुण्यमायुरारोग्यवर्धनम् ॥ ८१ ॥
 अङ्गरूपणकं त्वादौ कृत्वा कर्म समाचरेत् ।
 एव यः कुरुते मर्त्यः स पुण्यां गतिमाप्नुयात् ॥ ८२ ॥

इति पूर्वकारणागमे प्रतिष्ठातन्त्रे अङ्गरूपणविधिपटलो विंशतिः समाप्तः

अथ कुण्डलक्षणविधिपटलप्रारम्भः

अथ वक्ष्ये विशेषेण कुण्डानां लक्षणं शृणु ।
 सर्वलोकहितं पुण्यं सर्वदेवप्रियार्थकम् ॥ १ ॥
 श्रुत्यश्रं योनिचापाश्रमग्न्यश्रं वर्तुलाकृतम् ।
 भूताश्रं पङ्कजाश्रं च वस्वश्रं च विधीयते ॥ २ ॥
 कोट्याहुत्याऽष्टहस्तं स्यात् लक्षहोमं तु षट्करम् ।
 अयुतस्य चतुर्हस्तं तथैवाष्टसहस्रकम् ॥ ३ ॥
 द्विहस्तं पञ्चसाहस्रे हस्तं साहस्रहोमके ।
 रत्निमात्रं शताहुत्या मुष्टिमात्रं शतार्धके ॥ ४ ॥
 मुष्टिमात्रमधोमानम्, अष्टहस्तात् परं न हि ।
 मात्राङ्गलेन कर्तव्यमन्यमानेन कारयेत् ॥ ५ ॥
 कुण्डविस्तारमानेन कुर्यादवटकं ततः ।
 कुण्डं त्रिमेखलोपेतमेकमेखलमेव वा ॥ ६ ॥
 त्रिमेखलोर्ध्वमानं तु श्रुत्यग्न्यश्विनिकाङ्गुलैः ।
 षडङ्गुलोच्चविस्तारं कर्तव्यं ह्येकमेखला ॥ ७ ॥
 एवं हस्तं प्रमाणस्य कुण्डस्य परिकीर्तितम् ।
 द्विहस्ते ऋतुभूतांशौ मेखलाङ्गुलयः क्रमात् ॥ ८ ॥
 चतुष्करे तु वस्वब्धिकौशिकाङ्गुलयः क्रमात् ।
 षड्हस्ते दशरन्ध्राष्टमेखलाङ्गुलयः क्रमात् ॥ ९ ॥
 अष्टहस्तं तथा कुर्यात् भानुरुद्रदशाङ्गुलम् ।
 यदाकाराणि कुण्डानि तदाकाराश्च मेखलाः ॥ १० ॥
 अग्न्यङ्गुलं तु विस्तारं भूताङ्गुलं तु दैर्घ्यकम् ।
 क्रमेण कृशतां योनिः कुर्यात् पिप्पलपत्रवत् ॥ ११ ॥
 योनिलक्षणमेवोक्तं कुण्डस्यैककरस्य तु ।
 विस्तारस्य त्रिभागैकमुत्सेधं परिकीर्तितम् ॥ १२ ॥
 द्विहस्तादि समारभ्य यावदष्टकरान्तकम् ।
 विस्तारे त्वङ्गुलाधिक्यं दैर्घ्याश्विन्यङ्गुलाधिकम् ॥ १३ ॥

योनिलक्षणमेवं स्यान्मेखलोपरिकल्पयेत् ।
 पक्षाङ्गुलं समुत्सेधं भूताङ्गुलं तु विस्तरम् ॥ १४ ॥
 पद्माकारं तथा नाभिं कर्योत्कुण्डस्य मध्यमे ।
 द्विभागदळमानं स्यात् एकभागं तु कर्णिका ॥ १५ ॥
 द्विहस्तादि समारभ्य वसुहस्तान्तकं क्रमात् ।
 विस्तारे चाङ्गलाधिक्यमुत्सेधार्धाङ्गुलाधिकम् ॥ १६ ॥
 नाभिलक्षणमेवं स्यात् कर्णमानं प्रकल्पयेत् ।
 कुण्डस्य परितश्चान्तश्चाङ्गुलेनैव हस्तकम् ॥ १७ ॥
 हस्तद्वयं समारभ्य यावद्वसुकरान्तकम् ।
 आर्धाङ्गुलविवृद्ध्या तु विष्टरं सम्प्रकल्पयेत् ॥ १८ ॥
 योन्याष्टनाभिनेमीनामुक्तमुच्छ्रायविस्तरम् ।
 योनौ योनिर्न कर्तव्या पद्मे नाभिं न कारयेत् ॥ १९ ॥
 सुधापकेष्टकाभिर्वा मृदा चैव तु कारयेत् ।
 सन्निकृष्टदिने चैव स्थण्डिलं कारयेद्बुधः ॥ २० ॥
 कुण्डानां वर्धनार्थाय चतुरश्रं तु साधयेत् ।
 प्राक्सूत्रं तु न्यसेत्पूर्वं मत्स्यं तु दक्षिणोत्तरम् ॥ २१ ॥
 कुर्यात्पश्चिमपूर्वं तु यावत्कुण्डस्य विस्तरम् ।
 पूर्वापरायतं सूत्रं मध्यात् प्रागायतं समम् ॥ २२ ॥
 पूर्वापरसमानेन सूत्रेणोत्तरदक्षिणे ।
 अङ्गयेदपरानेकान् पूर्वानपि तथैव च ॥ २३ ॥
 तत्तत्क्षेमार्धमानेन मत्स्यं कोणेषु साधयेत् ।
 तत्र सूत्रप्रधानेन चतुरश्रं भवेदिह ॥ २४ ॥
 चतुरश्रं पुनः कृत्वा चतुष्कोष्ठसमन्वितम् ।
 कुण्डानामपिसर्वेषां वेदाश्रं योनिरुच्यते ॥ २५ ॥
 श्रोत्रार्धाधार्शमानेन क्षेत्रार्धं पार्श्वयोस्ततः ।
 क्षेत्रार्धाधिकं भूम्याक्षेत्रपञ्चैकभागिकम् ॥ २६ ॥
 तत्पुरस्तात् बहिर्न्यस्त्वा तस्मात्तद्द्वयपार्श्वयोः ।
 सूत्रे संयोजिते कुण्डं भवेत्पिप्पलपत्रवत् ॥ २७ ॥
 श्रोत्रार्धं तु परिग्राह्य क्षेत्रार्धं तु विनिक्षेपेत् ।
 द्विधा कृत्वाधिकं तत्रयाम्योन्तरप्रदेशयोः ॥ २८ ॥

एकैकांशं न्यसेद्बाह्ये सूत्रादभ्यन्तरे ततः ।
 तन्मानेन भ्रमेद्विद्वान् चापाभं चोत्तरे क्रमात् ॥ २९ ॥
 क्षेत्रे तु भूतभागे तु एकैकांशं तु पार्श्वयोः ।
 विन्यसेच्च परं तत्र नैर्ऋते वायुदेशके ॥ ३० ॥
 त्रिकोणाभ्यन्तरे सत्रं कृत्वा वै मत्स्यपुच्छके ।
 संयोज्य त्रिगुणानेव त्रिकोणायतनं स्मृतम् ॥ ३१ ॥
 श्रोत्रार्धं तु परिग्राह्य क्षेत्रार्धं तु विनिक्षिपेत् ।
 द्विधा कृत्वाधिकं तन्त्रं व्योमांशो बाह्यतो न्यसेत् ॥ ३२ ॥
 वर्तयेत्ते नमानेन वर्तुलं कुण्डमुत्तमम् ।
 तत्षट्भागैकभागेन क्षेत्रार्धेनैव वर्तुलम् ॥ ३३ ॥
 तद्वृत्ताकारमादाय रव्यंशं विभजेत्ततः ।
 धात्वंशेन भुजं कुर्यात् भूताश्रं तु भवेत्स्फुटम् ॥ ३४ ॥
 तत्क्षेत्रमष्टधा कृत्वा भागैकं पार्श्वयोर्बहिः ।
 तयोर्मध्यं गृहीत्वाऽर्धसूत्रेणैव भुजं तथा ॥ ३५ ॥
 षट्सूत्रं परितः कृत्वा षट्कोणं तद्भवेदिह ।
 अष्टभागकृतक्षेत्रे दिक्षु चैकांशकं न्यसेत् ॥ ३६ ॥
 चतुर्भागकृतं क्षेत्रमेकैकांशं न्यसेत्ततः ।
 क्षेत्रार्धं तेन मानेन मत्स्यं कृत्वा विचक्षणः ॥ ३७ ॥
 तन्मध्यमाच्चतुर्दिक्षु चतुष्पत्रं तु वर्तुले ।
 बिसिनीकुण्डमेवं तु क्षेत्रे गायत्रिभाजिते ॥ ३८ ॥
 तदेकांशं बहिर्यस्त्वा परितश्चतुरश्रकम् ।
 कर्णार्धं सूत्रमानेन कोणात् कोणं तु लाञ्छयेत् ॥ ३९ ॥
 चतुर्दिक्ष्वष्टकोणाख्यं कुण्डं कुर्यात् सलक्षणम् ।
 सप्तभागैकभागेन क्षेत्रार्धेनैव वर्तुलम् ॥ ४० ॥
 क्षेत्रं षोडशभागैकं क्षेत्रार्धेनैव योजयेत् ।
 वर्तयेत्तेन मानेन धात्वश्रं भवति स्फुटम् ॥ ४१ ॥
 मानहीने महाव्याधिः अधिके शत्रुवर्धनम् ।
 भग्ने चैव त्वनावृष्टिः स्फुटिते सस्यनाशनम् ॥ ४२ ॥

विशेषकुण्डलक्षणविधिः :-

त्रिभक्तचतुरश्रं तु षोडशस्तम्भसंयुतम् ।
 नासिकाभिर्द्विरष्टाभिः युक्तं मध्येऽङ्गणान्वितम् ॥ १ ॥
 मध्योर्ध्वकूटयुक्तं वा प्रभावादविधानतः ।
 कृत्वैकाशीतिभागान्निशितविपुलधी मण्डलाभ्यन्तरन्त
 स्तन्मध्ये वेदीनवांशा भवति तत स्त्रीणिभागानि मध्ये ।
 अश्रं योन्यर्धचन्द्रं गुणभुजमपरं वै सुवृत्तं षडश्रं
 पद्मं वस्वश्रकुण्डं सुरपतिभवनोदिक्रमेणैव कुर्यात् ॥ २ ॥
 नवनवकेन केन तु वेदिनवनवमध्यपदेकपदेकः ।
 नवनवकुण्डमधाष्टमादधाना नवनवदेवताहोममिदं स्यात् ॥ ३ ॥
 अस्त्रविस्मृतिखातवत् चतुष्कोटिकं दिशि त्रिसूत्रकम् ।
 सति मेखलमथ द्विकं तु वा धातुभूतगणमात्रकोन्नतम् ॥ ४ ॥
 व्यासमन्ध्यनलपक्षमात्रकैः योनिमूर्ध्व इहेष्टवत्कुरु ।
 तारदैर्घ्यकसमुद्गमं चतुष्पणवाङ्गुलिभिरग्निसम्मुखः ॥ ५ ॥
 देवं नयनाङ्गुलोन्नतं मेघयुतं तु वा पुनः ।
 तालं गाढमथवैकमेखलं सर्वकुण्डकं कर्णयोनिकम् ॥ ६ ॥
 वृत्तसन्निभमधो तदाकृतिर्वायुकेषुरसमात्रवैपुनः ।
 व्यासवेदगुणतुङ्गकनाभिमब्जमिव कुण्डमध्यमे ॥ ७ ॥
 न्यस्यैकांशं पञ्चभागैः पुरस्तात्, कोणस्यार्धार्धं ग्रहीत्वा तत्तत् ।
 कोणं यावद्भ्रमयेत्तद्वदन्यं, योन्याकारम् स्याद्विसूत्रप्रयोगात् ॥ ८ ॥
 व्यासे धर्माशेशमूर्ध्वा दधस्तात्, नीत्वैवर्जान् पातयित्वा च सूत्रम् ।
 तन्मानेन भ्रामयेदर्धचन्द्रं कुण्डं युक्त्या वास्तुविद्याविधिज्ञैः ॥ ९ ॥
 क्षेत्रव्यासो षट्कृते चाष्टभागे मानेनानेन त्रिसूत्रप्रयोगात् ॥
 त्र्यश्वंप्रोक्त्यब्धिं नवांशेशकं तत् बाह्ये न्यस्य भ्रामयेद्वृत्तकुण्डकम् ॥
 व्यासे बुद्धिकांशं चाशकं पुच्छयोस्तत् बाह्ये न्यस्यानेन मध्यात् ॥ १० ॥
 मत्स्यं कृत्वा युग्यद्विपश्चात् षट्कोणं स्यात् पातयेत् सूत्रषट्कम् ।
 वृत्तं कृत्वा पूर्ववत् तस्य मध्ये वृत्तं भ्राम्येद्द्वयं मध्यतस्तत् ॥ ११ ॥

पद्मस्याकारं यथा कर्णिकादीन् विद्यान्यापक्षे येन योग्यान् ।
 क्षेत्रव्यासे षट्चतुर्भागिकेऽस्मिन् भागं बाह्ये न्यस्य सूत्रं समन्तात् ॥ १२ ॥
 कोणस्यार्धं कोणकाख्यानलिख्येदष्टाश्रं स्यादष्टसूत्रप्रयोगात् ।
 सैक्यत्वेदाष्टांशकैः पट्टदैर्घ्यं सप्तसप्तसूत्रप्रयोगात् ॥ १३ ॥
 तत्तर्धेलोपात्तभागेषु तत्तद्भागं कृत्वा प्राग्निपैकैकभागे ।
 न्यूनाधिक्येनाश्रनाहस्य तुल्यं युक्त्वा धीमान् योजयेत्सर्वकुण्डम् ॥ १४ ॥
 अथवान्यप्रकारेण कुण्डलक्षणमुच्यते ।
 रत्निमात्रसमं कृत्वा मुष्टिमात्रं तदर्धकम् ॥ १५ ॥
 त्रिमेखलसमायुक्तम् अथवा, एकमेखलम् ।
 षडङ्गलप्रमाणेन विस्तारोत्सेधमेखलः ॥ १६ ॥
 ऊर्ध्वमेखलसंयुक्तं चतुरङ्गलविस्तृतम् ।
 मध्ये त्रियङ्गलं चैव, आधारे द्व्यङ्गलस्य तु ॥ १७ ॥
 उत्सेधं तु समाज्ञेयं विस्तारं तत्समं भवेत् ।
 चतुरश्रं त्रियश्रं च षडश्रं च पुमान् भवेत् ॥ १८ ॥
 योन्याकरं धनुःपद्मं स्त्रीरूपं प्रतिकीर्तितम् ।
 सुवृत्तमष्टकोणं च नपुंसकं हुताशनः ॥ १९ ॥
 पूर्वस्यां सृष्टिबहलं कन्यालाभं तु पावके ।
 शतृक्षयं स्याद्याम्ये तु नैर्ऋत्यां रोगनाशनम् ॥ २० ॥
 पश्चिमे सस्यवृद्धिस्स्यात् वायौ वायुप्रदं भवेत् ।
 उत्तरे धनवृद्धिस्स्यादीशाने भुक्तिमुक्तिदम् ॥ २१ ॥
 इन्द्रईशानयोर्मध्ये सर्वप्राणिसुखावहम् ।
 मध्ये ब्रह्मपदे वेदी दैविके मङ्गलायुते ॥ २२ ॥
 मानुषे च पदे कुण्डं पैशाचे तोरणं न्यसेत् ।
 वह्नौ तु दक्षिणे पूर्वे चोत्तराभिमुखंस्ततः ॥ २३ ॥
 अन्येषु प्राङ्मुखो भूत्वा होमं कुर्याद्विचक्षणः ।
 भवश्शर्वस्तथैशानो पशुपतिर्नील एव च ॥ २४ ॥
 उग्रो भीमो महादेवो विध्यष्टमूर्तयस्मृताः ।
 पूर्वादीशानपर्यन्तं कुण्डानामधिदेवताः ॥ २५ ॥

पञ्चाग्न्यायतनं चेत्तु ब्रह्माद्याः पञ्चमूर्तयः ।
 एकाग्न्यायतनं चेत्तु यथा कुण्डे सदाशिवः ॥ २६ ॥
 स्थण्डिलं भूमिदैवत्यं कुण्डं तु विष्णुदैवतम् ।
 वर्धनी ब्रह्मदैवत्यं प्रोक्षणी देवपुष्करम् ॥ २७ ॥
 प्रणीता वरुणादैवत्यं परिधी भवदेवता ।
 परिस्तरो ऋषिदैवत्यं समिधा चैन्द्रदेवताः ॥ २८ ॥
 अक्षतं नागदैवत्यं गन्धमश्विनिदेवता ।
 पुष्पं गन्धर्वदैवत्यं व्याघ्रं श्रीदेविरुच्यते ॥ २९ ॥
 दीपं प्रजापतिर्देवं प्रोक्षणी भृगुदैवतम् ।
 लाजा नक्षत्रदैवत्य मित्येते अधिदेवताः ॥ ३० ॥
 प्राग्भूतकुम्भं तदेकाग्नि कुम्भं दाक्षिण्यवेदै नैऋत्यदाग्रिकम् ।
 वारुण्यषट्कं ततश्चाग्निवायौ सोमे युगस्यात्त्रयकुम्भमीशे ॥ ३१ ॥

इति पूर्वकारणागमे प्रतिष्ठातन्त्रे कुण्डलक्षणविधिः,
 विशेषकुण्डलक्षणविधिपटल एकविंशतिः समाप्तः

अथ अग्निकार्यविधिपटलप्रारम्भः

अग्निकार्यविधिं वक्ष्ये सर्वलोकहिताय च ।
कुण्डं वा स्थण्डिलं वापि अग्निरायतनं द्विधा ॥ १ ॥
चतुरश्राकृतिं विप्र! सर्वकामार्थसाधनम् ।
प्रजावृद्धिकरं योनौ चार्धचन्द्रे रिपुक्षयम् ॥ २ ॥
गुणाश्रे शान्तिदं प्रोक्तं पर्जन्यार्थं तु वर्तुळे ।
पञ्चाश्रे रोगनाशार्थं जयार्थं चैव पद्मके ॥ ३ ॥
वस्वश्रे पुष्टिदं प्रोक्तं सप्ताश्रे सस्यवर्धनम् ।
कुण्डानां च फलं ह्येवं स्थण्डिलं चाधुनोच्यते ॥ ४ ॥
गोमयालेपितां भूमिमभिसम्मृज्य वै हृदा ।
निकुड्योत्करमादाय प्रोक्ष्य सौम्ये विवर्जयेत् ॥ ५ ॥
शुद्धदेशोर्ध्वसिकतैरनाद्यैरस्तविस्तृतम् ।
अङ्गुलत्रयमानोच्चं समं निम्नोन्नतं तथा ॥ ६ ॥
प्रागग्रास्तिस्त्रेखास्तु तद्वत्सौम्याग्ररेखया ।
ब्रह्मा वैवस्वतस्सोमो मध्ये दक्षिणवामयोः ॥ ७ ॥
तिसृणां प्रागग्राणामधिदेवाः प्रकीर्तिताः ।
रुद्रो विष्णुश्च शक्रश्च मध्ये पश्चिमपूर्वयोः ॥ ८ ॥
तिसृणामुदगग्राणामधिदेवाः प्रकीर्तिताः ।
कुण्डं चेत् शोधनं चैव क्षाळनं शोषणं तथा ॥ ९ ॥
पावनं प्रोक्षणं चैव सद्यादिब्रह्मपञ्चकैः ।
सूर्यकान्तोद्भवं श्रेष्ठं काष्ठजं मध्यमं भवेत् ॥ १० ॥
श्रोत्रियागारजं वह्निः कन्यसं चेति कीर्तितम् ।
शरावे ताम्रपात्रे वा पावकं तु समानयेत् ॥ ११ ॥
होतुरग्रे तु विन्यस्य सम्प्रोक्ष्य बहुरूपिणा ।
गन्धादिभिस्समभ्यर्च्य वर्मणा चावकुण्ठयेत् ॥ १२ ॥
प्रक्षिप्येन्धनमग्नौ तु वह्निरायतनान्तरे ।
स्थण्डिले चैव षड्रेखान् ब्रह्मादीनां प्रपूजयेत् ॥ १३ ॥

नाभिमध्ये तु वागीशीं नीलोत्पलसमप्रभाम् ।
 ऋतुस्नातां सकूर्चस्थां ध्यात्वा तन्मूलमन्त्रतः ॥ १४ ॥
 सम्पूज्याग्निं समादाय सम्भ्राम्यायतनं त्रिधा ।
 योनिमार्गेन निक्षिप्य वह्निबीजमनुस्मरन् ॥ १५ ॥
 उपस्थानं तु कृत्वा तु मन्त्रजुष्टो तदूनकम् ।
 सदभैरिन्धनं क्षिप्त्वा दर्भाग्रैः हृदयेन तु ॥ १६ ॥
 गर्भाधानमिदं प्रोक्तं कुर्यात्पुंसवनं तथा ।
 हृदयेन जपेदीशमेतत्पुंसवनं स्मृतम् ॥ १७ ॥
 अघोरेण यजेदर्घ्यं सीमन्तस्याधिकं तथा ।
 अग्निं प्रज्वाल्य वक्त्रेण पुष्पाक्षतसमायुतम् ॥ १८ ॥
 निक्षिप्य शिरसा मन्त्री जातकर्मविधिं शृणु ।
 द्विमुखं चैकहृदयं चतुश्रोत्रं द्विनासिकम् ॥ १९ ॥
 आस्यद्वयं च षण्णेत्रं पिङ्गलं सप्तहस्तकम् ।
 त्रिमेखलं त्रिपादं च सप्तजिह्वासमायुतम् ॥ २० ॥
 चतुश्शृङ्गं वृषारूढं बालादित्यसमप्रभम् ।
 उपवीतसमायुक्तं जटामकुटमण्डितम् ॥ २१ ॥
 सव्यभागे चतुर्हस्तं त्रिहस्तमपसव्यके ।
 सुक्सुवे चाक्षमाला च सशक्तिर्दक्षिणे करे ॥ २२ ॥
 चामरं व्यजनं चैव घृतपात्रं तु वामके ।
 सव्यवक्त्रे चतुर्जिह्वा वामवक्त्रे त्रयस्तथा ॥ २३ ॥
 हिरण्या कनका रक्ता कृष्णा चैव तु सुप्रभा ।
 अतिरक्ता बहुरूपा सप्तजिह्वा प्रकीर्तिता ॥ २४ ॥
 हिरण्यादिचतस्रस्तु जिह्वा दक्षिणवक्त्रके ।
 तिस्रस्तु सुप्रभादिस्स्याज्जिह्वा वै वामवक्त्रके ॥ २५ ॥
 हिरण्या वारुणे जिह्वा कनका मध्यमस्थिता ।
 रक्ता चोत्तरजिह्वा स्यात् कृष्णा याम्यदिशि तथा ॥ २६ ॥
 सुप्रभा पूर्वजिह्वा स्यादतिरक्ताग्नौ व्यवस्थिता ।
 बहुरूपेशजिह्वा स्यात् जिह्वास्थानं प्रकीर्तितम् ॥ २७ ॥

सर्वसिद्धिप्रदं ह्येतत् वह्निरूपं प्रजायते ।
 अग्निमध्ये स्थितं ध्यात्वा स्वासीनं पश्चिमाननम् ॥ २८ ॥
 सम्प्रोक्ष्यैशानमन्त्रेण दत्त्वार्घ्यं पुष्पमिश्रितम् ।
 तन्नामकरणं प्रोक्तमेवं संस्कारपञ्चयुक् ॥ २९ ॥
 दर्भेणेन्धनमग्नौ तु उपस्थानं हृदा क्षिपेत् ।
 दर्भैश्चैव परिस्तीर्य प्रतिदिग् दशभिस्तथा ॥ ३० ॥
 दक्षिणाश्चोत्तराश्चैव उत्तरास्त्वधरास्तथा ।
 पूर्वाग्राश्चोत्तराग्राश्च प्रागादीनि क्रमात् क्षिपेत् ॥ ३१ ॥
 देवस्य त्वेति मन्त्रेण पूर्वे चैव परिस्तरेत् ।
 सुक्लुवौ च घृतस्थालीं प्रणीता प्रोक्षणी तथा ॥ ३२ ॥
 समित्कूर्चं चरुं दर्वीं विहारं च कमण्डलुम् ।
 द्रव्यपात्राणि सर्वाणि वामे काशोपरि न्यसेत् ॥ ३३ ॥
 अधोमुखानि पात्राणि द्वन्द्वपात्राणि सादयेत् ।
 प्रोक्षणीपात्रमादाय जलेनैव प्रपूरयेत् ॥ ३४ ॥
 वितस्तिमात्रमायामं तन्मध्ये ग्रन्थिसंयुतम् ।
 अङ्गुष्ठानामिकाभ्यां तु उदकोत्प्लवनं कुरु ॥ ३५ ॥
 संस्कृत्य तेन तोयेन प्रोक्ष्य पात्राणि वर्मणा ।
 सुक्लुवौ चेन्धनादीनि सर्वद्रव्याणि दक्षिणे ॥ ३६ ॥
 संस्थाप्य तेन तोयेन प्रोक्षयेत् स्नानशेषकान् ।
 द्रव्यान् होमार्हकान् विद्धि पात्राण्यूर्ध्वानिनं कुरु ॥ ३७ ॥
 बद्ध्वा तु सप्तभिर्दर्भै कूर्चं होतुश्च दक्षिणे ।
 निधायार्घ्यं विरिञ्चि तु ब्रह्मबीजेन बुद्धिमान् ॥ ३८ ॥
 प्रणीतान् तोयसम्पूर्णान् कूर्चपुष्पाक्षतान्वितान् ।
 होतुर्वामे न्यसेदूर्ध्वं मेखलोपरि मध्यमे ॥ ३९ ॥
 गन्धपुष्पादिभिश्चैव विष्णुबीजेन पूजयेत् ।
 वह्नौ तु दक्षिणे पूर्वे चोत्तराभिमुखस्थितः ॥ ४० ॥
 अन्येषु प्राङ्मुखो भूत्वा होमं कुर्याद्विचक्षणः ।
 घृतेन पात्रमापूर्य नीत्वाङ्गाराणि पश्चिमे ॥ ४१ ॥

तस्योर्ध्वे तु न्यसेत्पात्रे द्विकुशाग्रं विनिक्षिपेत् ।
 पर्याग्निं च कुशाग्रं च कृत्वाग्नौ तु विनिक्षिपेत् ॥ ४२ ॥
 प्रादेशमात्रकूर्चेन मध्यग्रन्थियुतेन च ।
 हृदये ऽ तु मन्त्रेण त्रिस्सम्प्लवनमाचरेत् ॥ ४३ ॥
 ग्रन्थिं विसृज्य सम्प्रोक्ष्य वह्निमध्ये विनिक्षिपेत् ।
 घृतं प्रदक्षिणं नीत्वा योन्यूर्ध्वे तु निधापयेत् ॥ ४४ ॥
 सुवं प्रक्षाळ्य तोयैश्च दभग्रैर्हृदयेन तु ।
 समृज्य मध्यमं मध्ये मूलं मूलैश्च शोधयेत् ॥ ४५ ॥
 अग्रमग्रेण संस्पृश्य सन्तप्याधोमुखं सुवम् ।
 क्षिप्त्वा परिधयस्तत्र पाशभृद्याम्यसौम्ययोः ॥ ४६ ॥
 वर्मनेत्रास्त्रमन्त्रैश्च प्रक्षिपेत्तु यथाक्रमम् ।
 पलाशोदुम्बुराश्वत्थं प्लक्षन्यग्रोधजास्त्विह ॥ ४७ ॥
 शमीखादिरबित्वार्कअपामार्गं यथाविधि ।
 द्वादशाङ्गुलमात्रेण इध्मं चाष्टादशाङ्गुलम् ॥ ४८ ॥
 तेष्वपि द्वन्द्वसमिधौ संयोज्याऽनलनीलयोः ।
 क्षिपेदग्नौ तथैशान्यां हृदा च शिरसा कुरु ॥ ४९ ॥
 अनुयाज्ञं समित्तत्र प्रणीतोर्ध्वे न्यसेद्धृदा ।
 पावकं गन्धपुष्पाद्यैः पूजयेत्तु विशेषतः ॥ ५० ॥
 लोकपालान्यथास्थाने पूजयेद्देशिकोत्तमः ।
 परिषेचनं ततः कृत्वा अदितेन्वादिमन्त्रकैः ॥ ५१ ॥
 प्रागग्रा प्रथमं याम्ये ततोदीचीं तु पश्चिमे ।
 तृतीयमुत्तरे प्राच्यां चतुर्थं च समन्त्रकम् ॥ ५२ ॥
 आज्याभिघारं तत्रैव नेत्रेणास्त्रेण बुद्धिमान् ।
 क्षुरेणोद्धाटयेदास्यमस्त्रेणैव तु निष्कृतिः ॥ ५३ ॥
 गृह्य पञ्चदशध्मानि सकृन्मूलेन होमयेत् ।
 सद्योजातेन मन्त्रेण वायव्याग्नेयमाहुतिम् ॥ ५४ ॥
 हृदयेन तु मन्त्रेण नैर्ऋतैशानमाहुतिम् ।
 अघोराहुतिरेवं स्यादाज्यभागमतःपरम् ॥ ५५ ॥

सौम्ये तत्पुरुषं हुत्वा बहुरूपं तु याम्यके ।
 शिखामन्त्रं तथैन्द्रे तु जुहुयान्नेत्रपश्चिमे ॥ ५६ ॥
 मध्यमे तु शिखामन्त्रं जुहुयाद्देशिकोत्तमः ।
 अग्निबीजमनुस्मृत्य हुत्वा वै पञ्चविंशतिः ॥ ५७ ॥
 अन्नप्राशनमेवं स्यात् चौलोपनयनं स्मृतम् ।
 समावर्तनमेवं स्यात् सद्यादिब्रह्मपञ्चकैः ॥ ५८ ॥
 यथाक्रमेण जुहुयात् सप्तसङ्ख्या पृथक् पृथक् ।
 अग्निमध्येविशेषेण आसनं परिकल्पयेत् ॥ ५९ ॥
 ध्यात्वा सदाशिवं देवं पञ्चमावरणान्वितम् ।
 गन्धपुष्पादिभिश्चैव पूजयेत्तु विशेषतः ॥ ६० ॥
 शिवे दशाहुतिः प्रोक्त मन्येषामहुतिर्भवेत् ।
 शिवाग्निजनितोहव्यं (ह्येवं) होमं कुर्याद्विचक्षणः ॥ ६१ ॥
 अग्निकर्णे हुतं द्रव्यं कुर्याद्व्याधिं च पीडनम् ।
 अन्धता नेत्रयोर्हुत्वा कण्ठे तु गुरुनाशनम् ॥ ६२ ॥
 लिङ्गे तु स्थाननाशाय जानुरुच्चाटनं भवेत् ।
 मरणं पादमूले तु जिह्वायां सर्वकामदम् ॥ ६३ ॥
 तस्मादग्नौ विशेषेण जिह्वायां होममाचरेत् ।
 हिरण्यायां हुनेदिध्मं कनकायां घृतं चरुम् ॥ ६४ ॥
 जुहुयाल्लाजं च कृष्णायां रक्तायां च यवं हुनेत् ।
 सुप्रभायां हुनेत्सक्तुमतिरक्तौ तिलाहुतिम् ॥ ६५ ॥
 सिद्धार्थं बहुरूपायां सर्वासु व्याहृतिं हुनेत् ।
 द्रव्याण्येतानि सर्वाणि कनकायां हुनेत्क्रमात् ॥ ६६ ॥
 वह्नेस्तु रक्तजिह्वानि ज्ञात्वा कर्म समाचरेत् ।
 शब्दं वर्णं च गन्धं च शिखाधूमं तथैव च ॥ ६७ ॥
 भेर्याश्च गजनादाश्च शब्दास्त्वतिशुभाः स्मृताः ।
 खरस्वरो महानादो वयश्शब्दस्त्वशोभनम् ॥ ६८ ॥
 शातकुम्भमयं चैव वैदूर्यादित्यसन्निभम् ।
 सिन्धूरमिन्दुकोपाभं पिङ्गलं चन्द्रमण्डलम् ॥ ६९ ॥

रौप्यं वज्रं हरीताळं नीलाभं कृष्णवर्णकम् ।
 रौप्यनीलहरीताळं कृष्णाभान्यशुभानि वै ॥ ७० ॥
 अन्यानि सर्ववर्णानि सर्वसिद्धिकराणि हि ।
 उशीरपाटले चैव पुन्नागं पञ्चकं तथा ॥ ७१ ॥
 आज्यगुग्गुलुगन्धानि सर्वसिद्धिकराणि च ।
 स्विन्नगन्धं तथा मूत्रं विष्टा च खरपूतिकम् ॥ ७२ ॥
 एतान्यशुभगन्धानि सर्वदोषकराणि हि ।
 शिखा शिखाप्रतीकाशाश्छत्राकारास्तु कम्पकम् ॥ ७३ ॥
 एताश्च शुभदाः प्रोक्ताः कुररा वर्तुला शुभा ।
 कुन्दकाशनिभं धूम्रं सर्वसिद्धिप्रदं स्मृतम् ॥ ७४ ॥
 कपोतशुकपिञ्छाभं धूम्रं तदशुभं भवेत् ।
 अप्रदक्षिणमावर्तं सस्फुलिङ्गं च दर्शनम् ॥ ७५ ॥
 तथापसव्यगमनमपशब्दं च मक्षिकम् ।
 करणानि तथैतानि सर्वदोषकराणि तु ॥ ७६ ॥
 तिर्यक्प्रदक्षिणं चैव मध्यभागमधोगतिः ।
 पुनरावर्तं चैव खाननं च शुभानि वै ॥ ७७ ॥
 अशुभैर्लक्षणैर्युक्तं प्रायश्चित्तं तु कारयेत् ।
 अस्त्रेणैव तु मन्त्रेण हुनेदष्टशतं क्रमात् ॥ ७८ ॥
 दशाहुतिं च कर्तव्यं व्याहृतिं च विशेषतः ।
 तदूर्ध्वं समिधौ चैव वर्मणा परिधिः क्रमात् ॥ ७९ ॥
 तन्मन्त्रेण क्षिपेदग्नौ आधारसमिधौ तथा ।
 प्रागुप्तब्रह्मकूर्चस्य ग्रन्थिं मुक्त्वा विसर्जयेत् ॥ ८० ॥
 अनुयाजिं समादाय वह्निमारोप्य रक्षयेत् ।
 आरोपणस्य मन्त्रं तु योन्ते यो निऋक्त्रत्त्वियः ॥ ८१ ॥
 अथवाऽग्नौ विनिक्षिप्य अनुयाजक्रियां द्विज ।
 प्रणीतापात्रमादाय प्रोक्षण्याऽद्भिस्तु सेचयेत् ॥ ८२ ॥
 प्रणीतातोयं प्राच्यादि प्रणीताद्भिः स्पृशेद्बुधः ।
 प्रणीताधोमुखं कृत्वा तेनैव प्रोक्ष्य सर्वतः ॥ ८३ ॥

आज्यशेषं समादाय नैर्ऋत्यां स्रावयेद्भुवि ।
 राक्षसेन्द्रश्च तेनैव तृप्तिमाप्नोति नित्यशः ॥ ८४ ॥
 दर्भास्तरणमानीय साग्रमेकंविहाय वै ।
 ततश्चाभ्युज्य दर्भाश्च क्रमादग्राह्येत्ततः ॥ ८५ ॥
 तदेकं प्रोक्ष्य वह्नौ तु क्षिपेदग्रं दहेत्ततः ।
 तद्भस्म सङ्गृहीत्वा तु त्रिपुण्ड्रं पापपनाशनम् ॥ ८६ ॥
 श्रीकरं विजयं पुण्यमायुरारोग्यवर्धनम् ।

इति पूर्वकारणागमे प्रतिष्ठातन्त्रे अग्निकार्यविधिपटलो द्वाविंशतिःसमाप्तः

अथ वह्निरूप विधिपटल प्रारम्भः

अतःपरं प्रवक्ष्यामि वह्निरूपं प्रजाचते ।
वकारो वर्धते ज्ञानं हिकारेण मलक्षयः ॥ १ ॥
प्रज्ञोत्पन्नो मलच्छेदात् वह्निरित्यभिधीयते ।
वागीशो अग्निमाता च पिता वागीश्वरस्तथा ॥ २ ॥
वागीशसम्भवा गौरी वागीशस्तु महेश्वरः ।
कर्षणादिप्रतिष्ठान्तं प्रतिष्ठाद्युत्सवान्तकम् ॥ ३ ॥
प्रायश्चित्ते तथान्यस्मिन् मङ्गले शान्तिकर्मणि ।
कर्मारम्भेषु सर्वेषु वह्निरूपो महेश्वरः ॥ ४ ॥
पूजनीयो विशेषेण रूपध्यानपुरस्सरम् ।
सर्वदेवमयो वह्निस्सर्वमन्त्रमयस्तथा ॥ ५ ॥
तस्मात्सर्वेषु कार्येषु ध्यातव्यो विधिमार्गतः ।
अग्निपूजां विना यत्र तत्र वै निष्फलं भवेत् ॥ ६ ॥
सर्वविद्यात्मकश्चासौ सर्वज्ञानात्मकस्तथा ।
बिन्दुश्चात् परेशाख्यक्षोभात् संज्ञायतेऽनलः ॥ ७ ॥
अतस्तद्रूपममलं कोटिमार्ताण्डसन्निभम् ।
ज्वलदग्निसमप्रख्यमेवमेवं विचिन्तयेत् ॥ ८ ॥
सदाशिवस्य हृदये शक्तिश्शिवहृदि शिवा ।
उभयोरन्तरं नास्ति वायुरम्बरयोरपि ॥ ९ ॥
शिवशक्तिसमायोगाच्छिवाग्निस्तु समुद्भवः ।
शिवाग्नेस्तु सहस्रांशात् गार्हपत्यसमुद्भवः ॥ १० ॥
गार्हपत्यसहस्रांशात् दक्षिणाग्निसमुद्भवः ।
दक्षिणाग्निसहस्रांशादाहवनीयमुद्भवः ॥ ११ ॥
तस्मात्सर्वप्रयत्नेन अग्निरुद्भवमुच्यते ।
अग्नित्रयमिदं प्रोक्तं बालयौवनवृद्धकाः ॥ १२ ॥
दीक्षाशान्तिस्तु बालाग्निः प्रोक्षणोत्सवयौवनम् ।
प्रतिष्ठा-नित्य-वृद्धाग्निः अग्निभेदं त्रिधा भवेत् ॥ १३ ॥

नामान्तं बालमग्निस्स्यात् आवृतायां तु यौवनम् ।
विवाहान्तं तु वृद्धाग्निरग्नित्रयमिति स्मृतम् ॥ १४ ॥
शिवाग्निं प्रथमं विद्यात् द्वयं चाहवनीयकम् ।
वृद्धाग्निश्च तृतीयं स्यात् दक्षिणाग्निश्चतुर्थकम् ॥ १५ ॥
पञ्चमं यौवनाग्निश्च गार्हपत्यं च षष्ठकम् ।
बालाग्निं सप्तमं चैव अष्टमं केवलाग्निकम् ॥ १६ ॥
सामान्याग्निश्च नवममग्निभेदं प्रकीर्तितम् ।
अग्निभेदं तथा वक्त्रं जिह्वाभेदानुरूपकम् ॥ १७ ॥
बीजभेदं क्रियाद्रव्यं ज्ञात्वा सर्वं समाचरेत् ।
पूर्वतो वसतो वह्निः पूर्वतस्तच्छिवद्विजः ॥ १८ ॥
अग्निमन्त्रं शतं जप्त्वा प्रीतिप्रत्यङ्मुखो भवेत् ।
पाश(शि)मध्ये च सौम्ये च याम्ये राक्षसके भवेत् ॥ १९ ॥
पूर्वाग्नौ रुद्रदिग्भागे सुरस्यादीनि योजयेत् ।
पूर्ववद्रूपसंयुक्ता स्वाहादेवी च भावयेत् ॥ २० ॥
प्रतिष्ठोत्सवकाले तु दीक्षाकाले तथैव च ।
वृद्धरूपं प्रतिष्ठाग्निः उत्सवादीनि यौवनम् ॥ २१ ॥
दीक्षाग्निं बालरूपं तु अग्नित्रयमिति स्मृतम् ।
नित्यग्नौ वृद्धयः प्रोक्ता यौवनाग्नौ च उत्सवः ॥ २२ ॥
बालाग्नौ च प्रतिष्ठा च अग्निरूपमिहोच्यते ।
बाला च वृद्धा च सुयौवना च त्रेताग्निरूपं कथितं प्रशस्तम् ।
बालाग्निरूपं कथितं प्रतिष्ठा नित्याग्नि-वृद्धोत्सव-यौवनाग्निः ॥ २३ ॥
गार्हपत्याहवनीयदक्षिणान् बालयौवनवृद्धस्वरूपकान् ।
स्थापनोत्सवनित्यविधौ सदा पूजयेत्तु शिवाग्निस्वरूपकान् ॥ २४ ॥
अनलशतसहस्रं रूपभूतं च वक्त्रं सुवमभयपरशुं खड्गघण्टां च सव्ये ।
वरदमनलखेटं चाङ्कुशं चान्यहस्ते दधति जनितरूपं
शैवमाहुश्शिवाग्निम् ॥ २५ ॥
पञ्चवक्त्रयुतं रक्तं पञ्चजिह्वासमायुतम् ।
अजवाहनसंरूढं सृष्टिसंहारकारणम् ॥ २६ ॥

दशहस्तसमायुक्तं शैवमग्निस्वरूपकम् ।
 वृद्धरूपत्रियक्षचतुर्भुजमक्षपिङ्गमथो वृषवाहनम् ।
 दीप्तमग्निसमुज्ज्वलितावरः शक्तिपाणिः शिवाग्निमथाऽचरेत् ॥ २७ ॥
 सर्वत्राऽहवनीयाग्निम् आवाह्याभ्यर्च्य हूयते ।
 यदि भेदेन किं कार्यं ब्रूहि चन्द्रार्धशेखर ॥ २८ ॥
 विवाहादिशुभे कार्ये गार्हस्थ्यं समुदाहृतम् ।
 पितृयुक्तेषु कार्येषु दक्षिणाग्निं प्रकल्पयेत् ॥ २९ ॥
 देवकार्येषु सर्वेष्वहवनीयं तथैव च ।
 रक्तवर्णं द्विनेत्रं च एकवक्त्रं चतुर्भुजम् ॥ ३० ॥
 शुक्लवस्त्रसमायुक्तं शुक्लयज्ञोपवीतिनम् ।
 जटामकुटसंयुक्तं सर्वाभरणभूषितम् ॥ ३१ ॥
 त्रिपादयुक्तं चैष्वेकं कुशितोर्ध्वे व्यवस्थितम् ।
 दक्षिणेऽभयहस्तं च वामे वरदसंयुतम् ॥ ३२ ॥
 सुक्लुवौ तु द्विहस्ते च धारणं तु प्रशस्यते ।
 मेषारूढोग्ररूपं स्यात् सशक्तिसहितस्तथा ॥ ३३ ॥
 एवं च गार्हपत्याग्नौ; दक्षिणाग्निरथोच्यते
 रक्तारूपाङ्गनेत्रं श्रुतिकरवदनं पक्षशृङ्गं तु चैवं
 रक्तावस्त्रावृतं स्यादभयवरदके सुक्लुवोर्ध्वे वहन्तम् ।
 हारं केयूरमाला गुणचरणजटा ऽलङ्कृतं सत्रिपादम्
 अश्वारूढं सशक्तिं रथगजध्वजयुतं(युक्) गार्हपत्याग्निरूपम् ॥ ३४ ॥
 द्विमुखं षट्भुजं सूत्रं सितं हसितवर्णकम् ।
 जटामकुटसंयुक्तं षण्णेत्रं पिङ्गलप्रभम् ।
 रौद्रदंष्ट्रं महाकायं किञ्चित्प्रहसिताननम् ॥ ३५ ॥
 सर्वेऽभयं सुखं खड्गं धारितं चाऽभयङ्करम् ।
 वरदं कूर्चकं फालं वामशे धारितं पुनः ॥ ३६ ॥
 उक्षारूढं त्रिपादं तु स्वाहासन्निभरूपकम् ।
 दक्षिणाग्निस्वरूपं तु विस्पष्टं गद्यते मया ॥ ३७ ॥

वक्ष्ये चाहवनीयाग्निरूपमुद्भवरूपकम् ।
 दक्षिणाग्रेस्सहस्रं स्यादुद्भूतस्य चतुर्मुख ॥ ३८ ॥
 द्विमुखं च त्रिपादं च नासिकाद्वयसंयुतम् ।
 त्रिमेखलसमायुक्तं षण्णेत्रं पिङ्गलप्रभम् ॥ ३९ ॥
 चतुश्शृङ्गो वृषारूढो बालार्कसमकेशधृक् ।
 सप्तजिह्वासमायुक्तं तेषु त्रीणि च वामके ॥ ४० ॥
 सव्यवक्त्रे चतुर्जिह्वा वामवक्त्रे त्रयं तथा ।
 सव्यभागे वेदहस्तमग्निहस्तमसव्यके ॥ ४१ ॥
 सुक्लुप्तौ चाक्षमाला च सशक्तिः सव्यहस्तके ।
 चामरं व्यञ्जनं चैव घृतपात्रं तु वामके ॥ ४२ ॥
 हिरण्या कनका रक्ता कृष्णा चैव तु सुप्रभा ।
 अतिरक्ता बहुरूपाः सप्तजिह्वाः प्रकीर्तिताः ॥ ४३ ॥
 एवमाहवनीयाग्निस्वरूपं चाधुनोच्यते ।
 एकवक्त्रं द्विनेत्रं च द्विभुजं च द्विपादकम् ॥ ४४ ॥
 रक्तवर्णनिभं चैव अजारूढं स्मिताननम् ।
 ब्राह्मणानां विशेषेण वैदिकाग्निस्वरूपकम् ॥ ४५ ॥
 दिक्पतेश्च सहस्रांशात् केवलाग्निसमुद्भवः ।
 द्विनेत्रो द्विभुजश्चण्डो वरदाभयसंयुतः ॥ ४६ ॥
 शुक्लवस्त्रपरीधानः श्वेतवर्णः स्मरद्युतिः ।
 केवलाग्निरिति ख्यातो महासनमिहोच्यते ॥ ४७ ॥
 केवलाग्रेस्सहस्रांशात् उद्भवश्च महासनम् ।
 एकवक्त्रो द्विबाहुश्च मेषारूढो वृषासनः ॥ ४८ ॥
 रक्ताम्बरसमायुक्तः त्रिशिखश्च ज्वलत्कचः ।
 चतुश्शृङ्गं त्रिनेत्रं च सुवं स्यादक्षिणे करे ॥ ४९ ॥
 प्रसारितकरोपेतो सिताङ्गो वृषारूढ(प)धृत् ।
 महासनमिति ख्यातो व्यक्तरूपं पितामहः ॥ ५० ॥

रक्तनिभ षण्णयन युग्ममुख जिह्वासप्त गुणपादकर सप्तकरयुग्मम् ।
 दक्षकरशक्तिसुवसुकूनयनमालां चामरव्यञ्जनं घृतपात्रकरमन्ये ॥ ५१ ॥
 तेषु वह्न्याकृतिं विप्र! प्रथमं प्रोच्यतेऽधुना ।
 द्विभुजं च द्विपादं च रक्तकुञ्चितमूर्धजः ॥ ५२ ॥
 रक्तवस्त्रपरीधानो रक्तमाल्यानुलेपनः ।
 शुक्लयज्ञोपवीतं च शुक्लवस्त्रोत्तरीयकम् ॥ ५३ ॥
 सुवं सव्ये वहन् वामे सुचं सन्धाय वै तथा ।
 दिव्याभरणसंयुक्ता शान्तरूपस्थितानना ॥ ५४ ॥
 एवं वह्न्याकृतिः ख्यातमरूपमधुनोच्यते ।
 चतुर्भुजं त्रिनेत्रं च ज्वालामालाभिषोभितम् ॥ ५५ ॥
 खड्गखेटकहस्तं च शरचापधरं प्रभुम् ।
 कालाग्निरुद्रदेवानां रूपं चैव तदुच्यते ॥ ५६ ॥
 अग्निश्चैव विवाहाग्निः कालाग्निश्चामलाग्निः ।
 यागाग्निश्चैव बालाग्निः सर्वपापहराग्निः ॥ ५७ ॥
 पूर्वाद्यैशानपर्यन्तं वह्न्यावृतं तदुच्यते ।
 पूर्वतो वसतो वह्निं पूर्वतस्थःद्विज स्थितः ॥ ५८ ॥
 अग्निमन्त्रशतं जप्त्वा ततः प्रत्यङ्मुखो भवेत् ।
 आग्निकर्णे हुतं कुर्याद् व्याधिभिः परिभूयते ॥ ५९ ॥
 नासिकायां हुतं दःखं, नेत्रे होतुर्विनाशनम् ।
 शिखास्थाने हुतं चैव राजराष्ट्रं विनश्यति ॥ ६० ॥
 तस्मात्सर्वण्यत्नेन जिह्वायां होममाचरेत् ।
 यत्र काष्ठं तु तत् श्रोतं यत्र धूमं तु नासिकम् ॥ ६१ ॥
 यत्राल्पज्वलितं नेत्रं यत्र भस्म तु तच्छिरः ।
 यत्र ज्वलितजिह्वायां तथा होमं समाचरेत् ॥ ६२ ॥
 अश्वत्थोदुम्बरप्लक्षवटाः पूर्वादिदिक्षु च ।
 शमीखदिरबिल्वार्काः विदिक्षु क्रमशस्तथा ॥ ६३ ॥

प्रधानस्य पलाशं तु समिधस्सम्प्रकीर्तिताः ।
 द्वादशाङ्गुलमायामं कनिष्ठाङ्गुलनाहकम् ॥ ६४ ॥
 समिधं षोडशं हुत्वा हुनेदिध्मं पृथक् पृथक् ।
 समिधाज्यचरुं लाजान् सर्षपं माषमुद्रकौ ॥ ६५ ॥
 तिलवेणुयवाश्चैव ततो हूयात् क्रमेण तु ।
 शतद्वयं शतं वापि अर्धं वा जुहुयात्तथा ॥ ६६ ॥
 सद्येन समिधं हुत्वा घृतं वामेन मन्त्रतः ।
 हृदयेन चरुं हुत्वा लाजं हुत्वा शिरेण तु ॥ ६७ ॥
 सर्षपं कवचेनैव माषमीशेन मन्त्रतः ।
 मुद्रं त्वघोरमन्त्रेण तिलं तत्पुरुषेण तु ॥ ६८ ॥
 वेणुं वै बीजमुख्येन यवमस्त्रेण हूयते ।
 उक्तानुक्तं तु यत्सर्वं मूलमन्त्रेण होमयेत् ॥ ६९ ॥
 प्रत्येकं व्याहृतिं हुत्वा शेषाहुतिमधाऽचरेत् ।
 आज्याहुतिस्तु प्रथमं द्वितीयं समिधाहुतिः ॥ ७० ॥
 तृतीयं तु चरुं हुत्वा चतुर्थं तिलमेव च ।
 पञ्चमं सर्षपं चैव षष्ठं तु माषमेव च ॥ ७१ ॥
 सप्तमं लाजमेवं तु अष्टमं सक्तुरुच्यते ।
 नवमं क्षीरमित्युक्तं दशमं दधिरुच्यते ॥ ७२ ॥
 द्रव्याहुतिर्द्वादशपर्वपूरितं पक्वाहुतिर्बादरिकं प्रमाणम् ।
 आज्याहुतिर्माषनिमग्नमात्रं हुताशनस्योपरि षोडशाङ्गुलम् ॥ ७३ ॥
 स्थण्डिलं भूमिदैवत्यं कुण्डं तु विष्णुदैवतम् ।
 वर्धनी ब्रह्मदैवत्यं प्रोक्षणी देवपुष्करम् ॥ ७४ ॥
 प्रणीता वरुणं देवं परिधिर्भवदैवतम् ।
 परिस्तरे ऋषिः प्रोक्तं समिधं चेन्द्रदैवतात् ॥ ७५ ॥
 अङ्गारे गुरुदैवत्यम् आज्यस्थाल्यां वसुस्तथा ।
 आज्यं कालाग्निदैवत्यम् इध्मं सर्वाधिदैवतम् ॥ ७६ ॥

मन्त्रं सारस्वतं प्रोक्तं स्वरं सवितृदैवतम् ।
 पुष्पपात्रे श्रियं विद्यात् चरुस्थाल्यां कलानिधिः ॥ ७७ ॥
 अक्षतं योगदैवत्यं गन्धं माधवदैवतम् ।
 पुष्पं गन्धर्वदैवत्यमर्घ्यं श्रीदेविरुच्यते ॥ ७८ ॥
 दीपं प्रजापतिं देवं धूपं वै भृगुदैवतम् ।
 लाजं नक्षत्रदैवत्यमित्येतास्त्वधिदेवताः ॥ ७९ ॥
 कुम्भस्य वदने रुद्रो मध्ये विष्णुः प्रकीर्तितः ।
 मूले हिरण्यगर्भस्तु जले गङ्गा प्रकीर्तिता ॥ ८० ॥
 रत्ने चन्द्रमसं ध्यायेत् कूर्चे वाग्देवतां स्मरेत् ।
 अपादाने महालक्ष्मीम् अपान्तेवरुणं स्मरेत् ॥ ८१ ॥
 शालीनां वृषभो देवः तण्डुलानां तु षण्मुखः ।
 तिले च काममुक्तिस्तु पार्वती च परिस्तरे ॥ ८२ ॥
 रेखायामष्टदिक्पालो लेपिते भूमिदेवता ।
 वेद्यां तु वेदिकामूर्तिरूपवेद्यं सरित्पतिः ॥ ८३ ॥
 आसने नृत्य(त्त)मूर्तिस्तु सुन्दरी मङ्गलाष्टके ।
 अङ्कुरेषु च सोमस्स्याद्दीपे ज्वलनदेवता ॥ ८४ ॥
 वर्धन्यां वदने गौरीत्येवं धीमान् प्रकल्पयेत् ।
 होमारम्भस्य पूर्वे तु सुकुसुवं चेन्धनं तिलम् ॥ ८५ ॥
 परिधिश्चैव दर्भाश्च समिदाज्यचरुं तथा ।
 गन्धाक्षतं च पुष्पं च विष्टरं घृतपात्रकम् ॥ ८६ ॥
 दीपं वै द्रव्यपात्राणि प्रोक्षणीं वर्धनीं तथा ।
 प्रणीतां पुष्पपात्रं च चरुपात्रं तथैव च ॥ ८७ ॥
 आहृत्य होमसम्भारान् कुण्डं प्रति विशेषतः ।
 प्रथमं कुण्डसंस्कारं द्वितीयं ज्वलनोज्ज्वलम् ॥ ८८ ॥
 तृतीयं तु परिस्तरणं चतुर्थं पात्रसाधनम् ।
 पञ्चमं तु पवित्रं च षष्ठं वै प्रोक्षणं तथा ॥ ८९ ॥

सप्तमं सङ्गहेद्द्रव्यमष्टमं घृतसङ्ग्रहः ।
 नवमं परिधिन्यासं दशमं परिषेचनम् ॥ ९० ॥
 एकादशं चोर्ध्वहोमं द्वादशं होममाचरेत् ।
 समिधाज्यान्नाशालिस्तु यवगोधूमवैणव ॥ ९१ ॥
 नीवारलाजसक्तुश्च माषमुद्गकुलुत्थकम् ।
 निष्पावतरळं चैव लाजमाषाढकं तिलम् ॥ ९२ ॥
 प्रियङ्गुसर्षपं चैव मधुदधिपयोधृतम् ।
 फलापूपं तु ताम्बूलं षड्विंशद्रव्यमुच्यते ॥ ९३ ॥
 हिरण्या हेमवर्णाभा कनका श्यामलाकृतिः ।
 रक्ता च रक्तवर्णाभा कृष्णा चैव हरित्प्रभा ॥ ९४ ॥
 सुप्रभा पीतवर्णाभाऽतिरक्ता श्वेतवर्णिका ।
 बहुरूपाऽग्निवर्णा च, जिह्वावर्णं प्रकीर्तितम् ॥ ९५ ॥
 हिरण्या कनका शान्ता रक्ता वश्यकरी भवेत् ।
 कृष्णा च मारणी प्रोक्ता सुप्रभा मोक्षकारिणी ॥ ९६ ॥
 बहुरूपाऽतिरक्ता च सर्वाभीष्टप्रदा भवेत् ।
 सद्योजातेन पूर्वायां समिद्धोमं समाचरेत् ॥ ९७ ॥
 आग्नेय्यां हृदयेनैव याम्यायां गुह्यमन्त्रतः ।
 नैर्ऋत्यां शिखया हुत्वा वारुण्यां वाममन्त्रतः ॥ ९८ ॥
 वायव्यां कवचेनैव सौम्यायां पुरुषेण तु ।
 ऐशान्यां शिरसा हुत्वा मध्यमे मूलमन्त्रतः ॥ ९९ ॥
 विवाहे पश्चिमे जिह्वां जातकर्म च मध्यमे ।
 चौलोपवीतयोस्सौम्ये पितृकार्येषु दक्षिणे ॥ १०० ॥
 आग्नेय्यां शान्तिहोमं स्यादीशाने चोग्रकर्मणि ।
 पूर्वे पुंसवनं प्रोक्तमेतद्धोमस्य लक्षणम् ॥ १०१ ॥
 ईशाने मुक्तये होमः पुरुषे चाणिमादिकम् ।
 प्रायश्चित्तादिकं (अ)घोरे तथास्ये क्रूरकर्म च ॥ १०२ ॥

वश्याकर्षणहोमार्थं वामदेवे तु होमयेत् ।
 नित्यकर्मविधानं तु वक्त्रेऽस्मिन् पश्चिमे हितः ॥ २३ ॥
 वश्याकर्षणयोराद्या कनका स्तम्भने हिता ।
 विद्वेषमोहयोः रक्ता कृष्णा मारणकर्मणि ॥ २४ ॥
 सुप्रभा शान्तिके प्रोक्ता सुरक्तोच्चाटने मता ।
 एकैव बहुरूपा च सर्वकामफलप्रदा ॥ २५ ॥
 मूलं कर्मविनाशाय मध्येन पुत्रनाशनम् ।
 अग्रतो व्याधिदं चैवाप्येकहस्तेन निर्धनम् ॥ २६ ॥
 मूलमध्याग्रतश्चैवाऽप्युपहस्तात्समिद्धुनेत् ।
 स्वकारो सूतकं विद्यादाकारो रिपुवर्धनम् ॥ २७ ॥
 हकारो ब्रह्महत्यानामाहुतिः कुत्र दीयते ।
 नादान्ते चाहुतिं कुर्यात्सर्वसिद्धिकरं भवेत् ॥ २८ ॥
 आज्यहोमेन शयनं शेषमासीन एव वा ।
 तथेन्द्रे मेखलापादं द्विभुजौ दक्षिणोत्तरे ॥ २९ ॥
 पश्चिमे तु शिरो विद्यात् शिखा तद्योनिरुच्यते ।
 तज्ज्वाला वदनं यस्य तन्नाळं नाभिरुच्यते ॥ ३० ॥
 अनलं प्राणमित्युक्तं कुण्डमूर्तिरुदाहता ॥
 इति पूर्वकारागमे प्रतिष्ठातन्त्रे वहिरूपविधिपटलस्रयोर्विशतिः समाप्तः

अथ सुकसुवलक्षणपटलप्रारम्भः

अथसुकसुवयोर्वक्ष्ये लक्षणं तु प्रजापते ।
यज्ञोक्तलक्षणैर्वृक्षैः कारयेत् सुकसुवौ बुधः ॥ १ ॥
वैकङ्कतशमी बिल्वचूतन्यग्रोधखादिराः ।
अश्वत्थोदुम्बरप्लक्षपनसाश्च शिरीषका ॥ २ ॥
यज्ञवृक्षास्समाख्याताः प्रागुक्ता लक्षणान्विताः ।
मूलाग्रं तु विनिश्चित्य वृक्षसङ्ग्रहकालके ॥ ३ ॥
मूलाग्रेण च तेनैव कार्यं मूलाग्रकं तयोः ।
सुकसुवावेकवृक्षार्धात् मध्ये सारं प्रगृह्य च ॥ ४ ॥
द्विधा विभज्य तद्वृक्षं त्वक् पार्श्वे बिलमाचरेत् ।
मूलं सुकसुवयोर्दण्डे तरोरग्रे तु पङ्कजम् ॥ ५ ॥
कृत्वा सलक्षणं ह्येवं सर्वदोषविवर्जितम् ।
मानहीने भवेद्रोगं भिन्ने प्राणिकुलक्षयम् ॥ ६ ॥
अधिके शतवृद्धिस्स्यात् स्फुटिते मूर्तिनाशनम् ।
विलक्षणे क्रियानाशं खाताधिक्ये धनक्षयम् ॥ ७ ॥
तस्मात्सर्वप्रयत्नेन यथोक्तं सम्यगाचरेत् ।
उत्तमं मध्यमं चैव कन्यसं त्रिविधं मतम् ॥ ८ ॥
वस्वङ्गुलैस्त्रिगुणितैस्सुवदैर्घ्यमुक्तं
मृक्षाङ्गुलैर्भवति तस्य तु मूलनाहम् ।
आस्याग्र नाहेमपि मूलवदेव कुर्यात्
कर्णस्य नाहमिदं मध्यवदेवमेव ॥ ९ ॥
नासापुटप्रतिमं पुष्करमास्यकार्यं
कर्षाज्यपूरमनलाङ्गुलदैर्घ्यमुक्तम् ।
मूलात्क्रमेण कृशतानपि तद्गळन्तम्
कुर्वीत सर्वभवनेषु मनोज्ञरूपम् ॥ १० ॥
त्रितालायामसम्पन्नविस्तारे कलशद्वयोः ।
कालोत्सेधसमोपेता सुगभवस्तस्य कर्मणा ॥ ११ ॥

सप्ताङ्गलं भवेदास्यं विस्तारायामतो बहिः ।
 त्रिभागादेकमग्रं स्यात् कण्ठायामं कलार्धतः ॥ १२ ॥
 वेदिकां सम्यगाकल्प्य तन्मुखौ चतुरीकृताः ।
 तन्मध्ये तु बिलं कुर्यात् वर्तुलं श्वभ्रशोभनम् ॥ १३ ॥
 पार्श्वेष्टपत्रसम्युक्तं प्रान्तरेखाविभूषितम् ।
 तत्परं पक्षिकां कुर्यात् तस्याः कर्णप्रमाणतः ॥ १४ ॥
 परितः पवमानं तु तत्परं तत्र चित्रितम् ।
 बाह्ये वेदिकयायुक्तं दण्डाग्रे गण्डिकात्रयम् ॥ १५ ॥
 मुखमेवं प्रकल्प्यैवमग्रे स्यात् तदधर्धकम् ।
 गण्डिकां पद्मचित्रं वा दण्डमूले सुवे भवेत् ॥ १६ ॥
 सुवमायाममानेन तयाऽऽरत्नमिदं भवेत् ।
 षडङ्गुलपरीणाहुमग्रे स्यात् तत्तदधर्धकम् ॥ १७ ॥
 गोपादसदृशाकारं भद्रे स्यात् पुटद्वयम् ।
 कर्षप्रमाणपूर्णं तत् सुवमेवं विधीयते ॥ १८ ॥
 इति लक्षणसंयुक्तौ न्यस्त्वा तौ होमसधनैः ।
 वेदभानुयुगनागतुङ्गकमन्ये... मेतदृषिभिः पुरातनैः ॥ १९ ॥
 कुम्भदण्ड-उपदेशका तथा वेदिकागलकृतं मुखं क्रमात् ।
 तस्य दण्डपरीणाह षट् पुनः गर्तमस्य चतुरङ्गुलं बुधैः ॥ २० ॥
 खातव्योमाग्निपरितोऽत्र वेत्रयुक् पद्मपुष्पमयपृष्ठदेशके ।
 कनिष्ठताराकृतवर्धनी सुवं गर्तगण्डिपरितो इदं सुवम् ॥ २१ ॥
 त्रिन्निहस्तं समारभ्य यावद्रुद्रकरान्तकम् ।
 तोरणस्योच्छ्रयं विद्यादधमादि त्रयं त्रयम् ॥ २२ ॥
 भित्त्यूर्ध्वोत्सेधकार्धं तु तस्याकारमिति स्मृतम् ।
 तद्विस्तारं त्रिधा भज्य एकभागप्रमाणकः ॥ २३ ॥
 मध्ये शूलं प्रकर्तव्यं पात्राग्रेऽपि तथैव च ।
 तद्विस्तारद्वयाङ्गुलं खनमेकाङ्गुलं भवेत् ॥ २४ ॥
 रसाङ्गलं समारभ्य यावन्मन्वङ्गुलान्तकम् ।
 द्वारात्सेध स्ततोत्सेध द्वारविस्तारविस्तृतम् ॥ २५ ॥

तोरणाग्रे तु शूलं स्यात् त्रिः त्रिः कीलसमवृतम् ।
 सप्ताङ्गलस्य विस्तारं युगाङ्गल घनं भवेत् ॥ २६ ॥
 तोरणस्येवमाख्यातमष्टमं गलमुच्यते ।
 देवाष्टमङ्गलञ्चैव द्विजानामष्टमङ्गलम् ॥ २७ ॥
 नृपाष्टमङ्गलञ्चैव वैश्यानामष्टमङ्गलम् ।
 देवानां च विशेषेणाष्टमङ्गलमुच्यते ॥ २८ ॥
 दर्पणं पूर्णकुम्भं च वृषभं युग्मचामरम् ।
 श्रीवत्सं स्वस्तिकं शङ्खं दीपो देवाष्टमङ्गलम् ॥ २९ ॥
 देवाष्टमङ्गलं प्रोक्तं, द्विजाष्टमङ्गलं शृणु ।
 पताकाशं खचक्रं च पूर्णकुम्भं सपत्रकम् ॥ ३० ॥
 छत्रं लक्ष्मीप्रदीपं च द्विजानामष्टमङ्गलम् ।
 द्विजाष्टमङ्गलं प्रोक्तं, नृपाष्टमङ्गलं शृणु ॥ ३१ ॥
 भेरी वृषो गजश्चैव चामरी केशरी झषः ।
 पताका च प्रदीपं च भूभुजां चाष्टमङ्गलम् ॥ ३२ ॥
 नृपाष्टमङ्गलं प्रोक्तं, वैश्याष्टमङ्गलं शृणु ।
 सवस्त्राध्यातु पतका भेरी कुम्भं च दीपिका ॥ ३३ ॥
 नन्द्यावर्तं च देवानां वैश्यानामष्टमङ्गलम् ।
 वैश्याष्टमङ्गलं प्रोक्तं शूद्राष्टमङ्गलं शृणु ॥ ३४ ॥
 दर्पणं पूर्णकुम्भं च पताकाच्छत्रभेरिका ।
 श्रीवत्सं स्वस्तिकं पद्मं शूद्राणामष्टमङ्गलम् ॥ ३५ ॥
 एवं पञ्चविधं ज्ञेयं लक्षणं वक्ष्यते शृणु ।
 याज्ञिकं वृषमादाय कारयेत् सप्रमाणतः ॥ ३६ ॥
 उत्सेधं षोडशाङ्गल्यं विस्तारं तु तदर्धकम् ।
 तद्विंशांशं घनं प्रोक्तं ग्राहयेत्फलकाष्टकम् ॥ ३७ ॥
 एतदन्यत्प्रकारेण विस्तारोत्सेधमुच्यते ।
 विस्तारं पूर्ववद्वाह्यमर्घ्याङ्गलविहीनकम् ॥ ३८ ॥
 उत्तमोत्तममारभ्य कन्यसस्याधमान्तकम् ।
 उत्सेधं चैवमाख्यातं विस्तारं तद्द्वयं क्षयेत् ॥ ३९ ॥

नवधा मानमित्युक्तं फलकानां प्रजायते ।
 अथवाऽन्यप्रकारेण विस्तारोत्सेधमुच्यते ॥ ४० ॥
 षोडशाङ्गुलमायामं विस्तारं तु तदर्धकम् ।
 अधस्तात्पद्मपीठं तु चतुरङ्गुलमानतः ॥ ४१ ॥
 तदूर्ध्वे दर्पणादीनि लेखयेदथ कारयेत् ।
 दर्पणं दर्शनं चैव पूर्णकुम्भं तु कुम्भकम् ॥ ४२ ॥
 वृषभे वृषभं चैव सव्यानो युग्मचामरैः ।
 श्रीवत्से चैव श्रीदेवी स्वस्तिके तु सरस्वती ॥ ४३ ॥
 शङ्खे च विमलं प्रोक्तो दीपे तु ज्वलनं स्मृतः ।
 स्वस्वनाम्ना समभ्यर्च्य सूत्रपातं तु कारयेत् ॥ ४४ ॥
 दर्पणस्य ह्युमादेवी पूर्णकुम्भस्य जाह्नवी ।
 वृषभस्य स्वधादेवी करवी युग्मचामरे ॥ ४५ ॥
 श्रीवत्सस्य तु श्रीदेवी स्वस्तिके तु सरस्वती ।
 शङ्खस्य शशिनी देवी दीपस्य स्कन्ददैवतम् ॥ ४६ ॥
 ऊर्वशी मेनका चैव रम्भा चैव तिलोत्तमा ।
 सुमुखी दुर्मुखी चैव कामुकी कामवर्धनी ॥ ४७ ॥
 एताश्चाप्सरसः प्रोक्तास्त्वष्टमङ्गलधारिकाः ।
 अष्टमङ्गलमाख्यातमायुधानां ततश्शृणु ॥ ४८ ॥
 वज्रं शक्तिं च दण्डं च खड्गं पाशाङ्कुशं तथा ।
 गदा त्रिशूलं चक्रं च पद्मं चैव दशायुधम् ॥ ४९ ॥
 द्वारतारप्रमाणं वा तस्यार्धं वा तदर्धकम् ।
 युक्तीनां चैव सर्वेषां शिल्पिनां मनसाऽथ वित् ॥ ५० ॥
 वज्रवृक्षेण कर्तव्यं पूर्ववद्रूपमेव च ।
 इन्द्रानलयमाश्चैव राक्षसोवरुणस्तथा ॥ ५१ ॥
 वायुस्सोमस्तथैशान्यो ब्रह्मा विष्णुश्च देवताः ।
 वज्रादिपद्मपर्यन्तं खड्गानां त्वधिदेवताः ॥ ५२ ॥
 विलसिनी रूपिणी चाथ धारिणी विमुखी तथा ।
 निर्मुखी दुर्मुखी चैव मतिभ्रङ्गी सुमालिनी ॥ ५३ ॥

सरस्वती च लक्ष्मी च शक्तयः परिकीर्तिताः ।
 विपुला च शचीदेवी स्वधा स्वाहा च पार्श्वयोः ॥ ५४ ॥
 नीली च कालकर्णी च ज्वालकेशी सुकेशिनी ।
 हर्षणी च हृदार्थी च मङ्गरी मांसिषी तथा ॥ ५५ ॥
 बुद्धिश्चैव निवृत्तिश्च स्वरूपी च निवृत्तिका ।
 सावित्री भारती चैव श्रीदेवी पृथिवी तथा ॥ ५६ ॥
 इत्येवं लोकपालानां शक्तिद्वयमुदाहृतम् ।
 भेदिनी मोहिनी माया ह्लादिनी लोकमातरी ॥ ५७ ॥
 क्षेत्रभर्वाचवीरेशी मालिनी भूतमातरी ।
 सुप्रिया च सुकेशी च जृम्भिणी भैरवी तथा ॥ ५८ ॥
 इत्येवं द्वारपालानां शक्तिद्वयमुदाहृतम् ।
 मङ्गलं शक्तिकुम्भं च कटकं च सरोरुहम् ॥ ५९ ॥
 चामरं मुकुरं चैव दीपो देव्याऽष्टमङ्गलम् ।
 नाराचं च त्रिशूलं च घण्टां खट्वाङ्गमेव च ॥ ६० ॥
 कपालं डमरं चैव ध्वजपादं तथैव च ।
 वेताळसूरिपाशं च देवीनां तु दशायुधम् ॥ ६१ ॥
 इति पूर्वकारणागमे प्रतिष्ठातन्त्रे सुक्सुवलक्षणपटलश्चतुर्विंशतिः समाप्तः

अथ यागशालालक्षणपटलप्रारम्भः

समानतो यागशाला लक्षणं वक्ष्यतेऽधुना ।
मण्टपं कुण्डवेदीं च सूक्ष्मसूत्रावष्टमङ्गलम् ॥ १ ॥
दशायुधवितानं च दर्भमाला च दिक्ध्वजम् ।
कदलीपूगदामानि दुकूलकबरीकचम् ॥ २ ॥
नारङ्गलिकुचं सुक्च गात्रवेष्टनदर्पणम् ।
तोरणं पुष्पमाला च कुम्भं तस्य च वर्धनीम् ॥ ३ ॥
घटं वा कलशं वापि नाळिकेरं तिलाक्षतम् ।
गन्धपुष्पगळं चैव द्रव्याण्यन्यानि यानि च ॥ ४ ॥
होमद्रव्याणि सर्वाणि समासाद्य विधानवित् ।
उत्सवे च प्रतिष्ठायां दीक्षायां प्रोक्षणेऽपि च ॥ ५ ॥
स्नपनादिषु कार्येषु यागमण्टपमुच्यते ।
प्रासादस्याग्रतो वापि पूर्वे याम्ये च वारुणे ॥ ६ ॥
सौम्ये दिशीऽऽशके वापि पावके वा विधीयते ।
त्रिपञ्चरससप्ताष्टनवपङ्क्तिश्च रुद्रयुक् ॥ ७ ॥
भानुत्रयोदशं विंशत् द्वात्रिंशत् हस्तमानकम् ।
एतैर्मनैः क्रमात्कुर्यान्मण्टपं चतुरश्रकम् ॥ ८ ॥
आशोध्य वसुधां सम्यक्जानुपर्यन्तमेव च ।
समीकृत्वोपलिप्याथ तस्मिन् वास्तु समर्चयेत् ॥ ९ ॥
मण्डपं कारयेद्धीमान् मात्राङ्गलवशात्क्रमात् ।
मण्डपेषु च सर्वेषु पूर्वे वाष्टादशक्रियाम् ॥ १० ॥
गुप्तशाल्यनिवृत्त्यर्थं प्रकुर्यात्तु विचक्षणः ।
उत्तमत्रयलिङ्गेषु द्वात्रिंशद्वस्तमिष्यते ॥ ११ ॥
विंशतिर्मध्यमेषूक्तो कन्यसेऽष्टादशं करम् ।
रसाष्टद्वादशं हस्तं पवित्रादिषु कर्मसु ॥ १२ ॥
बाणसप्तत्रिहस्तं वा चललिङ्गैऽङ्कुरेऽपि वा ।
मानमादौ विनिश्चित्य मण्डपं कारयेत्सुधीः ॥ १३ ॥

लिङ्गस्य स्थापने चैव सकलस्थापने तथा ।
 उत्सवे प्रोक्षणे चैव दीक्षायां बाणलिङ्गके ॥ १४ ॥
 प्रकर्तव्यं विधानेन पदे भुवनसंज्ञिके ।
 विमानस्थापने चैव त्रिशूलस्थापने तथा ॥ १५ ॥
 विमानप्रोक्षणे चैव तत्पवित्राधिवासने ।
 कार्यं रुद्रपदे चैव गेहद्वादशसूत्रकैः ॥ १६ ॥
 चललिङ्गप्रतिष्ठायाम् अष्टबन्धनकर्मणि ।
 प्रायश्चित्तादिके कार्ये सकलप्रोक्षणेऽपि च ॥ १७ ॥
 कार्यं नन्दपदे धीमान् शेषं युक्त्या प्रकल्पयेत् ।
 सूत्रपातं प्रकुर्वीत प्रागग्रं चोत्तराग्रकम् ॥ १८ ॥
 शालिपिष्ठार्धसूत्रेण पङ्क्तिसूत्रमथाऽचरेत् ।
 मण्डपाभ्यन्तरं सर्वमेकाशीतिपदं कुरु ॥ १९ ॥
 ब्राह्म्यं नवात्मकं प्रोक्तं दैविकं षोडशं क्रमात् ।
 चतुर्विंशतिसङ्ख्यं च मानुषं पदमीरितम् ॥ २० ॥
 द्वात्रिंशदात्मकं ज्ञेयं पैशाचं यागवेशमनि ।
 मानुषं च पदं तत्र देशिकस्थानमुच्यते ॥ २१ ॥
 मध्ये ब्रह्मपदे वेदी देविके मङ्गळाष्टकम् ।
 मानुषे च पदे कुण्डं पैशाचे तोरणं भवेत् ॥ २२ ॥
 मध्ये त्वेकपदे कुम्भं प्रधानं वर्धनीमुमाम् ।
 अभितः पदविद्येशान् देविके षोडशाह्वये ॥ २३ ॥
 अष्टमङ्गळमित्युक्तं चतुर्विंशतिसंज्ञिके ।
 मानुषे कुण्डमित्युक्तं द्वात्रिंशत्पदसंज्ञिके ॥ २४ ॥
 पैशाचे तोरणं चैव कलशश्च यथाक्रमम् ।
 वृक्षं च खादिरं जाति क्रमुकं नाळिकेरकम् ॥ २५ ॥
 न्यग्रोधं वेणुदण्डं च पङ्क्तिमानमथोच्छ्रयम् ।
 नाहं विशन्तिरङ्गुल्यं क्रिमिकोटरवर्जितम् ॥ २६ ॥
 मण्डपं वापि कूटं वा प्रपां वापि प्रकल्पयेत् ।
 नाळिकेरदलेनैव ताळपूगदलेन वा ॥ २७ ॥

ऊर्ध्वमाच्छादयेन्मन्त्री नीरन्ध्रं तु सलक्षणम् ।
 द्वादशस्तम्भसंयुक्तं षोडशस्तम्भसम्युतम् ॥ २८ ॥
 षट्त्रिंशत्स्तम्भसंयुक्तं चतुष्टयञ्चिसंयुतम् ।
 दशाष्टदकरोत्सेधैश्श्रेष्ठादीनामनुक्रमात् ॥ २९ ॥
 षड्विंशद्भस्तदीर्घस्यादष्टतालसुविस्तरः ।
 वितानमध्ययोर्मध्ये यागसद्धानि देशिकः ॥ ३० ॥
 कलातालोत्तमं विद्धि मध्यमं शिवतालकम् ।
 कन्यसं वसुतालं स्यात्तोरणं चार्धविस्तरम् ॥ ३१ ॥
 षडङ्गलं समारभ्य यावन्मन्वङ्गलान्तकम् ।
 तोरणाञ्चिं प्रकुर्वीत याज्ञिकैः पादपैस्तथा ॥ ३२ ॥
 तद्विस्तारं त्रिधा भज्य तेषु शूलं न्यसेद्बुधः ।
 शूलं रसाङ्गलायामं नेत्राङ्गलसुविस्तरम् ॥ ३३ ॥
 व्योमाङ्गलघनं तत्र कल्पयेद्देशिकोत्तमः ।
 ऋषिबाणाग्निदभागैः विंशत्यङ्गललम्बनम् ॥ ३४ ॥
 सप्तद्वित्र्यङ्गलं योज्यं कारयेद्दूर्ध्वमालिकाः ।
 नेत्राङ्गलमिदं रज्जुं बन्धयेत्तोरणाग्रके ॥ ३५ ॥
 अष्टदिक्षु ध्वजानष्टौ लम्बयेत्तु प्रदक्षिणम् ।
 पूर्वस्यां पीतवर्णं तु पावके रक्तवर्णकम् ॥ ३६ ॥
 नीलाम्बुजनिभं याम्ये धूमाभं राक्षसे ध्वजम् ।
 क्षीराभं वारुणे देशे शबलाभं तु मारुते ॥ ३७ ॥
 तप्तहेमनिभं सौम्ये स्फटिकाभं तु शाङ्करे ।
 गायत्र्यङ्गलविस्तारं द्विकलाङ्गलमायतम् ॥ ३८ ॥
 विस्तारेण समं पुच्छं पुच्छार्धं शिखरं भवेत् ।
 ध्वजमध्ये लिखेद्धीमान् दिग्गजांश्च विशेषतः ॥ ३९ ॥
 चतुःपुच्छं त्रिपुच्छं वा पुच्छद्वयमथापि वा ।
 पूर्वद्वारोत्तरे कुम्भे नन्दिशान्तिद्विकुम्भकौ ॥ ४० ॥
 तद्याम्ये त्रिषु कुम्भेषु शककाळरविं यजेत् ।
 अग्निं चानलदिग्भागे कुम्भमेकं प्रपूजयेत् ॥ ४१ ॥

याम्यस्य पूर्वदिग्भागे भृङ्गिविद्याद्विकुम्भकौ ।
 तत्पश्चाद्यमविघ्नेशौ कुम्भयुग्मं प्रपूजयेत् ॥ ४२ ॥
 नैर्ऋत्यां त्रिषु कुम्भेषु ब्रह्मा निर्ऋतिकेशवम् ।
 प्रतीच्यां दक्षिणे भागे वृषभं च निवृत्तिकम् ॥ ४३ ॥
 तस्योत्तरत्रिकुम्भेषु स्कन्दोमावरुणान् न्यसेत् ।
 वायौ च वायुविघ्नेशौ कुम्भयुग्मं प्रपूजयेत् ॥ ४४ ॥
 उदीच्यां पश्चिमे भागे द्विकुम्भे संयजेत् गुरुः ।
 गौरीप्रतिष्ठा तत्पूर्वे तथा सोमं च चण्डकम् ॥ ४५ ॥
 ईशाने त्रिषु कुम्भेषु गुरुमीशविधिं यजेत् ।
 वास्तुपुं निर्ऋतिं विष्णुं द्विपदे तु प्रकल्पयेत् ॥ ४६ ॥
 तथा च वरुणस्कन्दौ श्रियं च द्विपदे क्रमात् ।
 गुरुमीशविधिं चैव द्विपदे तु प्रशस्यते ॥ ४७ ॥
 अन्येषां सर्वदेवानां तत्तत्स्थानेषु पूजयेत् ।
 दिव्यन्तरिक्षभूमिष्ठविघ्नानुद्वास्य बुद्धिमान् ॥ ४८ ॥
 दक्षजङ्घां समुत्क्षिप्य वामजङ्घां विवर्जयेत् ।
 दक्षिणाग्रे पाष्णिदिशं चतुरङ्गलमुन्नतम् ॥ ४९ ॥
 भूमौ त्रिताडनं कृत्वा पाष्णिघातं विधीयते ।
 शान्तिभूतिबलारोग्यं तोरणेषु प्रकल्पयेत् ॥ ५० ॥
 उत्तमं त्रिंशदङ्गुल्यं मध्यमं षोडशाङ्गुलम् ।
 अधमं द्वादशाङ्गुल्यं वेदिकोत्सेधमुच्यते ॥ ५१ ॥
 कुण्डं सलक्षणं कुर्यान्मानाङ्गलवशेन तु ।
 उत्तमं तु शिलाधानं मध्यमं त्विष्टिका तथा ॥ ५२ ॥
 कन्यसं मृण्मयं प्रोक्तं त्रिविधं कारयेत्क्रमात् ।
 कुण्डं हस्तप्रविस्तारं त्रिमेखलसमायुतम् ॥ ५४ ॥
 त्रिमेखलं त्रितत्त्वं च ब्रह्मविष्णुवीशरूपकम् ।
 मूले चैव विधातारं मध्यमे विष्णुदैवतम् ॥ ५५ ॥
 अग्रे शिवमयं कृत्वा त्रिमेखलाधिदैवतम् ।
 शिवमेखलविस्तारम् उत्सेधं तु युगाङ्गुलम् ॥ ५६ ॥

अग्न्यङ्गुलं तु विस्तारमुत्सेधं विष्णुमेखला ।
 अङ्गुलद्वयविस्तारमुत्सेधं शिवमेखला ॥ ५७ ॥
 चतुरश्रं त्रयश्रं च षडश्रं च पुमान् भवेत् ।
 योन्याकारं धनुःपद्मं स्त्रीरूपं सम्प्रकीर्तितम् ॥ ५८ ॥
 सुवृत्तमष्टकोणं च नपुंसकहुताशनम् ।
 अष्टाश्रं चतुरश्रं च वृत्तं चेति षडश्रकम् ॥ ५९ ॥
 पुमान् कुण्डमिति प्रोक्तं स्थितं वा कुण्डमुच्यते ।
 योन्याकारं त्रिकोणं च वर्तुलं पद्मकुण्डकम् ॥ ६० ॥
 आसीनं तु प्रकर्तव्यं स्त्रीरूपमिह चोदितम् ।
 अर्धचन्द्रं च पञ्चाश्रं षडश्रं शयनं भवेत् ॥ ६१ ॥
 नपुंसकमिति ज्ञेयं त्रिविधं तु प्रजापते ।
 ब्रह्मणां चतुरश्रं तु राज्ञां वर्तुलमिष्यते ॥ ६२ ॥
 वैश्यानामर्धचन्द्राभं शूद्राणां त्रयमीरितम् ।
 चतुरश्रं तु सर्वेषां अष्टमे सर्वतां त्रिकम् ॥ ६३ ॥
 कुण्डस्वरूपं जानीयात् परमं प्रकृतेर्वपुः ।
 वृत्तपीठस्य लिङ्गस्य वृत्तमेवमुदाहृतम् ॥ ६४ ॥
 पद्मपीठस्य पद्मं स्यात् चतुरश्रयुतस्य च ।
 पीठस्य तु युगाश्रं स्यात् कुण्डं मानाङ्गलेन तु ॥ ६५ ॥
 मेखलात्रितयं कुण्डे पादत्रयमिहोच्यते ।
 योनौ योनिं विजानीयात् खातं कुक्षिं विचिन्तयेत् ॥ ६६ ॥
 परिधित्रितयं बाहुं नाभौ नाभिं च भावयेत् ।
 एकज्योति त्रिपादं च चतुश्शृङ्गं द्विधा शिराः ॥ ६७ ॥
 सप्तजिह्वा सप्तहस्ता सप्तार्चिस्सर्वकामदः ।
 ऊर्ध्वास्यस्सुमुखो भूत्वा सुखासनसमन्वितः ॥ ६८ ॥
 स्वाहा स्वधा च तत्पत्नी दक्षिणे वामके तथा ।
 ...चतुरङ्गुलं मविच्छिन्नं घृताहुतिः ॥ ६९ ॥
 पञ्चाननं शिरोग्रीवं पञ्चादशसुलोचनम् ।
 दशहस्तं वृषारूढं त्रिपदाग्निसदाशिवम् ॥ ७० ॥

पूर्वे चाहवनीयाग्निः दक्षिणे वैदिकं यजेत् ।
 पश्चिमे केवलाग्निश्च गार्हपत्यमुदक्दिशि ॥ ७१ ॥
 ईशाने च प्रधानं तु वह्निरूपं विशेषतः ।
 हिरण्यायां समिद्धूयात् कनकायां घृतं हुनेत् ॥ ७२ ॥
 रक्तायां तु यवं प्रोक्तं कृष्णायामन्नकं हुनेत् ।
 सुप्रभायां हुनेत्सक्तुमतिरिक्ता तिलं तथा ॥ ७३ ॥
 सिद्धार्थं बहुरूपायां सर्वासु व्याहृतिं हुनेत् ।
 द्रव्याण्येतानि सर्वाणि कनकायां हुनेत्ततः ॥ ७४ ॥
 यो जिह्वां तु न जानाति तद्धृतं निष्फलं भवेत् ।
 तस्मात्सर्वप्रयत्नेन कनकायां हुनेत् क्रमात् ॥ ७५ ॥
 समिधायां शिवं प्रोक्तमाज्ये च परमेश्वरी ।
 चरोस्तु परमो विष्णुः लाजानामृषिरेव च ॥ ७६ ॥
 सर्षपं चाग्निदैवत्यं सक्तूनां सूर्यदेवता ।
 मधूनां सोमदैवत्यम् इक्षूणां वायुरेव च ॥ ७७ ॥
 तिलस्य पितरः प्रोक्ता मुद्गस्य वरुणस्तथा ।
 माषमीश्वरदैवत्यं नीवारं वृषभेश्वरम् ॥ ७८ ॥
 आढकी शुकदैवत्यं शालीनां सोमदैवतम् ।
 दधिनां माधवं प्रोक्तं क्षीरस्य श्रुतिरेव च ॥ ७९ ॥
 अपूपस्य गणेशं तु गुळ(ड)स्य स्कन्ददैवतम् ।
 होमद्रव्यादिसर्वेषामधिदेवाः प्रकीर्तिताः ॥ ८० ॥
 सूकरी च मृगी हंसी होममुद्राः त्रयस्स्मृताः ।
 तर्जनी मध्यमाङ्गुष्ठैश्शान्तिकर्मणि हंसिका ॥ ८१ ॥
 मध्यमानामिकाङ्गुष्ठैः काम्यार्थे च मृगी स्मृता ।
 सर्वैरङ्गुलिभिश्चोन्नकार्येषु सूकरी स्मृता ॥ ८२ ॥
 मुद्राहीनं तु यद्धोमं तद्धोमं निष्फलं भवेत् ।
 घृतं कर्षार्धहोमं स्यात्क्षीरस्य मधुनस्तथा ॥ ८३ ॥
 शुक्तिमात्रं हुनेद्धन्वा दधिना पायसस्य तु ।
 तथा च सर्वभक्षाणां लाजानां मुष्टिरेव च ॥ ८४ ॥

खण्डत्रयं तु मूलानां स्वप्रमाणविमिश्रितम् ।
 ग्रासार्थं चैवमन्नानाम् ॥ ८५ ॥
 इक्षोरापर्विकम्पानं भूतानामङ्गुलद्वयम् ।
 पत्रं पुष्पं स्वमानेन समिथो द्वादशाङ्गुलम् ॥ ८६ ॥
 चन्द्रचन्दनकाश्मीरकस्तूरीयक्षकर्दमान् ।
 कला.....गुग्गुलं बदरास्थिकम् ॥ ८७ ॥
 कन्दानामष्टभागं तु अपूपं सप्रमाणतः ।
 नाळिकेरं तथा भिद्य दशांशं होमयेत्ततः ॥ ८८ ॥
 फलानि स्वप्रमाणेनाऽप्यन्नमक्षप्रमाणतः ।
 तिलं च सर्षपं शुक्त्या होमयेत्तु यथाविधि ॥ ८९ ॥
 इति पूर्वकारणागमे प्रतिष्ठातन्त्रे यागशालालक्षणपटलः पञ्चविंशतिः समाप्तः

अथ आचार्यलक्षणपटलप्रारम्भः

आचार्यलक्षणं वक्ष्ये लिङ्गसंस्थापनाय च ।
पञ्चशैवास्समाख्याताः सिद्धान्ते तु प्रजापते ॥ १ ॥
प्रथमोऽनादिशैवस्तु स शैवस्तु सदाशिवः ।
आदिशैवो द्वितीयस्तु स शिवब्राह्मणः स्मृतः ॥ २ ॥
आदौ सदाशिवेनैव दीक्षितस्त्वादिशैवकः ।
कौशिकः काश्यपश्चैव भारद्वाजोऽथ गौतमः ॥ ३ ॥
अगस्त्यश्चैव पञ्चैते पञ्चवक्त्रेषु दीक्षिताः ।
कौशिकश्शिवमूर्त्या तु दीक्षितश्शिवगोचरः ॥ ४ ॥
काश्यपस्त्वौश्वरेणैव शिखागोचरसंस्थितः ।
ईशानेन भरद्वाजो दीक्षितो ज्योतिगोचरः ॥ ५ ॥
गौतमो ब्रह्ममूर्त्या तु सावित्रीगोचरःस्थितः ।
अगस्त्यश्चोर्ध्ववक्त्रेण दीक्षितो व्योमगोचरः ॥ ६ ॥
ऋषीणामेव पञ्चानां गोचरास्सम्प्रकीर्तिताः ।
आदिशैवा इमे ख्याताः गोचरं कुलमुच्यते ॥ ७ ॥
कुलेष्वेतेषुसंज्ञा(जा)ताः स्थापनादिक्रियार्हकाः ।
सदा प्रवर्तकास्त्वेते ह्यादिशैवा इति स्मृताः ॥ ८ ॥
तृतीयं तु महाशैवः स शैवो विप्र उच्यते ।
चतुर्थश्चानुशैवोक्तो नृपश्चैव, तथा स्मृतः ॥ ९ ॥
पञ्चमोत्तरशैवस्तु शूद्रश्चेति तथा मतः ।
बिन्दुर्धेनाश्रितः प्रोक्तस्त्वादिशैव इति स्मृतः ॥ १० ॥
आदिशैवा इति प्रोक्ताः; महाशैवस्तु कथ्यते ।
महाशैवाऽश्रितः प्रोक्तश्चानुशैव इति स्मृतः ॥ ११ ॥
अनुशैवाऽश्रितः प्रोक्तश्चानुशैवोऽपि कथ्यते ।
महाशैवानुशैवाश्च तथा चाऽन्तरशैवकाः ॥ १२ ॥
आत्मार्थयजनं कुर्यान्न कुर्यात्तु परार्थकम् ।
तेषु मन्त्रेण शूद्रस्तु ज्ञात्वा सम्पूजयेच्छिवम् ॥ १३ ॥

आदिशैवेन(वस्य) कर्तव्यम् आत्मार्थं च परार्थकम् ।
 स्थापनं यजनं सर्वं चादिशैवार्चका विदुः ॥ १४ ॥
 कृतं चेदन्यथा स्यातामाभिचाराय चैव हि ।
 यथागोरन्यवत्सव्यं नदुःकृत्ये व तद्रसम् ॥ १५ ॥
 तस्मात्सर्वप्रयत्नेन आदिशैवेन कारयेत् ।
 कुमारीहिमवन्मध्यं पूतं कृष्णमृगोद्भवम् ॥ १६ ॥
 जातश्चात्रादिशैवश्च आचार्यः परमस्मृताः ।
 अध्यापकं चाध्ययनं याजनं यजनं तथा ॥ १७ ॥
 दानं प्रतिग्रहं चैव षट्कर्मनिरतस्सदा ।
 जातस्तत्रादिशैवस्तु तथाऽऽचार्यवरस्तु सः ॥ १८ ॥
 शैवसिद्धान्ततत्त्वज्ञो देवाग्निगुरुभक्तिमान् ।
 सर्वाचारसमायुक्तस्तपस्वी जनवत्सलः ॥ १९ ॥
 स हि जिष्णुर्जितश्रीमान् जितेन्द्रियो विगतस्पृहः ।
 (ज्ञे)हेयो वेदार्थतत्त्वज्ञस्तत्त्वार्थे तु व्यवस्थितः ॥ २० ॥
 धर्मक्रियादिनिपुणो वीतरागो विमत्सरः ।
 परापवादहीनश्च रन्धान्वेषणहीनकः ॥ २१ ॥
 परतत्त्वे सदा ध्यायी शिवशासनतत्परः ।
 सर्वशास्त्रार्थकुशलस्समयाचारपालकः ॥ २२ ॥
 ग्रहस्थस्सरसो वाग्मी सुशीलः प्रियदर्शनः ।
 शिखी च बद्धकेशो वा श्मश्रुरोमादिवर्जितः ॥ २३ ॥
 अरोगी दीक्षितश्चैव मन्त्रमुद्राक्रियान्वितः ।
 पदवाक्यप्रमाणज्ञः पशुशास्त्रपराङ्मुखः ॥ २४ ॥
 शिवतन्त्रैकचित्तात्मा सर्वप्राणिहितै रतः ।
 वास्तुविद्याकृताभ्यासः शल्योद्धारविशारदः ॥ २५ ॥
 सर्वावयवसम्पूर्णः सर्वलक्षणलक्षितः ।
 ईदृग्लक्षणसम्पन्नः स्थापकश्श्रेष्ठ उच्यते ॥ २६ ॥
 पिङ्गाक्षो डाम्बिकः कुब्जो वामनः कुनखी कृशः ।
 व्यसनी निर्दयः स्तब्धः चपलः पारदारिकः ॥ २७ ॥

व्रतच्युतश्शठः क्लीबो दीनो नैपुण्यवर्जितः ।
 सन्यासी तार्किकशुद्धः शिवशास्त्रच्युतोऽवरः ॥ २८ ॥
 पण्याङ्गनोपजीवी च कृतघ्नो नास्तिकः खलः ।
 गुरुदेवद्विजातीनां निन्दको दन्तुरो भिषक् ॥ २९ ॥
 खल्वटः, श्यावदन्तश्च कुसुमाक्षी च पातकः ।
 शिपिविष्टोऽधिकाङ्गश्च नास्तिकश्चातिदीर्घकः ॥ ३० ॥
 हीनाङ्गः पिशुनश्चैव दुश्शीलो दन्तहीनकः ।
 बालो बहुगुणोपेतो वृद्धो विकटदन्तकः ॥ ३१ ॥
 परापवादो व्यसनी बधिरश्चुबुकस्तथा ।
 अतिस्थूलश्च काणश्च धूर्तो वै रक्तकेशकः ॥ ३२ ॥
 गायको नर्तकश्चैव खञ्जो नग्नो व्रतच्युतः ।
 दुराचारी जडः पङ्गुः पतितः पापकर्मभुक् ॥ ३३ ॥
 आलस्यो विकटाङ्गश्च रोमशस्त्वतिभोजकः ।
 एभिस्त्वलक्षणैर्युक्तो गर्हितः सर्वकर्मसु ॥ ३४ ॥
 आदिशैवकुले जातास्तादृशास्स्थापकाः स्मृताः ।
 देशिकारब्धतन्त्रेषु निपुणा वीतसंशयाः ॥ ३५ ॥
 स्थापकाश्चानुकूलास्ते त्वभिप्रायविदस्तथा ।
 मूर्तिज्ञा मूर्तिपास्सर्वे सर्वकर्मसु पेशलाः ॥ ३६ ॥
 आचार्यस्साधकश्चैव पुत्रकस्समयस्तथा ।
 दीक्षिताश्च प्रतिष्ठाश्च आचार्यस्यैव योग्यकः ॥ ३७ ॥
 व्याख्याता शिवशास्त्राणामुत्सवे स्नपनेऽपि च ।
 पवित्रारोपणं चैव शान्तिके पौष्टिके तथा ॥ ३८ ॥
 अन्येष्वपि च सर्वेषु मन्त्रकर्मसु योग्यकः ।
 तथैव साधकश्चापि दीक्षास्थापनवर्जितः ॥ ३९ ॥
 क्रियास्सर्वास्त्वयोग्यास्स्युः पुत्रकस्तु विशेषतः ।
 व्याख्यानं वर्जयेत्ताभ्यां समयीनामनन्तरम् ॥ ४० ॥
 कुर्यादात्मार्थमर्चां च शुश्रूषा देशिकादिषु ।
 अन्यकर्म विशेषेण वर्जयेत्तु विचक्षणः ॥ ४१ ॥

पञ्चानां कौशिकादीनां गुरुस्थापनमुच्यते ।
 कौशिकस्य महच्छत्रं काश्यपस्य उपानहम् ॥ ४२ ॥
 भरद्वाजमुनेश्चैव नाभोद्भव प्रकीर्तितम् ।
 नागीरिकं चतुर्थस्य चण्डोमं पञ्चमस्य तु ॥ ४३ ॥
 ऋषीणां चैव पञ्चानां गुरुस्थानं प्रकीर्तितम् ।
 शिवगोचरविज्ञेया गुह्यमन्त्रेण संयुताः ॥ ४४ ॥
 शिखागोचरविख्यातो वाममन्त्रेण संयुतः ।
 ज्योतिर्गोचरसंज्ञेयोऽघोरमन्त्रेण संयुतः ॥ ४५ ॥
 सावित्रीगोचरो यस्तु बहुरूपेण संयुतः ।
 व्योमगोचरगो यस्तु चैशमन्त्रेण संयुतः ॥ ४६ ॥
 गोचरस्त्विति विख्यातो वर्णिनां च ततश्शृणु ।
 कौशिको नन्दको दक्षो विश्वामित्रस्सुनन्दनः ॥ ४७ ॥
 वाल्मीकी च मुनिस्सत्यं पुलस्त्यो विपुलस्तथा ।
 अतिदीर्घश्च वक्राङ्गो बोधायनसनातनः ॥ ४८ ॥
 सनत्कुमारो मेधावी वाल्मीकी मध्यमस्तथा ।
 आश्वलायनश्चाग्निश्च शिवगोचरवर्णिनः ॥ ४९ ॥
 काश्यपोऽङ्गिरसस्स्थूलः कर्दमश्च्य वनोदकः ।
 नाट्यायनश्च शाण्डिल्यश्शङ्ककर्णः पुरातनः ॥ ५० ॥
 शङ्खचूडशिखिश्चैव मुख्यो वै रोमहर्षणः ।
 आपस्तम्ब इमे सर्वे शिखागोचरवर्णिनः ॥ ५१ ॥
 भारद्वाजस्त्रिशङ्कुश्च मार्कण्डेयोनोरजः ।
 सुमहा देवलो जङ्घः पिङ्गलो वरुणस्तथा ॥ ५२ ॥
 विश्वसृङ्गव्याघ्रपादश्च रोमश्चान्तरवाजसः ।
 कृष्णश्चैव इमे सर्वे ज्योतिर्गोचरवर्णिनः ॥ ५३ ॥
 गौतमो गालवश्चैव मुद्गलोऽवयवस्तथा ।
 गव्यश्च विजयश्चैव बिन्दुश्चोपंतवस्तथा ॥ ५४ ॥
 ऋग्यश्चाङ्गो वसिष्ठश्च कात्यायनो बृहस्पतिः ।
 सावित्रीगोचराश्चैव पुनस्ते व्योमगोचराः ॥ ५५ ॥

भूधरो गौतमश्चैव श्वेतः कौत्सो विभावसुः ।
 पराशरश्च बिलशः शम्बरो नीललोहितः ॥ ५६ ॥
 पलवश्च इमे सर्वे व्योमगोचरवर्गिनः ।
 कुलेष्वेतेषु सज्जातस्त्वादिशैवा इति स्मृताः ॥ ५७ ॥
 एतेषां सङ्करं ज्ञात्वा वैवाह्यं कुरु देशिक ।
 शैवं चतुर्विधं ज्ञेयं शैवं पाशुपतं तथा ॥ ५८ ॥
 सोमं लाङ्ग(गु/कु)ळमित्येतेचतुर्भेदाः प्रकीर्तिताः ।
 एतेषु शैवभेदेषु यदा तेनैव देशिकः ॥ ५९ ॥
 तत्तन्मन्त्रेण कर्तव्या स्थापनादि क्रियान्विताः ।
 एतेषु दीक्षितेष्वेषु सर्वान्वै स्थापनादिकान् ॥ ६० ॥
 यः करोत्यन्यतन्त्रेण तन्त्र सङ्करमुच्यते ।
 तेन दोषेण तद्वास्तु राजा राष्ट्रं च नश्यति ॥ ६१ ॥
 तस्मात्सर्वप्रयत्नेन वर्जयेत्तन्त्र सङ्करम् ।
 वाम-दक्षिण-सिद्धान्तः त्रिविधं शुद्धशैवकम् ॥ ६२ ॥
 मूलावतारतन्त्रादि शास्त्रं यद्वामशैवकम् ।
 तद्भेदानि च सर्वाणि प्रोक्तं द्विज मया पुरा ॥ ६३ ॥
 स्वच्छन्दादीनि शास्त्राणि दक्षिणं शैवमुच्यते ।
 आचार्येण समायुक्तं मया प्रोक्तं पुरा तथा ॥ ६४ ॥
 कामिकादीनि तन्त्राणि सिद्धान्ता इति कीर्तिताः ।
 सङ्करं दोषमेतेषां वर्जयेत्तु प्रयत्नतः ॥ ६५ ॥
 कामिकं योगजं चिन्त्यं कारणं त्वजितन्त्रतथा ।
 दीप्तं सूक्ष्मं सहस्रं च अंशुमान् सुप्रभेधकम् ॥ ६६ ॥
 विजयं चैव निश्वासं स्वायम्भुवमथानिलम् ।
 नीरं च रौरवं चैव मकुटं विमलं तथा ॥ ६७ ॥
 चन्द्रज्ञानं च बिम्बं च प्रोद्गीतं ललितं तथा ।
 सिद्धं सन्तानसर्वोक्तं पारमेश्वरमेव च ॥ ६८ ॥
 किरणं वातुळं त्वेतास्त्वष्टाविंशति संहिताः ।
 वातुलान्ताः कामिकाद्या प्रादुरासन् शिवास्यतः ॥ ६९ ॥

पञ्चानां कौशिकादीनां गुरुस्थापनमुच्यते ।
 कौशिकस्य महच्छत्रं काश्यपस्य उपानहम् ॥ ४२ ॥
 भरद्वाजमुनेश्चैव नाभोद्भव प्रकीर्तितम् ।
 नागीरिकं चतुर्थस्य चण्डोमं पञ्चमस्य तु ॥ ४३ ॥
 ऋषीणां चैव पञ्चानां गुरुस्थानं प्रकीर्तितम् ।
 शिवगोचरविज्ञेया गुह्यमन्त्रेण संयुताः ॥ ४४ ॥
 शिखागोचरविख्यातो वाममन्त्रेण संयुतः ।
 ज्योतिर्गोचरसंज्ञेयोऽधोरमन्त्रेण संयुतः ॥ ४५ ॥
 सावित्रीगोचरो यस्तु बहुरूपेण संयुतः ।
 व्योमगोचरगो यस्तु चैशमन्त्रेण संयुतः ॥ ४६ ॥
 गोचरस्त्विति विख्यातो वर्गिणां च ततश्शृणु ।
 कौशिको नन्दको दक्षो विश्वामित्रस्सुनन्दनः ॥ ४७ ॥
 वाल्मीकी च मुनिस्सत्यं पुलस्त्यो विपुलस्तथा ।
 अतिदीर्घश्च वक्राङ्गो बोधायनसनातनः ॥ ४८ ॥
 सनत्कुमारो मेधावी वाल्मीकी मध्यमस्तथा ।
 आश्वलायनश्चाग्निश्च शिवगोचरवर्गिणः ॥ ४९ ॥
 काश्यपोऽङ्गिरसस्स्थूलः कर्दमश्च्य वनोदकः ।
 नाट्यायनश्च शाण्डिल्यश्शङ्करः पुरातनः ॥ ५० ॥
 शङ्खचूडशिखिश्चैव मुख्यो वै रोमहर्षणः ।
 आपस्तम्ब इमे सर्वे शिखागोचरवर्गिणः ॥ ५१ ॥
 भारद्वाजश्चिश्च मार्कण्डेयोशनोरजः ।
 सुमहा देवलो जङ्घः पिङ्गलो वरुणस्तथा ॥ ५२ ॥
 विश्वसृङ्ख्याघ्रपादश्च रोमश्चान्तरवाजसः ।
 कृष्णश्चैव इमे सर्वे ज्योतिर्गोचरवर्गिणः ॥ ५३ ॥
 गौतमो गालवश्चैव मुद्गलोऽवयवस्तथा ।
 गव्यश्च विजयश्चैव बिन्दुश्चोपंतवस्तथा ॥ ५४ ॥
 ऋग्यश्चाङ्गो वसिष्ठश्च कात्यायनो बृहस्पतिः ।
 सावित्रीगोचराश्चैव पुनस्ते व्योमगोचराः ॥ ५५ ॥

भूधरो गौतमश्चैव श्वेतः कौत्सो विभावसुः ।
 पराशरश्च बिलशः शम्बरो नीललोहितः ॥ ५६ ॥
 पलवश्च इमे सर्वे व्योमगोचरवर्गिणः ।
 कुलेष्वेतेषु सज्जातास्त्वादिशैवा इति स्मृताः ॥ ५७ ॥
 एतेषां सङ्करं ज्ञात्वा वैवाह्यं कुरु देशिक ।
 शैवं चतुर्विधं ज्ञेयं शैवं पाशुपतं तथा ॥ ५८ ॥
 सोमं लाङ्ग(गु/कु)ळमित्येतेचतुर्भेदाः प्रकीर्तिताः ।
 एतेषु शैवभेदेषु यदा तेनैव देशिकः ॥ ५९ ॥
 तत्तन्मन्त्रेण कर्तव्या स्थापनादि क्रियान्विताः ।
 एतेषु दीक्षितेष्वेषु सर्वान्वै स्थापनादिकान् ॥ ६० ॥
 यः करोत्यन्यतन्त्रेण तन्त्र सङ्करमुच्यते ।
 तेन दोषेण तद्वास्तु राजा राष्ट्रं च नश्यति ॥ ६१ ॥
 तस्मात्सर्वप्रयत्नेन वर्जयेत्तन्त्र सङ्करम् ।
 वाम-दक्षिण-सिद्धान्तः त्रिविधं शुद्धशैवकम् ॥ ६२ ॥
 मूलावतारतन्त्रादि शास्त्रं यद्वामशैवकम् ।
 तद्भेदानि च सर्वाणि प्रोक्तं द्विज मया पुरा ॥ ६३ ॥
 स्वच्छन्दादीनि शास्त्राणि दक्षिणं शैवमुच्यते ।
 आचार्येण समायुक्तं मया प्रोक्तं पुरा तथा ॥ ६४ ॥
 कामिकादीनि तन्त्राणि सिद्धान्ता इति कीर्तिताः ।
 सङ्करं दोषमेतेषां वर्जयेत्तु प्रयत्नतः ॥ ६५ ॥
 कामिकं योगजं चिन्त्यं कारणं त्वजितन्त्रतथा ।
 दीप्तं सूक्ष्मं सहस्रं च अंशुमान् सुप्रभेधकम् ॥ ६६ ॥
 विजयं चैव निश्वासं स्वायम्भुवमथानिलम् ।
 नीरं च रौरवं चैव मकुटं विमलं तथा ॥ ६७ ॥
 चन्द्रज्ञानं च बिम्बं च प्रोद्गीतं ललितं तथा ।
 सिद्धं सन्तानसर्वोक्तं पारमेश्वरमेव च ॥ ६८ ॥
 किरणं वातुळं त्वेतास्त्वष्टाविंशति संहिताः ।
 वातुलान्ताः कामिकाद्या प्रादुरासन् शिवास्यतः ॥ ६९ ॥

एतेषामेकभेदत्वान्नदोषं न तु सङ्करम् ।
 कश्चिदेष विशेषोऽस्ति तं विशेषं शृणु द्विज ॥ ७० ॥
 प्रारब्धं येन तन्त्रेण तत्तन्त्रेण समापयेत् ।
 नोक्तं चेदन्यतन्त्रेण तत्सर्वं तु समाचरेत् ॥ ७१ ॥
 समापयेद्यागकार्ये यागार्थं च वृतं चरेत् ।
 सम्भवे सूतकप्रेते चाशौचं न तु संस्पृशेत् ॥ ७२ ॥
 येनैव वर्तमानायाः क्रियायाः कारणं विना ।
 सा चान्येन कृता चेत्तु तत्स्यादाचार्यसङ्करः ॥ ७३ ॥
 गुरुणा करणस्यैव विरोधे सति यत्र तु ।
 सा क्रिया तस्य शिष्येण कर्तव्या तेन शास्त्रतः ॥ ७४ ॥
 अन्यथा सा कृता चेत्तु कर्तृनाशं न संशयः ।
 ज्ञात्वाऽऽचार्यस्य सद्भावं क्रियाकरणकौशलम् ॥ ७५ ॥
 ज्ञात्वा सिद्धान्तवैदुष्यं पाठकर्मबलं तथा ।
 एवमादीन् परीक्ष्याऽथ कारकं सङ्गहेदुरुः ॥ ७६ ॥
 अज्ञात्वा तस्य वृत्तान्तं गुरुसङ्ग्रहणं कृतम् ।
 तत्कृतं विफलं प्राहुः कर्तृनाशं धनक्षयम् ॥ ७७ ॥
 अज्ञेन स्थापितं बिम्बं पुनस्संस्थापयेद्बुधः ।
 स्थापनादावभावे तु राज्ञां मरणमादिशेत् ॥ ७८ ॥
 अतस्संस्थापनं दक्षैः करणीयं विशेषतः ॥
 इति पूर्वकारणागमे प्रतिष्ठातन्त्रे आचार्यलक्षणपटलः षड्विंशतिः समाप्तः

अथ कलान्यास विधिपटलप्रारम्भः

अथ वक्ष्ये विशेषेण कलान्यासविधिक्रमम् ।
कूटब्रह्मकलां वक्ष्ये कलाशक्तिसमन्वितम् ॥ १ ॥
कलाः पुमांस इत्युक्ताः तत्कलाशक्तयस्त्रियः ।
निष्कलाश्चेति विख्याताः तत्कलाशक्तयः कलाः ॥ २ ॥
ईशानस्य कलाः पञ्च पुरुषस्य चतुष्कलाः ।
अघोरस्य कालाश्चाष्टौ वामदेवाः त्रयोदश ॥ ३ ॥
अष्टौ सद्यकलाश्चैव मकुटादिक्रमान्यसेत् ।
ईशानश्चेश्वरो ब्रह्मा शिवश्चेति सदाशिवः ॥ ४ ॥
तत्पुरुषश्च महादेवो रुद्रश्चेति प्रचोदयात् ।
अघोरश्चाप्यघोरश्च घोरघोरतरस्तथा ॥ ५ ॥
सर्वतस्सर्वसर्वश्च रुद्रस्य (अ)घोरस्य तु ।
वामो ज्येष्ठश्च रुद्रश्च कलाश्चैव कलास्तथा ॥ ६ ॥
विकरीणो बलश्चैव विकरेणौ बलस्तथा ।
बलप्रमथनस्सर्वभूतश्चात्मन एव च ॥ ७ ॥
सद्योजातश्च सद्यश्च भवश्च भव एव च ।
तथाऽनादिभवश्चैव भवस्वेति भवोद्भवः ॥ ८ ॥
कलास्त्वेतास्समाख्याताः कलाशक्तिरथोच्यते ।
शशिनी चाङ्गदा चेष्टा मरीची ज्वालिनी तथा ॥ ९ ॥
पञ्चैताः शक्तयः प्रोक्ताः कलानां पञ्चमस्य तु ।
निवृत्तिश्च प्रतिष्ठा च विद्या शान्तिस्तथैव च ॥ १० ॥
चतस्रश्शक्तयः प्रोक्ताः कलानां पुरुषस्य तु ।
तमो मेधाक्षया निष्ठा धृतिः क्षान्तिः स्मृतिः क्षितिः ॥ ११ ॥
अघोरस्य कलानां तु चाष्टौ वै शक्तयस्स्मृताः ।
रजो रक्षा रतिः पाल्या वामा संयमिनी क्रिया ।
तृष्णा मोहा क्षुधा पीता ग्रामणी भ्रामणी तथा ॥ १२ ॥
वामदेवकलानां तु शक्तयस्तु त्रयोदश ।
बुद्धिर्वृष्टिर्द्युतिर्लक्ष्मीर्मैत्र्या कान्तिर्बुधा प्रजाः ।
सद्यमन्त्रकलानां तु ह्यष्टौ वै शक्तयस्मृताः ॥ १३ ॥

ईशानस्य कलाः पञ्च न्यसेदीशानमूर्धसु ।
 पूर्वे च पश्चिमे याम्ये सौम्ये चैव क्रमेण तु ॥ १४ ॥
 चतुष्टयेषु वक्त्रेषु पुरुषस्य कला न्यसेत् ।
 हृदये कण्ठदेशे चाप्यंसयोरुदरेऽपि च ॥ १५ ॥
 नाभौ पृष्ठोरसश्चैव (वाऽ)घोरस्यैव कला न्यसेत् ।
 गुह्ये गुदे च मेढ्रे चाप्यूर्ध्वोः जान्वोश्च जङ्घयोः ॥ १६ ॥
 स्फिकद्वयोश्चैव कट्योश्च वामदेवकला न्यसेत् ।
 पादयोरुभयोश्चैव हस्तद्वितलयोरपि ॥ १७ ॥
 बाह्वोरास्ये शिरस्येव सद्योजातकलां न्यसेत् ।
 उक्तस्थाने कलाश्चैव विन्यसेच्छक्तिसंयुतः ॥ १८ ॥
 गौरीकलास्त्वहं वक्ष्ये गौरीबीजसमुद्भवाः ।
 तारा चैशकला ज्ञेया विद्या वक्त्रकला स्मृता ॥ १९ ॥
 मृत्युश्रद्धा रजो मेधा स्वस्तिश्च वरवर्मणा ।
 पालिनी ज्वालिनी तृष्णा धृतिः क्षामा मतिः प्रजा ॥ २० ॥
 चिन्ता भूतिः क्रिया क्षान्तिर्वामदेवकला इमे ।
 शान्तिर्दान्तिर्दयासूतिर्द्युतिस्सिद्धा तु सद्यजा ॥ २१ ॥
 पञ्चविंशत्कलाह्येताः गौरीदेहे तु विन्यसेत् ।
 तारां च विन्यसेन्मूर्ध्नि वक्त्रे विद्यां च विन्यसेत् ॥ २२ ॥
 हृदये च गले चांसौ जठरे नाभिदेशके ।
 अघोरस्य कलां न्यस्त्वा योनौ गुह्यप्रदेशके ॥ २३ ॥
 ऊर्वोर्जानुद्वयोश्चैव जङ्घयोश्च प्रकोष्ठके ।
 उभयोः पार्श्वयोश्चैव वामदेवकलां न्यसेत् ॥ २४ ॥
 पादयोरुभयोश्चैव हस्तयोरुभयोरपि ।
 स्तनयोरुभयोश्चैव सद्योजातकलां न्यसेत् ॥ २५ ॥
 उक्तस्थाने कलाश्चैव विन्यसेच्छक्तिसंयुतम् ।
 कलावर्णं च तत्त्वं च पदमन्त्रं च भौवनम् ॥ २६ ॥

एवं षडध्वमार्गेण मन्त्रन्यासं समारभेत् ।
 पञ्चब्रह्मकला ब्रह्म पञ्च पूर्वोक्तवन्यसेत् ॥ २७ ॥
 एवमक्षमतो वापि केवलं तु कलां न्यसेत् ।
 एवं लिङ्गप्रतिष्ठान्तं न्यासं कुर्वति देशिकः (के) ॥ २८ ॥
 महेशप्रतिमानं तु ऊर्ध्ववक्त्रप्रदेशके ।
 ईशानस्सर्वविद्यानां शशिन्याद्याश्च मूर्ध्निषु ॥ २९ ॥
 तत्पुरुषाय विद्महे भूते चेति च वक्त्रके ।
 समानं चैव सर्वेषामघोरादिक्रमेण तु ॥ ३० ॥
 अघोरस्य कलाश्चैव वामदेवकलास्तथा ।
 सद्योजातकलाश्चैव वामदेवकलास्तथा ॥ ३१ ॥
 सद्योजातकलाश्चैवाप्येकविंशत्कलां न्यसेत् ।
 एकविंशत्कला ह्येते गौरीदेवीं तु विन्यसेत् ॥ ३२ ॥
 अन्यासां देवतानां च प्रतिष्ठायां तथाक्षरान् ।
 अक्षराणां तु विन्यासं प्रवक्षामि प्रजापते ॥ ३३ ॥
 आदौ नादस्समुत्पन्नो नादात् बिन्दुः प्रजायते ।
 बिन्दोश्शक्त्याकृतिर्जाता शक्तेराद्यस्वरो भवेत् ॥ ३४ ॥
 तस्मात् स्वरद्वयोजातस्तेषां भेदास्त्रयोदश ।
 सर्वाण्योडशका जीवाः कादयोऽपि च संस्मृताः ॥ ३५ ॥
 प्राणोपाधिविभेदेन पञ्चाशन्मातृकाः स्मृताः ।
 तैरेव चार्चिता देवाः सर्वशास्त्रे प्रजापते ॥ ३६ ॥
 अकारादिक्षकारान्तं मातृकां विन्यसेत्क्रमात् ।
 शिरो ललाटनेत्रेषु कर्णयोस्तु द्विगण्डयोः ॥ ३७ ॥
 नासिकोष्ठद्वयोश्चैव दन्तपङ्क्तिद्वयोरपि ।
 जिह्वायां तालुमूले च स्वराः षोडश विन्यसेत् ॥ ३८ ॥
 कवर्गं सव्यहस्ते तु चवर्गं वामहस्तके ।
 टवर्गं दक्षिणे पादे तवर्गं वामपादके ॥ ३९ ॥

पफौ दक्षिणपार्श्वे तु बभौ वै वामपार्श्वके ।
 कण्ठदेशे मकारं तु कुक्षौ पृष्ठे तथा न्यसेत् ॥ ४० ॥
 रसत्त्वग्रक्तमेदोस्थि मज्जाशुक्लासु धातुषु ।
 यकारादिसकारान्तं क्रमेणैव तु विन्यसेत् ॥ ४१ ॥
 हकारं हृदि विन्यस्य लकारं वृषणे तथा ।
 क्षकारं मेढ्रदेशे तु प्रणवेन समन्वितम् ॥ ४२ ॥
 बिन्दुनादसमायुक्तं नमस्कारयुतं न्यसेत् ।
 इति पूर्वकारणागमे प्रतिष्ठातन्त्रे कलान्यास विधिपटलस्सप्तविंशतिः समाप्तः

अथ मुद्रालक्षणविधिपटलप्रारम्भः

- अथ वक्ष्ये विशेषेण मुद्राणां लक्षणं परम् ।
 मुदं करोति देवानां द्रावयत्यसुरांस्तथा ॥ १ ॥
 मोदनाद्भावणाच्चैव मुद्रेयं सम्प्रकीर्तिता ।
 लिङ्गमुद्रा नमस्कारा ताळाख्या शङ्खमुद्रिका ॥ २ ॥
 सुरभी मुकुळी चैव वाराही चैव निष्ठुरा ।
 बीजाख्या पञ्चवक्त्री च द्रव्यमुद्रा शिखाख्यका ॥ ३ ॥
 संहारमुद्रिका चैव सादाख्या चैव मुद्रिका ।
 आसनी च महेशाख्या वज्राख्या शक्तिमुद्रिका ॥ ४ ॥
 दण्डमुद्रा तथाखड्गा पाशमुद्राऽङ्कुशाख्यका ।
 गदामुद्रा च शूलाख्या पद्ममुद्रा तथैव च ॥ ५ ॥
 चक्रमुद्रा तथा टङ्का महामुद्रा तथैव च ।
 घण्टामुद्राऽस्त्रमुद्रा च शरमुद्रा धनुस्तथा ॥ ६ ॥
 मुद्राणामुच्यते चैव द्वात्रिंशल्लक्षणं परम् ।
 अङ्गुष्ठं चोर्ध्वं मुष्टिं कृत्वा वामेन वेष्टयेत् ॥ ७ ॥
 लिङ्गमुद्रा तु विख्याता प्रच्छन्नेति प्रदर्शयेत् ।
 मणिबन्धौ तु संयोज्य चाङ्गुल्यश्चोर्ध्वका क्रमात् ॥ ८ ॥
 सन्निवेश्य हृदि स्थाने नमस्कारेति चोच्यते ।
 हस्ताभ्यां ताडयेत्तालमुद्रां कुर्यात्तु शोधने ॥ ९ ॥
 तर्जनीमूलपर्वस्थावङ्गुष्ठावञ्जलीकृतौ ।
 एषा हि शङ्खमुद्रा स्यात् स्नानकाले प्रदर्शयेत् ॥ १० ॥
 मणिबन्धं ततः कृत्वा चाङ्गुष्ठौ तलमध्यगौ ।
 तर्जनीमध्यमे लग्नौ कनिष्ठाभ्यामनामिके ॥ ११ ॥
 मुद्रेयं सुरभिख्याता द्रव्यशुद्ध्यर्थकारिणि ।
 संयोज्यं तेन हस्ते तु चान्तरे सुषिरं-तयोः ॥ १२ ॥
 बिसिनीमुकुळाकारा स्नानान्ते तु प्रदर्शयेत् ।
 कृत्वा करतलेऽङ्गुष्ठौ श्लिष्टौर्ध्वाशेषतः क्रमात् ॥ १३ ॥

कृते वराहिनी ख्याता कुर्यादावाहने तथा ।
 मुष्टिं कृत्वा तु हस्तौ च करपृष्ठौ च योजयेत् ॥ १४ ॥
 कनिष्ठौ प्रसृतौ दीर्घौ निष्ठुरौसन्निरोधने ।
 अङ्गुष्ठौ प्रक्षिपेन्मध्ये कनिष्ठौ प्रसृतौ युतौ ॥ १५ ॥
 बीजमुद्रेयमाख्याता दर्शयेच्छक्तिकल्पने ।
 द्वौ हस्ततलिकौ योज्य मध्याङ्गुल्यग्रसंयुते ॥ १६ ॥
 तर्जन्यनामिकौ योज्यौ चाङ्गुष्ठाभ्यां कनिष्ठके ।
 इयं पञ्चमुखी ख्याता दर्शयेद्वक्त्रकर्मणि ॥ १७ ॥
 कराभ्यामञ्जलिं कृत्वा सवक्त्रो स्यादनामिके ।
 तयोरग्रौ तु संलग्नौ शेषाश्च प्रसृतास्तथा ॥ १८ ॥
 द्रव्यमुद्रा भवेदेषा द्रव्याभावे प्रदर्शयेत् ।
 उत्तानौ तु करौ कृत्वा वेणिबन्धं तु कारयेत् ॥ १९ ॥
 प्रसार्य मध्यमे ज्ञेयौ शिखाख्यस्थापने तथा ।
 वामाङ्गुलयः प्रसृताः चाङ्गुष्ठद्वयसंस्थितम् ॥ २० ॥
 दक्षिणे मुष्टिबन्धस्थमङ्गुष्ठं चोर्ध्वसंस्थितम् ।
 तन्मुष्टिमूर्ध्वं कृत्वा सा मुद्रा संहता वरा ॥ २१ ॥
 उत्तानौ तु करौ कृत्वा वेणिबन्धं तु कारयेत् ।
 तर्जन्यौ च कनिष्ठौ च प्रसृतौ संयुतौ तथा ॥ २२ ॥
 मुद्रा सदाशिवाख्याता वाहनान्ते प्रदर्शयेत् ।
 उत्तानौ तु करौ कृत्वा वेणिबन्धं तथा कुरु ॥ २३ ॥
 प्रसार्य मध्यमाङ्गुष्ठौ तर्जन्याङ्गुष्ठसंयुतौ ।
 निधायाङ्गुष्ठशिरसा तर्जन्यग्रे विशेषतः ॥ २४ ॥
 अनामिकाग्रौ संलग्नौ वक्रेणैव समायुतौ ।
 कनिष्ठौ चोद्धृतौ युक्तौ मध्यमं तु तथा भवेत् ॥ २५ ॥
 आसनाख्या तथा कुर्यात् सिंहासनं प्रकल्पयेत् ।
 उत्तानौ तु करौ कृत्वा वेणिबन्धं ततः कुरु ॥ २६ ॥
 प्रसार्य मध्यमाङ्गुष्ठौ कनिष्ठौ च समायुतौ ।
 महेशाख्या तु सा मुद्रा प्रतिष्ठान्ते प्रदर्शयेत् ॥ २७ ॥

उत्तानौ तु करौ कृत्वा कनिष्ठाङ्गुष्ठसंयुतम् ।
 तर्जन्यनामिकामध्या प्रसृता च तथा भवेत् ॥ २८ ॥
 सव्योपरि स्थिताया च वज्रमुद्रा प्रकीर्तिता ।
 उत्तानौ तु करौ कृत्वा चाङ्गुष्ठौ तलमध्यगौ ॥ २९ ॥
 शेषाः परस्परं प्रोक्ष्य तर्जनीप्रसृतौ युतौ ।
 शक्तिमुद्रेति विख्याता मुष्टिं कृत्वा तु दक्षिणम् ॥ ३० ॥
 तर्जनिप्रसृतौ दीर्घौ दण्डेयं परिकीर्तिता ।
 पताकादक्षिणं कृत्वा बाह्योच्चचलनं तथा ॥ ३१ ॥
 खड्गमुद्रेतिविख्याता पूजादौ तु प्रदर्शयेत् ।
 उत्तानौ तु करौ कृत्वा मुष्टिं बध्वा विशेषतः ॥ ३२ ॥
 प्रसार्य चाङ्गुष्ठतर्जन्यावथश्चोर्ध्वं प्रयोजयेत् ।
 उत्तराङ्गुष्ठतर्जन्यामुत्तराङ्गुष्ठयोगतः ॥ ३३ ॥
 पाशमुद्रा भवेदेषा पाशच्छेदनहेतुका ।
 उत्तनौ तु करौ कृत्वा कुञ्चिता वामतर्जनी ॥ ३४ ॥
 प्रसार्य तर्जनी सव्या न्यस्त्वा मुष्टिं यथाङ्गुशा ।
 उत्तानौ तु करौ कृत्वा मध्यमा प्रसृतौ युतौ ॥ ३५ ॥
 अन्या वक्रास्समायुक्ता गदाख्येयं प्रकीर्तिता ।
 द्विहस्ताङ्गुलयश्चोर्ध्वं मध्यतर्जन्यनामिकाः ॥ ३६ ॥
 कनिष्ठाङ्गुष्ठकालग्रौ मुद्रेयं शूलसंज्ञिकम् ।
 उत्तानौ तु करौ कृत्वा वेणीबन्धं तु कारयेत् ॥ ३७ ॥
 मध्यमे कुञ्चिताङ्गुष्ठौ शेषाः प्रविरळास्तथा ।
 पद्ममुद्रा भवेदेषा तलोपरि तलान्यसेत् ॥ ३८ ॥
 कनिष्ठाङ्गुष्ठसुव्यक्तौ चक्रमुद्रा प्रकीर्तिता ।
 उत्तानौ तु करौ कृत्वा मणिबन्धं तु कारयेत् ॥ ३९ ॥
 प्रसार्य मध्यमायुक्तौ तर्जनीकुञ्चितावुभौ ।
 टङ्कमुद्रा भवेदेषा सर्वशत्रुविनाशिनी ॥ ४० ॥
 हस्ताभ्यां संस्पृशेद्धीमान् कादिपादान्तकं यथा ।
 एषा मुद्रा महामुद्रा करसंस्कारकर्मणि ॥ ४१ ॥

उत्तानौ तु करौ कृत्वा वेणिबन्धं तु कारयेत् ।
 प्रसार्य मध्यमौ द्वौ तु शेषा मुष्टिस्तु कुण्डलौ ॥ ४२ ॥
 घण्टामुद्रा भवेदेषा भूतपैशाचनाशिनी ।
 उत्तानौ तु करौ कृत्वा हस्तयोस्तत्परस्परम् ॥ ४३ ॥
 अङ्गुष्ठतर्जनीभ्यां तु स्फोटनं चास्त्रमुद्रिका ।
 उत्तानौ तु करौ कृत्वा सव्यमूर्ध्वे तु दक्षिणम् ॥ ४४ ॥
 प्रसार्य मध्यमौ द्वौ च त्वधश्चोर्ध्वं विचक्षणः ।
 शरमुद्रा भवेदेषा सर्वायुधजिता भवेत् ॥ ४५ ॥
 उत्तानौ तु करौ कृत्वा मुष्टिबन्धद्विहस्तयोः ।
 दक्षिणं कर्णमूले वा कर्षयेद्द्वामहस्तकम् ॥ ४६ ॥
 धनुर्मुद्रा भवेदेषा सर्वशत्रुविनाशिनी ॥
 इति पूर्वकारणागमे प्रतिष्ठातन्त्रे मुद्रालक्षणपटलः अष्टाविंशतिः समाप्तः

अथ स्नानविधिपटलप्रारम्भः

अथ स्नानविधिं वक्ष्ये शौचाचमनपूर्वकम् ।
 हिताय देशिकादीनां शिवस्य यजनाय च ॥ १ ॥
 प्राणिनां नित्यकर्मत्वादावश्यकरणात्पुरा ।
 ब्राह्मे मुहूर्ते चोत्थाय सञ्चिन्त्य गुरुपादुकाम् ॥ २ ॥
 शिवसंस्मरणं चैव स्तोत्रं बहुविधं वदेत् ।
 गुरुपदिष्टमार्गेण शिवं सञ्चिन्त्येद्धृदि ॥ ३ ॥
 ब्राह्मेमुहूर्ते यो विप्रश्शयनं भार्यया सह ।
 कुरुते यदि मूढात्मा स वै कर्मबहिष्कृतः ॥ ४ ॥
 ब्राह्मेमुहूर्ते दम्पत्यौ शयाते यत्र मन्दिरे ।
 तद्गृहं पापभूयिष्ठं स देशः प्रेतमेदिनी ॥ ५ ॥
 अतो ध्यानं प्रकर्तव्यं निद्रां हित्वा समाहितः ।
 उत्थाय च बहिर्गामात् छन्नमूर्धा च दण्डधृत् ॥ ६ ॥
 वामयज्ञोपवीतश्चाप्येकाकी वाग्यमस्सुधीः ।
 पूर्वापराह्वयोर्भानोर्मण्डलं दक्षिणं यथा ॥ ७ ॥
 दक्षिणाभिमुखो रात्रौ तृणमादाय भूतले ।
 मूत्रीकृत्वा तु तस्योर्ध्वे न शीघ्रं विसृजेन्मलम् ॥ ८ ॥
 अनावृत्य शिरो मोहाद्यो विप्रो मलमूत्रयोः ।
 उत्सर्गं कुरुते पापी स तु वै ब्रह्महा भवेत् ॥ ९ ॥
 गोवासे जलतीरे वा नद्यास्तीरे श्मशानके ।
 कूपे चैव द्रुमच्छायां च त्वरे च समुद्रगे ॥ १० ॥
 शैत्यवृक्षे च वल्मीके हलाकृष्टस्थलेऽपि वा ।
 देवागारे भूधरे च दृषदादौ च शाद्वले ॥ ११ ॥
 स्त्रीणां गोविप्रलिङ्गानां सम्मुखश्चन्द्रसूर्ययोः ।
 विण्मूत्रौ च न कर्तव्यौ गृहे वावश्यकक्रियाम् ॥ १२ ॥
 स्नानमाचमनं चैव सन्ध्योपासनमेव च ।
 सर्वमन्त्रात्मकत्वाच्च कूपस्नानं न दोषभाक् ॥ १३ ॥

तृणलोड्योपलेनाथ मृत्पिण्डेनैव वा गुदम् ।
 प्रमृजेद्द्वामहस्तेन शेषं सङ्ग्रह्य बुद्धिमान् ॥ १४ ॥
 दक्षिणेन मृदं ग्राह्य सम्प्रविश्य जलाशयम् ।
 तीरं प्रक्ष्यात्य तद्देशे मृदं क्षिप्त्वाऽथ शर्कराम् ॥ १५ ॥
 तृणमूल्यादिकान् त्यक्त्वा जलेनार्द्रीकृतां तु ताम् ।
 आमलीफलमात्रेण सव्येनादाय वामके ॥ १६ ॥
 निक्षिप्य वामहस्तेन घर्षयेत्तु पुनःपुनः ।
 जलं नीत्वा तु सव्येन सप्ताऽपाने करे नव ॥ १७ ॥
 मृदा शोध्य गृहस्थस्य द्विगुणं ब्रह्मचारिणाम् ।
 गृहस्थत्रिगुणं ज्ञेयं यतीनां तु चतुर्गुणम् ॥ १८ ॥
 यावन्मात्रं मनश्शुद्धिस्तावच्छौचं विधीयते ।
 वामेतराणां यज्ञं तु कृत्वा चैवोत्तराननम् ॥ १९ ॥
 दन्तानन्तर्बहिश्शोध्य दन्तकाष्ठैस्तु घर्षयेत् ।
 करञ्जरी च बिल्वोत्थं खादिरं चार्जुनं तथा ॥ २० ॥
 अपामार्गं च बुत्बूरं वटप्लक्षं च केसरम् ।
 आग्नैर्जम्बुपलाशैर्वा निम्बेन दन्तधावनम् ॥ २१ ॥
 सङ्ग्रह्य दन्तकाष्ठं तु कनिष्ठाङ्गुलिनाहकम् ।
 वस्वङ्गलं तु दैर्घ्यं स्यादन्तधावनमाचरेत् ॥ २२ ॥
 प्राङ्मुखो वाऽथ पादौ च हस्तौ प्रक्षाल्य तन्मुखम् ।
 वामपादं जले स्थित्वा स्थले दक्षिणपादकम् ॥ २३ ॥
 जानुमध्यकरो भूत्वा हस्ते गोकर्णवत्कृते ।
 माषमग्रजलं ग्राह्य निर्दोषं त्रिःपिबेद्बुधः ॥ २४ ॥
 आस्यं द्विः प्रमृजेदस्त्रं सकृन्मृज्य मुखं शनैः ।
 पादावभ्युक्ष्य मूर्धानमङ्गुष्ठाऽनामिकेन तु ॥ २५ ॥
 चक्षुषि संस्पृशेद्विद्वान् तर्जन्यङ्गुष्ठकेन तु ।
 नासिद्वारपुटौ स्पृष्ट्वा कनिष्ठाङ्गुष्ठकेन तु ॥ २६ ॥
 श्रोत्रौ स्पृष्ट्वा जलोपेतं मध्याङ्गुष्ठेन बाहुकौ ।
 नाभिमङ्गुष्ठकेनैव सर्वाङ्गुल्यग्रपिण्डितम् ॥ २७ ॥

हृत्प्रदेशं तु संस्पृश्य सर्वाङ्गव्यग्रमूर्धनि ।
 ऋग्यजुस्सामवेदानां त्रिः पानं तृप्तिरिष्यते ॥ २८ ॥
 आस्यद्विमार्जनादत्राप्यथर्वेदेतिहासयोः ।
 सकृन्मार्जनाद्वक्त्रस्य गणेशस्य प्रियं भवेत् ॥ २९ ॥
 पाच्छिरोभ्युक्षणेनैव ऋषीणां तु प्रियं भवेत् ।
 नयनस्पर्शने नैव प्रियं स्यात् सोमसूर्ययोः ॥ ३० ॥
 नासिकास्पर्शनेनैवाप्यश्विन्योस्तु प्रियं भवेत् ।
 श्रोत्रसंस्पर्शनेनैव दिशाप्रीतिकरं भवेत् ॥ ३१ ॥
 इन्द्रविष्ण्वनलानां च बाहुनाभिहृदि स्पृशात् ।
 मूर्ध्नि संस्पर्शनेनैव शिवप्रीतिकरं भवेत् ॥ ३२ ॥
 क्षुधे च कफजाते च सद्यश्चाचमनं कुरु ।
 स्पर्शयित्वा ततश्श्रोत्रमङ्गुष्ठेनास्यकं मृजेत् ॥ ३३ ॥
 आचम्येवं विधानेन स्नानार्थाय मृदं पुनः ।
 शुद्धिं सङ्गाह्य तीरे तु त्रिधा कृत्वा तु शोधिताम् ॥ ३४ ॥
 प्राक्पिण्डं मूलमन्त्रेण याम्यपिण्डं हृदा तथा ।
 अघोरेणैवमन्त्रेणाऽप्युत्तरं चाभिमन्त्रयेत् ॥ ३५ ॥
 अस्त्रेण प्रक्षिपेद्दिक्षु दशस्वपि यथाक्रमम् ।
 याम्यपिण्डं समादाय स्वाङ्गमालिप्य मन्त्रवित् ॥ ३६ ॥
 मूर्धानं वक्त्रहृदये गुह्यं पादौ तु भागशः ।
 हृदयेणास्त्रमन्त्रेण सर्वाङ्गानि स्पृशेत्क्रमात् ॥ ३७ ॥
 सौम्यपिण्डं क्षिपेदप्सु बाहुभ्रमणकान्तरे ।
 अवगाह्य जले तत्र मूलमन्त्रमनुस्मरन् ॥ ३८ ॥
 स्नायाद्राजोपचारैस्तु रजन्यामलकादिभिः ।
 स्वसूत्रोदितमार्गेण सन्ध्योपस्थानमाचरेत् ॥ ३९ ॥
 जप्त्वा ब्रह्मषडङ्गानि तीर्थं सङ्गाह्य चात्मनि ।
 जलादुत्तीर्य तद्वस्त्रमात्रं त्यक्त्वा समाहितः ॥ ४० ॥
 देवान् ऋषीन् पितृंश्चैव वामाऽघोरक सद्यकैः ।
 कनिष्ठाङ्गुलीभ्यां देवांस्तर्प्योदपुष्पयुक् ॥ ४१ ॥

अङ्गव्यग्रेण हस्ताभ्यां मुनीन् तर्प्य कुशैस्तथा ।
 कर्निष्ठाङ्गुलिमूलाभ्यां मनुष्याणां तथैव च ॥ ४२ ॥
 यज्ञं कृत्वाऽपसव्यं तु जलैस्तु तिलमिश्रकैः ।
 दक्षिणाङ्गुष्ठतर्जन्योर्मूलेनैव पितृनपि ॥ ४३ ॥
 प्रत्येकमेकविंशद्भिः सङ्ख्याभिस्तर्पयेदुरुम् ।
 आचम्य पुनराचम्य पुष्पहस्तो विशेषद्वहम् ॥ ४४ ॥
 वारुणं स्नानमाख्यातं भस्मस्नानाच्च स्थितम् ।
 श्रीकरं च पवित्रं च हारमाभरणं तथा ॥ ४५ ॥
 लोकवश्यकरं पुण्यं भस्मस्नानं दिने दिने ।
 सर्वतीर्थेषु यत्पुण्यं सर्वयज्ञेषु यत्फलम् ॥ ४६ ॥
 तत्फलं कोटिगुणितं भस्मस्नानं दिनेदिने ।
 ज्वरापस्मारपैशाचब्रह्मराक्षसनाशकृत् ॥ ४७ ॥
 भुक्तिदं मुक्तिदं दिव्यं साक्षात्कैवल्यदायकम् ।
 गङ्गास्नानसहस्रं तु मन्त्रस्नानं सदक्षिणम् ॥ ४८ ॥
 विभूतेरणुमात्रेण सर्वस्नानफलं भवेत् ।
 निष्कद्वयं तथानिष्कं निष्कार्धकमथापि वा ॥ ४९ ॥
 भस्मस्नानार्थमुद्दिष्टं पापनिर्हरणक्षमम् ।
 भस्मदेवाकृतिं वक्ष्ये विशेषेण महेश्वरम् ॥ ५० ॥
 त्रिनेत्रं त्रिशिरं रौद्रं त्रिहस्तं गुणवक्त्रम् ।
 त्रिपादं वह्निनयनं भस्मकुण्ठितविग्रहम् ॥ ५१ ॥
 ताण्डवाडम्बरं भीमं रक्तपुष्पोपशोभितम् ।
 रक्षामन्त्रेश्वरं देवं ध्यात्वा शान्तिं लभेन्नरः ॥ ५२ ॥
 कपिलागोमयं ग्राह्यमथवा सितगोमयम् ।
 भूमौ वा पतितं तेन पिण्डमूलेन कारयेत् ॥ ५३ ॥
 संशोध्य सद्यमन्त्रेण वामदेवेन पाचयेत् ।
 अघोरेणैव मन्त्रेणाऽप्यग्निहोत्रेऽथवा पुनः ॥ ५४ ॥
 मृत्पात्रेऽलाबुपात्रे वा नीत्वा तु बहुरूपिणा ।
 प्रक्षाव्य पाणिपादौ चाप्याचम्यपुनराचमेत् ॥ ५५ ॥

सकृत्जप्त्वा तु मन्त्राणि भस्मोद्धूतकं कुरु ।
 उद्धूतने त्वशक्तश्चेत्त्रिपुण्ड्रं सर्वसन्धिषु ॥ ५६ ॥
 त्रिपुण्ड्रं भस्मना कृत्वा सार्द्धेण धवलेन च ।
 यथागङ्गाजलं शुद्धं तथा भस्माऽपि पावनम् ॥ ५७ ॥
 भासयत्यखिलं ज्ञानं नित्यं भासयते च यत् ।
 भक्षणात्सर्वपापघ्नं भस्मेति परिगीयते ॥ ५८ ॥
 भस्मस्नानविहीने तु शिवपूजां न कारयेत् ।
 भस्मस्नानं पुरा कृत्वा शिवपूजां समाचरेत् ॥ ५९ ॥
 विप्राणां क्षत्रियाणां च मूलादिचरणान्तकम् ।
 विशां तु शूद्रजातीनां नाभ्यन्तं परिकीर्तितम् ॥ ६० ॥
 अन्येषां सर्वजातीनां भस्मस्नानं विना चरेत् ।
 उद्धूतने त्वशक्तश्चेत् त्रिपुण्ड्रादीनि धारयेत् ॥ ६१ ॥
 षडङ्गुलप्रमाणेन ब्राह्मणानां त्रिपुण्ड्रकम् ।
 नृपाणां चतुरङ्गुल्यं वैश्यानां तु त्रयङ्गुलम् ॥ ६२ ॥
 शूद्राणां द्व्यङ्गुलं प्रोक्तं स्त्रीणामेकाङ्गुलं भवेत् ।
 अनुलोमादिसर्वेषां त्रिपुण्ड्रं पितृवत् भवेत् ॥ ६३ ॥
 त्रिपुण्ड्रं चैव विप्राणां वर्तुलं नृपवैश्ययोः ।
 अर्धचन्द्रं तु शूद्राणामन्येषामूर्ध्वपुण्ड्रकम् ॥ ६४ ॥
 भस्म वामकरे स्थाप्य दक्षिणेनाभिमन्त्रयेत् ।
 मध्याङ्गलि जलैर्युक्तमपरे जलवर्जितम् ॥ ६५ ॥
 त्रिपुण्ड्रं विधिना धार्यं सर्वदोषनिकृन्तनम् ।
 ब्रह्मा विष्णुर्महेशश्च रेखात्रयमिति स्मृताः ॥ ६६ ॥
 अधो ब्रह्मा ततो विष्णुस्तदूर्ध्वं तु महेश्वरः ।
 द्वात्रिंशत्सन्धिदेशेषु ह्यथवा षोडशेष्वपि ॥ ६७ ॥
 अष्टसन्धिषु वा मन्त्री त्रिपुण्ड्रं विधिना कुरु ।
 मूर्धा ललाटकणौ च चक्षुषी घ्राणकस्तथा ॥ ६८ ॥
 आस्यं ग्रीवा तथाप्यंसौ बाहुकूर्परके तथा ।
 मणिबन्धौ च हृन्नाभिमेढ्रं पायुस्तथैव च ॥ ६९ ॥

ऊरू च जानुकौ चैव जङ्घे स्फिञ्जौ तथैव च ।
 पादद्वयं तथैव स्युः द्वात्रिंशत्सन्धयः क्रमात् ॥ ७० ॥
 प्रियं वै चाष्टमूर्तीनां विद्येशानां भवादिनाम् ।
 दिक्पलानां वसूनां च मूर्धादि परिकल्पयेत् ॥ ७१ ॥
 ग्रीवा ललाटमंसौ च बाहू च कूपरे तथा ।
 हृदयं जठरं चैव पार्श्वे च मणिबन्धकौ ॥ ७२ ॥
 नाभिपृष्ठं च विज्ञेयाः सन्धयः षोडश क्रमात् ।
 शिरोललाटकर्णं च बाहू च हृदयस्तथा ॥ ७३ ॥
 नाभिः पृष्ठमिति ज्ञेया स्त्वष्टौ वै सन्धयः क्रमात् ।
 शिरोललाटहन्नाभिपादानि पञ्चसन्धयः ॥ ७४ ॥
 शिर ईशानमन्त्रेण पुरुषेण मुखं तथा ।
 हृत्प्रदेशमघोरेण गुह्यं वै वाममन्त्रतः ॥ ७५ ॥
 सद्योजातं न्यसेत्पादे सर्वाङ्गं प्रणवेन तु ।
 शिवादपि स्य मूर्तिनां वामादीनां तथैव च ॥ ७६ ॥
 अश्विनोस्तु प्रियं ज्ञेयं मूर्धादि परिकल्पयेत् ।
 क्रमेण ब्राह्मणानां च देवतानां प्रियं भवेत् ॥ ७७ ॥
 पञ्चाङ्गलेन मूर्ध्नि स्यात् प्रासादेन तु मन्त्रतः ।
 ललाटे तु त्रयङ्गल्यं शिरोमन्त्रेण देशिकः ॥ ७८ ॥
 सद्येन दक्षकणौ तु वामदेवेन वामतः ।
 अघोरेण तु कणौ च मध्याङ्गल्येन संस्पृशेत् ॥ ७९ ॥
 हृदये हृदये नैवाप्यङ्गल्यैस्त्रिभिरेव च ।
 विन्यस्य दक्षिणे बाहौ शिखामन्त्रेण देशिकः ॥ ८० ॥
 वामबाहौ न्यसेद्धीमान् कवचेन त्रयङ्गुलम् ।
 संस्पृश्य नाभावीशेन कारयेत्तु विचक्षणः ॥ ८१ ॥
 शिरस्थाने स्वयं ब्रह्मा ललाटे स्कन्द एव च ।
 कर्णे भुजङ्ग एवोक्तं बाहुयुगै च केशवम् ॥ ८२ ॥
 हृदये चैश्वरः प्रोक्तो, नाभौ चैव प्रजापतिः ।
 जानुनोरश्वनीदेवौ पादाभ्यां पन्नगस्तथा ॥ ८३ ॥

भस्मालेपनमात्रेण स्वस्थामध्या भवन्ति हि ।
 भस्मस्नानं जलस्नानात् पुण्यं कोटिगुणाधिकम् ॥ ८४ ॥
 निक्षेपेन्मूलमन्त्रेण सर्वज्ञानार्हको भवेत् ।
 भस्मस्नानं समाख्यातं; माहेन्द्रस्नानमुच्यते ॥ ८५ ॥
 आदित्यरश्मिसम्बन्धं वृष्टीनां यत्र सम्भवेत् ।
 पदसप्तोत्तरे गम्यं मूलमन्त्रमनुस्मरन् ॥ ८६ ॥
 वर्तमानेऽर्करश्मिश्च वृष्टौ सततमिष्यते ।
 प्राङ्मुखश्चोर्ध्वबाहुश्च वामे सव्ये तरे स्थिता ॥ ८७ ॥
 वामपादाग्रविन्यस्य सव्यपादैकमूलके ।
 मूलमन्त्रं जपित्वाऽथ यावद्वै पदसप्तकम् ॥ ८८ ॥
 आदित्याभिमुखः पश्चात्तन्मस्कृत्य बुद्धिमान् ।
 एवं कृते महापापान्मुच्यते नात्र संशयः ॥ ८९ ॥
 स्नानं माहेन्द्रमित्युक्तं मारुतं त्वधुना शृणु ।
 पूर्वाह्णे वापराह्णे वा रजसा गोधृतेन तु ॥ ९० ॥
 अभिषक्तस्तदा मन्त्री मूलमन्त्रमनुस्मरन् ।
 मारुतस्नानमित्युक्तं; मन्त्रस्नानं ततः शृणु ॥ ९१ ॥
 मन्त्रस्नानं तदेतेषां सर्वपापनिकृन्तनम् ।
 मारुतस्नानमन्ते तु प्रक्षाळ्य जानुपादयोः ॥ ९२ ॥
 प्रक्षाळ्य पादावाचाम्य पात्रे क्षिप्य जलं तथा ।
 व्योमव्यापिपदश्चैव षडङ्गैः ब्रह्मपञ्चकैः ॥ ९३ ॥
 मूलेनैव तु तत्तोयमभिमन्त्र्य सकृत्सकृत् ।
 संस्पृशेत्तेन तोयेन मूलमन्त्रेण वर्मणा ॥ ९४ ॥
 मूर्धादिपादपर्यन्तं त्रिधा संस्पर्शयेत्ततः ।
 मन्त्रस्नानं समाख्यातं सर्वपापक्षयो भवेत् ॥ ९५ ॥
 सर्वव्याधिविनिर्मुक्तिः सर्वसिद्धिकरं परम् ।
 वारुणं भस्म माहेन्द्रं मारुतं मन्त्रसंज्ञकम् ॥ ९६ ॥
 एवं पञ्चविधस्नानं सर्वकार्येषु पूजितम् ॥
 इति पूर्वकारणागमे प्रतिष्ठातन्त्रे स्नानविधिपटलः एकोनत्रिंशः समाप्तः

अथ नित्यार्चनविधिपटलप्रारम्भः

वक्ष्ये नित्यार्चनं पुण्यं शुभदं पापनाशनम् ।
महापातकदोषघ्नं सर्वयज्ञफलप्रदम् ॥ १ ॥
आत्मार्थं च परार्थं च पूजा द्विविधमुच्यते ।
दत्ते च गुरुणा लिङ्गे स्थण्डिले स्वयमात्मनि ॥ २ ॥
क्षणिके मण्डले तोयेऽप्यात्मार्थयजनं स्मृतम् ।
मण्डले तु शतं पुण्यं स्थण्डिले तु सहस्रकम् ॥ ३ ॥
अयुतं कौतुके लिङ्गे कोटिकोटिगुणं भवेत् ।
शैलजं रत्नजं चैव लोहजं दारुजं तथा ॥ ४ ॥
मृन्मयं क्षणिकं चैव षड्विधं लिङ्गमुच्यते ।
सिकतं तण्डुलं चान्नं नदीमृत् गोमयं तथा ॥ ५ ॥
नवनीतं च रुद्राक्षं भस्म चन्दनकूर्चकम् ।
पुष्पमाला गुडं चैव क्षणिकं द्वादशं भवेत् ॥ ६ ॥
मानसान्मण्डलं श्रेष्ठं मण्डलात् क्षणिकं परम् ।
क्षणिकात् फलमुत्कृष्टं पटञ्चैव ततः परम् ॥ ७ ॥
पटादाभासमुत्कृष्टमाभासात् बिम्बमुच्यते ।
बिम्बाद्वै लिङ्गमुत्कृष्टं लिङ्गाद्वै निष्कळं परम् ॥ ८ ॥
सर्वयज्ञतपोदानतीर्थदेशेषु यत् फलम् ।
तत्फलं कोटिगुणितं शिवलिङ्गार्चनात्फलम् ॥ ९ ॥
सर्वेषां रक्षणार्थाय ग्रामादिषु विशेषतः ।
स्थापितं विधिना लिङ्गं सुरैर्वा मुनिभिर्नरैः ॥ १० ॥
स्वयमुद्भूतलिङ्गं च प्रतिमां चेश्वरात्मकम् ।
तत्परार्थं समाख्यातं सर्वेषामात्मनः फलम् ॥ ११ ॥
सर्वेषामात्मरक्षार्थमिष्टलिङ्गार्चनं गृहे ।
आत्मर्थमिति विख्यातं; परार्थं च ततश्शृणु ॥ १२ ॥
स्वयम्भूदैविकं चैव दिव्यमानुषमार्षकम् ।
राक्षसं बाणलिङ्गं च सप्तैते लिङ्गमुच्यते ॥ १३ ॥

स्वयम्भूः स्वयमुत्पन्नं देव्यर्चनं तु दैविकम् ।
 दिव्यं देवार्चनं चैव ऋषिपूजितमार्षिकम् ॥ १४ ॥
 मानुषैः स्थापितं लिङ्गं मानुषं परिकीर्तितम् ।
 असुरैः राक्षसैः पूज्यमासुरं राक्षसं भवेत् ॥ १५ ॥
 बाणनाम जलं प्रोक्तं तज्ञातं बाणलिङ्गकम् ।
 बाणेन पूजितं लिङ्गं बाणलिङ्गमिहोच्यते ॥ १६ ॥
 विप्रक्षत्रियविट्शूद्राः दीक्षिताश्च प्रवेशकाः ।
 अत्मर्थयजनं कुर्यात् न कुर्याच्च परार्थकम् ॥ १७ ॥
 आत्मार्थं च परार्थं च स्वादिशैवेन पूजितम् ।
 आदिशैव इति प्रोक्तस्स शिवब्राह्मणो गुरुः ॥ १८ ॥
 शिवोद्भवं तु शैवं स्यात् शैवोद्भवः सदाशिवः ।
 सदाशिवात्तु सम्भूता शिवसृष्टिरुदाहता ॥ १९ ॥
 शिवेन स्थापितं शैवं शैवेन स्थापितः शिवः ।
 शिवशैवविशुद्धात्मा शिवब्राह्मण इष्यते ॥ २० ॥
 चतुर्वेदाधिकारित्वाच्छैव सिद्धान्तपारगः ।
 चातुर्वर्णाधिकारत्वादादिशैव इति स्मृतः ॥ २१ ॥
 आदिशैवश्शिवो रुद्रो शुद्धात्मा शुद्धशैवकः ।
 तस्माच्छैवः प्रकर्तव्यं प्रतिष्ठामुत्सवान्तकम् ॥ २२ ॥
 उत्सवादिप्रायश्चित्तमादिशैवेन कारयेत् ।
 आगमोक्तप्रकारेण प्रतिष्ठा लिङ्गपूजनम् ॥ २३ ॥
 आदिशैवस्य पूजा च सर्वसिद्धिकरी स्मृता ।
 अन्यविप्रस्पृशेनैव स वै देवलको भवेत् ॥ २४ ॥
 यदि मोहेन कुर्वीत राज्ञो राष्ट्रस्य दुस्थितिः ।
 कोपी मलिनधारी तु शिवं स्पृशति यो द्विजः ॥ २५ ॥
 स एकविंशतिकुलं सोऽक्षयं नरकं व्रजेत् ।
 कौशिकः काश्यपश्चैव भारद्वाजोऽथ गौतमः ॥ २६ ॥
 अगस्त्यश्चैव पञ्चैते पञ्चवक्त्रेषु दीक्षिताः ।
 तेषां वंशेषु सज्जाताः शिवब्राह्मणनामकाः ॥ २७ ॥

विन्ध्याद्वैर्धक्षिणे देशे शैवोत्पत्तिः प्रकीर्तिता ।
 कौशिकाद्याश्च ऋषयोऽप्यादिशैवाः प्रकीर्तिताः ॥ २८ ॥
 शुद्धैश्शिवद्विजैर्मुख्यैः सदाचारसमन्वितैः ।
 क्षुद्रभद्रसमायुक्तैर्वेदवेदाङ्गपारगैः ॥ २९ ॥
 एतै रधिष्ठितं विन्ध्यगिरेर्धक्षिणभूमिका ।
 शैवं तु द्विविधं ज्ञेयं कलाकलविभेदतः ॥ ३० ॥
 कलं वै शिवगर्भं स्यादकलं ऋषिगर्भकम् ।
 प्रतिष्ठास्थापनं नित्यपूजनं प्रोक्षणं तथा ॥ ३१ ॥
 उत्सवादीनि सर्वाणि काम्यकर्माणि यानि च ।
 तानि सर्वाणि कार्याणि कलेन तु विशेषतः ॥ ३२ ॥
 शास्त्रार्चनं क्षुद्रबिम्बपूजनं चान्यपूजनम् ।
 स्वेष्टलिङ्गार्चनं ग्रामदेवताराधनं तथा ॥ ३३ ॥
 अकलेन प्रकर्तव्यं शैवतन्त्रानुसारिणा ।
 नित्यं नैमित्तिकं काम्यं वर्जनीयं परार्थके ॥ ३४ ॥
 कर्षणादिप्रतिष्ठान्तमादिशैवेन कारयेत् ।
 ॥ ३५ ॥
 सदाशिवाख्यस्य शिवस्य वक्त्रे ये दीक्षिताः कौशिककाश्यपाद्याः ।
 तेषां मुनीनां विधिवत्क्रमेण जाताश्शिवब्राह्मणनामधेयाः ॥ ३६ ॥
 अनादिशैवस्सशिवस्त्वादिशैवश्शिवद्विजः ।
 महाशैवं तु विप्राणाम् अनुशैवं तु भूभुजाम् ॥ ३७ ॥
 अवान्तरं तु शूद्राणां पञ्च शैवन्द्रवं क्रमात् ।
 सर्वेषां भस्मधारीणां शैवं सर्वसमुच्चयम् ॥ ३८ ॥
 आदौ येन शिवेनैव नियुक्तोऽपि शिवाध्वरे ।
 आदावनादिशैवेन दीक्षितस्त्वादिशैवकः ॥ ३९ ॥
 शिवमुत्पद्य शैवं हि शैवेनोत्पद्यते शिवः ।
 शिव शैवैक्यरूपत्वाच्छिवब्राह्मण उच्यते ॥ ४० ॥
 इति नित्यं षडाधारं ततः पूज्यो दिवाकरः ।
 विना सूर्यार्चनं कर्म ततो निष्फलतां व्रजेत् ॥ ४१ ॥

सौवर्णेन कृतं लिङ्गं भुक्तिमुक्तिप्रदं भवेत् ।
 ताम्रजं पुत्रदं प्रोक्तं रजतं श्रीकरं भवेत् ॥ ४२ ॥
 सुखदं कांस्यमित्युक्तं पैतलं रोगनाशनम् ।
 आयसं पुत्रनाशं तु त्रिलोहं मरणं भवेत् ॥ ४३ ॥
 तस्माद्वै सर्वजातीनां बाणमेवोत्तमोत्तमम् ।
 क्षुद्रं भद्रं तथा प्रोक्तं क्षुद्रमात्मार्थपूजनम् ॥ ४४ ॥
 भद्रं परार्थमित्युक्तं ग्रामादौ स्थापनं हितम् ।
 आत्मशुद्धिस्तु पूर्वं स्यात् स्थानशुद्धिद्वितीयकम् ॥ ४५ ॥
 तृतीयं द्रव्यशुद्धिस्स्याच्चतुर्थं लिङ्गशोधनम् ।
 पञ्चमं मन्त्रशुद्धिस्स्यादित्येताः पञ्चशुद्ध्यः ॥ ४६ ॥
 विधिना स्नानकं कृत्वा देहशुद्धिरतः परम् ।
 पादप्रक्षाळनं कृत्वा समाचम्य विधानतः ॥ ४७ ॥
 द्वाराग्रमण्टपं गत्वा पूजकस्तु सुखासनः ।
 शास्त्रोक्तदहनं भस्म देशिको धारयेत्क्रमात् ॥ ४८ ॥
 उद्धूळने त्वशक्तश्चेत्त्रिपुण्ड्रं सर्वसन्धिषु ।
 द्वात्रिंशत्सन्धिदेशे वाऽप्यथवा षोडशेष्वपि ॥ ४९ ॥
 अष्टसन्धिषु वा पञ्चस्थाने धार्यं त्रिपुण्ड्रकम् ।
 सन्ध्याग्रे च निशीथे च शय्यापूर्वावसानयोः ॥ ५० ॥
 हुत्वा भुक्त्वा पयः पीत्वा कृत्वा चावश्यकानिभिः ।
 स्त्रीपुत्रपुंसकं शूद्रं बिडालं बकमूषिकम् ॥ ५१ ॥
 स्पृष्ट्वा यथा विधावन्ते चाग्नेयस्नानमाचरेत् ।
 देवाग्निगुरुविद्यानां समीपे यदि दर्शने ॥ ५२ ॥
 अशुद्धभूतले मार्गे कुर्यान्नोद्धूळनं व्रती ।
 भस्म वामकरे स्थाप्य दक्षिणे नाऽभिमन्त्रयेत् ॥ ५३ ॥
 मध्याङ्गल्या जलैर्युक्तमपरैर्जलवर्जितम् ।
 हस्तौ संशोध्य चास्त्रेण सर्वाङ्गं धारयेत्क्रमात् ॥ ५४ ॥
 मूर्ध्नि चैव ललाटे च हृदये गुह्यपादयोः ।
 कर्णे चांसद्वये बाहौ कूपरे मणिबन्धके ॥ ५५ ॥

पृष्ठे च पार्श्वयोश्चैव सर्वाङ्गं धारयेत्क्रमात् ।
 पश्चाङ्गलेन मूर्ध्नि स्यात् प्रासादेन तु मन्त्रतः ॥ ५६ ॥
 ललाटे च त्रयङ्गुल्या त्वीशतत्पुरुषेण तु ।
 वक्षस्यघोरमन्त्रेण वाममन्त्रेण गुह्यके ॥ ५७ ॥
 सद्योजातेन पादाभ्यां हृदये हृदयं भवेत् ।
 शिरोमन्त्रेण कण्ठे च शिखामन्त्रेण हस्तयोः ॥ ५८ ॥
 कूपरे कवचेनैव मणिबन्धे च नेत्रतः ।
 सर्वाङ्गमस्त्रमन्त्रेण धृत्वा सम्प्रोक्षयेत्ततः ॥ ५९ ॥
 ब्रह्मा विष्णुर्महेशश्च त्रयो रेखा इति स्मृताः ।
 अधो ब्रह्मा ततोविष्णुस्तदूर्ध्वं तु महेश्वरः ॥ ६० ॥
 त्रिपुण्ड्रद्वयरन्ध्रेषु मध्ये च्छिद्रं प्रयत्नतः ।
 षण्मुखश्च गणेशश्च द्विरेखा त्वधिदेवताः ॥ ६१ ॥
 ललाटे हृदि बाह्वोश्च दैर्घ्यकं तु षडङ्गुलम् ।
 शेषमेकाङ्गुलं प्रोक्तं त्रिपुण्ड्रं धारयेत्क्रमात् ॥ ६२ ॥
 ऊर्ध्वपुण्ड्रमनायुष्यं दीर्घपुण्ड्रं तपःक्षयम् ।
 नेत्रयुग्मान्तमानेन धारयेत् भसितं क्रमात् ॥ ६३ ॥
 द्विकालं जलसम्मिश्रं त्रिपुण्ड्रं धारयेद्द्विजः ।
 विधूय सर्वपापानि सर्वकर्मारहिको भवेत् ॥ ६४ ॥
 द्विकालमेककालं वा भसितं जलमिश्रितम् ।
 त्रिपुण्ड्रधारणं कुर्यात्सर्वपापच्युतो भवेत् ॥ ६५ ॥
 उत्तराभिमुखो भूत्वा रुचिरासनसंस्थितः ।
 पद्मं च स्वस्तिकं चैव गोमुखं विशदं तथा ॥ ६६ ॥
 सूचितं चैकपादं तु कुक्कुटं वीरमेव च ।
 भद्रासनं तथा ज्ञेयं कूर्मं विमलमेव च ॥ ६७ ॥
 दण्डपिण्डं च गोकर्णं सिंहासनमतः परम् ।
 वृत्तं च घटिकं चैव गजास्य गजकर्णिकम् ॥ ६८ ॥
 आसनं विंशति प्रोक्तं श्रेष्ठं स्थिरसुखासनम् ।
 ऊरुजानुद्वयं चैव पादाग्रं चैव सम्पुटम् ॥ ६९ ॥

ईषन्नासाग्रदृष्टिस्तु देहदीर्घं तु तं ऋजुः ।
 रुचिरासनमाख्यातं सर्वकार्येषु पूजितम् ॥ ७० ॥
 गोमुखं स्वस्तिकं चैव पद्मं चैवार्थचन्द्रकम् ।
 वीरं योगासनं चैव षड्विधं चासनोत्तमम् ॥ ७१ ॥
 वामजानूपरि न्यस्त्वा दक्षिणं जानुमण्डलम् ।
 द्वयोः पादतले चैव विन्यसेत्पार्श्वपृष्ठयोः ॥ ७२ ॥
 एवं कृत्वा तु सुस्निग्धं गोमुखं विशदं स्मृतम् ।
 ऊरु पार्श्वतले न्यस्त्वा जङ्घामग्रं तु स्वस्तिकम् ॥ ७३ ॥
 ऊरुपार्श्वतले न्यस्त्वा पद्मासनमिहोच्यते ।
 ऊरुपरितले न्यस्त्वा द्वयोः पादतलेषु च ॥ ७४ ॥
 गुल्फद्वयसमं कृत्वा तलौ जङ्घेन विन्यसेत् ।
 अर्धचन्द्रं समाख्यातं; वीरासनमथ शृणु ॥ ७५ ॥
 लम्बितं दक्षिणं पादं वामं दक्षिणतोपरि ।
 ततो वीरासनं प्रोक्तं; योगासनमथ शृणु ॥ ७६ ॥
 शरीरं जानुसम्बन्धं योगपट्टिकया वृतम् ।
 कूपरि चैव विन्यस्ते योगासनमिहोच्यते ॥ ७७ ॥
 दशदिक्ष्वास्त्रमन्त्रेण दिशि रेच नमारभेत् ।
 कूर्मं दर्भं तथा चर्म कम्बलं पीठमेव च ॥ ७८ ॥
 आविकं त्वक्जसूत्रोत्थं रुचिरं चासनं तथा ।
 सर्वकर्मार्हकं प्रोक्तं पवित्रमिदमासनम् ॥ ७९ ॥
 प्राणायामत्रयं कृत्वा प्रत्येकं दशमात्रकम् ।
 अपाने जुह्वति प्राणं प्राणात् प्राणमयं ततः ॥ ८० ॥
 प्राणापानसमायोगात् प्राणायामेति चोच्यते ।
 रेचकं पूरकं चैव कुम्भकं तु तृतीयकम् ॥ ८१ ॥
 रेचनात् रेचकं प्रोक्तं, पूरणात् पूरकं तथा ।
 कुम्भकं तु निरोधेन प्रणवेन न्यसेत्क्रमात् ॥ ८२ ॥
 रेचकं ब्रह्मदैवत्यं पूरकं विष्णुदैवतम् ।
 कुम्भकं रुद्रदैवत्यमधिदेवाः प्रकीर्तिताः ॥ ८३ ॥

अकारश्च उकारश्च मकारो बिन्दुरेव च ।
 संयोगं बिन्दुनादाभ्यां प्राणायाममिदं विदुः ॥ ८४ ॥
 उकारं सोमरूपं तु पूरकादित्यसङ्ख्याया ।
 मकारस्यार्करूपं तु कला संज्ञस्य कुम्भकम् ॥ ८५ ॥
 अकारस्याग्निरूपं तु वायुसङ्ख्यस्य रेचकम् ।
 प्रथमं वामनास्येन द्वितीयं सव्यनासिका ॥ ८६ ॥
 पुनस्तृतीयं वामेन प्राणायामकृतं तथा ।
 औदरं वायुमङ्गल्या नासिकां पीड्य रेचयेत् ॥ ८७ ॥
 दूतिवत् पूरयेत्सम्यक् जठरे बाह्यवायुना ।
 पूरकं तु समाख्यातं पश्चात्कुम्भकमुच्यते ॥ ८८ ॥
 अन्तर्बहिस्थितं वायुं न गृह्णाति न मुञ्चति ।
 पूर्णकुम्भसमं यस्मात्तस्मात्कुम्भकमुच्यते ॥ ८९ ॥
 प्राणायामात्परं पुण्यं न भूतं न भविष्यति ।
 रेचकादित्रयं प्रोक्तं सर्वदोषनिकृन्तनम् ॥ ९० ॥
 गुरुप्रसादात्संलभ्यमन्यथा नोपलभ्यते ।
 पूरकं कर्मविच्छेदं कुम्भकं चात्मबन्धनम् ॥ ९१ ॥
 रेचकं कर्मनाशं स्यात् प्राणायामकृतं तथा ।
 अनामिकाकनिष्ठे द्वेऽप्यङ्गुष्ठं च तृतीयकम् ॥ ९२ ॥
 नासापुटं ततो बद्ध्वा प्राणायामस्य लक्षणम् ।
 गङ्गा च दक्षिणे कर्णे नासिकाग्रे हुताशनम् ॥ ९३ ॥
 उभयोः स्पर्शनादेव सर्वपापैः प्रमुच्यते ।
 पादादिजानुपर्यन्तं पृथिवीस्थानमुच्यते ॥ ९४ ॥
 अम्भस्थानं तु नाभ्यन्तं वह्निस्थानं गळान्तकम् ।
 वायुस्थानं ललाटान्तं तदूर्ध्वं द्वादशाङ्गुलम् ॥ ९५ ॥
 आकाशस्थानमित्युक्तं मूर्धादिस्थानमुच्यते ।
 तालमात्रं ललाटोर्ध्वं वितस्ति द्वादशाङ्गुलम् ॥ ९६ ॥
 शिवस्थानमिदं गुह्यं प्रमाणं गदितं मया ।
 तालमात्रादधस्तात् भूमध्ये ज्योतिरूपकम् ॥ ९७ ॥

विशुद्धं व्योमनिलयं बिन्दुस्थानमुदाहृतम् ।
 बिन्दुस्थानं समाख्यातं मूर्धादिस्थानपञ्चकम् ॥ ९८ ॥
 चतुरश्रार्धचन्द्रं च त्रिकोणं च षडश्रकम् ।
 सुवृत्तं च पृथिव्यादिमण्डलाकृतयः क्रमात् ॥ ९९ ॥
 सुखदुःखस्य भरितं विसर्जनं च मैथुनम् ।
 अन्येषु भूतवर्गस्स्यात् भूतात्मा गुणतावहम् ॥ १०० ॥
 इत्थमात्मन इत्युक्तम् पूजाकालेषु दुर्लभम् ।
 अकारमात्मा सम्प्रोक्तमन्तरात्मा त्विकारकम् ॥ १०१ ॥
 ॐकारं परमात्मा तु तत्त्वात्मा वै ह्युकारकम् ।
 एकारं सर्वभूतात्मा तेषां वर्णं प्रकीर्तितम् ॥ १०२ ॥
 भूतात्मा योजयेद्विद्वान् अन्तरात्मा दहेत्पुनः ।
 तत्त्वात्मा त्वमृतं पूर्य शुद्धात्माप्यानयेत्पुनः ॥ १०३ ॥
 शिखाग्रे व्योमगे शुद्धे शिवतत्त्वे नियोजयेत् ।
 कृत्वा कायं दहेत्पश्चात् यान्तेनैव त्रिकोणके ॥ १०४ ॥
 पादाङ्गुष्ठात् समारभ्य दहेद्यावच्छिरोन्तकम् ।
 ज्वालामालासमाक्रान्तं शरीरं दग्धरज्जुवत् ॥ १०५ ॥
 प्रक्रियान्तस्थममृतं स्रवन्तं चिन्तयेत्सदा ।
 प्रणवं श्वेतकमलं योगपीठमधोमुखम् ॥ १०६ ॥
 चिन्तयेदमृतं तस्मिन् सुषुम्नाभिन्नमस्तकम् ।
 आपूर्यान्तस्ततो ध्यायेदात्मानममृतेन च ॥ १०७ ॥
 आत्मानमानयेद्धीमान् एषा शिवतनुः क्रमात् ।
 शिखाग्रे द्वादशाङ्गुल्ये वीणादण्डस्य पार्श्वयोः ॥ १०८ ॥
 सुषुम्नामध्यगः प्राण मध्येषु सुषिरं तथा ।
 जीवः प्राणसमायुक्तः तेषु मध्येषु सञ्चरेत् ॥ १०९ ॥
 सञ्चारे त्रिषु तत्काले आधारेषु च संस्थिताः ।
 आधेयवान् प्रयुक्तं च समाधिक्लेशमाश्रितम् ॥ ११० ॥
 इडा च पिङ्गला चैव वीणादण्डस्य पार्श्वयोः ।
 मूलाधारे स्मरेदग्निं चन्द्रसूर्यसमन्वितम् ॥ १११ ॥

कुण्डल्यां तु विधातारं नाभौ विष्णुरुदाहृतः ।
 हृदये केवलं रुद्रं कण्ठमूले महेश्वरम् ॥ ११२ ॥
 जिह्वामूले च नादाख्यं नासाग्रे बिन्दुरेव च ।
 नादाख्यं तु भ्रुवोर्मध्ये ललाटे शक्तिसंज्ञिकम् ॥ ११३ ॥
 ब्रह्मरन्ध्रे शिवं विद्यादूर्ध्वे नृत्तं विचिन्तयेत् ।
 द्वादशान्तात् परो यस्मादतिसूक्ष्मस्थितो विदुः ॥ ११४ ॥
 आनन्दनृत्तकस्साक्षात् देवदेवो जगद्गुरुः ।
 शुक्लशोणितयोर्मध्ये बिन्दुरूपं परात्परम् ॥ ११५ ॥
 तस्य मध्ये गतः प्राणो बिन्दुनादात्मकः शिवः ।
 एवं कृत्वा विधानेनाऽप्यथवान्यक्रमं शृणु ॥ ११६ ॥
 गुदस्य पृष्ठभागे तु तदूर्ध्वे तु द्वयाङ्गुलम् ।
 वीणादण्डस्य सम्बन्धात् कदम्बदलपद्मकम् ॥ ११७ ॥
 मूलाधारे स्फुरच्चैव चन्द्रसूर्यसमन्वितम् ।
 तस्य मध्ये तु सम्बन्धाच्छिवाग्निं परमाणुकम् ॥ ११८ ॥
 रूपमध्ये स्थितो वायुर्वायुमध्ये स्थितं मनः ।
 मनोमध्ये स्थितो नाम नाममध्यस्थितो ध्वनिः ॥ ११९ ॥
 ध्वनिमध्ये स्थितो नादो नादमध्ये स्थितश्शिवः ।
 शिवमध्यगतं शान्तं शान्त्यतीतात्परात्परम् ॥ १२० ॥
 परात्परपरं देवमित्येषा शिवभावना ।
 प्रथमं तु करन्यासमङ्गन्यासमतः परम् ॥ १२१ ॥
 शोधयेदस्त्रमन्त्रेण तलिकौ हस्तपृष्ठकौ ।
 अस्त्रेण हुम्फडन्तेन द्विर्वांशं शोधयेत्करम् ॥ १२२ ॥
 तेन मन्त्रेण सव्यं तु ऊर्ध्वाधश्शोधयेत्त्रिधा ।
 गन्धलिप्तकरौ कृत्वा शिवहस्तप्रकल्पनम् ॥ १२३ ॥
 वामहस्ते जलं स्थाप्य वह्निहस्तं तु दक्षिणम् ।
 अग्निर्मलस्थशोधेन करन्यासं समाचरेत् ॥ १२४ ॥
 अङ्गुल्यष्टदलः पद्ममङ्गुलद्वयकर्णिकम् ।
 ध्यायेत्तत्रासनं मूर्तिं शम्भुं तद्द्वयाकं न्यसेत् ॥ १२५ ॥

अङ्गुष्ठादिकनिष्ठान्तं सृष्टिन्यासमुदाहृतम् ।
 कनिष्ठाद्यङ्गुष्ठकान्तं यत् संहारन्यासमुच्यते ॥ १२६ ॥
 ईशादिसद्यमन्त्रातं सृष्टिन्यासमुदाहृतम् ।
 सद्यादीशानपर्यन्तं संहारन्यासमुच्यते ॥ १२७ ॥
 दक्षिणाङ्गुष्ठमादिस्स्यात् कनिष्ठादीतरे ततः ।
 दशबीजं न्यसेद्धीमान् स्थितिन्यासमतः परम् ॥ १२८ ॥
 तर्जन्यान्तं तु मध्यादि क्रमादङ्गानि विन्यसेत् ।
 न्यसेद्धस्ततले नेत्रे तर्जन्यास्त्रं न्यसेत्क्रमात् ॥ १२९ ॥
 शिवाङ्गान्येवमेवं स्याच्छिवं पर्वणिपर्वणि ।
 गृहस्थस्सृष्टि मार्गेण करन्यासं तु कारयेत् ॥ १३० ॥
 वानप्रस्थयतीनां तु संहारक्रममेव हि ।
 अपत्नीका वनस्थाश्चेत् संहारन्यासमुच्यते ॥ १३१ ॥
 नैष्ठिके तु स्थितिन्यासं सर्वकार्येषु पूजितम् ।
 करन्यासं समाख्यातमङ्गन्यासं ततश्शृणु ॥ १३२ ॥
 मूर्धादिसृष्टिरोक्तं पादादिस्संहतिर्भवेत् ।
 स्वमूर्ध्नि विन्यसेदीशं वक्त्रे वक्त्रं तु विन्यसेत् ॥ १३३ ॥
 न्यस्त्वाऽघोरं हृदि स्थाने वामं गुह्ये तु विन्यसेत् ।
 सद्यमन्त्रौ न्यसेत्पादे ततस्त्वङ्गानि विन्यसेत् ॥ १३४ ॥
 हृदयं हृदये न्यस्य शिरश्शिरसि विन्यसेत् ।
 शिखायां तु शिखां न्यस्य कवचं स्तनमध्यतः ॥ १३५ ॥
 लोचने तु न्यसेन्नेत्रमस्त्रम् अस्त्रपदेशके ।
 अष्टत्रिंशत्कलान्यासं विधिना कारयेत्ततः ॥ १३६ ॥
 उत्सृज्य प्राकृतं भावं शिवोऽहमिति भावयेत् ।
 एवं कृत्वा विशेषेणाऽप्यन्तर्यागं समाचरेत् ॥ १३७ ॥
 नाभीचक्रं समाश्रित्य कारयेद्ब्रह्मिण्डलम् ।
 हृदये धारयेत्सोमं भ्रूमध्ये रविमण्डलम् ॥ १३८ ॥
 हृदये यजनं कुर्याद्धोमं नाभौ प्रकल्पयेत् ।
 तथेश्वरं तु भ्रूमध्ये ध्यायेत्सर्वगतं प्रभुम् ॥ १३९ ॥

पञ्चावरणमार्गेण पूजयित्वा विशेषतः ।
 हृत्पद्मे चार्चयेन्नित्यं त्रिकालं वा द्विकालकम् ॥ १४० ॥
 अथवाप्येककालं वा संयजेन्मानसेन तु ।
 आत्मशुद्धिरिति प्रोक्ता; स्थानशुद्धिमतश्शृणु ॥ १४१ ॥
 शिवाग्रे स्थण्डिलं कृत्वा हस्तमात्रं तु देशिकः ।
 आवाहयेत्ततोभूमिं सर्वाभरणभूषिताम् ॥ १४२ ॥
 द्विभुजां च द्विनेत्रां च करण्डमकुटान्विताम् ।
 हेमयज्ञोपवीताढ्यां पीतनेत्रां सुयौवनाम् ॥ १४३ ॥
 पीताभां पीतवस्त्रां च पुण्डरीकदलेक्षणाम् ।
 कृताञ्जलिपुटोपेतां सनाळोत्पलधारिणीम् ॥ १४४ ॥
 सुप्रसन्नां भूमिदेवीं सर्वावयवसुन्दरीम् ।
 गन्धादिभिस्समभ्यर्च्य हृदयेनैव मन्त्रतः ॥ १४५ ॥
 अस्त्रेणैव तु मन्त्रेण दिग्विरेचनमारभेत् ।
 स्थानशुद्धिरिति प्रोक्ता; द्रव्याशुद्धिं ततश्शृणु ॥ १४६ ॥
 शरावं पाद्यपात्रं च शङ्खमाचमनीयकम् ।
 जलभाण्डं वर्धनीं च पुष्पपात्रार्घ्यपात्रकौ ॥ १४७ ॥
 अस्त्रेण क्षालयेद्धीमान् निरीक्ष्य हृदयेन तु ।
 कवचेनाऽवकुण्ठ्याथ तेनैवोन्मीलनं कुरु ॥ १४८ ॥
 वर्धनीं शङ्खकेनैव पूरयेत्तु शिवाम्भसा ।
 पञ्चब्रह्मषडङ्गानि त्र्यम्बके तु विन्यसेत् ॥ १४९ ॥
 पिधाय दक्षहस्तेन दशबीजं न्यसेत्ततः ।
 दर्शयेल्लिङ्गमुद्रां तु पद्ममुद्रां प्रदर्शयेत् ॥ १५० ॥
 पात्राणि च हृदा प्रोक्ष्य शङ्खतोयेन सर्वशः ।
 क्षीरं दधिघृतादींश्च गन्धं पुष्पं च धूपकम् ॥ १५१ ॥
 वर्धनीतोयमादाय प्रोक्षयेत्पुरुषेण तु ।
 द्रव्यशुद्धिर्भवेदेवं; लिङ्गशुद्धिं ततश्शृणु ॥ १५२ ॥
 देवदेवं नमस्कृत्य द्वारदेवान् प्रपूजयेत् ।
 पतङ्गं च भुजङ्गं च , ऊर्ध्वाधस्सम्प्रपूजयेत् ॥ १५३ ॥

पतङ्गोर्ध्वे गणेशं च तस्य वामे सरस्वतीम् ।
 पतङ्गस्योर्ध्वमध्ये तु महालक्ष्मीं यजेत्ततः ॥ १५४ ॥
 दक्षिणे तु भुजङ्गस्य गङ्गां नन्दीशमेव च ।
 यमुनां च महाकाळं तस्य वामे तु पूजयेत् ॥ १५५ ॥
 द्विभुजं च द्विनेत्रं च सर्वाभरणभूषितम् ।
 रक्ताक्षं रक्तवर्णं च तद्वर्णाम्बरभूषितम् ॥ १५६ ॥
 दक्षिणे तु शिरो न्यस्य पादमुत्तरतोद दिशि ।
 हृदि विन्यस्तहस्तं च पतङ्गद्वारि पूजयेत् ॥ १५७ ॥
 पीतवर्णं द्विनेत्रं च भद्रकायं भयङ्करम् ।
 पीतवस्त्रदधानं च करण्डमकुटोज्ज्वलम् ॥ १५८ ॥
 कृताञ्जलिपुटोपेतं भुजङ्गं भावयेदधः ।
 भुजङ्गदक्षिणे पार्श्वे गणेशं विधिना यजेत् ॥ १५९ ॥
 गजाननं त्रिनेत्रं तु श्यामवर्णं चतुर्भुजम् ।
 लङ्गुलं परशुं वामे सव्ये दन्ताक्षमालिके ॥ १६० ॥
 नागयज्ञोपवीतं च लम्बोष्ठं तु गणाधिपम् ।
 पतङ्गवामपार्श्वे तु पूजयेत्तु सरस्वतीम् ॥ १६१ ॥
 चतुर्भुजां द्विनेत्रां च श्वेतवर्णां सलक्षणाम् ।
 अक्षमालां च सव्ये तु पुस्तकं वामहस्तके ॥ १६२ ॥
 अभयं वरदोपेतामथवा वामहस्तके ।
 गण्डिकां सव्यहस्ते तु पङ्कजं वापि धारयेत् ॥ १६३ ॥
 सर्वलक्षणसंयुक्तां सर्वाभरणभूषिताम् ।
 पतङ्गस्योर्ध्वमध्ये तु पद्ममध्ये च संस्थिताम् ॥ १६४ ॥
 द्विभुजां च द्विनेत्रां च सरत्नमकुटान्विताम् ।
 पीतवर्णसमायुक्तां सर्वावयवसुन्दरीम् ॥ १६५ ॥
 पङ्कजं दक्षिणे हस्ते श्रीफलं वामहस्तके ।
 हस्तद्वयं द्विपार्श्वे तु सोर्ध्वहस्तयुतैर्वरैः ॥ १६६ ॥
 घटैस्तस्यां तु संयोज्याऽप्यभिषेकं समाचरेत् ।
 दक्षिणे तु भुजङ्गस्य नन्दिनं रक्तवर्णकम् ॥ १६७ ॥

अक्षयं चतुर्भुजोपेतमभयं वरदान्वितम् ।
 उग्रतोमरशूलं चाप्यक्षमालासमन्वितम् ॥ १६८ ॥
 तस्यैव वामपार्श्वे तु द्विनेत्रं द्विभुजं तथा ।
 गङ्गायाश्शुक्लवर्णं तु मकरासनसंस्थितम् ॥ १६९ ॥
 नीलोत्पलं सव्यहस्ते पूर्णकुम्भं तु वामके ।
 चित्रवस्त्रसमायुक्तं सर्वाभरणभूषितम् ॥ १७० ॥
 द्वारस्य दक्षिणे गङ्गां नन्दिनं पूजयेद्बुधः ।
 भुजङ्गवामपार्श्वे तु महाकाळं घनद्युतिम् ॥ १७१ ॥
 चतुर्भुजं त्रिनेत्रं च कपालं शूलमेव च ।
 दक्षिणेऽभयटङ्कं च वामे पाशसमावहम् ॥ १७२ ॥
 जटामकुटसंयुक्तं नागयज्ञोपवीतकम् ।
 तस्यैव दक्षिणे पार्श्वे यमुनां चैव कल्पयेत् ॥ १७३ ॥
 द्विभुजं च द्विनेत्रं च श्यामवर्णसमन्वितम् ।
 कूर्मासनसमारूढं सर्वाभरणभूषितम् ॥ १७४ ॥
 पूर्णकुम्भं तु वामे तु उत्पलं सव्यहस्तके ।
 यमुनायास्स्वरूपं तु सर्वावयवसंयुतम् ॥ १७५ ॥
 विमलं च सुबाहुं च पूजयेत्तु कवाटयोः ।
 पट्टिकागन्धमभ्यर्च्य वलये चन्द्रभास्करो ॥ १७६ ॥
 सुषिरे नवशक्तिं तु पूजयेद् देशिकोत्तमः ।
 वृषभं पूजयेदग्रे गन्धपुष्पादिभिः क्रमात् ॥ १७७ ॥
 अन्तर्मण्डलकं चैव प्रथमं तु प्रकल्पयेत् ।
 अन्तर्हारं द्वितीयं तु मध्यमर्या तृतीयकम् ॥ १७८ ॥
 चतुर्थमध्यमर्यादि महामर्यादि पञ्चकम् ।
 पञ्चप्राकारमेवोक्तं प्राकारे बलिमाचरेत् ॥ १७९ ॥
 गर्भगृहस्य द्वारे वाऽप्यर्थमण्टपके तथा ।
 अथवा मण्टपस्येव उत्तमं मध्यमाधमौ ॥ १८० ॥
 तद्द्वारे द्वारपालांस्तु आशीनो वा स्थितोऽथवा ।
 डिण्डीनां सव्यपार्श्वे तु मुण्डीनां वामपार्श्वके ॥ १८१ ॥

रक्तवर्णं द्विनेत्रं च नागयज्ञोपवीतकम् ।
 भीमरूपं सुदंष्ट्रं च द्विभुजं चैकवक्त्रकम् ॥ १८२ ॥
 विस्मयाविष्टवक्त्राढ्यं दण्डायुधसमन्वितम् ।
 सव्यपार्श्वे स्थितं देवं डिण्डीनां रूपमुच्यते ॥ १८३ ॥
 कृष्णवर्णं चतुर्हस्तमेकास्यं भीमरूपकम् ।
 दंष्ट्राकराळवदनं दण्डन्यस्तैकपादकम् ॥ १८४ ॥
 किङ्किणीमालया भूष्यं दण्डाग्रन्यस्तपाणिनम् ।
 कुन्तलालङ्घितास्यं च डिण्डीनां तु स्वरूपकम् ॥ १८५ ॥
 द्वारेषु देवतास्सर्वाः परस्परनिरीक्षणाः ।
 प्रत्यङ्गखास्तथा कुर्युः पूजाकाले विशेषतः ॥ १८६ ॥
 पूजान्ते पूर्ववत्कृत्वा द्वारपालांस्तथैव च ।
 घण्टां तु ताडयेद्धीमान् अस्त्रमन्त्रं समुच्चरन् ॥ १८७ ॥
 पूजाकाले तु घण्टां तु ताडनात् किम्प्रयोजनम् ।
 यक्षराक्षसपैशाचदानवा ब्रह्मराक्षसाः ॥ १८८ ॥
 देवसान्निध्यपूजार्थं गच्छन्ति मणिशब्दतः ।
 आवाहने च पूजान्ते पूजारम्भे विसर्जने ॥ १८९ ॥
 अर्घ्ये विलेपने स्नाने दीपे गन्धाभिषेचने ।
 अभिषेके च धूपे च नैवेद्ये बलिकर्मणि ॥ १९० ॥
 अन्येषु सर्वकार्येषु महाघण्टां प्रताडयेत् ।
 अर्चनादिक्रियाकाले प्रच्छन्नपटमुत्तमम् ॥ १९१ ॥
 पापो रोगी परिभ्रष्टो नास्तिकश्शिवनिन्दकः ।
 वेदविक्रयकश्चैव ग्रन्थविक्रयकस्तथा ॥ १९२ ॥
 दुर्मुखश्च दुराचारो मूर्खश्च गुरुनिन्दकः ।
 पाषण्डः प्रतिलोमश्च शिवद्रव्यापहारकः ॥ १९३ ॥
 लिङ्गच्छेदी बृहद्वीजी सुरापयी च हेममुक् ।
 मातृहा पितृहा स्तेयी गुरुद्रव्यापहारकः ॥ १९४ ॥
 प्रविश्य दर्शनं कृत्वा पूजाया निष्फलं भवेत् ।
 प्रच्छन्नपटमाकल्प्य सर्वदोषनिकृन्तनम् ।
 द्वाराधिक्यं तु विस्तारमायामद्विगुणं भवेत् ॥ १९५ ॥

वस्त्रमेवं समाख्यातं प्रच्छन्नपटमुत्तमम् ।
 यवनिकां परित्यज्य हृदयं मन्त्रमुच्चरन् ॥ १९६ ॥
 गर्भगेहं ततः प्राप्य लिङ्गशुद्धिं समाचरेत् ।
 स्वयम्भूदैविकं बाणं गाणवं चार्षकं तथा ॥ १९७ ॥
 शिष्टलिङ्गमितिख्यातं पूजां पूर्ववदाचरेत् ।
 शिष्टलिङ्गे विशेषेणाऽवाहनोद्वाहनं न हि ॥ १९८ ॥
 सर्वत्र व्यापिनं देवं परमेशं सदाशिवम् ।
 अभिमुखीकरणं यच्च तदावाहनमुच्यते ॥ १९९ ॥
 विमुखीकरणं यच्च तदुद्वासनमुच्यते ।
 पूजापरिसमाप्ते तु विमुखं तु विसर्जनम् ॥ २०० ॥
 यथा कुण्डगतस्याग्नेर्वायुना ज्वलनं भवेत् ।
 तथा च लिङ्गमन्त्रेण जायते भगवान् शिवः ॥ २०१ ॥
 देवैश्च मुनिभिश्चैव पशुभिः पक्षिजालकैः ।
 मृगादिगणपैश्चैव स्वायम्भुवप्रतिष्ठितम् ॥ २०२ ॥
 यक्षरक्षोगणैश्चैव यल्लिङ्गं तु प्रतिष्ठितम् ।
 तच्छिष्टलिङ्गमित्युक्तं शिवसान्निध्यकारणम् ॥ २०३ ॥
 तस्मादावाहनं नास्ति न चैवोद्वासनक्रिया ।
 अवाहनं कुतो देव कुतो देवासनं ततः ॥ २०४ ॥
 सुराणां देवतानां च विस्मरन्ति विसर्जनम् ।
 लिङ्गमावाहनं चैव लिङ्गमूर्तिरिति स्मृता ॥ २०५ ॥
 आचार्यं सन्निधौ कृत्वा दर्पणश्च तथैव हि ।
 दीपात् दीपसहस्राणि मूलदीपं न लिप्यते ॥ २०६ ॥
 यस्य देवार्चनं लिङ्गं मूललिङ्गं नयेद्बुधः ।
 गो-इत्यनेकवर्णानि क्षीरमेकं समुद्भवम् ॥ २०७ ॥
 मन्त्रमेकं समुत्पन्नं तन्त्रं च बहुरूपकम् ।
 कुलालचक्रमृद्धिस्तु नानारूपेण दृश्यते ॥ २०८ ॥
 आचार्यं मनसा ध्यात्वा दृष्ट्वायापरमेश्वरम् ।
 शिलामृद्धारुचित्रेषु देवता यत्र कल्पिता ॥ २०९ ॥

आकल्पितस्वयं ज्योतिरात्मनो देवता हि सा ।
 काष्ठादग्निः, घटेचन्द्रोस्वयमावाहयेत्ततः ॥ २१० ॥
 यद्देवमर्चयित्वा तु तद्देवमात्मभावनम् ।
 कृत्वा हृद्गतमब्जिलं च कुसुमं प्रासादमन्त्रं पठन्
 भक्त्या निष्कलगोचरस्समरसी भावं गतस्साधकः ।
 ध्यायेद्विक्रमतस्तु शक्तिभवने नादे तथा बिन्दुके
 निष्क्रान्तः क्रमतस्तु शक्तिभवने स्यादेवमावाहनम् ॥ २११ ॥
 पीतं शुक्लं तथा रक्तं कृष्णाभं धूम्रवर्णकम् ।
 तथोर्व्यादीनि बीजानि लवरयहकारकाः ॥ २१२ ॥
 पृथव्यादीनि भूतानि, ब्रह्माद्याः पञ्चमूर्तयः ।
 ब्रह्मा विष्णुश्च रुद्रश्च ईश्वरश्च सदाशिवः ॥ २१३ ॥
 अधिदेवास्त्विति ख्याताश्चोर्व्यादीनां यथाक्रमम् ॥
 हृच्छिरश्चूलिकामन्त्रैर्वर्मणाऽस्त्रेण बुद्धिमान् ।
 पृथिव्यादीनि बीजानि योजयेत्तु क्रमेण तु ॥ २१४ ॥
 पञ्चोद्धातश्चतस्रश्च त्रयं च द्वयमेककम् ।
 पाशुपतेन चास्त्रेण पञ्चग्रन्थिन्तु छेदयेत् ॥ २१५ ॥
 पञ्चग्रन्थिं ततः कृत्वा तस्मात्प्रकृतिनिश्चयः ।
 पञ्चग्रन्थिं तथाच्छेद्य प्रारभेदात्मयोजनम् ॥ २१६ ॥
 जानुग्रन्थिस्तु प्रथमं नाभिग्रन्थिः द्वितीयकम् ।
 गळग्रन्थिस्तृतीयं तु ललाटे तु चतुर्थकम् ॥ २१७ ॥
 पञ्चमं तु शिरोग्रन्थिं छेदयेत्तु हृदा पुरा ।
 मूर्तिमन्त्रेण सङ्गाह्य जीवं हुङ्कारमूर्धनि ॥ २१८ ॥
 कुम्भकेन समोपेतं वायुमूर्ध्वगतं नयेत् ।
 तेनैव द्वादशान्तस्थ शिवेन सह योजयेत् ॥ २१९ ॥
 आत्मयोजनमेतत्स्यात्ततो भूतानि शोधयेत् ।
 पृथिव्यादौ पयोवह्नी द्वौद्वौ शोध्य परस्परम् ॥ २२० ॥
 आकाशं च विरोधेन यथा शोध्यं तदुच्यते ।
 निवृत्यादीनि भूतानि ता....द्व.....कम् ॥ २२१ ॥

व्याप्य व्यवस्थितादीनि मत्वा तानि विशोधयेत् ।
 दहनं वाथ भूतानां परस्परविशोधनम् ॥ २२२ ॥
 मण्डलादिसमायुक्तं भूतशुद्धिरिहोदिता ।
 शोध्यापरागरहितं कलामात्रव्यवस्थितम् ॥ २२३ ॥
 विचिन्त्य दिव्यदेहार्थमत्र चाल्पावनं नयेत् ।
 ध्यात्वा कुण्डलिनीं शक्तिमत्र त्वैकस्वरूपिणीम् ॥ २२४ ॥
 तदुद्भूतामृतस्रावैः सिक्तां देवकलां स्मरेत् ।
 भुजङ्गाकृतिमत्युग्रां प्रबोधैकस्वरूपिणीम् ॥ २२५ ॥
 सप्ताख्यकुण्डलाकारवल्यां हेमसन्निभाम् ।
 भ्रूमध्यात्तालमात्रस्थब्रह्मरन्ध्रे विचिन्तयेत् ॥ २२६ ॥
 तदुत्पन्नैकपीयूषैरार्द्रं शुद्धं विभावयेत् ।
 ग्रन्थिपञ्चकमाच्छेद्य शुद्धात्मानं विभावयेत् ॥ २२७ ॥
 कृत्वा हृदासनं तस्मिन् मूर्त्यात्मानं समानयेत् ।
 पुनराप्लावनं कृत्वा करन्यासं समाचरेत् ॥ २२८ ॥
 नाभेस्तु चतुरङ्गुल्यमधस्थादग्निमण्डलम् ।
 कदम्बपुष्पस्सङ्कशमष्टपत्रं त्रिकोणकम् ॥ २२९ ॥
 मूलाधारमधः प्रोक्तं द्वितीयं नाभिमूलके ।
 भुजङ्गवल्याकाराऽप्यष्टवर्तुलसंयुता ॥ २३० ॥
 कुण्डलाख्या महानाडी भानुमण्डलमुच्यते ।
 आत्मानं गृह्य संहारमुद्रया विग्रहाश्रितम् ॥ २३१ ॥
 पञ्चात्मनविधानेन देहादीन् तत्प्रमाणतः ।
 आत्मानमन्तरात्मानं परमात्मानमेव हि ॥ २३२ ॥
 तत्त्वात्मानं तथा पूतपूर्वात्मानं तु पञ्चकम् ।
 आत्मा तु दण्डमध्यस्थमन्तरात्मा तदन्तरम् ॥ २३३ ॥
 परमात्माऽब्जमध्यस्थं तत्त्वात्मापार्श्वदक्षिणम् ।
 भूतात्मा वामपार्श्वे तु पञ्चात्मा स्थानमुच्यते ॥ २३४ ॥
 इडा च पिङ्गळा चैव सुषुम्णा त्रिविधा मता ।
 स्थितोद्धृता नम्रमुखाः त्रिविधास्तदुणा मताः ॥ २३५ ॥

पञ्चात्मस्थानमेवोक्तं पार्श्वमध्ये तु ऊहितम् ।
 आत्मानं सात्त्विकं प्रोक्तमन्तरात्मा च तामसम् ॥ २३६ ॥
 परमात्मा परंध्यात्वा तत्त्वात्मा रजसो मुखम् ।
 भूतकाम क्रियाहार विकार.....च ॥ २३७ ॥
 राजावर्तनिभास्सर्वे प्रागादिषु प्रकल्पयेत् ।
 गुणत्रयेण सञ्छाद्य सिंहासनं प्रकल्पयेत् ॥ २३८ ॥
 भूतरूपेषु कोणेषु पादाः कृतयुगादयः ।
 श्वेतं रक्तं तथा कृष्णं पीतं त्रेतादिवर्णकम् ॥ २३९ ॥
 अव्यक्तो नियतिः कालो कला चेति चतुष्टयम् ।
 अव्यक्तः स्फटिकाभासो नियतिश्चाञ्जनद्युतिः ॥ २४० ॥
 कालो दाडिमपुष्पाभः कला भिन्नाञ्जनप्रभा ।
 प्रागादिष्वेळका प्रोक्ता मध्यपादस्तु केशवः ॥ २४१ ॥
 एवं योगासनं प्रोक्तं पद्मासनं ततोपरि ।
 मायातत्त्वं बृहद्गन्धिश्शुद्धविद्याऽऽत्मशोभितम् ॥ २४२ ॥
 विद्येश्वरदलच्छत्रं शक्तिकेसरसंयुतम् ।
 विद्यातत्त्वमयं तत्र कर्णिकायां प्रपूजयेत् ॥ २४३ ॥
 बीजं प्रवाळवर्णाभमङ्कुरं रजतप्रभम् ।
 तस्य नाळं तु वैडूर्यं कर्णिका रक्तपिङ्गळम् ॥ २४४ ॥
 शङ्खवर्णा दळाग्राश्च रक्ताः श्वेतदळास्स्मृताः ।
 किञ्चिल्लोहितपीतानि मध्ये स्यात् केसराणि च ॥ २४५ ॥
 तन्मध्ये कल्पयेद्धीमान् कर्णिकां कनकप्रभाम् ।
 नवबीजानि तन्मध्ये हेमाभानि प्रकल्पयेत् ॥ २४६ ॥
 वामादिशक्तयश्चाष्टौ केसरेषु प्रकल्पयेत् ।
 इन्द्रादीशानपर्यन्तं न्यसेन्मध्ये मनोन्मनीम् ॥ २४७ ॥
 आत्मतत्त्वं न्यसेत्सव्ये विद्यातत्त्वं तु वामके ।
 मध्यमे शिवतत्त्वं तु कल्पयेत्कल्पवित्तमः ॥ २४८ ॥
 एवं पद्मासनं प्रोक्तं तस्योर्ध्वे विमलासनम् ।
 मण्डलत्रयमत्रैव कल्पयेद्विपुलासनम् ॥ २४९ ॥

सिंहासनं चतुष्कोणमनन्तं च त्रिकोणकम् ।
 पद्मं च वर्तुलाकारं षट्कोणं विमलासनम् ॥ २५० ॥
 योगासनं चाष्टकोणमासनं परिकल्पयेत् ।
 आवाहनासनं योगे स्नाने सिंहासनं भवेत् ॥ २५१ ॥
 अर्चनायां महापद्मं विमलाख्यं तु भोजने ।
 स्तोत्रसङ्गीतनृत्येष्वनन्तासनमिहोच्यते ॥ २५२ ॥
 चतुरश्रस्य पीठस्य स्थित्वा लिङ्गमिहोच्यते ।
 सुवृत्तमासनं प्रोक्तमष्टाश्रयनं भवेत् ॥ २५३ ॥
 उपानं पादुका चैव जगती जङ्घमेव च ।
 कुक्षिं तत्कुमुदं ज्ञेयं बाहुस्स्यात् कम्पमेव च ॥ २५४ ॥
 कण्ठं कण्ठमिति ज्ञेयमधरेत्वधरं भवेत् ।
 महापट्टिं ललाटान्तं केशान्तं घृतवारिणा ॥ २५५ ॥
 आसीनं वा सुनृत्तं वा स्थितं वा शयनं तु वा ।
 पूजाकाले सुखासीनमन्यकालेषु पूर्ववत् ॥ २५६ ॥
 आसनं मूर्तिमावाह्याऽप्येतन्निमित्तमध्वनि ।
 व्याप्तिव्यापकभावेन ज्ञात्वा यजनमारभेत् ॥ २५७ ॥
 आसनं शुद्धविद्यान्तमूर्तिशक्त्यन्तगोचरम् ।
 आवाह्याऽऽस्य शिरोमूर्तिर्मूर्तिमानुपरि स्थितः ॥ २५८ ॥
 देहस्थस्सकळो ज्ञेयो निष्कळो देहवर्जितः ।
 आप्ते वा देशग.....स्थितः ॥ २५९ ॥
 हंसहंसेति यो ब्रूयाद्धंसो देवस्सदाशिवः ।
 गुरुवक्त्रं तु लभ्येत प्रत्यक्षं सर्वतोमुखम् ॥ २६० ॥
 तिलेषु च यथा तैलं पुष्पे गन्धस्सदाश्रितम् ।
 पुरुषस्य शरीरेऽस्मिन् बाह्याभ्यन्तरसंस्थितम् ॥ २६१ ॥
 उल्कावस्थो यथा कश्चिद्द्रव्यमलोक्यतां त्यजेत् ।
 ज्ञानेन ज्ञेयमालोक्य तथाऽज्ञानं परित्यजेत् ॥ २६२ ॥
 सकळं पुष्पवत्तत्र गन्धस्यैव तु निष्कळम् ।
 वृक्षस्तु सकळं विद्याच्छाया तस्य तु निष्कळम् ॥ २६३ ॥

सकळं निष्कळाभावे सर्वत्रैव व्यवस्थितम् ।
 लिङ्गत....संज्ञात्वा कल्पयेदासनं तथा ॥ २७३ ॥
 स्वयम्भौ देविके बाणे कल्पयेदेकमासनम् ।
 आर्षे च गाणपे वत्स! कल्पयेदासनत्रयम् ॥ २७४ ॥
 मानुषे चैव कर्तव्यं पञ्चासनमिति स्मृतम् ।
 आवाहनादि यत्कर्म पूर्ववत्परिकल्पयेत् ॥ २७५ ॥
 पूर्वाह्णे सितवस्त्रं तु मध्याह्ने रक्तवस्त्रकम् ।
 पीतवस्त्रं तु सायाह्णे सार्धयामे तु सर्वशः ॥ २७६ ॥
 आवाहयेत्ततो देवं सद्योजातेन मन्त्रतः ।
 स्थापयेद्द्वामन्त्रेणाऽप्यघोरेण तु सन्निधिः ॥ २७७ ॥
 पुरुषेण निरोधं चेशानेन स्वागतं भवेत् ।
 आगतस्य शिवस्यात्र पादौ पाद्यं हृदा ददेत् ॥ २७८ ॥
 मुखेष्वाचमनं दद्यादर्घ्यं शिरसि निक्षिपेत् ।
 अष्टत्रिंशत्कलान्यासं मकुटादिक्रमेण तु ॥ २७९ ॥
 पञ्चब्रह्मषडङ्गैश्च व्योमव्यापिं समुच्चरन् ।
 जलेन स्नापयेत् पश्चादधिक्षीरघृतैरपि ॥ २८० ॥
 नाळिकेरोदकेनैव मधुना ब्रह्मपञ्चकैः ।
 हृदा वै शालिपिष्ठेन घर्षयेद्विज्जमादरात् ॥ २८१ ॥
 शिवाम्भसा तु संस्नाप्य घर्षयेदामलेन तु ।
 लेपयेद्भजनीं पश्चात् स्नापयेद्बन्धवारिणा ॥ २८२ ॥
 आचमनं ददेत्पश्चात् पञ्चवक्त्रेषु बुद्धिमान् ।
 वस्त्रेण लिङ्गपीठे तु कारयेत्सम्बन्धं बुधः ॥ २८३ ॥
 हृदयेन तु मन्त्रेण पुष्पं मूर्धनि दापयेत् ।
 घण्टां तु ताडयेत्तत्र क्षिपेद्यवनिकां ततः ॥ २८४ ॥
 वस्त्रोपवीतगन्धं च मकुटं कुण्डलं तथा ।
 हारकेयूरमालां च हृदयेन प्रदापयेत् ॥ २८५ ॥
 धूपदीपं हृदा दत्त्वा पञ्चमावरणां न्यसेत् ।
 कर्णिकायां तथैशानं पूजयेत्तु विशेषतः ॥ २८६ ॥

पर्वे तत्पुरुषं चैव अघोरं दक्षिणे यजेत् ।
 पश्चिमे तु यजेद्दामं सद्योजातं तु सौम्यके ॥ २८७ ॥
 ईशानं पश्चिमे पूज्य पञ्चवक्त्रे तथार्चयेत् ।
 शुद्धस्फटिकमीशानं पुरुषं कुङ्कुमाकृतिम् ॥ २८८ ॥
 अघोरमञ्जनाभासं रक्ताभं वामदेवकम् ।
 सद्योजातं तु गोक्षीरं पञ्चवक्त्रेषु भावयेत् ॥ २८९ ॥
 सद्योजातं स्थितं देवं वामदेवं सुखासनम् ।
 अघोरं धनुराकारं पुरुषं वामरूपकम् ॥ २९० ॥
 ईशानं नृत्तरूपं तु पञ्चमन्त्रात्मकं परम् ।
 शूलं पाशं तथा सद्यं वामं परशुमङ्कुशम् ॥ २९१ ॥
 अघोरं खड्गबाणं च पुरुषं वज्रनागकम् ।
 अभयं वरदं चैव त्वीशानाकृतिरुच्यते ॥ २९२ ॥
 हृदयं पावके पूज्य निर्ऋतौ तु शिखां यजेत् ।
 कवचं वायुदेशे तु शिरो वैशानगोचरे ॥ २९३ ॥
 अस्त्रं तु दक्षिणे पूज्य ईशाने नयनं भवेत् ।
 शुक्लं पीतारुणं चैव रक्तं श्यामं च कृष्णकम् ॥ २९४ ॥
 वर्णानि च षडङ्गानि त्रिनेत्राश्च चतुर्भुजाः ।
 सव्ये शूलाभयं चैव वामे वरकपालकम् ॥ २९५ ॥
 षडङ्गस्यैव वर्णं तु प्रथमावरणे यजेत् ।
 गर्भावरणमेवं तु दशमूले तु संयजेत् ॥ २९६ ॥
 अनन्तेशस्तथा सूक्ष्मशिवोत्तमश्चेकनेत्रकः ।
 एकरुद्रस्त्रिमूर्तिश्च श्रीकण्ठश्च शिखण्डिनः ॥ २९७ ॥
 अष्टविद्येश्वरा ह्येते त्रिनेत्राश्च चतुर्भुजाः ।
 अभयं वरदोपेतां टङ्कशूलसमन्विताम् ॥ २९८ ॥
 रक्तं श्वेतं तथा नीलं पीतं कृष्णं च कुङ्कुमम् ।
 शोणं भिन्नाञ्जनप्रख्यं क्रमाद्विद्येशवर्णकम् ॥ २९९ ॥
 अनन्तादिशिखण्ड्यन्तान् प्राग्दलेषु प्रकल्पयेत् ।
 द्वितीयावरणं प्रोक्तं तृतीयावरणं शृणु ॥ ३०० ॥

उत्तरे तु यजेद्गौरीं पूर्वेषु वृषभं यजेत् ।
 गणेशं याम्यदेशे तु गुहं वै वारुणे यजेत् ॥ ३०१ ॥
 नन्दिनन्दिमहाकाळौ भृङ्गीशं चण्डमूर्तिनम् ।
 आग्नेयादिषु कोणेषु पूजयित्वा यथाविधि ॥ ३०२ ॥
 द्विनेत्रा द्विभुजा श्यामा करण्डमकुटान्विता ।
 किरीटमकुटोपेता केशबन्धयुता तथा ॥ ३०३ ॥
 सर्वाभरणसंयुक्ता पादजालसमन्विता ।
 दुकूलवसनोपेता चित्रवस्त्रेण वेष्टिता ॥ ३०४ ॥
 सर्वावयवसम्पूर्णा सर्वलक्षणसंयुता ।
 दक्षिणे कटकं वापि वामहस्तं प्रलम्बितम् ॥ ३०५ ॥
 आभङ्गस्य वशात्तत्र लम्बयेत्सूत्रमादरात् ।
पुष्पेण तेनैव किम्प्रयोजनम् ॥ ३०६ ॥
 भक्तानां सर्वजन्तूनां लोकोपकृतिकारणम् ।
 तस्माद्गौरीकरस्थश्चाप्युत्पलं ज्ञानहेतुकम् ॥ ३०७ ॥
 गौर्याकृतिस्समुद्दिष्टा सौम्यदेशे समर्चयेत् ।
 चतुष्पादं वेदरूपमग्निरूपं तु शृङ्गकम् ॥ ३०७ ॥
 ब्रह्मविष्णोश्च रुद्रस्य रूपं वृषभमुच्यते ।
 एकवक्त्रश्चतुष्पादोऽप्युदरेण खुराकृतिः ॥ ३०८ ॥
 वृषभश्श्वेतवर्णस्तु तीक्ष्णशृङ्गो महाबलः ।
 प्रासादस्य वृषाणीमां गोशृङ्गं मण्टपाकृतिः ॥ ३१० ॥
 प्राकारे नन्दिने चैव शुभानि वृषभालयम् ।
 केशान्तरे मूर्धनि नेत्रमध्ये मुखान्तरे ग्रीवहृदन्तरे च ।
 नाभेश्च मध्ये नळकस्य मध्ये वदन्ति सन्तो वृषभस्य सूत्रम् ॥ ३११ ॥
 उक्षं च गोपतिं चैव शङ्ख(ङ्कु)कर्णं तथैव च ।
तीक्ष्णशृङ्गं तथैव च ॥ ३१२ ॥
 महोदरं त्वष्ट्रं च गोमातरं च मध्यमे ।
 स्थितं वा शयनं वापि युगपादं खुरान्वितम् ॥ ३१३ ॥
 सम्पुटत्रयपादं तु एकपादं बहिस्स्थितम् ।
 धर्मदेवाकृतिं ध्यात्वा वामनं वृषभं तथा ॥ ३१४ ॥

चणकं मुद्गमाषं च तण्डुलं तिलमेवच ।
 प्रत्येकं मुष्टिमात्रं स्यान्नाळिकेरगुणान्वितम् ॥ ३१५ ॥
 मुष्टित्रीहिस्तु मुख्यं वा वृषभं पूजयेत्ततः ।
 एवं प्रतिदिनं कुर्यात् ग्रामशान्तिकरं शुभम् ।
 वृषभस्यार्चनं कुर्यात् पूर्वं चैव विशेषतः ॥ ३१६ ॥
 मण्टपे दक्षिणे पार्श्वे सौम्याभिमुखमास्थितम् ।
 रक्तवर्णसमायुक्तं रुचिरासनसंस्थितम् ॥ ३१७ ॥
 चतुर्भुजं त्रिनेत्रं च नागयज्ञोपवीतकम् ।
 महोदरं बृहत्कायं गजकर्णं गजाननम् ॥ ३१८ ॥
 लम्बोष्ठं गजहस्तं स्यात् कपित्थं लाजधारिणम् ।
 लङ्गुकं केतकीपुष्पं सव्यपार्श्वे तु हस्तयोः ॥ ३१९ ॥
 आम्रदन्तं दधानं च वामपार्श्वे तथैव च ।
 कण्डमकुटोपेतं पञ्चताळप्रमाणकम् ॥ ३२० ॥
 गणेशं पद्मपीठस्थं दक्षिणे तु समर्चयेत् ।
 पश्चिमे सव्यपार्श्वे तु गुहेशं सम्यगर्चयेत् ॥ ३२१ ॥
 चतुर्भुजं द्विनेत्रं च द्विपादं मकुटोज्ज्वलम् ।
 श्यामवर्णसमायुक्तं मयूरासनसंस्थितम् ॥ ३२२ ॥
 नानारत्नप्रभामौलिमुष्णीषमुत्तरीयकम् ।
 कर्णयोः पत्रपिण्डं तु नक्रकुण्डलमेव वा ॥ ३२३ ॥
 वज्रशक्तिसमोपेतं वरदाभयहस्तकम् ।
 नानादीप्ताम्बरोपेतं सर्वाभरणभूषितम् ॥ ३२४ ॥
 योगिनीं वामपार्श्वे तु भोगिनीं सव्यपार्श्वके ।
 कुङ्कुमाभां च रक्ताभां तत्तद्वर्णाम्बरान्वितम् ॥ ३२५ ॥
 उत्पलं पङ्कजं कृत्वा धारयन्तीं क्रमेण तु ।
 आसीनो वास्थितो वापि प्रभामण्डलसंयुतः ॥ ३२६ ॥
 गुहस्य लक्षणं प्रोक्तं पश्चिमे चैव पूजयेत् ।
 नन्दिनं पावके पूज्य द्विनेत्रं द्विभुजं तथा ॥ ३२७ ॥

श्यामवर्णसमायुक्तमुग्रतोमरशूलकम् ।
 जटामकुटसंयुक्तं पूजयेत्तु विशेषतः ॥ ३२८ ॥
 नैर्ऋते तु महाकाळं कृष्णवर्णं द्विनेत्रकम् ।
 द्विभुजं शुक्लवस्त्राढ्यं द्विपादं भीमरूपकम् ॥ ३२९ ॥
 पाशदण्डसमायुक्तं सर्वाभरणभूषितम् ।
 वायुदेशे समभ्यर्च्य भृङ्गिणं च द्विनेत्रकम् ॥ ३३० ॥
 द्विपादं रक्तवस्त्रं च द्विभुजं टङ्कविस्मयम् ।
 सर्वाभरणसंयुक्तं जटामकुटमण्डितम् ॥ ३३१ ॥
 चण्डेशमीशदेशे तु द्विनेत्रं द्विभुजान्वितम् ।
 कर्णस्थपत्रपिण्डाढ्यं श्यामाभं टङ्कधारिणम् ॥ ३३२ ॥
 द्विपादं श्यामवसनं सर्वाभरणभूषितम् ।
 स्वर्णमकुटसंयुक्तं चण्डरूपमिति स्मृतम् ॥ ३३३ ॥
 तृतीयावरणं प्रोक्तं; चतुर्थावरणं शृणु ।
 इन्द्रादिलोकपालादीनैन्द्रदिक्षु प्रकल्पयेत् ॥ ३३४ ॥
 अनन्तं निर्ऋतौ पूज्यमीशगोचरे ।
 द्विभुजा च द्विनेत्रा च श्यामवर्णसमायुता ॥ ३३५ ॥
 सव्यहस्ते वज्रधरा वामहस्तेऽभयं तथा ।
 रक्ताम्बरसमायुक्ता सर्वाभरणभूषिता ॥ ३३६ ॥
 हस्तिवाहनसंयुक्ता चैन्द्रस्याऽकृतिरुच्यते ।
 द्विभुजा च द्विनेत्रा च रक्तवर्णसमन्विता ॥ ३३७ ॥
 त्रिपादेन समा रक्ता शलाकान्तोर्ध्वकेशका ।
 पीतवस्त्रसमायुक्ता सर्वपुष्पैरलङ्किता ॥ ३३८ ॥
 शुक्लयज्ञोपवीता च शुक्लवस्त्रोत्तरीयका ।
स्रुवं सव्यकरे ॥ ३३९ ॥
 अजवाहनसंयुक्ता वह्नेराकृतिरुच्यते ।
 कालाञ्जननिभाकारा विद्युत्सदृशदंष्ट्रका ॥ ३४० ॥
 द्विभुजा रक्तकेशा च कुञ्चितभ्रूसविभ्रमा ।
 दण्डायुधसमायुक्ता महिषासनसंस्थिता ॥ ३४१ ॥

द्विनेत्रा द्विपदा सौम्या सर्वाभरणभूषिता ।
 यमस्याकृतिराख्याता भीमरूपं प्रजापते ॥ ३४२ ॥
 द्विभुजं च द्विनेत्रं च कृष्णवर्णसमन्वितम् ।
 हेमवस्त्रपरीधानं खड्गखेटकसंयुतम् ॥ ३४३ ॥
 नरवाहनसंयुक्तं दंष्ट्राकराललोचनम् ।
 सर्वाभरणसंयुक्तं राक्षसं रूपमुच्यते ॥ ३४४ ॥
 शङ्खकुन्देन्दुधवला द्विभुजा च द्विनेत्रका ।
 सर्वाभरणसंयुक्ता कुण्डलाभ्यां विराजिता ॥ ३४५ ॥
 सव्ये ।
 सर्वलक्षणसंयुक्ता वरुणाकृतिरुच्यते ॥ ३४६ ॥
 कृष्णवर्णं द्विनेत्रं च कुञ्चितभ्रूसविभ्रमम् ।
 द्विपादं शुक्लवस्त्रं च द्विहस्तं शुक्लभूषणम् ॥ ३४७ ॥
 सव्येऽङ्कुशं वहन् वामे प्रलम्बकटकं महत् ।
 मिश्रवर्णाम्बरधरं मृगारूढं सुयौवनम् ॥ ३४८ ॥
 वायुरूपमिति ख्यातं सर्वलक्षणलक्षितम् ।
 द्विभुजा च द्विनेत्रा च श्वेतवर्णसमायुता ॥ ३४९ ॥
 शुक्लवस्त्रपरीधाना सरत्नमकुटोज्ज्वला ।
 गदां च सव्यहस्ते तु ॥ ३५० ॥
 अश्ववाहनसंयुक्ता कुबेराकृतिरुच्यते ।
 चतुर्भुजा द्विनेत्रा च शुक्लवर्णा सुयौवना ॥ ३५१ ॥
 शुक्लयज्ञोपवीता च वृषारूढा सुशान्तका ।
 शूलं चाभयहस्तं च मृगीटङ्कं तथैव च ॥ ३५२ ॥
 व्याघ्रचर्माम्बरान्विता ।
 ऐशानाकृतिराख्याता द्विभुजं वापि कारयेत् ॥ ३५३ ॥
 ब्रह्मा चतुर्मुखोपेतश्चतुर्दोर्दण्डसंयुतः ।
 सुक्लदण्डाक्षकुशाग्रश्च किरीटी हंसवाहनः ॥ ३५४ ॥
 विष्णुश्चतुर्भुजो मौली शङ्खचक्रगदाब्जधृक् ।
 नीलाम्बुजप्रतीकाशो गरुडासनसंस्थितः ॥ ३५५ ॥

चतुर्धावरणं ह्येवं पञ्चमावरणं शृणु ।
 वज्रादिपद्मपर्यन्तं पूर्वादिषु यथाक्रमम् ॥ ३५६ ॥
 वज्रं शक्तिं च दण्डं च खड्गं पाशाङ्कुशं तथा ।
 गदात्रिशूलं चक्रं च पद्मं चैव दशायुधम् ॥ ३५७ ॥
 मध्ये च सप्तमं तारमाशाधिपगणेशयोः ।
 (याम्ये)वामे तु वीरभद्रेण विघ्नेश्वरसमन्वितम् ॥ ३५८ ॥
 ब्राह्मी महेश्वरी चैव कौमारी वैष्णवी तथा ।
 वाराही चैव माहेन्द्री चामुण्डा सप्तमातरः ॥ ३५९ ॥
 दक्षिणे दक्षिणे चैव वीरभद्रविनायकौ ।
 ब्राह्मी तु पीतवर्णास्याद् हंसवाहनसंस्थिता ॥ ३६० ॥
 चतुर्भुजयुता ब्राह्मी माहेश्वरी महेश्वरः ।
 कौमारी षण्मुखश्चैव वैष्णवी विष्णुरेव च ॥ ३६१ ॥
 वाराही च यमश्चन्द्रो माहेन्द्रीमसृजस्तथा ।
 काळरात्री उमा चैव रूपवाहनचिह्नकैः ॥ ३६२ ॥
 वक्त्रं प्रतिविशेषेण प्रतिवक्त्रं द्विलोचनम् ।
 अभयं वरदं चैवाऽप्यक्षमालां च कुण्डिकाम् ॥ ३६३ ॥
 सर्वाभरणसंयुक्तम् जटामकुटसंयुतम् ।
 ब्राह्मीलक्षणमाख्यातं माहेश्वरीं ततश्शृणु ॥ ३६४ ॥
 त्र्यक्षं चतुर्भुजं शान्तं शुक्लवर्णसमायुतम् ।
 जटामकुटसंयुक्तम्, एकवक्त्रसमन्विताम् ॥ ३६५ ॥
 अभयं वरदोपेतां मृगटङ्कं च धारिणीम् ।
 वाहनं वृषभं धन्वा माहेश्वरीं तथैव च ॥ ३६६ ॥
 ईश्वरीलक्षणं प्रोक्तं, कौमारीलक्षणं शृणु ।
 एकवक्त्रं द्विनेत्रं च नीलवर्णस्वरूपकम् ॥ ३६७ ॥
 चतुर्भुजसमायुक्तम् द्विपादेन समन्वितम् ।
 मयूरं वाहनं कृत्वा जटामकुटमण्डितम् ॥ ३६८ ॥
 अपरे वज्रशक्तिं च वराभयकरान्वितम् ।
 कौमारीरूपमाख्यातं, वैष्णवीरूपमुच्यते ॥ ३६९ ॥

त्रक्ष्या चतुर्भुजा शान्ता श्यामवर्णा सुयौवना ।
 शङ्खचक्रधरां सौम्यां वराभीतिकरान्विताम् ॥ ३७० ॥
 वाहनं गरुडं कृत्वा सर्वाभरणभूषिताम् ।
 वैष्णव्याकृतिराख्याता, वाराहीरूपमुच्यते ॥ ३७१ ॥
 द्विनेत्रा च चतुर्हस्ता मेघवर्णा सुमध्यमा ।
 हलं च मुसलं चैव वरदाभयसंयुताम् ॥ ३७२ ॥
 वाहनं महिषं कृत्वा सर्वावयवसुन्दरीम् ।
 वाराह्याकृतिराख्याता, माहेन्द्राकृतिरुच्यते ॥ ३७३ ॥
 चतुर्भुजा त्रिनेत्रा च तप्तकाञ्चनसन्निभा ।
 वज्रशक्तिसमोपेता वरदाभयहस्तका ॥ ३७४ ॥
 वाहनं वारुणं कृत्वा जटामकुटमण्डिता ।
 पीतांशुकसमायुक्ता सर्वाभरणभूषिता ॥ ३७५ ॥
 माहेन्द्राकृतिराख्याता, चामुण्डाकृतिरुच्यते ।
 चतुर्भुजा त्रिनेत्रा च कालाञ्जनसमद्युतिः ॥ ३७६ ॥
 कटकं शूलहस्तं चकपालं च धरं करे ।
 कालांशुकसमायुक्ता दरस्मेरमुखाम्बुजा ॥ ३७७ ॥
 वाहनं स्यन्दनं कृत्वा दंष्ट्राघोरमुखाम्बुजम् ।
 सर्वाभरणसम्पूर्णं चामुण्डारूपमिष्यते ॥ ३७८ ॥
 पुष्पादिभिश्च.....सुमनादेस्ततोत्तमः ।
 तत्ताडयेत् पटं तत्र..... नीय च ॥ ३७९ ॥
 धूपदीपसमायुक्तं दर्पण..... ।
 नैवेद्यं दापयेत्पश्चादुपदंशसमन्वितम् ॥ ३८० ॥
 गुडखण्डसमायुक्तमाज्ययुक्तं दधिप्लुतम् ।
 मन्त्रान्नं तु कथं देव ब्रूहि मेऽत्र पुरान्तक ॥ ३८१ ॥
 मन्त्रं रहस्यमित्युक्तमदनादन्नमुच्यते ।
 रहस्यं त्वोदनं यत्तु मन्त्रान्नमिति कथ्यते ॥ ३८२ ॥
 त्रिपाद्युपरि विन्यस्य स्थालिकादिगतं हविः ।
 पेयं लेह्यं च चोष्यं च युक्तियुक्तं तु विन्यसेत् ॥ ३८३ ॥

सम्प्रोक्ष्य हृदयेनैव शोषयित्वा तु हेतिना ।
 अमृतीकृत्य गोस्तन्या.....न्यसेत् ॥ ३८४ ॥
 नैवेद्यं दक्षिणे हस्ते दद्यात्पानीयमुत्तमम् ।
 मिश्रतोयं च हंसानां पानं पायसमुत्तमम् ॥ ३८५ ॥
 देवानां भुक्तिमात्रेण नैवेद्यमपि तत्समम् ।
 कपित्थस्य फलं सारं यावत्कुञ्जरभक्षणम् ॥ ३८६ ॥
 तथैव देवताभुक्तिर्मन्त्रेणैव निवेदयेत् ।
 ईशानस्याभिषेकं तु नैवेद्यं पुरुषानने ॥ ३८७ ॥
 अघोरस्यार्चना प्रीतिर्वामस्य प्रार्थना प्रिया ।
 सद्योजातादिभिश्चैव पञ्चवक्त्राणि चिन्तयेत् ॥ ३८८ ॥
 गन्धं वाममुखे चैव पुष्पमीशानगोचरे ।
 धूपं तु सद्यवक्त्रे च दीपं घोरानने स्मृतम् ॥ ३८९ ॥
 नैवेद्यं पुरुषे चैव भावयेद्देशिकोत्तमः ।
 पेयं लेह्यं च शुद्धान्नं पुरुषे गौडमोदनम् ॥ ३९० ॥
 अघोरे कृसरान्नं च वामे हारिद्रमोदनम् ।
 मुद्गान्नं सद्यवक्त्रे तु कारयेत्तु विशेषतः ॥ ३९१ ॥
 बहुनाळघटं चैव जलमेकेन पूरितम् ।
 समनाळं तृप्तितोयं पुरुषे च निवेदयेत् ॥ ३९२ ॥
 शुद्धान्नं पायसं मुद्गं गुडान्नं कृसरान्नकम् ।
 हरिद्रान्नं तिलान्नं च घृतान्नं तु यवोदनम् ॥ ३९३ ॥
 दिनेदिने निवेद्यार्थं कल्पयेद्देशिकोत्तमः ।
 नैवेद्यं पुरतो न्यस्त्वा चतुस्संस्कारसंस्कृतम् ॥ ३९४ ॥
 कृत्वा सुरभिमुद्रां च अन्नमुद्रां प्रदर्शयेत् ।
 परिषेचनं ततः कृत्वा मेरुमुद्रां प्रदर्शयेत् ॥ ३९५ ॥
 दधिमुद्रां क्षीरमुद्रां घृतमुद्रां तथैव च ।
 माक्षिकाख्यं च मुद्रां च मुष्टिमुद्रां प्रदर्शयेत् ॥ ३९६ ॥
 द्रव्याभावे तु नैवेद्ये दर्शयेद्द्रव्यमुद्रिकाम् ।
 अन्नस्योष्णोपशान्त्यर्थं शङ्खमुद्रां प्रदर्शयेत् ॥ ३९७ ॥

पूजाकाले तु नैवेद्यं सर्वलोकस्य शान्तये ।
 दापयेद्विधिनाऽनेनाऽप्यहमस्मीति मन्त्रतः ॥ ३९८ ॥
 तदाभावे च नैवेद्ये लोकस्थान् भक्षयेद्धरम् ।
 तस्मात्सर्वप्रयत्नेनाप्यर्चनान्ते निवेदयेत् ॥ ३९९ ॥
 पञ्चवक्त्रेषु नैवेद्यं दद्याद्वरदमुद्रया ।
 अथवाऽप्यूर्ध्ववक्त्रे च नैवेद्यमपि कारयेत् ॥ ४०० ॥
 हविःप्रदानकाले तु दत्वाचा चमनीयकम् ।
 पाययेत्स्वेति पञ्चानामास्यं तर्पणमाचरेत् ॥ ४०१ ॥
 तत्परं लिङ्गनैवेद्यं सप्तपञ्चत्रिवारकम् ।
 अथवाऽप्येकवारं वा नैवेद्यं दापयेत्क्रमात् ॥ ४०२ ॥
 आचार्यहस्तमुद्धृत्य गौरीहस्ते निवेदयेत् ।
 गौरीहस्तं समुद्धृत्य शिवहस्ते निवेदयेत् ॥ ४०३ ॥
 गौरीहस्तं समुद्धृत्य पुत्रोच्छिष्टं तु ।
 तस्माच्छिवस्य नैवेद्यं भक्तानां तु निवेदयेत् ॥ ४०४ ॥
 जलेनाचमनं दत्वा दिग्बन्धं च ततः कूरु ।
 पनराचमनं दत्वा चण्डेशाय निवेदयेत् ॥ ४०५ ॥
 द्वारस्य दक्षिणे पार्श्वे नन्दिने बलिमाचरेत् ।
 महाकाळाय वामे तु वृषभाय तदग्रतः ॥ ४०६ ॥
 ताम्बूलं दापयेत्पश्चात् सद्येन तु विशेषतः ।
 परिवारबलिं दत्वा नित्याग्निं कारयेद्बुधः ॥ ४०७ ॥
 सर्वलोकहितार्थं तु नित्योत्सवमतः परम् ।
 नीराजनं ततः कुर्यात् पुष्पाद्यैः पात्रके क्षिपेत् ॥ ४०८ ॥
 तन्मध्यमे यजेदस्त्रं गन्धपुष्पादिभिर्बुधः ।
 अघोरेण तथा तिस्रो भ्रामयेल्लिङ्गमूर्धनि ॥ ४०९ ॥
 जलेन निक्षिपेदध्वं हृदा सम्प्रोक्षयेच्छिवम् ।
 दर्शयेल्लिङ्गमुद्रां तु मन्त्रेण नयनेन वा ॥ ४१० ॥
 सौख्यं कुर्यात्तदन्ते तु शास्त्रदृष्टेन कर्मणा ।
 अर्चना नवधा सम्यक् पूजयेत्तु विशेषतः ॥ ४११ ॥

दीपाद्यन्तं निवेद्यान्तं बल्यन्तं कन्यसत्रयम् ।
 होमान्तमुत्सवान्तं तु स्तोत्रान्तं मध्यमत्रयम् ॥ ४१२ ॥
 सौख्यान्तं चुळिकोदान्तं प्राणाग्निहोत्रमेव च ।
 उत्तमत्रयमाख्यातं सा पूजा फलदायका ॥ ४१३ ॥
 दीपान्तमर्चनं प्रोक्तं निवेद्यान्तं तु पूजनम् ।
 बल्यन्तं शान्तिदं प्रोक्तं फलं वै कन्यसत्रयम् ॥ ४१४ ॥
 होमान्तं विजयं प्रोक्तमुत्सवान्तं तु शान्तिकम् ।
 स्तोत्रान्तं पौष्टिकं प्रोक्तं फलं वै मध्यमत्रयम् ॥ ४१५ ॥
 सौख्यान्तमुत्तमं विद्धि चुळुकान्तं श्रियावहम् ।
 प्राणाग्निहोत्रं सफलं त्रिविधं परिभाषते ॥ ४१६ ॥
 साङ्गोपाङ्गं च प्रत्यङ्गं पूजयेत् त्रिविधं स्मृतम् ।
 स्नानतोयं च पाद्यं च तथा चाचमनीयकम् ॥ ४१७ ॥
 वस्त्रमाभरणं चैव सुगन्धं लेपनं तथा ।
 अर्घ्यं च मन्त्रपुष्पं च साङ्गं चेति प्रकीर्तितम् ॥ ४१८ ॥
 उपाङ्गं धूपदीपं स्यात् सायरक्षा तु भस्मना ।
 छत्रचामरकं चैव दर्पणं दर्शयेत्ततः ॥ ४१९ ॥
 नृत्तगेयसमायुक्तमुपाङ्गं चेति कीर्तितम् ।
 नैवेद्यं बलिदानं च होमं नित्योत्सवं तथा ॥ ४२० ॥
 चुळिकोदं च प्रत्यङ्गं त्रिविधं समुदाहृतम् ।
 पाद्यं पादतले न्यस्त्वा आचमनं तु हस्तयोः ॥ ४२१ ॥
 आर्घ्यं शिरसि विन्यस्य गन्धं कायानुलेपनम् ।
 पुष्पं मूर्धनि विन्यस्य धूपं नासापुटद्वये ॥ ४२२ ॥
 दीपं नेत्रेषु विन्यस्याऽप्यन्नादिं विन्यसेत्करे ।
 गन्धतैलं तथाऽभ्यङ्गं गव्यपञ्चामृतं फलम् ॥ ४२३ ॥
 गन्धोदकं च काषायं वस्त्रमाभरणम् तथा ।
 पाद्यमाचमनं चार्घ्यं गन्धपुष्पं च धूपकम् ॥ ४२४ ॥
 दीपाधारं च दीपं च हविश्चैवोपदंशकम् ।
 ताम्बूलं मुखवासं च नीराजनं च दर्शनम् ॥ ४२५ ॥

चामरं तालवृन्तं च छत्रं वै पादुकं तथा ।
 स्वर्णपात्रं चरुस्थालीमुदभाण्डं च वर्धनीम् ॥ ४२६ ॥
 शङ्खपात्राणि पत्राणि स्नपनार्थघटं तथा ।
 जलद्रोणीं च घण्टां च त्रिपादीं शोधयेद्बुदा ॥ ४२७ ॥
 तत्तद्व्याणि पात्राणि प्रत्यहं शोधयेद्बुधः ।
 आवाहनं तु प्रथमं स्थापनं तु द्वितीयकम् ॥ ४२८ ॥
 तृतीयं पाद्यतोयं स्यादाचमनं चतुर्थकम् ।
 पञ्चमं चार्घ्यविन्यासं षष्ठं चैवाभिषेचनम् ॥ ४२९ ॥
 सप्तमं वस्त्रगन्धं चाप्यष्टमं पुष्पपूजनम् ।
 नवमं धूपदीपं स्यादशमं तु निवेद्यकम् ॥ ४३० ॥
 एकादशं बलिं कुर्यात् द्वादशं होमकर्म च ।
 त्रयोदशं श्रीबलिं च गेयवाद्यं चतुर्दशम् ॥ ४३१ ॥
 नृत्तं पञ्चदशं चैवाप्युद्वासनं तु षोडशम् ।
 आवाहनं स्थापनं च गन्धपुष्पं च धूपकम् ॥ ४३२ ॥
 दीपं नैवेद्यमेवं चाऽचमनं च विसर्जनम् ।
 दशोपचारं विज्ञेयं सर्वकर्मार्थसाधनम् ॥ ४३३ ॥
 पाद्यमाचमनं चार्घ्यं स्नानवस्त्रविलेपनम् ।
 पुष्पं च धूपदीपं च नैवेद्यं च ततः परम् ॥ ४३४ ॥
 मुद्राबन्धनमस्कारं मन्त्राणां जपमेव च ।
 एवं द्वादशभेदं स्यादुपचारं प्रजापते ॥ ४३५ ॥
 आवाहनासनं तस्य द्वादशं मात्रमुच्यते ।
 पाद्यं तु पञ्चमात्रं स्यात् त्रिमात्रमाचमनीयकम् ॥ ४३६ ॥
 एकमात्रं भवेदर्घ्यं षाण्मात्रं गन्धलेपनम् ।
 पुष्पं द्वादशमात्रं स्यात् धूपं पञ्चदशं भवेत् ॥ ४३७ ॥
 दीपं तु दशमं मात्रं नीराजनं तु षोडशम् ।
 भस्मानि दापयेत्पश्चात् सप्तमात्रं तु कारयेत् ॥ ४३८ ॥
 नीराजनं त्रिमात्रं स्यात् चामरं द्वादशं भवेत् ।
 छत्रं तु पञ्चमात्रं स्यात् मुनिमात्रं तु दर्पणम् ॥ ४३९ ॥

चलुकोदं त्रिमात्रं स्यात् नैवेद्यं दशपञ्चकम् ।
 बलिदानं तथा कुर्यात् मात्रालक्षणमुच्यते ॥ ४४० ॥
 घण्टां तु वामहस्तेन देशिकस्ताडयेत्क्रमात् ।
 गन्धहीने भयोत्पत्तिः पुष्पहीने तु सङ्कटम् ॥ ४४१ ॥
 धूपहीने ध्रुवं रोगं दीपहीने धनक्षयम् ।
 नैवेद्यहीने दुर्भिक्षमग्निहीने तु सङ्कटम् ॥ ४४२ ॥
 बलिहीने ग्रामनाशं नृत्तहीने तु दुःखदम् ।
 मन्त्रहीने तु मरणं क्रियाहीने तु व्याधयः ॥ ४४३ ॥
 सावश्यं धूपदीपस्स्यात् सौभाग्यं हविषान्तकम् ।
 बल्यन्तं शान्तिकं प्रोक्तं नृत्तान्तं पौष्टिकं तथा ॥ ४४४ ॥
 सावश्यं तु त्रिपादान्तं सौभाग्यं पञ्चनाडिका ।
 सौख्यं धामान्तकं प्रोक्तं पादमेकादशं भवेत् ॥ ४४५ ॥
 शान्तिके पौष्टिके चैव नाडिकाक्रममुच्यते ।
 दशोपचारदीपान्तं हविष्यान्तं तु षोडशम् ॥ ४४६ ॥
 बल्यन्तं पञ्चविंशच्च षट्त्रिंशत्ताण्डवान्तकम् ।
 मन्त्रहीनं क्रियाहीनं द्रव्यहीनं तु यत्कृतम् ॥ ४४७ ॥
 तत्सर्वं कृपया देव क्षमस्व परमेश्वर ।
 घटिके द्वे भवेत् स्नानं घटिकैकार्चनं भवेत् ॥ ४४८ ॥
 घटिकार्धं तु नैवेद्यं बलिदानं तु तत्समम् ।
 नित्याग्निकार्यमर्धं तु नित्योत्सवं त्रिनाडिका ॥ ४४९ ॥
 स्तोत्रसङ्गीतनृत्तेषु सप्तार्धं चुल्लुकोदकम् ।
 पश्चिमद्वारहर्म्ये तु किञ्चिद्भेदं शिवार्चने ॥ ४५० ॥
 उपचाराणि सर्वाणि सद्यवक्रे प्रदापयेत् ।
 आसनावरणादीनि पूर्ववत्परिकल्पयेत् ॥ ४५१ ॥
 शिवमन्त्रं जपेत्पश्चाद्यथाशक्ति विशेषतः ।
 प्रदक्षिणनमस्कारमात्मनोऽर्पणमेव च ॥ ४५२ ॥

पूजाफलं च तत्सर्वमुदकेन प्रदापयेत् ।
 अञ्जलिं दक्षिणं हस्तं कुञ्चितं चतुरङ्गुलम् ॥ ४५३ ॥
 पुष्पवारिं ग्रहीत्वाऽथ पादमूले प्रदापयेत् ।
 चुल्लुकोदमिति ख्यातं पूजयेत्तु प्रजापते ॥ ४५४ ॥
 संहितां च ततः पूज्य गन्धपुष्पादिभिर्बुधः ।
 एवं क्रमेण विधिवत् यजनं चोत्तमं भवेत् ॥ ४५५ ॥
 हविष्यान्तमशक्तश्चेद्दीपान्तं वापि पूजयेत् ।
 एवं यः कुरुते नित्यं स पुण्यां गतिमाप्नुयात् ॥ ४५६ ॥
 पूर्वसन्ध्यार्चितं पुष्पं ईशानेन विसर्जयेत् ।
 कनिष्ठानामिकामध्ये नवपुष्पविनिर्गतम् ॥ ४५७ ॥
 अङ्गुष्ठतर्जनीभ्यां तु पर्युषितं विसर्जयेत् ।
 विसर्जने तु तत्काले पुष्पं मूर्ध्नि निधापयेत् ॥ ४५८ ॥
 पूजापर्युषितं सर्वं चण्डेशाय प्रदापयेत् ।
 क्षाळयेद्विष्णुमस्त्रेण दक्षपाणितलेन वै ॥ ४५९ ॥
 पीठं पाशुपतेनैव क्षाळयेत् परितः क्रमात् ।
 लिङ्गशुद्धिर्भवेदेवं; मन्त्रशुद्धिं ततश्शृणु ॥ ४६० ॥
 ओङ्कारादिनमोन्ताश्च मन्त्रास्सर्वे विशेषतः ।
 यजने तु प्रयोक्तव्या मन्त्रशुद्धिरुदाहृता ॥ ४६१ ॥
 यो वेत्ति पञ्चशुद्धिं च स पूजां कर्तुमर्हति ।
 यजनेऽर्केन्दुसञ्चारे निष्फलं च तथाऽऽप्नुयात् ॥ ४६२ ॥
 चन्द्रार्कनाशयजनं सर्वसिद्धिकरं शुभम् ।
 सङ्क्रान्ते विषुवे पूजा न कर्तव्या कदाचन ॥ ४६३ ॥
 अग्रे वा निर्ऋतौ वापि स्थित्वा देवं प्रपूजयेत् ।
 आसनं कल्पयेदत्र शास्त्रदृष्टेन कर्मणा ॥ ४६४ ॥
 आधारमासनं प्रोक्तमाधेयः परमश्शिवः ।
 नादं लिङ्गमिति प्रोक्तं बिन्दुपीठमिति स्मृतम् ॥ ४६५ ॥

न शिवेन विना शक्तिर्न शक्तिरहितश्शिवः ।
 पुष्पेषु गन्धवत् ज्ञेया तिलेषु तैलवत्तथा ॥ ४६६ ॥
 देहे च प्राणवच्छक्तिं तस्माद्युक्तं प्रपूजयेत् ।
 शक्तिरेवासनं प्रोक्तं पञ्चनन्दादयः क्रमात् ॥ ४६७ ॥
 पार्थिवाण्डमधः स्कन्द नाळं वात्यन्त मेव च ।
 ततो नन्दासनं पूर्वं सिंहासनद्वितीयकम् ॥ ४६८ ॥
 योगासनं तृतीयं तु तुर्यं पद्मासनं भवेत् ।
 पञ्चमं विमलाख्यं तु पञ्चभूतादिकास्त्विमे ॥ ४६९ ॥
 वृत्ताकारमनन्तं तु सूर्यकोटिप्रभावृतम् ।
 अधस्तात् कल्पयेदूर्ध्वे सिंहासनं प्रकल्पयेत् ॥ ४७० ॥
 धर्मज्ञानं च वैराग्यमैश्वर्यं च चतुष्टयम् ।
 शुक्लाभं पद्मरागं च हैमं मरकतप्रभम् ॥ ४७१ ॥
 धर्मादीनां तु वर्णं स्यादाग्नेयादिक्रमेण तु ।
 पादाश्चतुष्कोणेषु सिंहरूपेण कल्पयेत् ॥ ४७२ ॥
 दंष्ट्राकराळवदना त्रिनेत्रा भीमरूपिणी ।
 कोटिसिंहैर्विशेषेण प्रत्येकं परिवारका ॥ ४७३ ॥
 अधर्माज्ञानवैराग्या अनैश्वर्यस्तथैशिका ।
 इति पूर्वकारणागमे प्रतिष्ठातन्त्रेनित्यार्चनाविधिपटलः त्रिंशत्तमः समाप्तः

अथ अर्चनाङ्गविधिपटलप्रारम्भः

अर्चनाङ्गविधिं वक्ष्ये सन्ध्यालक्षणपूर्वकम् ।
कालश्च द्विविधो ज्ञेयः स्थूलसूक्ष्मोपलक्षितः ॥ १ ॥
स्थूलश्च लौकिको ज्ञेयस्सूक्ष्मश्चाध्यात्मकस्मृतः ।
सर्वं स्थूलेन कर्तव्यं तत्कालं प्रोच्यतेऽधुना ॥ २ ॥
स्वस्थं नराक्षिनिमिषं चतुर्भागं क्षणं स्मृतम् ।
तद्द्वयं तु लयं प्रोक्तं निमिषं तद्द्वयं भवेत् ॥ ३ ॥
निमिषैश्च त्रिभिः काष्ठा तिथिकाष्ठाः कला स्मृता ।
त्रिंशत्कला मुहूर्तं च तदेव घटिकाद्वयम् ॥ ४ ॥
सार्धेन नाडिकाः सप्त यामं तत्सन्धिरुच्यते ।
सन्धिरष्टौ समाख्याता त्वहोरात्रं प्रजापते ॥ ५ ॥
यजनं प्रतियामं तु उत्तमं त्विति कीर्तितम् ।
उदये चैव मध्याह्ने प्रदोषे चार्धयामके ॥ ६ ॥
यजनं मध्यमं मध्ये उदयेऽस्तमयेधमम् ।
परार्धेष्वेषु कालेषु पूजयेत्तु विशेषतः ॥ ७ ॥
द्विकालमेककालं वा आत्मार्थयजनं स्मृतम् ।
द्वारपूजादिबल्यन्तं यावत्सन्ध्याबलिं कुरु ॥ ८ ॥
ब्रह्मप्रीतिकरं पौष्टिं द्विजानां प्रथमार्चनम् ।
शिवप्रीतिकरं राज्ञां द्वितीयार्चा च शान्तिदा ॥ ९ ॥
रक्षाकरी च वैश्यानां तृतीयार्चा शुभप्रदा ।
शूद्राणां कामदं चैव गौरीप्रियतमं सुखम् ॥ १० ॥
अर्धरात्रे विशेषेणाऽप्यर्चनं तु विधीयते ।
सन्ध्यातिक्रमणादोषः कृतं चेत्तु न दोषभाक् ॥ ११ ॥
पूर्वाह्णे चैव मध्याह्ने प्रदोषे बलिमाचरेत् ।
अन्यासु सर्वसन्ध्यासु नाचरेत्तु बलिक्रमम् ॥ १२ ॥

अर्थयामे बलिं कुर्यात् काम्यार्थी च विधानतः ।
 नित्योत्सवेन युक्तं चेत् तस्मिन् संवत्सरोत्सवम् ॥ १३ ॥
 शास्त्रातिक्रमणे नैव पूजा वृद्धीर्नियच्छति ।
 कारयेत्तद्विधानेनाऽप्यन्यथा च न कारयेत् ॥ १४ ॥
 भास्करोदयमारभ्य यावत्तु दशनाडिका ।
 प्रातःकालमिति प्रोक्तं पूर्वाह्नमिति कीर्तितम् ॥ १५ ॥
 तत्कालं तु समारभ्य यावत्तु दशनाडिका ।
 मध्याह्नमिति विज्ञेयं सायङ्कालमथोच्यते ॥ १६ ॥
 मध्याह्नं तु समारभ्याप्याभूतदशनाडिका ।
 सायङ्कालमिति प्रोक्तं प्रदोषमधुना शृणु ॥ १७ ॥
 भास्करास्तमानात्पश्चात्सार्धेन सप्तनाडिका ।
 प्रदोषमिति विख्यातमर्धयामं ततश्शृणु ॥ १८ ॥
 प्रदोषान्तं समारभ्य त्रिपादेन त्रिनाडिका ।
 अर्धयाममिति प्रोक्तं मध्यरात्रमिहोच्यते ॥ १९ ॥
 अर्धयामं समारभ्य यावत्तु दशनाडिकाः ।
 मध्यरात्रमिति प्रोक्तं रात्रान्तकमथोच्यते ॥ २० ॥
 भास्करस्योदयात्पूर्वे त्रिपादेन त्रिनाडिका ।
 रात्रान्तकमिति प्रोक्तं ज्ञात्वैवं सर्वमाचरेत् ॥ २१ ॥
 जलसङ्ग्रहणं पुष्पसङ्ग्रहणं यजनं तथा ।
 उदयादेव कर्तव्यं रात्रान्ते वा जलं ग्रहेत् ॥ २२ ॥
 वर्णगन्धरसैर्जुष्टं क्रिमिकेशादिसंयुतम् ।
 तद्वारि वर्जयेत्तत्र दूषितं पल्वलोदकम् ॥ २३ ॥
 अशुचिस्थानसंयुक्तं सूर्यरश्मिविवर्जितम् ।
 वर्जयेत्तु प्रयत्नेन सङ्गहेतु मनोरमम् ॥ २४ ॥

स्वयं पतितपुष्पाणि सञ्चितान्यपि वस्त्रके ।
 हेरण्डपत्रकानीतं करानीतमथापि वा ॥ ७४ ॥
 आशुचिस्थानकानीतं रोगार्तापहतान्यपि ।
 एकाहोषितपुष्पाणि वर्जयेत्तु विशेषतः ॥ ७५ ॥
 आवाहने तदाऽर्घ्येषु पाद्ये स्नानेषु धूपके ।
 विलेपने च नैवेद्ये विसर्गान्ते तथैव च ॥ ७६ ॥
 अष्टकालेषु पुष्पं तु दापयेत्तु यथोदितम् ।
 अर्कपङ्कजबिल्वं च नन्दावर्तं च पाटली ॥ ७७ ॥
 करवीरं चम्पकं च नीलोत्पलमथाष्टकम् ।
 पद्मं चैवार्कपुष्पं च नन्दावर्तं च पाटली ॥ ७८ ॥
 द्रोणपुष्पं च मन्दारं करवीरमथोत्पलम् ।
 अष्टपुष्पमिति ख्यातं सर्वदेवात्मकं विदुः ॥ ७९ ॥
 करवीरद्वयं चैव नन्दावर्तं तथैव च ।
 महाद्रोणं तथार्कश्च मल्लिका चम्पकं तथा ॥ ८० ॥
 नीलोत्पलं तथा श्रेष्ठमष्टपुष्पं सुयोजयेत् ।
 मकुटे मूर्ध्नि कर्णे च हृदये नाभिगुह्यके ॥ ८१ ॥
 जानुपादद्वये चैव अष्टपुष्पं सुयोजयेत् ।
 अर्कपुष्पं च बिल्वं चापामार्गकरवीरकम् ॥ ८२ ॥
 पङ्कजं नागनन्दी च नन्दावर्तं च मल्लिका ।
 अष्टपुष्पं तथा वत्स! प्रातस्सन्ध्यासु पुष्पकम् ॥ ८३ ॥
 द्रोणपुष्पं तथा चैव मन्दारं शङ्खपुष्पकम् ।
 श्वेतं पलाशधुत्तरं व्याख्यातं व्याघ्रपुष्पकम् ॥ ८४ ॥
 शमी चैव तु मध्याह्नेऽप्यष्टपुष्पं सुयोजयेत् ।
 अपराह्णार्चनापुष्पं भूमूलं चम्पकं तथा ॥ ८५ ॥
 वकुळं कृष्णवल्ली च मल्लिकाद्वयमेव च ।
 जाती च छान्दसं युक्तं साये चैवार्धयामके ॥ ८६ ॥

पुष्पाऽभावे तु पत्रैश्च पत्राऽभावे तथैव च ।
 सर्वबीजाङ्गुरैः पत्रैरर्चयेत् महादरात् ॥ ८७ ॥
 पत्रच्छेदेन सम्पूज्य राक्षसानां तु नाशनम् ।
 पुष्पच्छेदो न कर्तव्यः सर्वसम्पत्समृद्धये ॥ ८८ ॥
 पुष्पलक्षणमाख्यातं शृणुधूपस्य लक्षणम् ।
 चन्दनं चैव निर्यासं कुन्दुरूक्षं च कुङ्कुमम् ॥ ८९ ॥
 मेघं च कृष्णलोहं च कर्पूरं च क्रमेण तु ।
 सप्तषट्भूतवेदांश्च अग्न्यश्वन्यम्बरांशकान् ॥ ९० ॥
 आहृत्य चूर्णयित्वा तु मधुना च परिप्लुतम् ।
 एतच्छीतारिधूपं तु शिवप्रीतिकरं शुभम् ॥ ९१ ॥
 कृष्णलोहं च निर्यासं चन्दनं च क्रमेण तु ।
 व्योमपक्षाश्विनीभागमीषत्कर्पूरमिश्रितम् ॥ ९२ ॥
 उत्तमं धूपमाख्यातं मधुना च परिप्लुतम् ।
 चन्दनोशीरसंयुक्तं लघुयुक्तं मधुप्लुतम् ॥ ९३ ॥
 भागं तु पूर्ववत्प्रोक्तं मध्यमं धूपमुच्यते ।
 गगुलुं घृतसंयुक्तम्, अधमं धूपमुच्यते ॥ ९४ ॥
 दीप्ताङ्गारकसंयुक्तं; घण्टां वामकरेण तु ।
 धूपपात्रं समादाय दापयेद्विधिवद्बुधः ॥ ९५ ॥
 कपिलाऽऽज्येन दीपं स्यात् सितरक्तासितासु वा ।
 अजाघृतमलाभे तु शुद्धतैलेन वा पुनः ॥ ९६ ॥
 कपिलाया घृतं श्रेष्ठम् अन्यासां मध्यमं भवेत् ।
 अधमं स्यादजासर्पिः शुद्धतैलं तु कन्यसम् ॥ ९७ ॥
 सात्त्विकं राजसं चैव तामसं च क्रमेण तु ।
 कर्पूरावर्तितं दीपं दापयेत्सर्वसिद्धिदम् ॥ ९८ ॥
 श्रेष्ठं युगाङ्गुलज्वाला मध्यमं तु गुणाङ्गुलम् ।
 अधमं द्व्यङ्गुलज्वाला दीपमेवं प्रकीर्तितम् ॥ ९९ ॥

वृक्षबीजोद्भवैः स्नेहै शिवदीपं तु वर्जयेत् ।
 माहिष्येन घृतेनैव शिवदीपं न कारयेत् ॥ १०० ॥
 हीनवित्ते तथा श्रेष्ठं निर्गन्धं वा सुगन्धयुक् ।
 पूर्वसन्धिषु गान्धारं माळवं च ततःपरम् ॥ १०१ ॥
 मध्याह्ने तर्करागं स्यात् कौशिकं च ततःपरम् ।
 सायाह्ने चैन्दवं प्रोक्तमर्धरात्रे तु पञ्चमम् ॥ १०२ ॥
 भरतोक्तं तथा नृत्तं सन्ध्यायां प्रतिकारयेत् ।
 एलालवङ्गकर्पूरं जातितक्कोलचूर्णकम् ॥ १०३ ॥
 मधुषट्खण्डसम्मिश्रं मुखवासमिहोच्यते ।
 पनसो नारिकेलं च मातुलुङ्गद्वयं तथा ॥ १०४ ॥
 नारङ्गद्वयरम्भाप्रलिकुचं तिन्त्रिणीफलम् ।
 फलोदकमिति प्रोक्तं, गन्धोदकं ततश्शृणु ॥ १०५ ॥
 चन्दनं चैव कुष्ठं च तक्कोलं चैव कुङ्कुमम् ।
 कर्पूरं पिप्पला चैला कस्तूरी चागरं तथा ॥ १०६ ॥
 लवङ्गं च तथोशीरं चम्पकं चैव मौकुळम् ।
 इत्थं गन्धोदकं प्रोक्तं; पुष्पोदकविधिं शृणु ॥ १०७ ॥
 कुसुमं च स्वकारं च मल्लिका चैव पाटली ।
 केतकी करवीरं च पुत्रागं कुन्दपुष्पकम् ॥ १०८ ॥
 नन्दावर्तं श्रियानर्तं मन्दारं करवीरकम् ।
 जातिनीलोत्पलं पद्मं हरिबेरादिमिश्रितम् ॥ १०९ ॥
 इत्थं पुष्पोदकं प्रोक्तं पत्रोदकं ततश्शृणु ।
 गोक्षुरा सहदेवी च विष्णुक्रान्ति कृताञ्जली ॥ ११० ॥
 शिरीषेन्दीवरं रौद्रीरेभिर्मार्जनमुच्यते ।
 दूर्वाङ्कुरं च पद्मं च कुशाग्रं गौरसर्षपम् ॥ १११ ॥
 भद्राकृताञ्जलीयुक्तं परिमार्जनमुच्यते ।
 तुलसी बिल्वपत्रं च तमालं च तपस्विनी ॥ ११२ ॥

अपामार्गं शमीयुक्तं पत्रतोयमिहोच्यते ।
 पलाशोदुम्बराश्वत्थमधूकं प्लक्षपाटली ॥ ११३ ॥
 जम्बूत्वग्भिस्समायुक्तं कषायोदकमुच्यते ।
 पर्वते च नदीतीरे वल्मीके कर्कटावटे ॥ ११४ ॥
 वृषशृङ्गे च सुक्षेत्रे समुद्रे गजदन्तके ।
 अष्टमृद्भिस्समायुक्तं मृदम्भः परिकीर्तितम् ॥ ११५ ॥
 यवनीवारमुद्रं च सिद्धार्थं गुडव्रीहिणी ।
 सुगन्धं हैमशालिं तु बीजोदकमिदं शुभम् ॥ ११६ ॥
 आवाहनार्घ्यपाद्येषु स्नाने चाचमने तथा ।
 नैवेद्ये च विसर्गान्ते वारि सप्तसु योजयेत् ॥ ११७ ॥
 माणिक्यं चेन्द्रनीलं च वैडूर्यं च प्रवाळकम् ।
 मुक्तावज्रं ततः पुष्करागं स्फटिकखण्डकम् ॥ ११८ ॥
 रत्नं मरतकं चैव नव तत्रादिपञ्चकम् ।
 पञ्चरत्नमिति ज्ञेयमाद्याभावे द्वितीयकम् ॥ ११९ ॥
 रत्नोदकमिति प्रोक्तं लोहोदकमतः परम् ।
 स्वर्णं रजतं ताम्रं वा आयसं त्रपुसीसकम् ॥ १२० ॥
 आरकूटं ततः कांस्ययुक्तं लोहोदकं स्मृतम् ।
 सौराष्ट्रमञ्जनं श्यामा हरितालं मनश्शिला ॥ १२१ ॥
 गैरिका रोचना चान्ते धातूदकमिति स्मृतम् ।
 शूलं कपालहरिणी पिनाकं परशुस्तथा ॥ १२२ ॥
 पाशाक्षमालं हेमाश्च तैरेवास्त्रोदकं भवेत् ।
 उशीरो हरिबेरं च विपरी पुष्करस्तथा ॥ १२३ ॥
 श्रीकण्ठश्चेति पञ्चेतैर्युक्तं मूलोदकं स्मृतम् ।
 गोमूत्रं गोमयं क्षीरं दधि सर्पिःकुशोदकम् ॥ १२४ ॥
 एभिः द्रव्यैस्समायुक्तं ब्रह्मकूर्चमिति स्मृतम् ।
 कुशकाशास्तथा दूर्वा व्रीहयो मौञ्जयस्तथा ॥ १२५ ॥

विश्वामित्रयवाश्चैव सप्तदर्भाः प्रकीर्तिताः ।
 कूर्चं कृत्वा तु सर्वेषां कुशोदकमितिस्मृतम् ॥ १२६ ॥
 ओदनेनाभिषेकं तु आयुरारोग्यवर्धनम् ।
 अन्नं प्राणात्मकं श्रेष्ठं सर्वजन्तुप्रतिष्ठितम् ॥ १२७ ॥
 तस्मादन्नाभिषेकं तु मम प्रीतिप्रदायकम् ।
 अन्नरूपं विशेषेण मम रूपं द्विधा स्मृतम् ॥ १२८ ॥
 अन्नपूजा परं श्रेष्ठं न भूतं न भविष्यति ।
 तस्मात्सर्वप्रयत्नेनाऽप्यन्नैरन्नाभिषेचनम् ॥ १२९ ॥
 अन्नपूजाविधिः प्रोक्तमुदकादभिषेचनम् ।
 पूर्ववत्संस्कृतं तोयं हेमपात्रे सुपूरितम् ॥ १३० ॥
 अथवा रजते वापि ताम्रे वा यज्ञवृक्षके ।
 तज्जलस्य तु मध्यस्थं स्थापयेद्दक्षिणेश्वरम् ॥ १३१ ॥
 दूर्वा तिलाक्षतं पुष्पं महेशाय प्रदापयेत् ।
 गन्धपुष्पं च धूपं च दीपं चैव निवेदयेत् ॥ १३२ ॥
 सजलं सफलं साज्यं गुडान्नं च निवेदयेत् ।
 जलपूजार्चनं नित्यं राजराष्ट्राभिवृद्धिदम् ॥ १३३ ॥
 जलार्चनं जपादुह्यं स्थितिकारं सुशोभनम् ।
 सर्वसिद्धिकरं शुद्धं सर्वरोगविनाशनम् ॥ १३४ ॥
 त्रियम्बकमुमारुद्रामापोहिष्ठेतिमन्त्रकम् ।
 उमारुद्रायकद्रुद्रमीळेशञ्जुहुयोदकम् ॥ १३५ ॥
 श्रीरुद्रं चमकं चैव त्र्यक्षरं पञ्चशान्तिकम् ।
 हिरण्यं पुरुषसूक्तं च जातवेदं त्र्यक्षरम् ॥ १३६ ॥
 पृथक् पृथक् सकृज्जप्त्वा अभिषेकं शनैश्शनैः ।
 जलार्चनमिदं प्रोक्तं सर्वशान्तिकरं शुभम् ॥ १३७ ॥
 चण्डरुद्रो महामेढ्रो विबुधो पिङ्गलोत्तमः ।
 विश्वरूपो विशालाक्षो भूतेशश्चाखुवाहनः ॥ १३८ ॥

एतद्विमानबालांश्च पूर्वादीनि क्रमान्यसेत् ।
 वृक्षस्य मूलसेचेन यथाशाखोपशाखिनी ॥ १३९ ॥
 तथा शास्त्रोक्तमार्गेण सृष्टिस्थितिविधानतः ।
 आसनं पूर्वमुद्दिष्टमावाहनमनन्तरम् ॥ १४० ॥
 तृतीयं स्थापनं प्रोक्तं चतुर्थं सन्निधानकम् ।
 पञ्चमं सन्निरोधं च षष्ठं स्यात् पाद्यमेव च ॥ १४१ ॥
 सप्तमं स्यादाचमनमर्घ्यमष्टममुच्यते ।
 नवमं स्नानकर्म स्याद्दशमं वस्त्रवेष्टनम् ॥ १४२ ॥
 एकादशं तु गन्धं स्याद्द्वादशं त्वङ्गभूषणम् ।
 त्रयोदशं तु पुष्पं स्याद्धूपदीपं चतुर्दशम् ॥ १४३ ॥
 नैवेद्यं पञ्चदशकं षोडशं बलिरेव च ।
 अग्निकार्यं सप्तदशं गेयमष्टादशं भवेत् ॥ १४४ ॥
 एकोनविंशतिं विद्यां नित्योत्सवविधिं परम् ।
 पादुकाराधनं विंशदेकविंशत् प्रदक्षिणम् ॥ १४५ ॥
 द्वाविंशति नमस्कारं त्रयोविंशत् जपं भवेत् ।
 चुल्लुकोदं चतुर्विंशदुपचाराः प्रकीर्तिताः ॥ १४६ ॥
 इति पूर्वकारणागमे प्रतिष्ठातन्त्रे अर्चनाविधिपटलः एकत्रिंशत्तमःसमाप्तः

अथ सायरक्षाविधिपटलप्रारम्भः

सायरक्षाविधिं वक्ष्ये सर्वप्राणिहितावहम् ।
सर्वरोगनिवृत्यर्थं सर्वदा सस्यवर्धनम् ॥ १ ॥
लोकस्य नयनोच्छिष्टं निवृत्यर्थं प्रदोषके ।
कर्तव्या सायरक्षा तु पूजाद्रव्यसमन्वितम् ॥ २ ॥
लिङ्गे चोत्सवबेरे वा नटेशोत्सवयेत् सुधीः ।
सायङ्कालेऽर्चयेदेनं देवस्यावरणेन च ॥ ३ ॥
परिवारं न कर्तव्यमर्चयेत्तु चतुर्मुखम् ।
खरस्तमयात्पूर्वे सायरक्षा त्रिनाडिका ॥ ४ ॥
दीपार्चनाऽर्धनाडी च लम्बपूर्वा त्रिपादकम् ।
दीपोपचारार्धनाडी महलं चैव ताळकम् ॥ ५ ॥
गीतं च शुद्धनृत्यं च एकनाडी प्रशस्यते ।
परिवेषं पदानाडी सायरक्षाविधिक्रमम् ॥ ६ ॥
महाप्रदोषे सम्प्राप्ते पूजा सर्वं त्रिनाडिका ।
त्रिपादे सायरक्षां तु दिवान्ते तु प्रजापते ॥ ७ ॥
मण्डपस्यैशदिग्भागे मण्डपं चतुरश्रकम् ।
कृत्वा तु भूतपात्राणि सङ्गृह्याऽत्रैव विन्यसेत् ॥ ८ ॥
सौवर्णं राजतं ताम्रं मृन्मयं कांस्यमेव च ।
विंशत्यङ्गुलविस्तारम् ओष्ठमेकाङ्गुलं भवेत् ॥ ९ ॥
प्रोक्षयेत्पुरुषेणैव धेनुमुद्रां प्रदर्शयेत् ।
दीपाधारं ततः कुर्यात् शालिपिष्टमयेन तु ॥ १० ॥
चतुरङ्गुलविस्तारमुत्सेधं चाङ्गुलं भवेत् ।
ओष्ठमर्थाङ्गुलं प्रोक्तं पूर्णचन्द्रवदाकृतिः ॥ ११ ॥

पञ्चदीपसमायुक्तमथवा चैकदीपकम् ।
 तन्मध्ये निक्षिपेद्दीपं गोघृतेन समायुतम् ॥ १२ ॥
 विन्यसेदीपमेकं तु तिलमेकं तु निक्षिपेत् ।
 सर्षपं चैकपात्रे तु राजिकालवणं तथा ॥ १३ ॥
 कार्पासबीजमेकं तु निक्षिपेद्बृदयेन तु ।
 दीपं सम्पूज्य विधिवदग्निबीजेन बुद्धिमान् ॥ १४ ॥
 शङ्खदुन्दुभिनिर्घोषैः ततो मङ्गलवाचकैः ।
 स्तोत्रध्वनिसमायुक्तं वेदध्वनिसमन्वितम् ॥ १५ ॥
 पाद्यं दद्यात्पुरास्त्रेण नेत्रेणाचमनं ददेत् ।
 द्रव्याण्यथ क्रमेणैवाप्यावृत्यावृतलिङ्गके ॥ १६ ॥
 दीपेनैव त्रिधा भ्राम्य शिखामन्त्रेण बुद्धिमान् ।
 नीराजनं तु कर्तव्यं क्रमेण देशिकोत्तमः ॥ १७ ॥
 भस्मानि दापयेच्छम्भोर्दिग्बन्धं चास्त्रमन्त्रतः ।
 ललाटनयनस्योर्ध्वे रक्षया किं प्रयोजनम् ॥ १८ ॥
 सर्वद्रव्यं हुतंवह्निः न दोषाय प्रकल्पयेत् ।
 ललाटनयनस्योर्ध्वे उष्णीषं पट्टबन्धके ॥ १९ ॥
 वर्तुलं चोर्ध्ववक्त्रे च त्रिपुण्ड्रं पूर्ववक्त्रके ।
 त्रिशूलं दक्षिणे वक्त्रे पश्चिमे चतुरश्रकम् ॥ २० ॥
 उत्तरे दीपमेवं तु सर्वाङ्गोद्धूलनं कुरु ।
 मूर्ध्नि चैव ललाटे च कर्णे च हृदये तथा ॥ २१ ॥
 बाहुद्वयौ च नाभौ च पादद्वयौ च वादयेत् ।
 गङ्गाचन्द्रमपस्मारं नागकूर्मं तु दापयेत् ॥ २२ ॥
 सर्वाङ्गं लेपयित्वा तु बृहत्सामेति मन्त्रतः ।
 दर्पणं दर्शयेदन्ते तदन्ते छत्रदर्शनम् ॥ २३ ॥

तदन्ते चामरं चैव तदन्ते व्यजनं तथा ।
 व्यजनं चाष्टपुष्पं च स्तोत्रश्चैव निवेदयेत् ॥ २४ ॥
 अथवा द्रव्यवर्जं तु दीपमेकं प्रयोजयेत् ।
 तद्भस्म च समादाय स्वल्पं चण्डेश्वरस्य तु ॥ २५ ॥
 ततो भक्तजनेभ्यश्च दद्यात् देशिकपूर्वकम् ।
 रात्रौ च परिवेषे तु कर्तव्यं बिम्बकेऽग्रतः ॥ २६ ॥
 दीपकाले न कर्तव्यं कर्तव्यं बिम्बनाशकृत् ।
 वाहयित्वा तु नारीभिः प्रात्राणि भूसुरैस्तु वा ॥ २७ ॥
 सर्वालङ्कारसंयुक्तं सर्वातोद्यसमन्वितम् ।
 आलयं तु परिभ्रम्य परिवेषक्रमेण तु ॥ २८ ॥
 पीठाग्रे वा ध्वजाग्रे वा प्राकाराणां तु बाह्यके ।
 निक्षिपेत्तत्र दीपं तु तिलं चैव तु स्र्षपम् ॥ २९ ॥
 राजिकालवर्णं चैव कार्पासबीजसंयुतम् ।
 दीपाग्निना दहेत्तत्राऽप्यग्निबीजेन बुद्धिमान् ॥ ३० ॥
 लोकोत्पत्तिस्थितिकरं सर्वसम्पत्करं वरम् ।
 पादप्रक्षाळनं कृत्वा प्राविशेदायलं प्रति ॥ ३१ ॥
 नागदीपं समारभ्य घटदीपवशानकम् ।
 दीपानाराधनं कुर्यात् नमस्सर्पादिमन्त्रतः ॥ ३२ ॥
 प्रथमे षोडशकला द्वितीये पक्षवासरः ।
 रुद्रं तृतीये निर्दिष्टं चतुर्थे सप्तमातरः ॥ ३३ ॥
 निवृत्यादिकलापं च ततो मध्ये सरस्वती ।
 प्रथमं लोकरक्षार्थं द्वितीयं ग्रामरक्षकम् ॥ ३४ ॥
 तृतीयं भूतरक्षार्थं त्रिवारं त्रिः प्रदक्षिणम् ।
 प्रथमं दक्षिणे नेत्रे द्वितीयमपसव्यके ॥ ३५ ॥

तृतीयं फा(भा)लदेशे तु गळे चैव चतुर्थकम् ।
 पादादिमस्तकान्तं वा त्रिवारं भ्रामयेद्बुधः ॥ ३६ ॥
 मस्तके च ललाटे च कण्ठे वक्षसि पादयोः ।
 प्रत्येकं प्रणवाकारं दीपं संवेदयेद्बुधः ॥ ३७ ॥
 नीराजनस्य पात्रे तु वृत्ते स्यात्सूर्यमण्डलम् ।
 मध्ये च वह्निदैवत्यमारात्रिके तथैव च ॥ ३८ ॥
 नवदीपे नवशक्तिः सप्तदीपे च मातरः ।
 पञ्चमे पञ्चभूतं स्यात्तत्त्वत्रयं त्रिदीपके ॥ ३९ ॥
 स्वाहा देव्येकदीपे च पूजयेत्तु स्वनामतः ।
 पात्रेण दीपमादाय देवस्य शिरसोपरि ॥ ४० ॥
 परिभ्राम्य तथा मन्त्री शिखामन्त्रेण बुद्धिमान् ।
 एवं यः कुरुते मर्त्यस्सोन्ते रुद्रपदं व्रजेत् ॥ ४१ ॥
 इति पूर्वकारणागमे प्रतिष्ठातन्त्रे सायरक्षाविधिपटलो द्वात्रिंशत्तमः समाप्तः

अथ नैवेद्यविधानविधिपटलप्रारम्भः

शृणु वक्ष्येऽथ नैवेद्यविधानं तत्समासतः ।

आत्मनो हितमन्विच्छेत्तद्व्यं प्राक्सुपक्कम् ॥ १ ॥

दापयेत्परमेशाय तद्व्यं सर्वसिद्धिदम् ।

यद्भक्तं चेत्तदान्ने तु तद्व्यं क्षीयते धनम् ॥ २ ॥

हेमशाली महाशाली रक्तशाली तथैव च ।

सितशाली कृष्णशाली सौगन्धिकमथोत्तमम् ॥ ३ ॥

वैणवं च यवं चैव ईषत्शाली च माधुरी ।

कुस्तुम्बुरी च नीवारं मध्यमं चेति कीर्तितम् ॥ ४ ॥

विलाली सारिणी व्रीहिरीषत्कृष्णं च षष्टिकम् ।

तथा वै सूकरी व्रीहिः ह्रस्ववक्त्री च कन्यसः ॥ ५ ॥

एतेषां तण्डुलं श्रेष्ठं नैवेद्याय शिवस्य तु ।

निधाय भूतले शुद्धे सन्तप्तं रविरश्मिना ॥ ६ ॥

चातुर्वर्णोद्भवस्त्रीभिः सम्यगभ्युक्ष्य लूखले ।

प्रहृत्य मुसलेनैव कणकम्बूश्च वर्जयेत् ॥ ७ ॥

द्विशतैः पञ्चविंशत्या व्रीहिभिश्शुक्तिरुच्यते ।

तलं प्रकुञ्जः प्रसृतिः कुडुपं च तथाञ्जलिः ॥ ८ ॥

प्रस्थं पात्राढकौ शैवं द्रोणं खारी क्रमेण तु ।

शुक्त्या च गणयेन्मन्त्री द्विगुणं तु पृथक् पृथक् ॥ ९ ॥

खारित्रयं तु भारं स्यादेवं हि परिणामकम् ।

नित्यं नैमित्तिकं काम्यं नैवेद्यं त्रिविधं भवेत् ॥ १० ॥

नित्यं नवविधं प्रोक्तं तथा नैमित्तिकं नव ।

यथेष्टं काम्यमित्युक्तं तेषां भेदस्तथोच्यते ॥ ११ ॥

आढकेनैव नैवेद्यमधमाधममुच्यते ।

कनिष्ठमध्यमं शैवं द्रोणं स्यादधमोत्तमम् ॥ १२ ॥

खारिमध्याधमं चैव सार्धार्थमथ मध्यमम् ।
 मध्यमोत्तममित्युक्तं चतुर्द्रोणैः कृतं हविः ॥ १३ ॥
 उत्तमाधममित्युक्तं पञ्चद्रोणैः कृतं हविः ।
 षड्द्रोणैस्तण्डुलैस्सिद्धं भवेदुत्तममध्यमम् ॥ १४ ॥
 उत्तमोत्तममित्युक्तमष्टद्रोणैस्तु तण्डुलैः ।
 एवं विशेषतः प्रोक्तं नित्यं नवविधं तथा ॥ १५ ॥
 अष्टद्रोणमदारभ्य यावद्द्विध्या नवोदिताः ।
 यावद्द्वादशभारान्तमधमादित्रयं त्रयम् ॥ १६ ॥
 नैमित्तिके तु नैवेद्यं नवधा समुदाहृतम् ।
 प्रार्थितं यत्प्रमाणेन तत्प्रमाणं तु काम्यकम् ॥ १७ ॥
 ततः कुडुपयुक्प्रस्थं पैशाचासनमुच्यते ।
 पात्रं तु चरुरित्युक्तमाढकं हविरुच्यते ॥ १८ ॥
 न कल्पयेत्तु नैवेद्यमाढकार्थं न तण्डुलैः ।
 प्रागुक्तविधिना पूर्वं स्नात्वा तु परिचारकाः ॥ १९ ॥
 शुक्लवस्त्रधराश्चैव शुक्लयज्ञोपवीतकाः ।
 पवित्रपाणिनस्सर्वे पच्यन्ते हविषं क्रमात् ॥ २० ॥
 पूरयेत् जलद्रोणीं वस्त्रपूतैर्जलैस्तथा ।
 पात्रशुद्धिं हृदा कृत्वा क्षाळयेयुश्च तण्डुलान् ॥ २१ ॥
 जलेनैव तु षट्कृत्वा क्षाळयेयुः पुनःपुनः ।
 तण्डुलस्य प्रमाणस्याऽप्यर्धादिकसमं जलम् ॥ २२ ॥
 शोधयेद्वीजमुख्यैश्च पात्रस्थजलतण्डुलान् ।
 तण्डुलैरर्चयेच्छुद्धीं सद्योजातेन देशिकः ॥ २३ ॥
 पात्राण्यारोप्य शिरसा वह्निमन्त्रेण निक्षिपेत् ।
 विस्फुलिङ्गयुतैश्चैव पिपीलिकायुतैस्तु वा ॥ २४ ॥

कृमिजुष्टैश्च काष्ठैश्च पावकं च न दीपयेत् ।
 केशकीटोपविद्धं च शर्करातुषकम्बुयुक् ॥ २५ ॥
 अतिपक्वमपक्वं च नैवेद्यं परिवर्जयेत् ।
 भेद्यं तु वर्णगन्धाद्यैः शीतलान्नं निवेदयेत् ॥ २६ ॥
 केशेन मरणं विद्धि कीटेन रिपुवर्धनम् ।
 शर्करा सस्यहानिस्स्यात् तुषेण ग्रामनाशनम् ॥ २७ ॥
 अम्बुना ज्वरपीडा च; अतिपक्वैर्दरिद्रता ।
 अपक्वेन प्रजानाशं शीतलेन धनक्षयम् ॥ २८ ॥
 अत्युष्णेन भवेद्दुःखं भिस्सटा सर्वनाशनम् ।
 अत्युष्णा नष्टहीनं यत्तदन्नं परिकल्पयेत् ॥ २९ ॥
 शुद्धोदनक्रमं ह्येवं पायासान्नं ततश्शृणु ।
 तण्डुलात् त्रिगुणं क्षीरं क्षीरार्थं तोयमाहरेत् ॥ ३० ॥
 तोयार्थं मुद्गभिन्नं हि घृतयुक्पायसान्नकम् ।
 तण्डुलार्थं सान्नाख्यातं मुद्गसारं तु निर्मलम् ॥ ३१ ॥
 पक्वान्ते लवणोपेतं मरीचस्य तु चूर्णयुक् ।
 तिलचूर्णकमिश्रं तत् कृसरान्नमिति स्मृतम् ॥ ३२ ॥
 तण्डुलस्य त्रिभागैकं मुद्गसारविमिश्रितम् ।
 मुद्गान्नं पक्वमित्युक्तं प्रागुक्तपयसान्वितम् ॥ ३३ ॥
 क्षीरार्थं गुडखण्डं तु गुडार्थं घृतमिश्रकम् ।
 कदलीफलमत्रैव सम्मिश्रं तद्गुडोदनम् ॥ ३४ ॥
 एवं पञ्चहविः प्रोक्तं नैवेद्याय प्रजापते ।
 कृसरान्नं सद्यवक्त्रे वामवक्त्रे गुडोदनम् ॥ ३५ ॥
 पायसमघोरवक्त्रे तु शुद्धान्नं पुरुषास्यके ।
 मुद्गान्नमीशवक्त्रे तु पञ्चवक्त्रे निवेदयेत् ॥ ३६ ॥

यद्वक्त्रं द्वारसम्बन्धं तद्वक्त्रं तु निवेदयेत् ।
 वासुकी पञ्चवक्त्रेषु चैकवक्त्रे तु भुक्तिदम् ॥ ३७ ॥
 तस्मान्नैवेद्यकं दत्त्वा सदाशिवैकवक्त्रके ।
 अग्रे विन्यस्य नैवेद्यं नेत्रेण च निरीक्ष्य च ॥ ३८ ॥
 रसानाचार्यजिह्वाग्रात् भक्षयामि प्रजापते ।
 यजनान्ते प्रदातव्यं नैवेद्यं सोपदंशकम् ॥ ३९ ॥
 तेनैवप्रीतिमतुलां प्राप्तोऽस्मि च न संशयः ।
 अन्यथा सकलान् जीवान् दहेयमविचारतः ॥ ४० ॥
 मुद्गमाषकुलुत्थं च निष्पावं शिम्बमाढकम् ।
 तथा वै राजमाषं च तेषां भिन्नविमिश्रितम् ॥ ४१ ॥
 कूष्माण्डपनसालाबु कालिङ्गं बृहतीद्वयम् ।
 त्रिपुषं कर्करी चैव सतुषं वितुषं तथा ॥ ४२ ॥
 कदली कारवी व्याघ्री आम्रमुर्वारुकं तथा ।
 वल्लिमूलं तथा कन्दं मूलमन्यद्रसैर्युतम् ॥ ४३ ॥
 नारिकेलोऽमृता काळी चूतकेसरकीद्वयम् ।
 पलाशकारवल्ली च सिसुकन्तं च पिण्डिका ॥ ४४ ॥
 पुटोलं चैव च बिम्बं च अळिकं ह्रस्वशूलिका ।
 कारवल्ली च पत्रं च लाकुपत्रं च बाष्पदम् ॥ ४५ ॥
 औदुम्बरस्य माषाढकण्टकार्कोटसर्वशम् ।
 प्रस्थस्यैकपलं प्रोक्तं माध्वं वा पक्कमेव वा ॥ ४६ ॥
 यथालाभोपदंश्चैश्च पाचयेत्तु विशेषतः ।
 सर्वोपदंशकान्युक्तान् मरीचिलवणान्वितान् ॥ ४७ ॥
 जीरकाम्रसोपेतान्यथायोगं पचेत् पृथक् ।
 कुलस्थचूर्णसिद्धार्थं मरीचीजीरकान्वितम् ॥ ४८ ॥

सिता च लवणं चैवऽऽग्रं तन्नेषु योजयेत् ।
 एवं पचेद्वैसूपं तु कदलीपनसे क्षिपेत् ॥ ४९ ॥
 गवां घृतं निवेद्यानां चतुषष्ट्यंशमुच्यते ।
 गुडमाषं कलांशं स्यादष्टांशं दधि कीर्तितम् ॥ ५० ॥
 वस्वंशं सूपमित्युक्तमेवं सङ्कल्पयेद्बुधः ।
 पक्वान्ते तु बहिस्तोयैः शुद्धिं कृत्वा विशेषतः ॥ ५१ ॥
 त्रिपुण्ड्रं कारयेद्धीमान् अस्त्रेणैव तु मन्त्रतः ।
 परिचारकान् समाहूय मार्गानाशोध्य भूतले ॥ ५२ ॥
 सम्प्रोक्ष्य शुद्धतोयेन शङ्खकाहळनादयुक् ।
 हुङ्कारेण तु मन्त्रेण सर्वमुत्थापयेत्ततः ॥ ५३ ॥
 नैवेद्योत्थापने काले लङ्घने च नरे द्विजाः ।
 सस्यानां नाशनं प्रोक्तं निर्मात्यं तदुदाहृतम् ।
 तद्व्यं वर्जयित्वा तु मूलमन्त्रं शतं जपेत् ॥ ५४ ॥
 पश्चात् पक्वामृतं धीमान् शिवाय विनिवेदयेत् ।
 मण्डपे दक्षिणे भागे न्यसेन्मन्त्री यथा क्रमम् ॥ ५५ ॥
 ओदनेषूपदंशेषु घृतेनैवाभिघारयेत् ।
 सौवर्णे रजिते ताम्रे ह्यथवा कदलीदले ॥ ५६ ॥
 शुद्धकांस्येन वा कुर्यात् पात्रमादाय बुद्धिमान् ।
 त्रिपाद्यूर्ध्वे स्थले वाथ स्थलिकां स्थापयेत्ततः ॥ ५७ ॥
 दर्व्या युक्तं न वा कुर्यात् पात्रमन्त्रेन पूरयेत् ।
 हविं कृत्वा चतुर्भागं चतुर्थांशं निवेदयेत् ॥ ५८ ॥
 उपदंशैस्समायुक्तं गोघृतेन समन्वितम् ।
 कदलीपनसाम्राणां स्वयं पक्वफलैर्युतम् ॥ ५९ ॥

सूपेन दधिसंयुक्तं तरुणाऽम्रफलैर्युतम् ।
 आम्रकेण समायुक्तं हृदयेन निवेदयेत् ॥ ६० ॥
 एकेनैव तु भागेन परिवारबलिर्भवेत् ।
 एकेन चाग्निकार्यार्थं पात्रशेषं तु शेषितम् ॥ ६१ ॥
 तच्छेषं परिचाराणां भोजनायेति कीर्तितः ।
 ताम्रे कांस्येऽथवा शुद्धे मृद्भाण्डे पूरयेज्जलम् ॥ ६२ ॥
 नद्यां सरसि कूपे वा पानीयमुत्तमं स्मृतम् ।
 वस्त्रपूतं सुशीतं स्यादेलादिपरिसेवितम् ॥ ६३ ॥
 अनेन विधिना युक्तं पानीयं दापयेत्प्रभोः ।
 आचमनं ततः कृत्वा चण्डेशाय निवेदयेत् ॥ ६४ ॥
 ततो वै भूतबल्यर्थमन्नं गन्धादिकं तथा ।
 गृहीत्वा द्वारपालानां दापयेत्तु बलिं पुनः ॥ ६५ ॥
 अथ नन्दिमहाकाळौ अस्त्रेणैव बलिं पुनः ।
 मन्त्रोदनावसाने च बलिकर्म सुयोजयेत् ॥ ६६ ॥
 बकारं बलदं विद्धि, लिकारं ध्यानसम्भवम् ।
 बकारलिकारसंयुक्तं बलिशब्दः प्रकीर्तितः ॥ ६७ ॥
 आदानध्यानसम्बन्धात् बलिशब्दं प्रकीर्तितम् ।
 वृषादिबलिपीठान्तं बलिं कृत्वा विशेषतः ॥ ६८ ॥
 पूर्वे तु वृषभे चैव अगस्त्यं चाग्निगोचरे ।
 याम्ये कात्यायनी प्रोक्ता नैर्ऋत्यां तु गणेश्वरम् ॥ ६९ ॥
 ब्रह्माणं पश्चिमे चैव अनिलेषु गुहं तथा ।
 उत्तरे केशवश्चैव भास्करं शाङ्करे पदे ॥ ७० ॥
 बाह्ये पीठं प्रविश्याथ उत्तराभिमुखे स्थितम् ।
 आमोदश्च प्रमोदश्च प्रमुखो दुर्मुखस्तथा ॥ ७१ ॥

अविघ्नो विघ्नकर्ता च बलिपीठाधिदेवताः ।
 इन्द्रादिलोकपालांश्च पीठस्थस्वस्वदिस्थितान् ॥ ७२ ॥
 अक्षद्वयप्रमाणेन बलिरेवं प्रकीर्तितः ।
 पतङ्गं च भुजङ्गं च उर्ध्वाधस्सम्प्रकल्पयेत् ॥ ७३ ॥
 द्विभुजौ च द्विनेत्रौ च सर्वाभरणभूषितौ ।
 रक्ताक्षो रक्तवर्णश्च तद्वर्णाम्बरभूषितौ ॥ ७४ ॥
 दक्षिणे तु शिरोन्यस्त्वा पादौ चैवोत्तरे तथा ।
 द्विनेत्रौ पीतवर्णौ च भद्रकायौ भयङ्करौ ॥ ७५ ॥
 कृताञ्जलिपुटोपेतौ शोधयेत्तत् प्रजापते ।
 प्रागुक्तलक्षणोपेतौ ध्यायेते तौ प्रजापते ॥ ७६ ॥
 नित्ये दक्षिणपादे च बाह्यपादांस्तु वामतः ।
 ग्रामे च द्विभुजं विद्यात् नगरादौ चतुर्भुजम् ॥ ७७ ॥
 पत्तने षट्भुजं विद्यात् यथालाभं प्रकल्पयेत् ।
 स्वायम्भुवे दैविके च गाणवे चार्षके तथा ॥ ७८ ॥
 द्विभुजौ च त्रिनेत्रौ च एभिस्त्यादधिदैवतम् ।
 चतुर्भुजयुतौ चैव खड्गखेटकधारिणी ॥ ७९ ॥
 एवं ध्यात्वा विशेषेण पूजयेत्तु समासतः ।
 नित्योपादानके चैव द्वारपार्श्वद्वये न्यसेत् ॥ ८० ॥
 द्विभुजौ च द्विनेत्रौ च श्वेताभौ चोग्ररूपिणौ ।
 किङ्किणीमालया भूष्यौ व्याळाभरणभूषितौ ॥ ८१ ॥
 अथवाऽन्यप्रकारेण लक्षणं शृणु पद्मज ।
 चतुर्भुजौ भद्रकायौ मातुलुङ्गसमप्रभौ ॥ ८२ ॥
 पूजयेद्द्वारपार्श्वे तु ग्रामादिषु च पूर्ववत् ।
 द्विनेत्रौ द्विभुजौ सौम्यौ नीलशोणप्रभान्वितौ ॥ ८३ ॥

दंष्ट्राकराळवदनौ किङ्किणीमालयान्वितौ ।
 तद्वर्णाम्बरदीप्ताङ्गौ किरीटमकुटान्वितौ ॥ ८४ ॥
 षट्भुजौ भीमकायौ वा पद्मबिम्बफलाकृती ।
 दण्डन्यस्तैकपादौ च दण्डविन्यस्तकूर्परौ ॥ ८५ ॥
 सव्ये वामे च तर्जन्या युक्तौ दोर्दण्डमण्डितौ ।
 सव्येऽङ्गुशं तथा खड्गं वामे पाशं च खेटकम् ॥ ८६ ॥
 द्वारपार्श्वे यजेद्धीमान् पत्तने च विशेषतः ।
 द्वारस्य मध्यमे वापि दक्षिणे वा तथोत्तरे ॥ ८७ ॥
 स्थानशुद्धिं ततः कृत्वा तस्योर्ध्वे तु प्रकल्पयेत् ।
 तस्योर्ध्वे बलिदानं तु द्वारदेवादितृप्तये ॥ ८८ ॥
 नाळिकेरप्रमाणं चाऽप्युत्तमस्य विधीयते ।
 कपित्थफलमात्रेण मध्यमस्य प्रमाणकम् ॥ ८९ ॥
 कुक्कुटाण्डप्रमाणेन कन्यसं बलिदानकम् ।
 अक्षद्वयप्रमाणं वा हस्तमुष्टिप्रमाणकम् ॥ ९० ॥
 शुक्तिमात्रप्रमाणं वा बलिं सर्वत्र दापयेत् ।
 स्वयम्भूदैविकं चैव दिव्यं मानुषमार्षकम् ॥ ९१ ॥
 राक्षसं बाणलिङ्गं च सप्तधा लिङ्गमुच्यते ।
 दैविकं तु भवादीनामिन्द्रादीनां तु चार्षकम् ॥ ९२ ॥
 भूतादीनां स्वयं भूतं मानुषं परिवारकम् ।
 वसूनां बाणलिङ्गं च विद्येशानां तु दिव्यकम् ॥ ९३ ॥
 (यक्षादीनां राक्षसं तु बलिदेवाः प्रकीर्तिताः ।)
 राक्षसं यातुधानानां बलिदेवाः प्रकीर्तिताः ।
 भवश्शर्वः स्तथेशानः नीलः पशुपतिस्तथा ॥ ९४ ॥
 उग्रो भीमो महादेव इत्यष्टौ मूर्तयस्स्मृताः ।
 पीतकुङ्कुमकृष्णं चारुणं भिन्नाञ्जनप्रभम् ॥ ९५ ॥

सुमुखः स्फटिक प्रख्यो दुर्मुखः कुङ्कुमप्रभः ।
 अविघ्नो विद्रुमाभश्च विघ्नकार्ता च धूम्रयुक् ॥ १२२ ॥
 द्विभुजाश्च द्विनेत्राश्च टङ्कशूलसमन्विताः ।
 उग्रदंष्ट्रसमायुक्ताः भीमरूपा महाबलाः ॥ १२३ ॥
 सर्वाभरणसंयुक्ताः नागयज्ञोपवीतकाः ।
 प्रासादिभिर्मुखास्सर्वे तीक्ष्णदंष्ट्रोत्कटाननाः ॥ १२४ ॥
 पूर्वे च दक्षिणे चैव पश्चिमे चोत्तरे तथा ।
 गर्भगेहस्य पञ्चाशं चतुष्कं चोत्तमोत्तमम् ॥ १२५ ॥
 त्रिभागं मध्यमं प्रोक्तं द्विभागमधमं भवेत् ।
 द्वारोत्सेधसमं श्रेष्ठं त्रिपादं तु च मध्यमम् ॥ १२६ ॥
 द्वारार्धमधमं विद्धि विस्तारोत्सेधतत्समम् ।
 विस्तारं संविभज्याथ भागेनैकेन विंशतिम् ॥ १२७ ॥
 भागेनोपानमेकेन चतुर्भिर्जगति स्तथा ।
 कम्पं कृत्वा तु भागेन तदूर्ध्वे केनपट्टिका ॥ १२८ ॥
 कण्ठं कुर्याच्चतुर्भिर्गैरेकेनैवात्र पट्टिका ।
 महापट्टिद्वयांशेन द्वयांशाब्जदळोन्नतम् ॥ १२९ ॥
 कर्णिका त्वेकभागेन प्रोक्तमुत्सेधमुत्तमम् ।
 बलिपीठमिति ख्यातं सर्वेषां परितृप्तये ॥ १३० ॥
 यक्ष राक्षस-पैशाच-भूत-गन्धर्व-किन्नराः ।
 सर्वदेवक्रूषीणां तु बलिं सर्वत्र तृप्तये ॥ १३१ ॥
 आर्षकाख्यस्य लिङ्गस्य परिवारबलिं ददेत् ।
 सरो ध्रुवश्च सोमश्च आपश्चैवानिलोनलः ॥ १३२ ॥
 प्रत्यूषश्च प्रभासश्च वसवश्चाष्ट एव च ।
 वाणलिङ्गं तथा योग्यं बलिं दद्यात् प्रकीर्तितम् ॥ १३३ ॥
 अनन्तेशस्तथा सूक्ष्मश्शिवोत्तमश्चेकनेत्रकः ।
 एकरुद्रस्त्रिमूर्तिश्च श्रीकण्ठश्च शिखण्डिनः ॥ १३४ ॥

अष्ट विद्येश्वराश्चैते दिव्यलिङ्गबलिस्तथा ।
 पूर्वे यक्षगणाश्चैव राक्षसा गणबाणवाः ॥ १३५ ॥
 विश्वा च गणदाक्षिण्यां गान्धर्वगण नैर्ऋते ।
 किन्नरोगण वारुण्यं पितृणां गण वायवे ॥ १३६ ॥
 दानवानां गणे सौम्ये ऐशे नागगणा स्मृताः ।
 अष्टानां गणदेवानां बलिदानं तु राक्षसे ॥ १३७ ॥
 नित्यास्योपादानकस्य प्रथमद्वारि पूजनम् ।
 नन्दी चैव महाकाळे द्वितीयद्वारि पूजनम् ॥ १३८ ॥
 दण्डिनो मुण्डिनश्चैव तृतीयद्वारि पूजयेत् ।
 आमोदस्य प्रमोदस्य चतुर्थद्वारकल्पनम् ॥ १३९ ॥
 गणेशस्य गुहस्यैव पञ्चप्राकारकल्पनम् ।
 द्वारदेशं समाख्यातं बलिं तेषां प्रकल्पयेत् ॥ १४० ॥
 तण्डुलं प्रस्थपादं स्यात् बलिदाने प्रमाणकम् ।
 नित्ये नैमित्तिके चैव बलिं कुर्याद्विशेषतः ॥ १४१ ॥
 त्रिसन्ध्यायां बलिं कुर्यादन्यकाले न कारयेत् ।
 अथवाऽन्यप्रकारेण काम्यार्थे च बलिं ददेत् ॥ १४२ ॥
 महाहविर्निवेद्यान्ते बलिं दद्याद्विशेषतः ।
 नैमित्तिकोपसन्ध्यायां हविषा च बलिं ददेत् ॥ १४३ ॥
 अभावे बलिदाने च ग्रामनाशं धनक्षयः ।
 अतः कार्यं प्रयत्नेन बलिं सर्वत्र कारयेत् ॥ १४४ ॥
 ताम्बूलं दापयेच्छम्भोः प्रत्येकं प्रस्थसङ्ख्यया ।
 फलाच्चतुर्गुणं पत्रं जिह्वाघ्राण विवर्जितम् ॥ १४५ ॥
 अश्मचूर्णसमायुक्तं क्रमुकस्य फलद्वयम् ।
 तत्त्रिन्नतैलसम्मिश्रं दापयेत्तु शिवाय च ॥ १४६ ॥
 नित्यमेवं समाख्यातं काम्यं नैमित्तिकं शृणु ।
 भूमिशुद्धिं ततः कृत्वा प्रोक्षयेद्धृदयेन तु ॥ १४७ ॥

ब्रीहीन् सम्यक् परिस्तीर्य वस्त्रेणोपरि संस्तरेत् ।
 तस्योर्ध्वं कदलीपत्रं पूर्वाग्रं चोत्तराग्रकम् ॥ १४८ ॥
 परिस्तरेद्विशेषेण घृतेनैवाभिधारयेत् ।
 हविष्यं तु त्रिधा कृत्वा द्विभागं तु निवेदयेत् ॥ १४९ ॥
 एकं तु पात्रशेषं स्यादुपदंशाज्यसूपयुक् ।
 दधिताम्बूलपूगं च प्रभूतं तु परिग्रहेत् ॥ १५० ॥
 अस्त्रं दिशासु विन्यस्य अस्त्रमुद्रां प्रदर्शयेत् ।
 दापयेद्देवदेवाय हृदये न च देशिकः ॥ १५१ ॥
 आचमनं ततः कृत्वा ताम्बूलं तु निवेदयेत् ।
 देवसङ्कल्पितं वत्स! नैवेद्यमष्टभागिकम् ॥ १५२ ॥
 द्विभागं देवभागं स्यादेकभागं तु शक्तिकम् ।
 गणेशस्यैकभागं तु कुमारस्यैकभागकम् ॥ १५३ ॥
 बल्यर्थमग्निकार्यार्थमेकभागमिति स्मृतम् ।
 देशिकस्यैकभागं स्यात् पात्रशेषं तु शेषकम् ॥ १५४ ॥
 तच्छेषं परिवाराणां भोजनायेति कीर्तितम् ।
 देवस्वं देवताद्रव्यं नैवेद्यं तन्निवेद्यकम् ॥ १५५ ॥
 चण्डद्रव्यं च निर्माल्यं षड्विधं चैव कीर्तितम् ।
 ग्रामादीशस्वदैवस्वो देवद्रव्यं पटादिकम् ॥ १५६ ॥
 नैवेद्यं कल्पितं तस्मै देवोच्छिष्टं न संशयम् ।
 चण्डद्रव्यं च तद्वत् निर्माल्यं प्रेरितं बहिः ॥ १५७ ॥
 तैलचूर्णं च भस्मानि ताम्बूलम् स्नानतोयकम् ।
 वस्त्रमाभरणं चैव गन्धतैलं च पुष्पकम् ॥ १५८ ॥
 चन्दनं चैव शुद्ध्यर्थं निर्माल्यं न प्रकीर्तितम् ।
 शिष्टलिङ्गार्चनं चेत्तु किञ्चित् पूजा विधीयते ॥ १५९ ॥
 स्वयम्भुर्देविकं बाणं गाणवं चार्षकं तथा ।
 शिष्टलिङ्गमिति ख्यातं पूजां पूर्ववदाचरेत् ॥ १६० ॥

शिष्टलिङ्गं तु वा चेत्तु विशेषं किञ्चिदस्ति हि ।
 तन्निवेदितनिर्माल्यं शैवानां भोजनं हितम् ॥ १६१ ॥
 शुभदं चित्तसंस्कारमायुष्यं बलवर्धनम् ।
 स्फटिकं बाणलिङ्गं च स्थापितं चलमेव वा ॥ १६२ ॥
 तन्निवेदितनिर्माल्यं न निर्माल्यं प्रकीर्तितम् ।
 बालानां युवतीनां च भोजयेत् बलवर्धकम् ॥ १६३ ॥
 आत्मार्थकस्य लिङ्गस्य न निर्माल्यं तु कथ्यते ।
 लिङ्गं च द्विविधं विद्धि मानुषं शिष्टलिङ्गकम् ॥ १६४ ॥
 तयोर्मानुषलिङ्गस्य निर्माल्यं भवति ध्रुवम् ।
 शिष्टलिङ्गस्य निर्माल्यं न निर्माल्यमुदीरितम् ॥ १६५ ॥
 गुरुपुस्तकनागानां भक्तानां हि गणस्य च ।
 पार्वतीयक्षमातृणां निर्माल्यं च शिवाय च ॥ १६६ ॥
 गोभूहिरण्यवस्त्रादिमणिहेमादिभूषणम् ।
 विहाय शेषनिर्माल्यं चण्डेशाय निवेदयेत् ॥ १६७ ॥
 निर्माल्यं निर्मलं शुद्धं निर्मलात्मा परिग्रहेत् ।
 मलबन्धशरीरेऽस्मिन् निर्माल्यं तु न भोजयेत् ॥ १६८ ॥
 निर्माल्यं निर्मलो भुङ्क्ते निर्मलत्वादनिन्दितम् ।
 तस्माच्छिवस्य नैवेद्यं शुद्धद्रव्यमिति स्मृतम् ॥ १६९ ॥
 मलबन्धशरीरस्स्यात् भोक्तुं तस्य न योग्यकम् ।
 तिलार्थं शिवनिर्माल्यं नाशनीयान्न परिग्रहेत् ॥ १७० ॥
 भक्षयन्नरकं याति यावच्चन्द्रार्कमेदिनी ।
 परिग्रहे च स्वीकारे पश्यन् गांश्च मनुं स्मरेत् ॥ १७१ ॥
 शिवेन दीक्षितत्वाच्च शिवब्राह्मण उच्यते ।
 तस्माच्छिवद्विजं विप्र! शुद्धब्राह्मणमुच्यते ॥ १७२ ॥
 निर्माल्यं तस्य योग्यं तु अन्येषां तु न योग्यकम् ।
 सङ्गहीतं तथा चान्ये अतिकृच्छ्रं समाचरेत् ॥ १७३ ॥

स्पर्शनि पाणिपादौ च प्रक्षाळ्याचम्य पाणिना ।
 हरेत् प्रक्षाळनं हस्तं प्राणायामत्रयं कुरु ॥ १७४ ॥
 प्रमादात् भोजनं कृत्वा पञ्चगव्यं कुशाग्रकम् ।
 भक्षयेद्दोषशान्त्यर्थं हन्मन्त्रं तु शतं जपेत् ॥ १७५ ॥
 निर्माल्यलङ्घनं दानं भक्षणं नरकं व्रजेत् ।
 तिलादन्नस्य निर्माल्यं नरकं चन्द्रदिवाकरौ ॥ १७६ ॥
 जले वा पशुपूगे वा भूमौ वाग्नौ प्रदापयेत् ।
 विघ्नेशस्य च नैवेद्यं विप्रादीनां तु भोजनम् ॥ १७७ ॥
 उमादेव्याश्च नैवेद्यं सर्वेषां भोजनं हितम् ।
 शुद्धं विष्णोश्च नैवेद्यं ब्राह्मणादिषु भोजनम् ॥ १७८ ॥
 सकलादिनिवेद्यं स्यात् सर्वेषां भोजनं मतम् ।
 सुब्रह्मण्यस्य नैवेद्यं भोजनं च जयार्थिनाम् ॥ १७९ ॥
 भास्करस्य तु नैवेद्यं भुक्तं व्याधिक्षयं भवेत् ।
 शीतभानोश्च नैवेद्यं भुक्तं शीतज्वरापहम् ॥ १८० ॥
 परिवारादिदेवानां नैवेद्यं मुक्तिहेतुकम् ।
 दक्षिणं वर्षार्थं च उच्छिष्टं जलशुद्ध्ये ॥ १८१ ॥
 अग्नीनां जिह्वया शुद्धं गोपृष्ठं चैव शुद्ध्ये ।
 उच्छिष्टं शिवनिर्माल्यं वामनं प्रेतचर्मजम् ॥ १८२ ॥
 काकदृष्टिसमुद्भूतं पञ्चैतानि पवित्रकम् ।
 अमृतकदलीसुगन्धपैशाचं गात्रकदली अभिषेकविशेषः ।
 यातुकदली पर्वतसिंहमिक्षुकदली नैवेद्यविशेषः ॥ १८३ ॥
 इति पूर्वकारणागमे प्रतिष्ठातन्त्रे नैवेद्यविधानविधिपटलस्य खण्डिशततमः समाप्तः

अथ पुण्याहविधिपटलप्रारम्भः

अथाऽतस्सम्प्रवक्ष्यामि पुण्याहस्य विधिक्रमम् ।
पुकारं पापनाशं स्यात् पुण्याकारं देहशुद्धिदम् ॥ १ ॥
हकारं स्थानशुद्धिस्स्यात् पुण्याहं तु विधीयते ।
सर्वपापहरं चैव सर्वसिद्धिप्रदायकम् ॥ २ ॥
सर्वमङ्गलकार्यादौ पुण्याहप्रोक्षणं शुभम् ।
सर्वेषामुपरिष्ठाच्च क्रियमाणस्य कर्मणः ॥ ३ ॥
पुण्याहं पूर्वमुद्दिष्टं क्रियासाफल्यहेतवे ।
अन्यथा शिवतुल्योऽपि विघ्नैरेवाभिभूयते ॥ ४ ॥
पुण्याहजलसङ्कीर्णं यस्मिन् कर्मणि नास्ति हि ।
तत्कर्म विफलं प्राहुः भूतप्रेतैः प्रबाध्यते ॥ ५ ॥
प्रासादे मण्टपाग्रे वा मनोरम्यस्थले शुभे ।
गोमयालेपनं कृत्वा पिष्टचूर्णैरलङ्कितम् ॥ ६ ॥
वितानदर्भमालाद्यैरलङ्कृत्य विशेषतः ।
सर्वकर्मकृतेः पूर्वं पुण्याहं तत्प्रवेशके ॥ ७ ॥
आचार्यः सुप्रसर्नात्मा शुक्लवस्त्रोत्तरीयकः ।
भस्मोद्धूळितसर्वाङ्गो रुद्राक्षमालयान्वितः ॥ ८ ॥
मन्त्रतन्त्रक्रियामुद्राभावनाध्यानगर्भितः ।
नक्रकुण्डलधृक् वाग्मी सकलीकृतविग्रहः ॥ ९ ॥
पूर्वास्योदङ्मुखो वाथ कच्छपासनसंस्थितः ।
सामान्यार्घ्यं तु सङ्कल्प्य स्थण्डिलं शालिभिः कुरु ॥ १० ॥
उत्तमं द्रोणमेवोक्तं मध्यमं तु तदर्धकम् ।
कन्यसं चाढकं विद्धि त्रिविधं परिभाषते ॥ ११ ॥
तन्मध्ये पद्ममालिख्य दर्भैः पुष्पैः परिस्तरेत् ।
सौवर्णं राजतं ताग्रं कांस्यं वा मृन्मयं तु वा ॥ १२ ॥

षौडशाङ्गुलमायामं नाहं द्वाविंशादङ्गुलम् ।
 ओष्ठमेकाङ्गुलं प्रोक्तं कण्ठं तु चतुरङ्गुलम् ॥ १३ ॥
 कुक्ष्युत्सेधं दशाङ्गुल्यं पादमेकाङ्गुलं भवेत् ।
 अष्टाङ्गुलमिदं वक्त्रं तदर्थं पादविस्तृतम् ॥ १४ ॥
 मूलादग्रं क्रमात् क्षीणादष्टषट्चतुरङ्गुलैः ।
 एतैश्च लक्षणैर्युक्तं मृन्मये बिम्बसन्निभम् ॥ १५ ॥
 शिवतोयेन सम्पूर्णं षट्बाणप्रस्तकैस्तु वा ।
 तन्तुना वेश्यित्वा तु सहेमं कूर्चसंयुतम् ॥ १६ ॥
 स्थण्डिले कर्णिकामध्ये रमां सम्पूज्य देशिकः ।
 तस्योर्ध्वे विन्यसेत्पात्रं पूजयेद्भूदयेन तु ॥ १७ ॥
 पृष्ठे प्रजापतिं चैव मध्यमे विष्णुदेवतम् ।
 अग्रं वै रुद्रदैवत्यम् ओष्ठं वै स्कन्ददैवतम् ॥ १८ ॥
 घ्राणं विघ्नेशमित्युक्तं कण्ठं वै वसुदैवतम् ।
 कुक्षौ वरुणदैवत्यं पादं भास्करदैवतम् ॥ १९ ॥
 वक्त्रं वै चन्द्रदैवत्यं पार्श्वयोर्नन्दिकाळकौ ।
 मध्यमे सप्त तीर्थं स्यात् कलशे च यथाक्रमम् ॥ २० ॥
 गङ्गे च यमुने चैव गोदावरि सरस्वति ।
 नर्मदे सिन्धु कावेरि जलेऽस्मिन् सन्निधिं कुरु ॥ २१ ॥
 हेमवस्त्रपिधानं च कारयेद्वर्जयेत्तु वा ।
 स्वर्णरौप्यादिपात्रे वा तण्डुलैरुदुसन्निभैः ॥ २२ ॥
 द्विप्रस्थमधमं प्रोक्तं द्विगुणं मध्यमं भवेत् ।
 शिवतण्डुलमित्युक्तमुत्तमं तु प्रशास्यते ॥ २३ ॥
 अभ्यर्च्य गन्धपुष्पाद्यैः धूपदीपं हृदा चरेत् ।
 नागवल्लीदलैर्युक्तं पूगीफलसमायुतम् ॥ २४ ॥

नारङ्गलिकुचं रम्भानारिकेलफलान्वितम् ।
 नित्ये नैमित्तिके चैव काम्ये चैव तु कल्पयेत् ॥ २५ ॥
 कर्मारम्भस्य तत्काले पूर्वं सङ्कल्प्य बुद्धिमान् ।
 दर्भाणां च द्वयं ग्राह्यं द्वादशाङ्गुलमायतम् ॥ २६ ॥
 अचार्यो दक्षिणे हस्तेऽनामिकायां सुयोज्य च ।
 प्राणायामत्रयं कृत्वा कर्णं संस्मृश्य दक्षिणम् ॥ २७ ॥
 जानौ विन्यस्तापसव्यं करे सव्यं सुयोजयेत् ।
 यावत्कर्म करिष्यामि दर्भोद्वासनमुत्तरे ॥ २८ ॥
 भूसुरुणां द्वयं दत्त्वा देशिको दर्भयुग्मयुक् ।
 आपःप्रयोगमाचार्ये शिवाआपश्च ऋत्विजः ॥ २९ ॥
 गन्धप्रयोगमाचार्यः सुगन्धां प्रतिवाचकः ।
 देशिकस्सुमनाश्चैव सौमनस्यं च ऋत्विजः ॥ ३० ॥
 अक्षतं देशिको ब्रूयादन्ये क्षतमरिष्टकम् ।
 अन्वाहार्यस्तथा ब्रूयात् सुमन्वाहार्य इत्यपि ॥ ३१ ॥
 देशिको दक्षिणा स्वस्ति दक्षिणाः प्रतिवाचकः ।
 बहुदेयमस्त्वाचार्यो वदेयुर्भूसुरास्तथा ॥ ३२ ॥
 देशिकस्तु जपं कृत्वा भूसुरेण समन्वितम् ।
 कुम्भमुद्धृत्य सहसा सापिधानं सकूर्चकम् ॥ ३३ ॥
 उत्थाय समपादस्तु देशिकश्शान्तिसंयुतः ।
 स्वस्ति मध्ये तु यत्कर्म तत्कर्म स्वस्तिवाचकम् ॥ ३४ ॥
 पदान्ते स्रावयोत्तोयं राक्षसानां तु तृप्तये ।
 पश्चादासीन एवासु प्रजपेत् ब्राह्मणैस्सह ॥ ३५ ॥
 दधिक्राविण्णेति मन्त्रं च हिरण्यं पवमानकम् ।
 शान्तिमन्त्रं जपेद्धीमान् दर्भैस्स्पृष्ट्वा विधानवित् ॥ ३६ ॥

एवं क्रमेण पुण्हाहं कारयेत् भूसुरोत्तमैः ।
 आचार्य मनसस्तृप्तिः देवसान्निध्यकारणम् ॥ ३७ ॥
 निष्कादिदशनिष्कान्तमाचार्यस्य तु दक्षिणा ।
 द्रव्यशुद्धिनिमित्ताय शुद्धिपुण्याहमाचरेत् ॥ ३८ ॥
 पञ्चब्रह्मं रुद्रसूक्तं श्रीरुद्रं चमकं तथा ।
 पुंसूक्तं त्रिसुपर्णं च श्रीसूक्तं शान्तिपञ्चकम् ॥ ३९ ॥
 जप्त्वा संस्नाप्य देवेशं पूजयेत्तु विचक्षणः ।
 अघोरं दक्षिणामूर्तिं शिवास्त्रं क्षुरिकास्रकम् ॥ ४० ॥
 रुद्रास्त्रं तु समुच्चार्य पूजयेत्तु शनैश्शनैः ।
 पूर्वाह्णे चाभिषेकं तु ब्रह्मवर्गविवर्धनम् ॥ ४१ ॥
 मध्याह्णे चाभिषेकं तु क्षत्रवर्गविवर्धनम् ।
 सायाह्णे साभिषेकं तु वैश्यवर्गविवर्धनम् ॥ ४२ ॥
 अर्धरात्रे तथा प्रोक्तं शूद्रवर्गविवर्धनम् ।
 सर्वपापहरं पुण्यं सर्वसस्यादिवर्धनम् ॥ ४३ ॥
 पुत्रपौत्राभिवृद्ध्यर्थं धनधान्यसुखप्रदम् ।
 पुण्याहप्रोक्षणं यस्यां क्रियायां न करोति हि ॥ ४४ ॥
 सा क्रिया विफला प्रोक्ता क्रव्यादैः परिभूयते ।
 तस्माद्विध्युक्तमार्गेण पुण्याहप्रोक्षणं हितम् ॥ ४५ ॥
 पुण्याहप्रोक्षणं हित्वाऽप्यन्यकर्म करोति यः ।
 वृथा परिश्रमं तस्य सान्निध्यं नापि तत्र वै ॥ ४६ ॥
 तस्मात्पाशुपतं घोरं अष्टोत्तरशतं पृथक् ।
 जप्त्वा पुनश्च पुण्याहं कर्मवैकल्यशुद्धये ॥ ४७ ॥
 एवं यः कुरुते मर्त्यः स पुण्यां गतिमाप्नुयात् ।
 इति पूर्वकारणागमे प्रतिष्ठातन्त्रे पुण्याहविधिपटलचतुर्दशतमः समाप्तः

अथ पञ्चगव्य-पञ्चामृतविधिपटलप्रारम्भः

अथ वक्ष्ये विशेषेण पञ्चगव्यविधिं शृणु ।
शिवाग्रे भूतले रम्ये गोमयालेपनं कुरु ॥ १ ॥
तन्मध्यतः परिस्तीर्य ताराभैर्द्रोणतण्डुलैः ।
प्राक्सूत्रं युगसूत्रं स्यादुदकसूत्रं तथैव च ॥ २ ॥
सूत्रात्सूत्रान्तरं तालं नवकोष्ठं तु लेखयेत् ।
लाजैर्दर्भैरक्षतैश्च तिलः पुष्पैः परिस्तरेत् ॥ ३ ॥
दिक्दशं च चतुर्वेदं विदिक्दलं कृतादयः ।
पुण्याहप्रोक्षणं कृत्वा शोधयेन्नवकोष्ठकम् ॥ ४ ॥
मध्यमे शिवतत्त्वं तु पूर्वे तत्त्वं सदाशिवम् ।
विद्यातत्त्वं दक्षिणतस्सौम्ये पुरुषतत्त्वकम् ॥ ५ ॥
पश्चिमे कालतत्त्वं तु वह्नौ नियति तत्त्वकम् ।
अप्तत्त्वं राक्षसेदेशे मायातत्त्वं तथाऽनिले ॥ ६ ॥
ईशे प्रकृतितत्त्वं तु कोष्ठपूजा विधीयते ।
तन्मध्ये सुप्रतिष्ठं च पूर्वपात्रे सुशान्तकम् ॥ ७ ॥
तेजोरूपं दक्षिणतो रत्नोदकं तथोत्तरे ।
अमृतोदं प्रतीच्यां तु सुव्यक्तमीशकोणके ॥ ८ ॥
पूर्वादीशानपर्यन्तं ज्योतिरूपं तु पात्रकम् ।
एवमेव क्रमेणैव पात्रपूजा विधीयते ॥ ९ ॥
आप्यायस्वेति मन्त्रेण मध्ये क्षीरं तु विन्यसेत् ।
दधिक्राविण्णेति मन्त्रेण तत्पूर्वे विन्यसेद्दधि ॥ १० ॥
शुक्रमसीति मन्त्रेण दक्षिणे विन्यसेत् घृतम् ।
गोमूत्रमुत्तरे देशे गायत्र्या विन्यसेत्क्रमात् ॥ ११ ॥
गन्धद्वारेति मन्त्रेण गोमयं पश्चिमे न्यसेत् ।
देवस्य त्वेति मन्त्रेण कुशोदं शाङ्करे न्यसेत् ॥ १२ ॥

पावके विन्यसेत्पिष्टं कपित्थफलमात्रकम् ।
 कदलीफलमात्रेण रजनीं राक्षसे न्यसेत् ॥ १३ ॥
 ।
 न्यसेदामलकं वायौ ॥ १४ ॥
 शिखासि कवचैर्मन्त्रैर्विदिक्षु विन्यसेत्क्रमात् ।
 ईशानेन तु दुग्धं स्यात् बाणसङ्ख्याभिमन्त्रितम् ॥ १५ ॥
 पुरुषेण तु मन्त्रेण दधि वै वसुसङ्ख्यया ।
 अघोरेण घृतं धातुसङ्ख्यया चाभिमन्त्रयेत् ॥ १६ ॥
 वामदेवेन गोमूत्रं वसुसङ्ख्याभिमन्त्रितम् ।
 सद्येन गोमयं रत्नसङ्ख्यया चाभिमन्त्रयेत् ॥ १७ ॥
 पावके पिष्टमेवोक्तं व्याहृत्या चैव षट् जपेत् ।
 हृदयेनामलकं सप्तवारैश्चैवाभिमन्त्रयेत् ॥ १८ ॥
 शिरोमन्त्रेण रजनीं वसुसङ्ख्याभिमन्त्रितम् ।
 अस्त्रमन्त्रं जपेद्धीमान् दोषनिर्हरणार्थकम् ॥ १९ ॥
 एवं सम्पूर्णं विधिवत् धूपदीपं हृदा ददेत् ।
 क्षीरं वै रुद्रदैवत्यं दधि वै सोमदैवतम् ॥ २० ॥
 घृतमीश्वरदैवत्यं गोमूत्रं वायुदैवतम् ।
 गोमयं वह्निदैवत्यं कुशोदं ब्रह्मदैवतम् ॥ २१ ॥
 पिष्टं वै विष्णुदैवत्यं रजनी चन्द्रदैवतम् ।
 श्रियमामलके विद्यादधिदेवाः प्रकीर्तिताः ॥ २२ ॥
 उत्तमं त्रिचतुःप्रस्थं मध्यमं तु तदर्धकम् ।
 कन्यसं तु चतुःप्रस्थं त्रिविधं परिकीर्तितम् ॥ २३ ॥
 प्रस्थमाज्यं समाख्यातं दधि द्विप्रस्थमुच्यते ।
 त्रिप्रस्थं चैव गोक्षीरं चतुःप्रस्थं तु गोमयम् ॥ २४ ॥
 षट्प्रस्थं चैव गोमूत्रं पलमात्रं कुशोदकम् ।
 द्विपादं घृतसंयुक्तं दधि प्रस्थमिहोच्यते ॥ २५ ॥

प्रस्थार्धं क्षीरसंयुक्तं द्विप्रस्थं गोमयं भवेत् ।
 त्रिप्रस्थं चैव गोमूत्रं पञ्चगव्यं तु मध्यमम् ॥ २६ ॥
 एकपादं घृतं चैव दधि पादद्वयं भवेत् ।
 त्रिपादं क्षीरमित्युक्तं चतुष्पादं तु गोमयम् ॥ २७ ॥
 षट्पादं चैव गोमूत्रं पलमात्रं कुशोदकम् ।
 एवमेव क्रमेणैव त्रिविधं पञ्चगव्यकम् ॥ २८ ॥
 उत्तमं स्वर्णपात्रं स्यात् मध्यमं कांस्यपात्रकम् ।
 अधमं मृन्मयश्चैव पात्रमेवमुदाहृतम् ॥ २९ ॥
 काशं भिन्नं च सुषिरं कृष्णं छेदं तु वर्जयेत् ।
 धर्माङ्गुलान्नतं चैव मात्राङ्गुलं तु कल्पयेत् ॥ ३० ॥
 त्रिंशद्देवाङ्गुलं चैव नाहं स्यात् परिमाणकम् ।
 कण्ठं त्रियङ्गुलोपेतमोष्ठमेकाङ्गुलं भवेत् ॥ ३१ ॥
 उत्तमं पात्रमित्युक्तं मध्यमं तु प्रजापते ।
 पञ्चाङ्गुलान्नतं चैव नाहं सप्तदशाङ्गुलम् ॥ ३२ ॥
 दलं तु द्व्यङ्गुलं प्रोक्तमोष्ठमेकाङ्गुलं भवेत् ।
 मध्यमं पात्रमित्युक्तं कन्यसं पात्रमुच्यते ॥ ३३ ॥
 देवाङ्गुलं तथैवोच्चं नाहं प्रोक्तं नवाङ्गुलम् ।
 कण्ठं च त्र्यङ्गुलोपेतं युगाङ्गुलसुविस्तरम् ॥ ३४ ॥
 एवमेव क्रमेणैव त्रिविधं पात्रमुच्यते ।
 गोमयं कृष्णवर्णायां नीलायां गोजलं स्मृतम् ॥ ३५ ॥
 कपिलायां घृतं विद्धि शुक्लायां दधि चेष्ट्यते ।
 पयश्च रक्तवर्णायां गवांवर्णं प्रकीर्तितम् ॥ ३६ ॥
 अलाभे कपिलायास्तु सर्वं सङ्गाहयेद्बुधः ।
 गोमूत्रं श्रीप्रदं विद्धि गोमयं रोगनाशनम् ॥ ३७ ॥
 पयश्शत्रुविनाशं स्यात् दधि पुत्रविवर्धनम् ।
 घृतं मोक्षप्रदं चैव पञ्चगव्यफलं क्रमात् ॥ ३८ ॥

पं कारम्पापनाशं स्यात् चकारमात्मशुद्धिदम् ।
 गकारं जन्मनाशं स्यात् व्यकारं मोक्षहेतुकम् ॥ ३९ ॥
 पञ्चगव्यस्य शब्दस्य प्रोक्तं निर्वचनाक्षरम् ।
 नित्ये नैमित्तिके काम्ये दृष्टदोषे महाभये ॥ ४० ॥
 ज्वररोगादिपीडायां परराष्ट्रभयेऽपि वा ।
 दुर्निमित्ते दिशां दाहे महामारिप्रकोपने ॥ ४१ ॥
 क्षामक्षोभसमुत्पन्ने महावातप्रभेदने ।
 भूमिकम्पेऽप्यनावृष्टौ सङ्क्रान्तिग्रहणादिके ॥ ४२ ॥
 अन्यत्पुण्यदिने वापि संस्थाप्य पञ्चगव्यकम् ।
 अभिषेकं प्रकुर्वीत शास्त्रदृष्टेन कर्मणा ॥ ४३ ॥
 समानशिखया युक्ताः कुशाश्चाष्टादश स्मृताः ।
 वेण्या वेष्टिकया वापि तालमात्रं तु दैर्घ्यकम् ॥ ४४ ॥
 प्रोक्षणीकूर्चमुद्दिष्टं शान्तिकर्मसु सर्वदा ।
 प्रातःकालेऽभिषेकं तु ब्रह्मवर्गस्य वर्धनम् ॥ ४५ ॥
 मध्याह्ने त्वभिषेकं तु नृपवर्गस्य वर्धनम् ।
 सायङ्कालेऽभिषेकं तु वैश्यवर्गविवर्धनम् ॥ ४६ ॥
 सार्धयामेऽभिषेकं तु शूद्रवर्गविवर्धनम् ।
 उषःकाले विशेषेण सर्वसिद्धिकरं भवेत् ॥ ४७ ॥
 मातृहा पितृहा चैव गोघ्नश्चैव कृतघ्नकः ।
 भ्रूणहा च गुरुद्रोही पातको गुरुत्पलगः ॥ ४८ ॥
 मुच्यते तत्क्षणेनैव पञ्चगव्याभिषेचनात् ।
 पञ्चगव्यविहीनं च पूजनं क्रियते यदि ॥ ४९ ॥
 न देवतायास्सान्निध्यमित्थं तत्र प्रजापते ।
 एवं क्रमेण विधिवत् पञ्चगव्यपुरस्सरम् ॥ ५० ॥
 अभिषेकं प्रकर्तव्यं यथाविभवविस्तरम् ।
 इहैव धनवान् श्रीमान् सोऽन्ते रुद्रपदं लभेत् ॥

अन्यथा पञ्चगव्यविधिः :-

अतः परं प्रवक्ष्यामि पञ्चगव्यविधिक्रमम् ।

शिवाग्रे स्थण्डिलं कृत्वा आढकेनैव शालिभिः ॥ १ ॥

पादे तु शिवसाविद्या कलाश्च मणिबन्धनम् ।

पुरुषं कलशस्यान्ते तेजशशान्तिप्रतिष्ठितौ ॥ २ ॥

करणमणिबन्धस्त्वार्थकृतचित्रकोष्ठम् ।

शुचिकरसुरभिबन्धाग्रिक्रमेण कुर्यात् ॥ ३ ॥

नवपात्रं तु सङ्गृह्य क्षाळयेत् गन्धवारिणा ।

प्रोक्षयेत्पुरुषेणैव कवचेनावकुण्ठयेत् ॥ ४ ॥

षट्पगव्यं पञ्चगव्यं च षडङ्गं पञ्चामृतं तथा ।

षट्पगव्यो पञ्चगव्यो वा प्रथमं जुहुमेव च ॥ ५ ॥

षडङ्गं चामृते चैव साये चैवर्थयामके ।

गोमूत्रं गोमयं क्षीरं दधिसर्पिश्च रोचना ॥ ६ ॥

षट्पगव्यमिति विज्ञेयं षडङ्गेनाऽभिषेचयेत् ।

क्षीरं दधि घृतं चैव गोमूत्रं गोमयं तथा ॥ ७ ॥

पञ्चगव्यमिति प्रोक्तं पूजयेत् ब्रह्मपञ्चकैः ।

गोमूत्रं गोमयं क्षीरं दधि सर्पिं कुशोदकम् ॥ ८ ॥

एतत्षडङ्गमाख्यातं पूजयेत्प्रणवेन तु ।

क्षीरं दधि घृतं चैव मधुशर्करसंयुतम् ॥ ९ ॥

पञ्चामृतमिदं ब्रह्मा पूजयेत्सूक्तमन्त्रतः ।

पूर्वाग्रं तु चतुस्सूत्रमुत्तराग्रं तथैव च ॥ १० ॥

तालमात्रप्रमाणेन कारयेद्देशिकोत्तमः ।

तिललाजैरलङ्कृत्य दर्भानुपरि संस्तरेत् ॥ ११ ॥

एवं तु पदसङ्कल्प्य पूजयेत्पूर्ववद्बुधः ।

गव्यं पापविनाशार्थं सर्वारिष्टविनाशनम् ॥ १२ ॥

मधुवातेति मन्त्रेण मधु चैवाभिमन्त्रयेत् ।
 अन्यत्पूर्वोक्तवत् स्थाप्य देशिकेन विचक्षणः ॥ ३७ ॥
 यथा संस्थापितास्सर्वे तथाचोत्तरणं गुरुः ।
 अभिषेकं प्रकुर्वीत लिङ्गे वा कौतुकेऽपि वा ॥ ३८ ॥
 प्रविश्य तु महादेवं गृहं गृहपतिर्यथा ।
 ग्रहणे विषुवे चैव अयने युद्धसङ्कुले ॥ ३९ ॥
 नृपाभिषेककाले तु माङ्गल्ये मन्त्रसाधने ।
 कन्यादाने विवाहान्ते अतिवृष्टाववृष्टिके ॥ ४० ॥
 दुर्भिक्षे दुर्निमित्ते च शत्रूणां च प्रमर्दने ।
 भूमिकम्पे दिशादाहे दुस्वप्ने दर्शने तथा ॥ ४१ ॥
 प्रतिसूर्यप्रदृष्टे तु दुर्दिने शलभप्लवे ।
 महामारिप्रकोपे च शिरोरोगादिसम्भवे ॥ ४२ ॥
 अक्षिरोगसमुत्पन्ने ज्वरव्याधिस्तु जायते ।
 एतद्दोषनिवृत्यर्थं स्थापयेत्पञ्चगव्यकैः ॥ ४३ ॥
 इहैव धनवान् श्रीमान् सोऽन्ते सायुज्यमाप्नुयात् ।

पञ्चामृतविधिपटलप्रारम्भः :-

पञ्चामृतमथो वक्ष्ये सर्वसम्पत्करं नृणाम् ।
 देवस्य पूर्वदिग्भागे स्थण्डिलं शालिना कुरु ॥ १ ॥
 द्वात्रिंशत्प्रस्थसम्पूर्णान् व्रीहीनास्तीर्य देशिकः ।
 प्रागग्रं च चतुस्सूत्रमुदकसूत्रं तथैव च ॥ २ ॥
 सूत्रात्सूत्रान्तरं तालं नवकोष्ठमिति स्मृतम् ।
 धर्मादिकं च दिक्पत्रमधर्माद्यं विदिक्षु च ॥ ३ ॥
 अक्षतैः तिललाजैर्वा पुष्पैः काशैः परिस्तरेत् ।
 कोष्ठपूजादिकं सर्वं प्रागुक्तवत् प्रकल्पयेत् ॥ ४ ॥
 क्षीरं दधि घृतं क्षौद्रं सितं चैव तु पञ्चमम् ।
 पञ्चामृतमिति ख्यातम् प्रतिदिक्स्थं पृथक् न्यसेत् ॥ ५ ॥
 उत्तमं प्रस्थसम्पूर्णं मध्यमं तु तदर्धकम् ।
 तदर्थमधमं ज्ञेयं त्रिविधं परिकल्पयेत् ॥ ६ ॥
 दुग्धं तु मध्यमे स्थाप्यं पूर्वस्यां स्थापयेद्दधि ।
 घृतं दक्षिणतो न्यस्य पश्चिमे क्षौद्रमुच्यते ॥ ७ ॥
 सितमुत्तरदिग्देशे गन्धोदं शाङ्करे न्यसेत् ।
 रम्भापनसचूतानाम् अग्निनैर्ऋतिवायुषु ॥ ८ ॥
 संस्थाप्याऽभ्यर्चयेद्दीशमघोरवामसद्यकैः ।
 एकद्वित्रिचतुःपञ्चवारमेवाभिमन्त्र्य च ॥ ९ ॥
 हृदयं च शिरश्चैव शिखामिश्रं तु विन्यसेत् ।
 कवचेनावकुण्ठ्याथ धेनुमुद्रां प्रदर्शयेत् ॥ १० ॥
 खण्डाऽभावे तु सङ्गाह्यमभावे इक्षुरसं तथा ।
 खण्डं चाप्यभिषेके तु जलेन लोळितं भवेत् ॥ ११ ॥

अभिषेकं पृथक् प्रोक्तं तोयस्नानान्तरान्तकम् ।
 मध्येमध्ये च धूपं च दीपं चैव प्रदापयेत् ॥ १२ ॥
 पयसा सर्वसौभाग्यं दधि पुत्रसमृद्धिदम् ।
 घृतं रोगहरं प्रोक्तं क्षौद्रमायुष्करं भवेत् ॥ १३ ॥
 सितं ज्ञानप्रदं विद्धि पञ्चामृतफलं भवेत् ।
 एवं यः कुरुते मर्त्यः स पुण्यां गतिमाप्नुयात् ॥ १४ ॥

इति पूर्वकारणागमे प्रतिष्ठातन्त्रे पञ्चगव्य-
 पञ्चामृतविधिपटलपञ्चत्रिंशत्तमः समाप्तः

अथ पञ्चविंशतिस्नपनविधिपटलप्रारम्भः

अथ वक्ष्ये विशेषेण स्नपनं पञ्चविंशतिम् ।
सर्वसिद्धिकरं पुण्यं सर्वपापनिकृन्तनम् ॥ १ ॥
आलयस्याग्रतः कुर्यात् मण्डपं चाष्टहस्तकम् ।
षोडशस्तम्भसंयुक्तं द्वादशस्तम्भसंयुतम् ॥ २ ॥
स्थलोच्चं चतुरङ्गुल्यं चतुरश्रसमं शुभम् ।
युगद्वारसमायुक्तं चतुस्तोरणभूषितम् ॥ ३ ॥
मङ्गळाङ्कुरसंयुक्तं पूर्णकुम्भैरलङ्कितम् ।
मुक्तास्रगदामविविधैः ध्वजैश्चित्रैश्च शोभितम् ॥ ४ ॥
वितानदर्भमालाभ्यां दीपैश्च विविधैर्युतम् ।
गोमयालेपनं कृत्वा प्रोक्षयेद्बुधदयेन तु ॥ ५ ॥
प्राक्सूत्रं वसुभिः कुर्यादुदक्सूत्रं तथैव च ।
सूत्रात्सूत्रान्तरं तालं मध्ये नवपदं ग्रहेत् ॥ ६ ॥
अभितस्तस्य बाह्ये तु पदमेकं परित्यजेत् ।
वसुद्वारसमायुक्तं त्यजेद्गोमयवारिणा ॥ ७ ॥
शालिभिस्स्थण्डिलं कृत्वा प्रोक्षयेद्बुधदयेन तु ।
तन्मध्ये नलिनं लिख्य साष्टपत्रं सकर्णिकम् ॥ ८ ॥
तदर्धैस्तण्डुलैर्भूष्य तदर्धैश्च तिलैरपि ।
लाजपुष्पैश्च दर्धैश्च विकरेतु विशेषतः ॥ ९ ॥
पुण्याहं वाचयित्वा तु पश्चात् स्थापनमारभेत् ।
मण्डपस्योत्तरे भागे कलशान् स्थापयेत्ततः ॥ १० ॥
तन्तुना वेष्टयेत् कुम्भान् गवाक्षसदृशान्तरम् ।
प्रक्षाळ्य सद्यमन्त्रेण कुम्भान् सर्वानधोमुखान् ॥ ११ ॥

दर्भोपरि न्यसेत्तत्र प्रोक्षयेत्पुरुषेण तु ।
 शिवाख्यं कलशं मध्ये स्थापयेत् तण्डुलोपरि ॥ १२ ॥
 वर्धनीं चोत्तरे तस्य स्थापयेत्तु विचक्षणः ।
 शिवाख्यं पञ्चरत्नाम्बु वर्धनीहेमसंयुता ॥ १३ ॥
 सकूर्चौ सापिधानौ च वस्त्रयुग्मेन वेष्टितौ ।
 सदाशिवं यजेत्कुम्भे वर्धन्यां तु मनोन्मनीम् ॥ १४ ॥
 पूजयित्वा विशेषेण गन्धपुष्पादिभिः क्रमात् ।
 पाद्यं तु पूर्वतस्स्थाप्याचमनं दक्षिणे न्यसेत् ॥ १५ ॥
 अर्घ्यं तु पश्चिमे स्थाप्य पञ्चगव्यं तथोत्तरे ।
 आग्नेयादिषु कोणेषु गन्धोदकं न्यसेत्ततः ॥ १६ ॥
 वस्त्रेण वेष्टयेत्सर्वान् सकूर्चान् सापिधानकान् ।
 वामादिशक्तयश्चाष्टौ शक्रादिषु क्रमान्यसेत् ॥ १७ ॥
 मधुकुष्ठं गळं चैव क्षीरं च सर्षपं तथा ।
 लवङ्गं चैव तक्कोलं दधिमेघं तिलं तथा ॥ १८ ॥
 उशीरं च घृतं चैव शकृच्चूर्णं तु सक्तुकम् ।
 नाळिकेरं च हारिद्रं पूर्वादिषु क्रमान्यसेत् ॥ १९ ॥
 सकूर्चं सापिधानं च प्रत्येकं वस्त्रवेष्टितम् ।
 लोकपालांस्तथा दिक्षु विद्येशानष्टदिक्षु वै ॥ २० ॥
 पूजयेद्गन्धपुष्पाद्यैः स्वनाम्ना देशिकोत्तमः ।
 गर्भगेहं ततः प्राप्य निर्माल्यं तु विसर्जयेत् ॥ २१ ॥
 लिङ्गशुद्ध्यादिकं सर्वमर्चनोक्तं समाचरेत् ।
 शिवकुम्भं ततोद्धृत्य स्नापयेत्परमेश्वरम् ॥ २२ ॥

वर्धनीं तु ततोद्धृत्य पिण्डिकामभिषेचयेत् ।
 व्योमव्यापि समुच्चार्य पञ्चब्रह्म षडङ्गकैः ॥ २३ ॥
 संस्नाप्य कलशाब्धिस्तु पूजयेत्तु सदाशिवम् ।
 प्रभूतं हविषं दत्वा निर्माल्यं तु विसर्जयेत् ॥ २४ ॥
 निवेदयेत्तु ताम्बूलं मुखवाससमन्वितम् ।
 देशिकं पूजयेत्तत्र वस्त्रहेमाङ्गुलीयकैः ॥ २५ ॥
 भक्तानां परिचाराणां यथाशक्त्या सदक्षिणाः

इति पूर्वकारणागमे प्रतिष्ठातन्त्रे

पञ्चविंशतिस्नपनविधिपटलः षट्त्रिंशत्तमः समाप्तः

अथ एकोनपञ्चाशत्स्नपनविधिपटलप्रारम्भः

वक्ष्ये ह्येकोनपञ्चाशत्स्नपनस्य विधिक्रमम् ।
मन्दिरस्याग्रतः कुर्यान्मण्डपं चतुरश्रकम् ॥ १ ॥
नवहस्तमष्टहस्तं वा सप्तहस्तमथापि वा ।
चतुर्द्वारसमायुक्तं चतुस्तोरणभूषितम् ॥ २ ॥
वितानदर्भमालाभ्यां मुक्तादामविभूषितम् ।
अष्टमङ्गलसंयुक्तं मङ्गलाङ्कुरशोभितम् ॥ ३ ॥
गोमयालेपनं कृत्वा निम्नोन्नतविवर्जितम् ।
सद्येन प्रोक्ष्य तन्मध्ये सूत्रपातं तु कारयेत् ॥ ४ ॥
प्रागग्रं दशसूत्रं स्यादुदग्रं तथैव च ।
मध्ये नवपदं ग्राह्य लेपयेत् परितः पदम् ॥ ५ ॥
द्वाराष्टकसमायुक्तं तालमात्रपदं भवेत् ।
स्थण्डिलं शालिभिः कुर्यात्तन्मध्येऽब्जं समालिखेत् ॥ ६ ॥
लाजपुष्पतिलैर्दर्भैः विकिरेत्तु विशेषतः ।
कलशान् लक्षणोपेतान् चतुःप्रस्थेन पूरितान् ॥ ७ ॥
सूत्रेण वेष्टयेत्सर्वान् गवाक्षसदृशान्तरान् ।
कलशान् क्षाळयेत्पश्चात् तन्मन्त्रेण सुवृत्ततः ॥ ८ ॥
पुण्याहं वाचयेद्धीमान् स्थापनं तु समाभेत् ।
मध्यमे शिवकुम्भं तु गन्धतोयेन पूरितम् ॥ ९ ॥
पञ्चरत्नसमायुक्तं सकूर्चं सापिधानकम् ।
वस्त्रयुग्मेन संवेष्ट्य पूजयेत्तु सदाशिवम् ॥ १० ॥
वर्धनीं चोत्तरे स्थाप्य स्थण्डिलोपरि विन्यसेत् ।
सकूर्चा सापिधानां च वस्त्रहेमाम्बुपूरिताम् ॥ ११ ॥
मनोन्मनीं यजेत्तत्र गन्धपुष्पादिभिः क्रमात् ।
स्थापयेत्कलशान् पश्चात् द्रव्येण समपूरयेत् ॥ १२ ॥

पाद्यमाचमनं चार्घ्यं गन्धं पूर्वादिदिक्षु वै ।
 क्षीरं दधि घृतं चैव मध्वन्नादि विदिक्षु च ॥ १३ ॥
 तक्कोलं भस्मनिर्यासं गिरिबेरं च मञ्जरीम् ।
 नाळिकेरं च बिल्वं च जम्बूकच्योलमेव च ॥ २४ ॥
 पाटली चैव पुन्नागं शङ्खपुष्पं तथैव च ।
 लक्ष्मी व्याघ्री नखी सिंही धुतूरं चैव षोडश ॥ २५ ॥
 द्रव्याण्येतानि सर्वाणि द्वितीयावरणे न्यसेत् ।
 दूर्वा च सर्षपं त्वाम्रं नारङ्गं पनसं तथा ॥ २६ ॥
 कदली शतपत्रं च धातकी श्वेतपद्मकम् ।
 इक्षुसारं च लाजं च चम्पकं गन्धतैलकम् ॥ २७ ॥
 नीवारं कुङ्कुमं चैव तिलमाञ्जिमुरं तथा ।
 सक्तु वै मातुलुङ्गं च चन्दनं चागुरुं तथा ॥ २८ ॥
 उशीरं च निशाचूर्णं तृतीयावरणस्य तु ।
 इन्द्राद्यानष्टविद्येशान् प्रथमावरणे न्यसेत् ॥ २९ ॥
 तत्तत्स्वनाममन्त्रैश्च गन्धपुष्पादिभिर्यजेत् ।
 लोकपालान् वसूँश्चैव द्वितीयावरणे न्यसेत् ॥ ३० ॥
 विघ्नेशं द्वादशादित्यान् तथैकादशरुद्रकान् ।
 पूर्वादिषु क्रमेणैव तृतीयावरणे न्यसेत् ॥ ३१ ॥
 तत्तत्स्वनाममन्त्रैश्च गन्धपुष्पादिभिः क्रमात् ।
 पूजयेत्तु विशेषेण पदं प्रति पदं प्रति ॥ ३२ ॥
 प्रविश्य गर्भगेहं तु लिङ्गपीठस्थलं क्रमात् ।
 शुद्धिं कृत्वा विशेषेण पश्चात् स्नपनमारभेत् ॥ ३३ ॥
 शिवकुम्भं ततोद्धृत्य लिङ्गमध्ये शिवं यजेत् ।
 तत्कुम्भस्योदकैरेव स्नापयेत्परमेश्वरम् ॥ ३४ ॥

वर्धनीं च ततोद्धृत्य पिण्डिकायां मनोन्मनीम् ।
 विन्यस्य स्नापयेत्तस्यां कलशैश्च शिवं तथा ॥ ३५ ॥
 शिवकुम्भाम्भसा लिङ्गं पिण्डिकायां मनोन्मनीम् ।
 विद्येशकलशाब्दिस्तु स्नापयेदभितः क्रमात् ॥ ३६ ॥
 स्नापयेत् पूजयेद्धीमानर्चनोक्तं विशेषतः ।
 प्रभूतहविषं दत्त्वा ताम्बूलं तु निवेदयेत् ॥ ३७ ॥
 आचार्यं पूजयेदन्ते वस्त्रहेमाङ्गुलीयकैः ।
 एवं यः कुरुते मर्त्यः स पुण्यां गतिमाप्नुयात् ॥ ३८ ॥

इति पूर्वकारणागमे प्रतिष्ठातन्त्रे

एकोनपञ्चाशत्स्नपनविधिपटलः सप्तत्रिंशत्तमः समाप्तः

अथ अष्टोत्तरशतस्नपनविधिपटलप्रारम्भः

अष्टोत्तरशतं वक्ष्ये स्नपनं भुक्तिमुक्तिदम् ।
अयने विषुवे चैव ग्रहणे चन्द्रसूर्ययोः ॥ १ ॥
प्रोक्षणान्ते प्रतिष्ठान्ते चोत्सवान्ते विशेषतः ।
सङ्क्रान्तौ वाऽप्यमावास्यां षडशीतिमुखेऽपि वा ॥ २ ॥
सिनीवाल्यां कुहौ चैव ह्याद्यायां तु विशेषतः ।
राजाभिषेकसमये तस्य जन्मदिनेऽपि च ॥ ३ ॥
अन्यस्मिन् मङ्गले कार्ये प्रायश्चित्ते विशेषतः ।
स्नपनं कारयेद्धीमान् सर्वपापनिकृन्तनम् ॥ ४ ॥
भवनस्याग्रतः कुर्यात् मण्डपं चतुरश्रकम् ।
द्वादशं दशहस्तं वा नवहस्ताष्टहस्तकौ ॥ ५ ॥
विप्रादीनां क्रमाद्वाह्यं षोडशस्तम्भसंयुतम् ।
पङ्क्तित्रयसमायुक्तं पङ्क्तिमानमधोच्छ्रयम् ॥ ६ ॥
तलोत्सेधं युगाङ्गुल्यं दर्पणोदरसन्निभम् ।
युगद्वारसमायुक्तं वेदतोरणभूषितम् ॥ ७ ॥
वितानदर्भमालाभिः स्नपनैर्विविधैर्युतम् ।
वितानध्वजसंयुक्तं मुक्तादामविराजितम् ॥ ८ ॥
अष्टमङ्गलसंयुक्तं मङ्गलाङ्कुरशोभितम् ।
गोमयालेपितं कृत्वा तरङ्गेणैव वेष्टयेत् ॥ ९ ॥
शिवाम्भसा तु सम्प्रोक्ष्य सूत्रपातं तु कारयेत् ।
पूर्वाग्रं तु कलासूत्रं शालिपिष्टोत्तरज्जुना ॥ १० ॥
उदगग्रं तथैव स्याद्रन्ध्रतालप्रमाणतः ।
पञ्चपञ्चपदं मध्ये परितोऽपि पदं त्यजेत् ॥ ११ ॥
एकविंशतिकोणेषु द्वारा याम्यानि वर्जयेत् ।
मध्यमे तु शिवव्यूहम् आग्नेयादिविदिक्षु च ॥ १२ ॥

व्यूहं चैव तु चत्वारो धर्मज्ञानादयः क्रमात् ।
 तन्मध्ये शालिभिश्चैव स्थण्डिलं कारयेत्ततः ॥ १३ ॥
 शालीनामाढकं श्रेष्ठं त्रिप्रस्थं मध्यमं भवेत् ।
 द्विप्रस्थमधमं प्रोक्तं कलशानां पृथक् पृथक् ॥ १४ ॥
 शिवं वै शिवकुम्भस्य षट्प्रस्थं वर्धनी स्मृतम् ।
 तदर्धैस्तण्डुलैर्भूष्य तदर्धैश्च तिलैरपि ॥ १५ ॥
 लाजपुष्पतिलैर्दधैः विकिरेतु विशेषतः ।
 प्रागग्रं चोत्तराग्रैश्च व्यूहेषु च परिस्तरेत् ॥ १६ ॥
 पुण्याहं वाचयेत्तत्र स्थापयेत् कलशान् स्थितान् ।
 काळं भिन्नं च सुषिरं छेदं भेदं च लीनकम् ॥ १७ ॥
 दुर्गन्धं च पुराणं च वर्जयेद्देशिकोत्तमः ।
 काळं च कलहं विद्यात् भिन्नं चैव कुलक्षयम् ॥ १८ ॥
 महावातप्रकोपं च सुषिरं च विशेषतः ।
 छेदं विच्छेदनं कुर्यात् भेदं बाधाय वै तथा ॥ १९ ॥
 लीनं व्याधिकरं चैव दुर्गन्धं बालनाशनम् ।
 स्त्रीनाशं स्यात्पुराणं तु सङ्गहेत् बिम्बसन्निभम् ॥ २० ॥
 तस्मात्सर्वप्रयत्नेन दोषयुक्तं विवर्जयेत् ।
 कलशान् वेष्टयेद्विद्वान् एकद्वित्रिकतन्तुभिः ॥ २१ ॥
 एकद्वित्रियवान्तं स्याच्छिवकुम्भं च वर्धनीम् ।
 अन्यांश्च कलशांश्चैव गवाक्षसदृशान्तरान् ॥ २२ ॥
 मण्टपस्योत्तरे विद्वान् दर्भैश्चैव परिस्तरेत् ।
 क्षाळयेत्कलशांस्तत्र प्रोक्षयेत्पुरुषेण तु ॥ २३ ॥
 अधोमुखांश्च कलशान् स्थापयेत्तु कुशोपरि ।
 कलशानां स्वरूपाणां पादपृष्ठे मुखोद्भवम् ॥ २४ ॥
 दन्तोष्ठरसजिह्वानि अस्थिमांसरुधिरस्तथा ।
 स्त्रीपुत्रपुंसकं दायजातिच्छन्दविकल्पनम् ॥ २५ ॥

ब्राह्म्यं दैविकमानुष्यं पैशाचं कलशं स्मृतम् ।
 अत्यन्तरक्तवर्णानि कांस्यध्वनिसमन्वितम् ॥ २६ ॥
 एवं लक्षणसंयुक्तं दैविकं कलशं स्मृतम् ।
 श्वेतं रक्तं तथा मिश्रं भिन्नं कांस्यध्वनिर्युतम् ॥ २७ ॥
 पूर्वशब्दसमायुक्तं ब्राह्मिकं कलशं स्मृतम् ।
 कृष्णरक्तं तथा श्वेतं धूम्रवर्णसमन्वितम् ॥ २८ ॥
 दिशेदिशे शब्दभिन्नं मानुष्यं कलशं स्मृतम् ।
 सर्ववर्णसमायुक्तमेकवर्णेन भूषितम् ॥ २९ ॥
 मृत्तिकाशब्दसंयुक्तं पैशाचं कलशं स्मृतम् ।
 स्त्रीणां ब्रह्मादरं चैव पुंलिङ्गं वाग्भवं बृहत् ॥ ३० ॥
 आमूलाग्रसमं चैव नपुंसकघटानि च ।
 भार्गवं मुखमित्याहुरोष्ठान्तं ग्रीवमुच्यते ॥ ३१ ॥
 स्वरूपं रूपमित्याहुः स्थण्डिलं पादमेव च ।
 भूयस्था पृष्ठमेवोक्तं पुष्पमाला च बाहुकौ ॥ ३२ ॥
 सूत्रमाभरणं यच्च कूर्चं जिह्वा विशेषतः ।
 दन्तच्छिन्नं च पुष्पाणि जलेन प्राणमेव च ॥ ३३ ॥
 अस्थिरादधरे प्रोक्तं चर्मालङ्कृतवस्त्रकम् ।
 शोणितं रक्तमृत्तेन शब्दं वै जलशब्दवत् ॥ ३४ ॥
 प्रोक्षयेद्भृदयेनैव कलशोन्मीलनं कुरु ।
 जलद्रोण्या जलं चैव वस्त्रेणैव तु शोधयेत् ॥ ३५ ॥
 मध्यमे शिवकुम्भं तु पश्चरत्नाम्बुसंयुतम् ।
 मध्यव्यूहस्य सौम्ये तु वर्धनीं स्थापयेद्भृदा ॥ ३६ ॥
 हेमतोयसमायुक्तं कल्पयेत्कल्पवित्तमः ।
 स्थापयेत्कलशान् सर्वान् पश्चाद्भुव्याणि विन्यसेत् ॥ ३७ ॥
 पाद्यमाचमनं चार्घ्यं गव्यं पूर्वादिदिक्षु च ।
 दधिसर्पिमधुक्षीरम् आग्नेयादिविदिक्षु वै ॥ ३८ ॥

तिलं च बिल्वपत्रं च चन्दनं मेघमेव च ।
 चणकं हरिबेरं च सर्षपं नागकेसरम् ॥ ३९ ॥
 तक्कोलं च फलं कुष्ठं कच्चोलं चैव लोहकम् ।
 लवङ्गं पत्रकर्पूरं विन्यसेत्तु क्रमेण तु ॥ ४० ॥
 द्रव्याणि षोडशैतानि पूर्वदिक्षु क्रमान्यसेत् ।
 तृतीयावरणे सक्तूनाग्रेयादिषु पञ्चसु ॥ ४१ ॥
 नैर्ऋत्यां विन्यसेद्भस्म हारिद्रं वायवे न्यसेत् ।
 ऐशान्यां तु शकृच्चूर्णं क्रमेणैव तु विन्यसेत् ॥ ४२ ॥
 धात्रीमग्नौ न्यसेत्तत्र नैर्ऋत्यां पदसप्तसु ।
 नाळिकेरं न्यसेत्तत्र वायव्ये लिङ्कुचं न्यसेत् ॥ ४३ ॥
 मातुलुङ्गं न्यसेदीशे कलशेषु च सप्तसु ।
 पञ्चमावरणे लक्ष्मीं कलशेषु नवस्वपि ॥ ४४ ॥
 कलशेषु च नैर्ऋत्यां सह देवीं च विन्यसेत् ।
 विष्णुक्रान्तं न्यसेद्वायौ कलशेषु यथाक्रमम् ॥ ४५ ॥
 रुद्रपर्णीं न्यसेदैशे कलशेषु नवस्वपि ।
 उत्तमं नवकाशैस्तु सप्तकाशैस्तु मध्यमम् ॥ ४६ ॥
 अधमं पञ्चकाशैस्तु रुद्रधर्मग्रहायुतम् ।
 ग्रन्थिरेकाङ्गुलं प्रोक्तमग्रं तु चतुरङ्गुलम् ॥ ४७ ॥
 ग्रन्थिं तद्दक्षिणावर्तं कूर्चानां लक्षणं त्विदम् ।
 उर्ध्वाग्रं पुष्टिदं प्रोक्तमधोग्रं शान्तिकं भवेत् ॥ ४८ ॥
 सुसितं सूक्ष्मसुश्लक्ष्णमहतं सदशं भवेत् ।
 उत्तमं सप्तहस्तं स्यात् षड्हस्तं मध्यमं भवेत् ॥ ४९ ॥
 अधमं पञ्चहस्तं स्यात् वस्त्रलक्षणमुच्यते ।
 असितं स्थाननाशं स्यादसूक्ष्मं निधनं भवेत् ॥ ५० ॥
 अश्लक्ष्णं ग्रामनाशं स्यात् राष्ट्रनाशमलक्षणम् ।
 सदाशिवं यजेत्कुम्भे वर्धन्यां तु मनोन्मनीम् ॥ ५१ ॥

सकूर्चौ सापिधानौ च वस्त्रयुग्मसमावृतौ ।
 पूजयेत्तु विशेषेण गन्धपुष्पादिभिः क्रमात् ॥ ५२ ॥
 प्रथमावरणे यद्वा वामादिनवशक्तयः ।
 द्वितीयावरणे चाष्टलोकपालांश्च दिक्षु वै ॥ ५३ ॥
 अन्तराळे तथाचाष्ट विद्येशांश्च प्रपूजयेत् ।
 तृतीयावरणे चैव विघ्नेशं चैव पञ्चसु ॥ ५४ ॥
 निर्ऋतौ च तथा स्कन्दं वायौ नन्दीशमेव च ।
 तथैशेऽपि महाकाळं पूजयेत्तु विशेषतः ॥ ५५ ॥
 चतुर्थावरणे चाग्नौ गङ्गां सप्तपदेषु च ।
 निर्ऋतौ च तथा लक्ष्मीं वायौ सरस्वतीं तथा ॥ ५६ ॥
 दुर्गामीशानदिग्भागे पदेष्वेव सुसप्तसु ।
 पञ्चमावरणे चाग्नौ सूर्यरन्ध्रपदेषु च ॥ ५७ ॥
 निर्ऋतौ चैव भृङ्गीशं पदेषु च नवस्वपि ।
 वायौ नवपदेष्वेव तथैशे तु पदेषु च ॥ ५८ ॥
 यथा क्रमेण गन्धाद्यैः अश्विनीं सम्प्रपूजयेत् ।
 सकूर्चान् सापिधानांश्च सवस्त्रान् कलशांस्तथा ॥ ५९ ॥
 ईशस्याभिमुखान् देवान् सर्वान् कलशहस्तकान् ।
 सम्पूज्य गन्धपुष्पाद्यैः पदं प्रति पदं प्रति ॥ ६० ॥
 द्वारपूजां ततः कृत्वा पुर्वोक्तविधिना सह ।
 गर्भगेहं प्रविश्याथ निर्माल्यं तु विसर्जयेत् ॥ ६१ ॥
 घण्टां तु ताडयेत्तत्र ध्वनीमपनीय च ।
 लिङ्गशुद्ध्यादिकं सर्वं प्रागुक्तविधिना ततः ॥ ६२ ॥
 हृदयेन तु मन्त्रेण शिवकुम्भं तथोद्धरेत् ।
 शिवमन्त्रं न्यसेल्लिङ्गे ततोयेना भिषेचयेत् ॥ ६३ ॥
 वर्धनीं तु ततोद्धृत्य न्यसेच्छक्तिं तु पिण्डिके ।
 वर्धनीसलिलेनैव पिण्डिकामभिषेचयेत् ॥ ६४ ॥

यथा संस्थापितास्सर्वे तथा चोद्धारणं कुरु ।
 पञ्चब्रह्मषडङ्गैश्च व्योमव्यापिपदैस्तथा ॥ ६५ ॥
 क्षुरिकाबीजमुख्याभ्यां स्नापयेदादिशैवकः ।
 अर्चनोक्तं समारभ्य प्रभूतहविषं ददेत् ॥ ६६ ॥
 सव्यापसव्यमार्गेण त्रिःकृत्वा तु प्रदक्षिणम् ।
 प्रणम्य परिवाराणि क्षमस्वेति वदेद्गुरुः ॥ ६७ ॥
 आचार्यं पूजयेत्तत्र वस्त्रहेमाङ्गुलीयकैः ।
 सुवर्णं शालिवस्त्राणि चान्योपकरणानि च ॥ ६८ ॥
 देशिकाय प्रदातव्यं भक्तांश्च परिचारकान् ।
 दीनाननाथान् तत्काले पूजयेत्तु विशेषतः ॥ ६९ ॥
 महेशस्नपनं चेत्तु विशेषं किञ्चिदस्ति हि ।
 कुम्भे यजेन्महेशं तु वर्धन्यां तु गणाम्बिकाम् ॥ ७० ॥
 अन्येषां सर्वकर्माणामविशेषं प्रजापते ।
 नैमित्तिके तथा यागे वर्तमाने च बुद्धिमान् ॥ ७१ ॥
 काले च त्वयने प्राप्ते तत्कर्मण सहैव तु ।
 विशेषस्नपनं चैव कारयेत्तु विशेषतः ॥ ७२ ॥
 नित्यकर्माणि सर्वाणि प्रकुर्वीत विशेषतः ।
 एवं यः कुरुते मर्त्यः स्नपनं विधिपूर्वकम् ॥ ७३ ॥
 इहैव धनवान् श्रीमान् सोऽन्ते सायुज्यमाप्नुयात् ।

इति पूर्वकारणागमे प्रतिष्ठातन्त्रे

अष्टोत्तरशतस्नपनविधिपटलः अष्टत्रिंशत्तमः समाप्तः

अथ महास्नपनविधिपटलप्रारम्भः

अथ वक्ष्ये विशेषेण महास्नपनमुत्तमम् ।
सर्वविघ्नविनाशार्थं सर्वशान्तिकरं परम् ॥ १ ॥
प्रासादस्याग्रके वापि मण्डपं कारयेत्ततः ।
दक्षिणे चोत्तरे वापि सकुधां मन्त्रवित्तमः ॥ २ ॥
क्षेत्रं परिग्रहेत्पूर्वमस्त्रमन्त्रेण मन्त्रवित् ।
विंशद्भस्तप्रमाणेन कल्पयेच्चतुरश्रकम् ॥ ३ ॥
षट्त्रिंशद्गात्रसंयुक्तं मध्ये वेदाङ्घ्रिकां न्यसेत् ।
श्रुतिद्वारसमायुक्तं चतुस्तोरणं संयुतम् ॥ ४ ॥
वितानेनोर्ध्वमाच्छाद्य गात्रं वस्त्रेण वेष्टयेत् ।
दर्भमाला समायुक्तं दिग्ध्वजैश्च प्रलम्बितम् ॥ ५ ॥
मुक्तास्रग्दामविविधैस्तरङ्गेनावृतं बहिः ।
प्रथमं शोधयेद्भूमिमालेपनद्वितीयकम् ॥ ६ ॥
तृतीयं सूत्रविन्यासं चतुर्थं स्थण्डिलं भवेत् ।
पञ्चमं कलशन्यासं कूर्चन्यासं तु षष्ठकम् ॥ ७ ॥
सप्तमं द्रव्यविन्यासं देवतान्यासमष्टमम् ।
शरावं नवमं चैव दशमं सूत्रवेष्टनम् ॥ ८ ॥
एकादशं गन्धपुष्पं द्वादशं धूपदीपकम् ।
मुद्रा त्रयोदशं प्रोक्तं प्रोक्षणं तु चतुर्दशम् ॥ ९ ॥
पञ्चदश्यां घटोद्धारं षोडशं स्नपनं भवेत् ।
अस्त्रेण शोधयेद्भूमिं वामदेवेन लेपयेत् ॥ १० ॥
सूत्रन्यासमघोरेण स्थण्डिलं पुरुषेण तु ।
हृदयेन न्यसेत्कुम्भमीशानेन न्यसेत्कुशान् ॥ ११ ॥
मूलेन विन्यसेद्द्रव्यं सद्येन देवतां न्यसेत् ।
शरावं बीजमुख्येन वस्त्राणि हृदयेन तु ॥ १२ ॥

ईशानेनैव गन्धादीन् धूपादीन् कवचेन तु ।
 अघोरेणास्त्रमुद्रां तु वाचयेत्पवमानकम् ॥ १३ ॥
 प्रोक्षयेत्तु विशेषेण पुण्याहं तु यथार्हकम् ।
 प्रणवेन घटोद्धारं महाव्योमेति मन्त्रतः ॥ १४ ॥
 पञ्चब्रह्मषड्गैश्च पूजयेत्परमेश्वरम् ।
 मण्डपस्य तु तन्मध्ये हस्तसूत्रान्तरं ततः ॥ १५ ॥
 पूर्वापरेण मार्गेण युग्मसूत्रं तु कारयेत् ।
 दक्षिणोत्तरमार्गेण सूत्रपातं तथा चरेत् ॥ १६ ॥
 तस्य मध्ये न्यसेत्शङ्खं समन्त्रान् भ्रामयेद्बुधः ।
 एकविंशतिसूत्राणि वृत्तवत्कारयेद्बुधः ॥
 तालं सूत्रान्तरं प्रोक्तं विंशत्यावरणे क्रमात् ॥ १७ ॥
 द्वारार्धकं महाशासु भ्रमन् सूत्राणि सन्त्यजेत् ।
 स्थण्डिलं कारयेन्मध्येऽप्यष्टद्रोणैश्च शालिभिः ।
 तन्मध्ये विलिखेत्पद्मं साष्टपत्रं सकर्णिकम् ॥ १८ ॥
 तदधैस्तण्डुलैर्भूष्य तदधैश्च तिलैरपि ।
 लाजपुष्पकुशैस्तीर्य पूजयेद्बुधयेन तु ॥ १९ ॥
 स्थण्डिलं शालिभिश्चैव कारयेत्कलशं प्रति ।
 लाजपुष्पतिलैर्दधैर्विकिरेत् समलङ्कृतम् ॥ २० ॥
 मण्डपस्योत्तरे देशे दर्भोपरि विशेषतः ।
 तन्तुना चित्रितान् कुम्भान् साधयेद्विधिपूर्वकम् ॥ २१ ॥
 जलधारीं समादाय शुद्धिं कृत्वा तु विन्यसेत् ।
 वस्त्रेणाच्छाद्य वक्त्रं चाप्युदकं तत्र पूरयेत् ॥ २२ ॥
 शिवकुम्भं न्यसेन्मध्ये गन्धोदकं प्रपूजयेत् ।
 सकूर्चं सापिधानं च वस्त्रयुग्मेन वेष्टयेत् ॥ २३ ॥

पद्ममुद्रां प्रदर्श्याथाप्यर्चयेत्तु सदाशिवम् ।
 तस्योत्तरे तु विन्यस्य वर्धनीं हेमतोयकाम् ॥ २४ ॥
 सकूर्चा सापिधानां च वस्त्रयुग्मेन वेष्टिताम् ।
 गन्धपुष्पादिभिश्चैव पूजयेत्तु मनोन्मनीम् ॥ २५ ॥
 प्रथमावरणेऽष्टासु कलशेषु विशेषतः ।
 आग्नेयादिषु कोणेषु नवरत्नानि विन्यसेत् ॥ २६ ॥
 द्वितीयावरणे चैव षोडशान् कलशान् न्यसेत् ।
 चतुर्विंशतिकं प्रोक्तं तृतीयावरणे तथा ॥ २७ ॥
 द्वात्रिंशत्कलशान् सम्यक् चतुर्थावरणे न्यसेत् ।
 पञ्चमावरणे चैव षट्पञ्चाशद्विधीयते ॥ २८ ॥
 षष्ठ आवरणे चैव चतुष्षष्टिघटान् न्यसेत् ।
 सप्तमावरणे चैव द्विसप्ततिः क्रमेण तु ॥ २९ ॥
 चतुरशीतिकलशानष्टमावरणे न्यसेत् ।
 घटान् षण्णवतीन् चैव नवमावरणे तथा ॥ ३० ॥
 दशमावरणे चैव शतमेवं प्रकीर्तितम् ।
 रुद्रावरणके चैव कलशांश्च चतुश्शतम् ॥ ३१ ॥
 द्वादशावरणे तत्राऽप्यष्टोत्तरशतं भवेत् ।
 त्रयोदशाऽवरणे तु षट्भिर्दशशतं क्रमात् ॥ ३२ ॥
 बाह्यकावरणे चैव न्यसेद्विंशच्छतं तथा ।
 प्रदक्षिणक्रमेणैव यजेदावरणं प्रति ॥ ३३ ॥
 द्वाव्यन्तरे द्वाव्यन्तरे चैव वीधिषट्कं प्रकल्पयेत् ।
 पाद्याधिभिस्सहस्रं तु स्थापयेदीशमन्त्रतः ॥ ३४ ॥
 पाद्यमाचमनं चार्घ्यं पञ्चगव्यं कुशोदकम् ।
 क्षीरं दधि घृतं चैव प्रथमावरणे न्यसेत् ॥ ३५ ॥

द्वितीयावरणे चैव सुवर्णं प्रक्षिपेत्ततः ।
 तृतीयावरणे न्यस्त्वा नाळिकेरफलं क्रमात् ॥ ३६ ॥
 चतुर्थावरणे चैव न्यसेदिक्षुरसं तथा ।
 पञ्चमावरणे चैव मधु विन्यस्य देशिकः ॥ ३७ ॥
 नानाकुसुमसंयुक्तं षष्ठे तु विन्यसेत्क्रमात् ।
 सप्तमावरणे चैव सर्वबीजानि विन्यसेत् ॥ ३८ ॥
 अष्टमावरणे चैव विन्यसेत्कदलीफलम् ।
 गोमयं शोषयित्वा तु शुद्धदेशे दहेत्पुनः ॥ ३९ ॥
 तद्भस्मना ततोद्धृत्य निक्षिपेन्नवमं क्रमात् ।
 पञ्चगव्येन संयुक्तं दशमावरणे क्रमात् ॥ ४० ॥
 एकादशे विशेषेण कषायं तत्र विन्यसेत् ।
 द्वादशावरणे सम्यक् धातुलोहानि विन्यसेत् ॥ ४१ ॥
 विन्यसेत्तु क्रमेणैव अक्षतं तु त्रयोदश ।
 वल्मीकादिमृदं ग्राह्य बाह्यकावरणे न्यसेत् ॥ ४२ ॥
 सर्वगन्धं समाहृत्य सर्वकुम्भेषु निक्षिपेत् ।
 पूजिता कलशा ह्येतैः यथालाभमथापि वा ॥ ४३ ॥
 कलशेषु जलैः पूर्य यथालाभं तु निक्षिपेत् ।
 एतेषामप्यलाभे तु यद्व्यं तु स्मरेद्बुधः ॥ ४४ ॥
 तद्व्यं तं च सङ्कल्प्य पुष्पैर्वापि विनिक्षिपेत् ।
 विधिना वस्त्रकूर्चाभ्यां प्रत्येकं कलशान् क्रमात् ॥ ४५ ॥
 अनन्तादि शिखण्ड्यन्ता प्रथमावरणे यजेत् ।
 द्वितीये चैव चण्डेशं नन्दीशं च तृतीयके ॥ ४६ ॥
 महाकाळं चतुर्थे तु विघ्नेशं पञ्चमे यजेत् ।
 षष्ठे तु वृषभं पूज्य भृङ्गीशं सप्तमे यजेत् ॥ ४७ ॥

अष्टमावरणे स्कन्दमनन्तं नवमे यजेत् ।
 पिनाकपाणिं दशमे बाह्ये तु जयभद्रकम् ॥ ४८ ॥
 द्वादशावरणे चैव विरूपाक्षं प्रपूजयेत् ।
 त्रयोदशे यजेत्सूक्ष्मं तद्बाह्ये पिङ्गलेक्षणम् ॥ ४९ ॥
 गन्धपुष्पादिभिश्चैव स्वनामाद्यैर्विशेषतः ।
 घटं प्रति यजेदेतान् तत्तदावरणेषु च ॥ ५० ॥
 वालुकैश्च महाशासु स्थण्डिलं तु प्रकल्पयेत् ।
 अग्न्याधानादिकं सर्वमग्निकार्योक्तमाचरेत् ॥ ५१ ॥
 समिदाज्यचरुं चैव सद्यवामास्त्रमन्त्रकैः ।
 प्रत्येकं तु शतं हुत्वा द्रव्यान्ते व्याहृतिं हुनेत् ॥ ५२ ॥
 पञ्चब्रह्मषडङ्गैश्च मूलेनैव दशाक्षरैः ।
 प्रत्येकं जुहुयाद्धीमान् पञ्चविंशतिसङ्ख्यया ॥ ५३ ॥
 जयादिरभ्याधानं च राष्ट्रभृच्च क्रमाद्धुनेत् ।
 पूर्णाहुतिं तु शिरसा यदस्येति तदन्तके ॥ ५४ ॥
 उक्तानुक्तं तु यत्किञ्चित्तत्सर्वं हृदयेन तु ।
 आचार्यं पूजयेत्तत्र वस्त्रहेमाङ्गुलीयकैः ॥ ५५ ॥
 कन्यसं पञ्च निष्कं तु द्विगुणं मध्यमं भवेत् ।
 त्रिगुणं चोत्तमं प्रोक्तं देशिकस्य तु दक्षिणा ॥ ५६ ॥
 दक्षिणां दापयित्वा तु मूर्तिपानथ पूजयेत् ।
 द्वारपूजादिकं सर्वमर्चनोक्तं तु कारयेत् ॥ ५७ ॥
 शिवकुम्भं ततोद्धृत्य मन्त्रलिङ्गे तु विन्यसेत् ।
 तत्कुम्भस्थजलेनैव स्नापयेत्परमेश्वरम् ॥ ५८ ॥
 वर्धन्यां बीजमादाय न्यसेल्लिङ्गस्य वामके ।
 पिण्डिकायां जलैश्चैव स्नापयेत्तु विशेषतः ॥ ५९ ॥

यथा संस्थापितान् कुम्भान् तथा चोद्धारणं कुरु ।
 संस्नाप्य देवदेवेशमर्चनोक्तं समाचरेत् ॥ ६० ॥
 प्रभूतहविषं दत्त्वा ताम्बूलं तु निवेदयेत् ।
 भक्तांश्च परिचारांश्च दीनानन्धान् प्रपूजयेत् ॥ ६१ ॥
 स्नपनाङ्गानि वस्त्राणि देशिकाय प्रदापयेत् ।
 एवं यः कुरुते मर्त्यः स पुण्यां गतिमाप्नुयात् ॥ ६२ ॥
 स्नकारं सर्वसिद्धिस्स्यात् पकारं स्थितिरुच्यते ।
 नकारं पापनाशं स्यात् तस्मात्स्नपनमुच्यते ॥ ६३ ॥

इति पूर्वकारणागमे प्रतिष्ठातन्त्रे

महास्नपनविधिपटलः एकोनचत्वारिंशत्तमः समाप्तः

अथ चण्डितविधानविधिपटलप्रारम्भः

सप्तसप्तपदकोष्ठमध्यमे नन्दकोष्ठसहितं तु तद्वहिः ।
वीधिरेकपदमावृतं त्यजेद्दिग्विदिक्षु गुणचन्द्रकोष्ठकम् ॥
इति पञ्चविंशतिस्नपनम् ॥ १ ॥
नवनवेषु नवेषु च मध्यमे नव तु पङ्कजमध्यमभूतले ।
तद्वहिःपदके तु विवर्जिते दिक्षुविदिक्षु रसवेदपदं क्रमात् ॥ २ ॥
इति एकोनपञ्चाशत्स्नपनम् ॥
भुवनसूत्रनिबद्धितभूतले भवतु पञ्चकपञ्चकमध्यमे ।
वीधिरेकपदमावृतं त्यजेत्, भानुदिक्षुविदिक्षुनवग्रहान् ॥ ३ ॥
इति अष्टोत्तरशतस्नपनम् ॥
अथ वक्ष्ये विशेषेण चण्डितस्य विधिक्रमम् ।
एकविंशतिसूत्राणि वृत्तवत्कारयेद्बुधः ॥ ४ ॥
तालं सूत्रान्तरं प्रोक्तं विंशत्यावरणं क्रमात् ।
द्वारार्थं च महाशासु भ्रमन् सूत्राणि संन्यसेत् ॥ ५ ॥
सकलं पदमेकं स्यात् पैशाचं तु चतुष्पदम् ।
चत्वारिंशद्रसरन्ध्रैश्च सार्धपञ्चशतैर्युतम् ॥ ६ ॥
एतद्विशालमाख्यातं; विप्रगर्भमथ शृणु ।
पीठं नवपदं प्रोक्तं महापीठं तु षोडश ॥ ७ ॥
पञ्चपञ्चपदैस्सार्धमुपपीठमिति स्मृतम् ।
षट्षट्पदसमायुक्तमुग्रपीठमिति स्मृतम् ॥ ८ ॥
स्थण्डिले एकोनपञ्चाशन्मण्डूकं चाष्टचाष्टकम् ।
एकाशीतिपदैर्युक्तमिन्द्रकान्तं तु चण्डितम् ॥ ९ ॥
शतकोष्ठसमायुक्तमासनं तस्य नामकम् ।
शताष्टपदकैस्सार्धं परमशायिपदं स्मृतम् ॥ १० ॥
सप्तद्वयगुणैर्वेदसार्धं स्थानीय नायकम् ।
शतोर्ध्वेष्टाष्टरन्ध्रैश्च पदैर्दशधमुच्यते ॥ ११ ॥

ऊर्ध्वे षण्णवतीसार्धं पदं भद्रमिति स्मृतम् ।
 शतद्वयमनोपेतं महास्नपनमुच्यते ॥ १२ ॥
 द्विशतोत्तरभूतेष्टपद्मगर्भपदैर्युतम् ।
 पञ्चाशदिद्विशतोपेतं नियुतं तस्य चण्डितम् ॥ १३ ॥
 आशीतिद्विशतोपेतं वृत्तं भोगमिति स्मृतम् ।
 त्रिशताष्टद्वयोपेतं कर्णाष्टकमिदं परम् ॥ १४ ॥
 षड्विंशन्त्रिशतोपेतं गणिकापदमेव च ।
 चतुर्भूतपदं सूर्यं विशालं तस्य चण्डितम् ॥ १५ ॥
 सुसंहितपदं चैव चत्वारिंशच्चतुर्दश ।
 शतदिक्षु शिवारीति पदैस्सुप्रतिकान्तकम् ॥ १६ ॥
 चत्वारिंशद्रसण्डैश्च सार्धपञ्चाशतैर्युतम् ।
 एतद्विशालमाख्यातं विप्रगर्भमथ शृणु ॥ १७ ॥
 शतैः पञ्चपदोर्ध्वे तु षट्सप्ततिसमायुतम् ।
 विप्रगर्भमिदं नाम षडुक्तं पञ्चसंयुतम् ॥ १८ ॥
 विश्वेशाख्यमिदं नाम विपुलं भोगदं शृणु ।
 षड्विंशतपदोर्ध्वे तु षट्सप्ततिसमायुतम् ॥ १९ ॥
 विपुलं भोगदं नाम विप्रतीकान्तमुच्यते ।
 नवविंशतिकं सप्तशतं विप्रतिकान्तकम् ॥ २० ॥
 सप्तशतपदोर्ध्वे तु चतुरशीति संयुतम् ।
 विशालाक्षमिदं नाम चण्डितं सर्वसिद्धिदम् ॥ २१ ॥
 अष्टाशतसुपञ्चाशत्पदं विप्र! सुभक्तिकम् ।
 विश्वेशसारमाख्यातं पदं नन्दशतैर्युतम् ॥ २२ ॥
 शिवषष्ठ्याधिकानन्दशतं चैश्वरकान्तकम् ।
 सहस्रैर्वेदषट्कोष्ठमिन्द्रकान्तं तु चण्डितम् ॥ २३ ॥
 एतत् सुचण्डितं वेद सर्वकर्मानुसाधयेत् ।

इति पूर्वकारणागमे प्रतिष्ठातन्त्रे चण्डितविधानविधिपटलः चत्वारिंशत्तमः समाप्तः

अथ महाभिषेकविधिपटलप्रारम्भः

- अतःपरं प्रवक्ष्यामि महदप्यभिषेचनम् ।
धर्मार्थकाममोक्षार्थं शान्तिकं पौष्टिकं तथा ॥ १ ॥
आयुश्श्रीकीर्तिजयदं व्याधिनाशं रिपुक्षयम् ।
ग्रामवृद्धिकरं पुण्यं सर्वोपहतिनाशनम् ॥ २ ॥
नवाऽहे वाऽथसप्ताऽहे पञ्चाऽहे वा त्रयाहके ।
त्रिदिने तद्दिनात्पूर्वरात्रे वाऽङ्कुरमाचरेत् ॥ ३ ॥
यद्वा सद्याङ्कुरं कुर्यादादिशैवः प्रशस्यते ।
रोहिण्यनिलसंयुक्तं पुष्पं वैष्णवमुच्यते ॥ ४ ॥
आदित्यहस्तमित्युकम् अष्टमी च चतुर्दशी ।
दशमी पूर्णमासी च मासान्तं वा विशेषतः ॥ ५ ॥
कर्तुर्मरणऋक्षं वा ग्रामऋक्षान्तमेव वा ।
नृपजन्मावसानर्क्षं प्रतिष्ठानान्तऋक्षकम् ॥ ६ ॥
नवाऽहं सौख्यदं प्रोक्तं सप्ताहं देविकं परम् ।
पञ्चाहं शान्तिकं प्रोक्तं त्रयाहं तु शिवप्रियम् ॥ ७ ॥
एकाहं रोगशान्त्यर्थं तस्मात्सम्पूजयेच्छिवम् ।
पूर्वरात्रौ तु कर्तव्यं निर्वाणदीपमाचरेत् ॥ ८ ॥
क्षीराभिषेचनं कृत्वा कौतुकं बन्धयेत्ततः ।
शिवप्रस्थं तु नैवेद्यं पायसं हविषं ददेत् ॥ ९ ॥
प्रातस्स्नात्वा शुचिर्भूत्वा देशिकश्शिष्यसंयुतः ।
गोमयालेपनं कृत्वा पुण्याहप्रोक्षणं ततः ॥ १० ॥
जलभाण्डं वर्धनीं च कलशं पुष्पपात्रकम् ।
पाटलीसदृशाकारं सर्वलक्षणसंयुतम् ॥ ११ ॥
सर्वपात्रं ततः कृत्वा क्षाळयेत्तत्त्वमन्त्रतः ।
दर्भासनोपरि स्थाप्य कवचेनावकुण्ठनम् ॥ १२ ॥

निरीक्षणं हृदा चैव प्रोक्षणं पुरुषेण तु ।
 ताडनं हुम्फडन्तेन स्पर्शनं सद्यमन्त्रतः ॥ १३ ॥
 मीलनं नेत्रमन्त्रेण मण्डपस्योत्तरे स्थितम् ।
 वस्त्रपूतं हि सलिलं जलभाण्डे परिग्रहेत् ॥ १४ ॥
 उदयादेव कर्तव्यं रात्रान्ते वा जलं ग्रहेत् ।
 वर्णगन्धरसैर्हीनं कृमिशैवालकेशकम् ॥ १५ ॥
 फेनबुद्बुदजुष्टं च तज्जलं परिवर्जयेत् ।
 विवर्णं रोगदं पुंसां गन्धहीने रिपोर्भयम् ॥ १६ ॥
 रसहीने तु दारिद्र्यं कृमियुक्तं भयावहम् ।
 शैवलं शोकसन्तापं केशयुग्बालनाशनम् ॥ १७ ॥
 सर्षपं स्त्रीप्रजानाशं बुद्बुदं सस्यनाशनम् ।
 वस्त्रपूतविहीने च मरणं भूभुजां ध्रुवम् ॥ १८ ॥
 तस्मात्सनिर्मलं तोयं निर्दोषं च परिग्रहेत् ।
 एलालवङ्गकपूरमगरुं चन्दनं लघु ॥ १९ ॥
 अम्बुजं चैव तक्कोलं कच्चोलं हरिबेरकम् ।
 उशीरं चम्पकं कोष्ठं स्नानद्रव्यमिति स्मृतम् ॥ २० ॥
 जलभाण्डे विनिक्षिप्य तदम्बु वासितं क्रियात् ।
 पञ्चाङ्गभूषणैर्युक्तो देशिको मूर्तिपैस्सह ॥ २१ ॥
 अङ्गन्यासकरन्यासमष्टत्रिंशत्कलां न्यसेत् ।
 प्राणप्रकृतियोगेन ज्ञात्वा पूजां समाचरेत् ॥ २२ ॥
 प्राणो मन्त्र इति प्रोक्तः प्रकृतिः स्थापकं स्मृतम् ।
 कुम्भं च वर्धनीं चैव घटं त्रिद्व्येकतन्तुभिः ॥ २३ ॥
 वेदयित्वाऽथ तद्रन्ध्रं यवमात्रं तु देशिकः ।
 स्नपनं पञ्चगव्यं च पञ्चामृतं प्रकल्पयेत् ॥ २४ ॥

स्नानमण्डपमध्ये तु शालिभिः स्थण्डिलं कुरु ।
 प्राक्सूत्रं वसुसूत्रं स्यादुदक्सूत्रं तथैव च ॥ २५ ॥
 सूत्रात्सूत्रान्तरं तालं मध्ये नवपदं ग्रहेत् ।
 अभितस्तस्य बाह्ये तु पदमेकं परित्यजेत् ॥ २६ ॥
 वसुद्वारसमायुक्तं त्यजेद्गोमयवारिणा ।
 द्विद्रोणशालिभिः कुर्यात्तिलतण्डुललाजकैः ॥ २७ ॥
 शालिभिस्तण्डुलैस्त्वर्थैः तस्यार्थैस्तु तिलैस्तथा ।
 सूत्रपातं प्रकल्प्याथ दर्भैः पुष्पैः परिस्तरेत् ॥ २८ ॥
 नवर्षीभूतवेदाग्निशक्तिदर्भैः परिस्तरेत् ।
 पूर्वाग्रैश्चोत्तराग्रैश्च पदंप्रति पदम्प्रति ॥ २९ ॥
 मध्ये तु शिवकुम्भं तु वीधिमध्ये तु वर्धनीम् ।
 पाद्यमाचमनं चार्घ्यं कस्तूरी गन्धतैलकम् ॥ ३० ॥
 नीवारं कुङ्कुमं चैव मुरं माञ्जीतिलं तथा ।
 प्रथमावरणेचैव कलशानष्टदिक्षु च ॥ ३१ ॥
 द्वितीयावरणे चैव पूर्वादिषु प्रकल्पयेत् ।
 मधुकुष्ठं गुडश्चैव ह्रीबेरं चन्दनं तथा ॥ ३२ ॥
 तक्कोलं जातिकल्हारं शतपत्रं च मालती ।
 द्रोणं च नाळिकेरं च वेणुसर्षपमेव च ॥ ३३ ॥
 गोरोचनं च बिल्वं च द्रव्याण्येतानि षोडश ।
 ब्रह्मविष्णुमहेशांश्च हृषीकेशश्च भास्करः ॥ ३४ ॥
 कलानाथं महासेनं शर्वरुद्रेश्वराधिपम् ।
 प्रथमावरणे न्यस्य देवपाणितले न्यसेत् ॥ ३५ ॥
 द्वितीयावरणे देवान् यष्ट्वा चैवं पितामहः ।
 इन्द्रादिलोकपालांश्च सोमाङ्गिरबृहस्पती ॥ ३६ ॥

पिङ्गळं मन्मथं चैव ब्रह्माणं ब्रह्मर्षिं तथा ।
 वसिष्ठं श्रीधरं चैव क्रमात् षोडशकान् न्यसेत् ॥ ३७ ॥
 हस्तपाणितले न्यस्य स्नपनं कल्पयेद्बुधः ।
 दधौकादशैः कुम्भे देशिकः कूर्चमाचरेत् ॥ ३८ ॥
 अग्रं वेदाङ्गलं चैव ग्रन्थिं व्योमाङ्गलं नयेत् ।
 वर्धन्या नवभिः काशैः विस्तारं तालमात्रकम् ॥ ३९ ॥
 पञ्चभिर्द्वादशाङ्गुल्यं कलशानां तु कूर्चकम् ।
 गन्धपुष्पैः समभ्यर्च्य पूजयेत्स्वस्वनामभिः ॥ ४० ॥
 प्रत्येकं नववस्त्रेण स्नपनं चैव दापयेत् ।
 तस्य पश्चिमदिग्भागे पञ्चगव्यं निधाय च ॥ ४१ ॥
 स्थण्डिलं शालिभिः कुर्यात् नवकोष्ठसमन्वितम् ।
 पादेषु पञ्चकोष्ठानि मध्यपूर्वे तु दक्षिणे ॥ ४२ ॥
 उत्तरे पश्चिमे चैव परिस्तरणपूर्वकम् ।
 लाजपुष्पतिलैश्चैव रन्ध्रकोष्ठेषु योजयेत् ॥ ४३ ॥
 कलशं क्षाळयित्वा तु त्रिपादूर्ध्वे तथैव च ।
 क्षीरं तु मध्यमे स्थाप्य गोमूत्रं पूर्वकोष्ठके ॥ ४४ ॥
 गोमयं दक्षिणे स्थाप्य पश्चिमे दधि विन्यसेत् ।
 उत्तरे तु घृतं स्थाप्य पावके मधु विन्यसेत् ॥ ४५ ॥
 नैर्ऋते फलसारं च वायव्ये गुडसारकम् ।
 ऐशान्ये नाळिकेरं च पूर्वादीनि क्रमान्यसेत् ॥ ४६ ॥
 क्षीरं तत् प्रस्थसंयुक्तं गोमूत्रं कुडुपद्वयम् ।
 गोमयं कुडुपं चैव दधि तत् कुडुपत्रयम् ॥ ४७ ॥
 ऐज्यं कुडुपमित्युक्तं पयश्च कुडुपत्रयम् ।
 कुडुपं तु मधु प्राक्तं फलसारं च तद्वयम् ॥ ४८ ॥

गुडसारं ततः प्रस्थं नाळिकेरं तथा भवेत् ।
 नवद्रव्यस्य सङ्ख्यातमधिदेवान् ततश्शृणु ॥ ४९ ॥
 आगस्त्यं च पुलस्त्यं च विश्वामित्रं च भार्गवम् ।
 गार्ग्यं च तुम्बुरुं चैव भारतीनां च मुद्गलम् ॥ ५० ॥
 ऋषिं ब्रह्मपदं चैव कलशं पाणिसंस्थितम् ।
 पुष्पैः कूर्चैस्समभ्यर्च्य स्वस्वमन्त्रेण देशिकः ॥ ५१ ॥
 धूपदीपन्ततः कृत्वा लिङ्गं सुरभिमुद्रया ।
 तत्त्वमन्त्रेण सम्पूज्य दशमुद्रां प्रदर्शयेत् ॥ ५२ ॥
 प्रधानकलशो मध्ये सर्वं संयोजयेद्बुधः ।
 सापिधानं च सर्वत्र शस्त्रमन्त्रेणबुद्धिमान् ॥ ५३ ॥
 शिवस्य यजनार्थाय द्रव्यजातान् समाहरेत् ।
 महाभिषेके द्रव्यस्य जलस्य हविषस्तथा ॥ ५४ ॥
 गन्धस्यापि विशेषेण न प्रमाणं प्रजापते ।
 मनोभिलषितं यच्च तत्सर्वं परिकल्पयेत् ॥ ५५ ॥
 अथवान्यप्रकारेण तेषां मानं वदामि ते ।
 चतुश्शतं च कदली लिकुचं शतमेव च ॥ ५६ ॥
 नारङ्गं चैव पञ्चाशत् तद्द्वयं चूतमेव च ।
 नाळिकेरं शतं प्रोक्तं पनसं तु द्वयं भवेत् ॥ ५७ ॥
 त्रिंशत्पलं शर्करा च घृतं द्विप्रस्थमेव च ।
 तद्द्वयं माक्षिकं प्रोक्तं तच्चतुष्कं तु तैलकम् ॥ ५८ ॥
 तत्त्रयं क्षीरमित्युक्तं तदर्धमीरितं दधि ।
 चतुर्विंशत्पलं गन्धं जलद्रव्यं पलं स्मृतम् ॥ ५९ ॥
 तदर्धं घनसारादि रजन्यामलसक्तुकम् ।
 षट्पलं चेति विख्यातं खारी स्यादन्नपूजनम् ॥ ६० ॥

द्रव्याण्यपि तधान्यानि चतुःप्रस्थेन कारयेत् ।
 एवं द्रव्यस्य सङ्ख्यातमुपर्युपरि कल्पयेत् ॥ ६१ ॥
 सर्वद्रव्याणि सङ्गृह्य प्रक्षाळ्य प्रोक्षयेद्बुदा ।
 शोधयित्वा तु सद्येन द्वारपूजां समाचरेत् ॥ ६२ ॥
 द्वारमस्त्राम्बुना प्रोक्ष्य द्वारपालान् प्रपूजयेत् ।
 गर्भगेहं प्रविश्याथ देशिकश्चोत्तराननः ॥ ६३ ॥
 प्राणप्रकृतियोगेन ज्ञात्वा कर्म समाचरेत् ।
 सम्पुज्य मूललिङ्गं तु शुद्धिं शिवास्त्रतो भवेत् ॥ ६४ ॥
 तुलसीबिल्वपत्रेण लिङ्गपीठं तु घर्षयेत् ।
 लेपयेन्मूलमन्त्रेण प्राणयोगं समाचरेत् ॥ ६५ ॥
 अष्टत्रिंशत्कलान्यासं मकुटादिक्रमान्यसेत् ।
 न्यस्त्वा कुम्भस्थमीशानं लिङ्गस्थं तु सदाशिवम् ॥ ६६ ॥
 प्राकृतं भावमुत्सृज्य पूजयेदेकचित्ततः ।
 स्नपनं पञ्चगव्यं चाप्यर्चनोक्तं विधीयते ॥ ६७ ॥
 मूलब्रह्मषडङ्गैश्च गन्धतोयं प्रपूजयेत् ।
 ऊर्ध्वश्वासमधश्श्वासं सन्निरुध्य परीक्षयेत् ॥ ६८ ॥
 मौनं चन्द्रार्कनाशश्च सर्वपूजानिमित्तकम् ।
 वेदाद्यध्ययनं कुर्यादिग्रमण्डपमध्यमे ॥ ६९ ॥
 चमकं नमकं चैव पुंसूक्तं पवमानकम् ।
 श्रीसूक्तं पञ्चशान्तिं च कलास्तूकं हिरण्यकम् ॥ ७० ॥
 विप्रो वाऽथ चतुर्वेदी महाशैवोऽथ दीक्षितः ।
 अदीक्षितो भक्तिहीनो मन्त्रहीनो न संस्पृशेत् ॥ ७१ ॥
 लिङ्गार्चामपि तत्तुल्यैस्समयाम(य)विशेषतः ।
 वेदाध्ययनयुक्तस्सन् गन्धवारि प्रपूजयेत् ॥ ७२ ॥

गव्यं पञ्चामृतं चैव व्योमव्यापिं समुच्चरन् ।
 दशाक्षरत्रयोमन्त्रैः पूजयेत्परमेश्वरम् ॥ ७३ ॥
 लम्बकूर्चं लम्बमालां मूलब्रह्मषडङ्गकैः ।
 पिष्टामलकहारिद्रगन्धतोयैश्च पूजयेत् ॥ ७४ ॥
 अष्टपुष्पैर्वस्त्रगन्धैः सप्तसङ्ख्या निवेदनम् ।
 नृत्तगीतसमायुक्तं स्तोत्रमङ्गलवाचकैः ॥ ७५ ॥
 नानादीपैरलङ्कृत्य धूपदीपं प्रदापयेत् ।
 पञ्चानननिवेद्यं च पुनराचमनं ततः ॥ ७६ ॥
 ताम्बूलमुखवासं च दर्पणं दर्शयेत्ततः ।
 शैवाग्निं सम्प्रकल्प्याथ वह्निकार्योक्तमार्गतः ॥ ७७ ॥
 ब्रह्मवृक्षसमिद्धिस्तु समिदाज्य चरुन् हुनेत् ।
 होमद्रव्याणि सर्वाणि सद्योजातादिभिस्सह ॥ ७८ ॥
 जयादिरभ्याधानं च राष्ट्रभृच्चक्रमाद्बुनेत् ।
 शेषाहुतिं च कूश्माण्डं स्विष्टकृत् जुहुयात्ततः ॥ ७९ ॥
 पुनस्त्वादित्येति मन्त्रेण पूर्णाहुतिं समाचरेत् ।
 सर्वरोगनिवृत्त्यर्थं सर्वयागफलप्रदम् ॥ ८० ॥
 सर्वसम्पत्करं नृणां पुत्रपौत्राभिवर्धनम् ।
 अचार्यं पूजयेत्पश्चात् दैवज्ञमृत्विजं तथा ॥ ८१ ॥
 एवं यः पूजनं कुर्यात् सर्वशान्तिमवाप्नुयात् ।

इति पूर्वकारणागमे प्रतिष्ठातन्त्रे

महाभिषेकविधिपटलः एकचत्वारिंशत्तमः समाप्तः

अथ एकादशरुद्राभिषेकविधिपटलप्रारम्भः

अतःपरं प्रवक्ष्यामि रुद्रमन्त्राभिषेचनम् ।
सर्वविघ्नविनाशार्थमपमृत्युविनाशनम् ॥ १ ॥
सर्वरोगविनाशार्थं राष्ट्रदुर्भिक्षनाशनम् ।
वर्षार्थं च जयार्थं च विशेषात् ज्वरनाशनम् ॥ २ ॥
ग्रहपीडाविनाशार्थं सर्वोपद्रवनाशनम् ।
सर्वसिद्धिकरं पुण्यं मासर्क्षे जन्मनि त्रये ॥ ३ ॥
रविवारे सोमवारे जन्मर्क्षे विषुवायने ।
सङ्क्रान्तौ ग्रहणे चैव कल्पयेत्तु विशेषतः ॥ ४ ॥
शिवाग्रे स्थण्डिलं कृत्वा पुण्याहं पञ्चगव्यकम् ।
पश्चामृतं तु सङ्कल्प्य कुम्भसंस्थापनं ततः ॥ ५ ॥
मध्यकुम्भे शिवं पूज्य वर्धनीं तस्य वामके ।
अष्ट विद्येश्वरान् स्थाप्य विधिवत्पूजयेद्गुरुः ॥ ६ ॥
अग्निकार्योक्तमार्गेण होमङ्कुर्याद्विशेषतः ।
द्वारपूजां ततः कृत्वा लिङ्गशुद्धिमथाचरेत् ॥ ७ ॥
आत्मार्थं च परार्थं च शुद्धशैवो जपेत्क्रमात् ।
अथवा ब्राह्मणान् विप्रान् शिवकुम्भसमन्वितान् ॥ ८ ॥
रुद्रसङ्ख्यान् समाहुय अर्धमण्डपसंस्थितान् ।
जपेत्सङ्कल्पपूजां च एकादशपरायणम् ॥ ९ ॥
तैलाद्यन्नपूजान्तम् अभिषेकमथाऽचरेत् ।
ओदनं नाळिकेरं च गुडताम्बूलसंयुतम् ॥ १० ॥
रुद्रपारायणं चैव पुनः पुनर्निवेदयेत् ।
एकादशजपान्ते तु गन्धतोयाभिषेचनम् ॥ ११ ॥
मन्त्रान्नं च निवेद्याथ ततः कुम्भाभिषेचनम् ।
वस्त्रमाल्यैरलङ्कृत्य महानैवेद्यमाचरेत् ॥ १२ ॥

धूपदीपोपचारादीन् पूर्वोक्तविधिना चरेत् ।
 त्रिपक्षं वा द्विपक्षं वा पक्षमेकमथापि वा ॥ १३ ॥
 एकादशदिने पूज्य यथावित्तानुसारतः ।
 ब्राह्मणान् भोजयेन्नित्यं यथाविभवविस्तरम् ॥ १४ ॥
 यथावित्तानुसारेण दक्षिणां दापयेत्क्रमात् ।
 एवमेव प्रकारेण कारयेद्देशिकोत्तमः ॥ १५ ॥
 विपरीतं न कर्तव्यं कर्तव्यं कर्तृनाशनम् ।
 एवं सम्पूज्य विधिवत् एकाहे वा समाचरेत् ॥ १६ ॥
 एवं यः कुरुते मर्त्यः स पुण्यां गतिमाप्नुयात् ।

इति पूर्वकारणागमे प्रतिष्ठातन्त्रे

एकादशरुद्राभिषेकविधिपटलद्विचत्वारिंशत्तमः समाप्तः

अथ तैलाभ्यङ्गविधिपटलप्रारम्भः

अथातस्सम्प्रवक्ष्यामि तैलाभ्यञ्जनमुत्तमम् ।
तिलतैलेन कृत्वा तु सुगन्धं कुसुमैर्युतम् ॥ १ ॥
गृहीत्वा नवकुम्भेन वर्मणाऽवकुण्ठनं कुरु ।
लिङ्गं वा प्रतिमां वापि मृन्मये भित्तिचित्रके ॥ २ ॥
लिङ्गं च प्रतिमां शैलं लेपनं मर्दनेन तु ।
मृन्मये भित्तिचित्रे वा दर्पणस्य तु बुद्धिमान् ॥ ३ ॥
रत्नजे लोहजे चैव कूर्चेन प्रोक्षयेद्बुधः ।
वस्त्राणि सन्त्यजेदेव तत्पुरुषेण पूजयेत् ॥ ४ ॥
धूपदीपं हृदा दत्वा दन्तकाष्ठं ददेद्बुधः ।
दर्पणं दर्शयेद्धीमान् ताम्बूलं दापयेद् हृदा ॥ ५ ॥
तैलमस्त्रेण सम्प्रोक्ष्य कवचेनावकुण्ठयेत् ।
अस्त्रमन्त्रेण संरक्ष्य तैलं हृदयबीजकम् ॥ ६ ॥
मर्दयेन्मस्तकं लिङ्गं लेपनं देशिकोत्तमः ।
पीठेन मार्जनं वामम् अधोरं मूलकेन तु ॥ ७ ॥
हरिद्रां सद्यमन्त्रेण स्नापयेत्तु विशेषतः ।
अशुभान् निरसत्कृत्वा शुभानां दापयेत्कृतिः ॥ ८ ॥
गन्धोदकेन सम्पूज्य वस्त्रेणैव तु मार्जनम् ।
गन्धपुष्पं च धूपं च दीपं चैव तु योजयेत् ॥ ९ ॥
निवेदनं च कर्तव्यम् उपदंशसमन्वितम् ।
ताम्बूलं दापयेत्पश्चात् स्वस्थानं पादमूलतः ॥ १० ॥
नित्यनैमित्तिके वापि वारे पर्वद्वयेन तु ।
उत्सवादीनि काम्यं तु तीर्थमन्त्ये तु कारयेत् ॥ ११ ॥
परिवेषं ततः कृत्वा गेयनृतसमाकुलम् ।
चूर्णं तु कुट्टयेद्धीमान् महाव्योमेति मन्त्रतः ॥ १२ ॥

लूखलं पृथिवी चैव मुसलं मेरु कल्पयेत् ।
 तन्मध्ये रजनीं तस्य सशुष्केण समन्वितम् ॥ १३ ॥
 स्तोत्रस्तुत्यसमायुक्तं सर्वालङ्कारसंयुतम् ।
 ततो भक्तजनैस्सार्धं दापयेत्तैलकं विदुः ॥ १४ ॥
 ताम्बूलं दापयेत्पूर्वं सर्वत्र परिसेवितम् ।
 यान्यान् कामयते देवं तांस्तान् सर्वस्य सिद्धितः ॥ १५ ॥

इति पूर्वकारणागमे प्रतिष्ठातन्त्रे

तैलाभ्यङ्गविधिपटलस्त्रिचत्वारिंशत्तमः समाप्तः

अथ शीतकुम्भविधिपटलप्रारम्भः

अथ वक्ष्ये विशेषेण शीतकुम्भविधिक्रमम् ।
सर्वलोकहितं पुण्यं सर्वदा सस्यवर्धनम् ॥ १ ॥
अनावृष्टौ ज्वरोत्पत्तौ महामारीप्रकोपने ।
प्रवर्तितेऽग्निदिग्दाहे ग्रामेऽपि नगरेऽपि वा ॥ २ ॥
वाहनानां तु रोगार्तौ शीतकुम्भं तु कारयेत् ।
प्रासादाग्रे तु कर्तव्ये मण्डपे स्थण्डिलं कुरु ॥ ३ ॥
शालिभिश्च वसुद्रोणैः तस्यार्धेस्थण्डिलैरपि ।
हस्तद्वयप्रविस्तारं तन्मध्येऽब्जं समालिखेत् ॥ ४ ॥
स्थण्डिलं गन्धपुष्पाद्यैः पूजयेद्भूदयेन तु ।
पक्वबिम्बफलोपेतं निष्कळङ्कं सुनिर्मलम् ॥ ५ ॥
द्रोणत्रयजलैः पूर्णं कृतं सत्कुम्भमुत्तमम् ।
मध्यमं खारिसम्पूर्णं शिवत्रयजलावहम् ॥ ६ ॥
कन्यसं जातिविख्यातं सूत्रेणैव तु वेष्टयेत् ।
कुम्भं सद्येन सङ्गाह्य क्षाळयेत्कवचेन तु ॥ ७ ॥
प्रोक्षयेत्पुरुषेणैव स्थापयेत्स्थण्डिलोपरि ।
मधुनाऽऽज्येन वा दध्ना क्षीरेणैक्षुरसेन वा ॥ ८ ॥
गन्धादिभिर्वा सम्पूर्य कूर्चं तत्रैव निक्षिपेत् ।
चन्द्रकान्तं न्यसेत्तस्मिन्नथवा हेमपङ्कजम् ॥ ९ ॥
चतुर्थस्य द्वितीयेन प्रथमस्वरसंयुतम् ।
वारिबीजसमायुक्तं बिन्दुनादसमन्वितम् ॥ १० ॥
दशाणैरिवसंवेष्ट्य परितश्च दले न्यसेत् ।
वस्त्रैश्च सितवर्णैश्च चन्द्रं गन्धादिभिर्यजेत् ॥ ११ ॥
दर्शयेत्सुरभिमुद्रां विधानेन विधाय च ।
वस्त्रयुग्मेन संवेष्ट्य पायसान्नं निवेदयेत् ॥ १२ ॥

याज्ञिकैः स्तरुभिः कुर्यात् त्रिपादीलक्षणान्वितम् ।
 रत्निमात्राधिकं लिङ्गं मूर्ध्नि चोपरि कल्पयेत् ॥ १३ ॥
 त्रिपाददैर्घ्यमेवं तु कल्पयेत्कल्पवित्तम् ।
 युगाश्रं वा सुवृत्तं वा द्वादशाङ्गुलनाहकम् ॥ १४ ॥
 पक्षतालप्रमाणेन तदूर्ध्वे फलकां कुरु ।
 अब्ध्यङ्गुलेन सुषिरं वृत्तमध्ये प्रकल्पयेत् ॥ १५ ॥
 क्षाळयेत्पञ्चगव्यैश्च शिवतोयेन सेचयेत् ।
 अधिवासनकाले तु पादानभ्यर्च्य देशिकः ॥ १६ ॥
 गुणत्रयेण पादेषु गन्धपुष्पादिभिर्यजेत् ।
 वस्त्रेण वेष्टयेत्पादान् प्रोक्षयेत्पुरुषेण तु ॥ १७ ॥
 ब्रह्माणं दक्षिणे पूज्य विष्णुं वामे तु पूजयेत् ।
 वृषभं पश्चिमे पूज्य त्रिपादेषु च देवताम् ॥ १८ ॥
 महामायां न्यसेदूर्ध्वे फलकायाः स्वमन्त्रतः ।
 देशिको मूर्तिपैस्सार्धं होमकर्म समारभेत् ॥ १९ ॥
 पश्चाग्निर्वा नवाग्निर्वाऽप्येकाग्निर्वा तु कारयेत् ।
 ऐशान्यां तु प्रधानं तु महाशासु चतुर्ध्वपि ॥ २० ॥
 विदिक्षु चतुरश्राणि प्रधानं वृत्तमेव च ।
 नवाग्न्यायतनं वापि पश्चाग्न्यायतनं तु वा ॥ २१ ॥
 त्रयाग्न्यायतनं वापि एकाग्न्यायतनं तु वा ।
 एकाग्न्यायतनं चेत्तु ईशान्यां सम्प्रकल्पयेत् ॥ २२ ॥
 अग्न्याधानादिकं सर्वमग्निकार्योक्तमार्गतः ।
 समिधाज्यचरून् लाजान् सर्षपांश्च यवांस्तिलान् ॥ २३ ॥
 समिधं सद्यमन्त्रेण शेषांश्चान्यैः हुनेत् क्रमात् ।
 पलाशखदिराश्वत्थप्लक्षोदुम्बरमेव च ॥ २४ ॥

शमी च बिल्वपत्रं चाप्यपामार्गवटं तथा ।
 पलाशं तु प्रधाने स्यात् समिच्चक्रादिषु क्रमात् ॥ २५ ॥
 प्रत्येकं शतमर्धं वा तदर्धं वापि होमयेत् ।
 पञ्चब्रह्मषडङ्गैश्च मूलेनैव हुनेत्पृथक् ॥ २६ ॥
 जयादिरभ्याधानं च राष्ट्रभृच्च क्रमाद्बुनेत् ।
 पूर्णाहुतिं तु शिरसा स्विष्टमग्नेति होमयेत् ॥ २७ ॥
 स्तोत्रैश्च नृत्तगेयाद्यैः रात्रिशेषं व्यपोह्य च ।
 ततः प्रभाते विमले स्नानं कृत्वा तु देशिकः ॥ २८ ॥
 प्रातस्सन्ध्यावसाने तु कुम्भारोहणमारभेत् ।
 गव्यैस्संस्नापयेद्देवं पञ्चब्रह्ममुदाहरन् ॥ २९ ॥
 आसनं कल्पयित्वा तु यथविधिपुरस्सरम् ।
 गन्धपुष्पैश्च धूपैश्च नैवेद्यैर्विविधैर्यजेत् ॥ ३० ॥
 त्रिपादीन् स्थापयेद्धीमान् सूत्राग्नेः परिवर्जितम् ।
 आचार्यं पूजयेत्पश्चात् वस्त्रहेमाङ्गुलीयकैः ॥ ३१ ॥
 निष्कत्रयाऽधमा ज्ञेया द्विगुणा मध्यमा स्मृता ।
 त्रिगुणा चोत्तमा प्रोक्ता देशिकस्य तु दक्षिणा ॥ ३२ ॥
 आदावन्ते गुरोरेव दक्षिणां दापयेद्बुधः ।
 मूर्तिपान् पूजयेत्पश्चात् प्रागुक्तविधिना सह ॥ ३३ ॥
 सर्वलक्षणसंयुक्तं सर्वातोद्यसमायुतम् ।
 कुम्भमुद्धृत्य शिरसा बाह्यधामप्रदक्षिणम् ॥ ३४ ॥
 त्रिपादूर्ध्वे न्यसेत्कुम्भं व्योमव्यापिं समुच्चरन् ।
 सुषिरं कुम्भपृष्ठे तु कारयेत्तु विचक्षणः ॥ ३५ ॥
 माषमात्रं सुवर्णेन चतुरङ्गुलमानतः ।
 नाळं तत्र प्रकर्तव्यं यवार्धसुषिरं कुरु ॥ ३६ ॥

तन्नाळात् सततं तोयं स्रावयेद्विष्णुमूर्धनि ।
 तद्व्येण समापूर्य स्थण्डिलेऽप्युपकुम्भकम् ॥ ३७ ॥
 स्थापयित्वा विशेषेण मन्त्रन्यासादिवर्जितम् ।
 मध्वादिशोषणात्पूर्वमुपकुम्भं तु पूरयेत् ॥ ३८ ॥
 मासं वाप्यर्धमासं वा अथवा दिनसप्तकम् ।
 पञ्चाहं वा त्र्यहं वापि दिनमेकमथापि वा ॥ ३९ ॥
 यावन्निश्चित्य दिवसान् तावदेवं समाचरेत् ।
 ब्रह्मणान् भोजयेन्नित्यं यथावित्तानुसारतः ॥ ४० ॥
 कुम्भादेव स्रवे कुर्यान्नित्यनैमित्तिकं तथा ।
 पूर्वं निश्चित्य काले तु मध्याह्ने त्ववरोहणम् ॥ ४१ ॥
 कृत्वा सम्पूजयेद्देवं स्नपनं कारयेत्ततः ।
 शान्तिहोमं ततः कृत्वा पूजयेत्तु विशेषतः ॥ ४२ ॥
 एवं यः कुरुते मर्त्यस्सोन्ते मोक्षमवाप्नुयात् ।

इति पूर्वकारणागमे प्रतिष्ठातन्त्रे
 शीतकुम्भविधिपटलः चतुश्चत्वारिंशत्तमः समाप्तः

अथ जलधाराविधिपटलप्रारम्भः

अतः परं प्रवक्ष्यामि जलधाराविधिक्रमम् ।
महामारीविनाशार्थं अपमृत्युविनाशनम् ॥ १ ॥
सर्वरोगविनाशार्थं राष्ट्रदुर्भिक्षनाशनम् ।
वर्षार्थं च जयार्थं च विशेषज्वरनाशनम् ॥ २ ॥
ग्रहपीडाविनाशार्थमारोग्यार्थं विशेषतः ।
सर्वसिद्धिकरं पुण्यं मासर्क्षे तु त्रिजन्मनि ॥ ३ ॥
रविवारे सोमवारे जन्मर्क्षे कल्पयेद्बुधः ।
सङ्क्रान्तौ ग्रहणे चैव षडशीतिमुखेऽपि वा ॥ ४ ॥
विष्णुपद्मां पितृलये कुर्वन् दर्शे विशेषतः ।
शुद्धिं कृत्वा लयं चैव गोमयेनानुलेपयेत् ॥ ५ ॥
नित्यसन्ध्यावसाने तु जलधारां समाचरेत् ।
शिवाग्रे स्थण्डिलं कृत्वा स्थापयेत्पञ्चगव्यकम् ॥ ६ ॥
पश्चामृतं तु सङ्कल्प्य फलसारं तथैव च ।
तैलं सङ्कल्प्य विधिवच्छालिपिष्टं तथैव च ॥ ७ ॥
आमलीरजनीकल्प्य नाळिकेरस्य तोयकम् ।
गन्धतोयं तथा कृत्वा शिवाग्रे स्थापयेद्बुधः ॥ ८ ॥
पुण्याहं वाचयित्वा तु प्रोक्षयेदस्त्रमन्त्रतः ।
नवभाण्डानि सङ्गृह्य स्नानार्थमुदकं ग्रहेत् ॥ ९ ॥
वस्त्रपूरिततोयेन सुगन्धं द्रव्यवासितैः ।
स्वच्छमर्काशुसन्तप्तैर्जलद्रोणीं च पूरयेत् ॥ १० ॥
द्वारपूजां ततः कृत्वा लिङ्गशुद्धिं समाचरेत् ।
वस्त्रेष्वोद्वर्तनं कुर्यादस्त्रमन्त्रेण देशिकः ॥ ११ ॥
सङ्गृह्य स्थापितान् द्रव्यान् तैलादीनभिषेचयेत् ।
पिष्टामलकचूर्णांश्च रजनीं घर्षयेत्पुनः ॥ १२ ॥

पञ्चगव्येन संस्नाप्य पञ्चामृतं तदन्तके ।
 तदन्ते फलसारं च गन्धोदकं तदन्तके ॥ १३ ॥
 नाळिकेरोदकेनैव स्नापयेत्परमेश्वरम् ।
 शीतलं तज्जलं कृत्वा यधेष्टमभिषेचयेत् ॥ १४ ॥
 वस्त्रेण वेष्टितं लिङ्गं गन्धमाल्यैश्च भूषयेत् ।
 पाद्यमाचमनं चार्घ्यं हृदयेन प्रदापयेत् ॥ १५ ॥
 धूपदीपं हृदा दत्वा पायसान्नं निवेदयेत् ।
 पानीयाचमनं दत्वा ताम्बूलं तु निवेदयेत् ॥ १६ ॥
 सौवर्णं राजतं ताम्रं अथवा मृन्मयं भवेत् ।
 द्रोणत्रयेण सम्पूर्णं जलपात्रं तु सङ्गहेत् ॥ १७ ॥
 कनिष्ठाग्रप्रमाणेन तत्पृष्ठे सुषिरं कुरु ।
 वस्त्रयुग्मेन संवेष्ट्य गन्धपुष्पादिनाऽर्चयेत् ॥ १८ ॥
 मूलब्रह्मषडङ्गैश्च गन्धोदपरिपूरितम् ।
 शिवगायत्रिमन्त्रेण कूर्चं तन्मध्यमे न्यसेत् ॥ १९ ॥
 शङ्खध्वनिसमायुक्तं पणवध्वनिसंयुतम् ।
 यन्त्रिकोपरि पात्रं तु विन्यसेल्लिङ्गमूर्धनि ॥ २० ॥
 स्रावयेदभिषेकेनाविच्छिन्नाग्रधारया ।
 श्रीरुद्रं रुद्रसङ्ख्यं च चमकं च पृथक् पृथक् ॥ २१ ॥
 जपेयुर्ब्राह्मणास्सर्वे ननुसूत्रादिकं क्रमात् ।
 पञ्चब्रह्मषडङ्गानि देशिकस्तु जपेद्बुधः ॥ २२ ॥
 तदन्ते स्नापयेद्देवं शिवगायत्रि मन्त्रतः ।
 शिवमन्त्रमनुस्मृत्य पुष्पं मूर्धनि दापयेत् ॥ २३ ॥
 वस्त्रेणालम्बनं कृत्वा लिङ्गपीठविशेषतः ।
 कर्पूरागरुसम्मिश्रं चन्दनेन विलेपयेत् ॥ २४ ॥

पुष्पैर्नानाविधैरन्यैरलङ्कृत्य विशेषतः ।
 पाद्यमाचमनं चार्घ्यं हृदयेन प्रदापयेत् ॥ २५ ॥
 धूपदीपं हृदा दत्त्वा प्रभूतहविषं ददेत् ।
 पानीयाचमनं दत्त्वा ताम्बूलं तु निवेदयेत् ॥ २६ ॥
 शान्तिहोमं ततः कृत्वा शिवाग्निं कल्पयेद्बुधः ।
 ब्राह्मणान् भोजयेन्नित्यं शैवान् वेदादिपारगान् ॥ २७ ॥
 एकाहं वा त्रयाहं वा पञ्चाहं वा विधीयते ।
 सप्ताहं तु नवाहं वा रुद्राहं तु त्रिशेषतः ॥ २८ ॥
 अथवा द्वादशाहं वा एकमासमथापि वा ।
 जपहोमार्चनं कार्यं ब्राह्मणाराधनादिकम् ॥ २९ ॥
 विशेषयजनं चैव नित्यनैमित्तिकं तु वा ।
 एतत्सर्वं प्रकर्तव्यं विशेषफलसिद्धये ॥ ३० ॥
 राज्यार्थी लभते राज्यं जयार्थी लभते जयम् ।
 पुत्रार्थी लभते पुत्रं सुखार्थी लभते सुखम् ॥ ३१ ॥
 एवं यः कुरुते मर्त्यस्सपुण्यां गतिमाप्नुयात् ।

इति पूर्वकारणागमे प्रतिष्ठातन्त्रे

धाराभिषेकविधिपटलः पञ्चचत्वारिंशत्तमः समाप्तः

अथ उष्णोदकविधिपटलप्रारम्भः

अथ वक्ष्ये विशेषेणाऽप्युष्णोदकविधिक्रमम् ।
सर्वशत्रुक्षयकरं सर्वोपद्रवनाशनम् ॥ १ ॥
वृश्चिके मासि पक्षे च धनुर्मासे समाचरेत् ।
मकरे कुम्भमासे च उत्तमो विधिरीरितम् ॥ २ ॥
जलधाराविधिप्रोक्तमुष्णोदकमथाऽचरेत् ।
तत्काले पूजनं कुर्यात्सर्वसम्पत्सुखावहम् ॥ ३ ॥
यामं प्रतिविशेषेणाऽप्युष्णोदकमथाऽचरेत् ।
उपसन्ध्यो विशेषेण उष्णोदकं समाचरेत् ॥ ४ ॥
यामं प्रतिविशेषेण अभिषेकं तु कारयेत् ।
स्त्रीवश्यं पुरुषवश्यं वा राजवश्यं तथैव च ॥ ५ ॥
शत्रुनाशकरं नित्यमायुरारोग्यवर्धनम् ।
उष्णोदकं तथाऽत्युष्णं सधूममतिशीतलम् ॥ ६ ॥
अतप्तं वर्जयेत्तोयमुष्णानुच्चं तु सङ्गहेत् ।
अत्युष्णे तु प्रजानाशं सधूमे द्रव्यनाशनम् ॥ ७ ॥
अतिशीते तु सन्तापमतप्ते सस्यनाशनम् ।
तस्मात्तदोष्णानुष्णेन सलिलेनाभिषेचयेत् ॥ ८ ॥
उष्णोदं मलवर्ज्यं स्यात्तस्मात्पूजाफलं भवेत् ।
पूर्ववत्पूजनं कुर्याद्वस्त्रकाञ्चनभूषणैः ॥ ९ ॥
गन्धपुष्पैश्च धूपैश्च दीपैरर्चैश्च पूजयेत् ।
नैवेद्यं दापयेत्तस्मै सव्यञ्जनसपूपकम् ॥ १० ॥
नृत्तगीतादिकं सर्वं बलिहोमं समाचरेत् ।
एवं यः कुरुते मर्त्यस्सपुण्यां गतिमाप्नुयात् ॥ ११ ॥
इति पूर्वकारणागमे प्रतिष्ठातन्त्रे उष्णोदकविधिपटलः षट्चत्वारिंशत्तमः समाप्तः

अथ सहस्रधाराभिषेकविधिपटलप्रारम्भः

अथ वक्ष्ये विशेषेण सहस्रधाराभिषेचनम् ।
अनावृष्टौ ज्वरोत्पन्ने सर्वव्याधिनिवारणम् ॥ १ ॥
सर्वदोषहरं पुण्यं सर्वतीर्थं तथैव च ।
सर्वपापहरं चैव सहस्रधाराभिषेचनम् ॥ २ ॥
सौवर्णमुत्तमं विद्धि मध्यमं रजतं भवेत् ।
अधमं ताम्रमित्युक्तं पूर्णचन्द्रवदाकृतिः ॥ ३ ॥
तन्मध्ये पद्मपत्रं च दळानामष्टसंयुतम् ।
सुषिरं सहस्रसंयुक्तं कल्पयेत्तु विचक्षणः ॥ ४ ॥
देवा सहस्रधारायां सहस्रनयनस्य च ।
नामयेवादिवृत्तेतुनहोदेति प्रकीर्तिता ॥ ५ ॥
अकाशङ्गमनेगङ्गाधारया चाभिषेचनम् ।
सहस्रशीर्षमन्त्राणि जपं कृत्वा विशेषतः ॥ ६ ॥
सहस्रधारामुद्धृत्य लिङ्गस्योर्ध्वं तु कल्पयेत् ।
चतुरङ्गुलमेवं तु लिङ्गमग्रे तु कल्पयेत् ॥ ७ ॥
ईशसङ्ख्या तु मन्त्रेण जपित्वा धारयेद्बुधः ।
तज्जलैरभिषेकं स्यात् सर्वदोषनिकृन्तनम् ॥ ८ ॥
पूजान्ते सहस्रधाराभिषेचं तु शनैश्शनैः ।
सर्वारिष्टविनाशं स्यात् सर्वतीर्थफलप्रदम् ॥ ९ ॥
सहस्रमुखगङ्गायां धारयेदभिषेचनम् ।
श्रीकरं विजयं पुण्यमायुरारोग्यवर्धनम् ॥ १० ॥

इति पूर्वकारणागमे प्रतिष्ठातन्त्रे

सहस्रधाराविधिपटलस्सप्तचत्वारिंशत्तमःसमाप्तः

अथ अष्टकलशचतुष्कलशस्नपनविधिपटलप्रारम्भः

अष्टभिः कलशैर्वक्ष्ये स्नपनं तत्र मण्टपे ।

चतुर्द्रोणयवैः कृत्वा स्थण्डिलं तु सुवृत्तकम् ॥ १ ॥

कर्णिकाऽष्टदळोपेतं तत्र पद्मं समालिखेत् ।

कूटाक्षरं लिखेन्मध्ये दळेष्वाष्टसु च क्रमात् ॥ २ ॥

यकारादिवकारान्तं शकारार्धान्तमेव च ।

दिग्विदिक्ष्वक्षराण्यष्ट लिखेत्पूर्वादि तत्सुधीः ॥ ३ ॥

शिवयोः कुम्भयोर्मध्ये पूर्ववत् स्थाप्य तद्वहिः ।

दळाग्रेषु क्रमात् स्थाप्य पाद्यादीनां तथाष्टकम् ॥ ४ ॥

पाद्यमाचमनं चार्घ्यं पञ्चगव्यं कुशोदकम् ।

क्षीरं दधि घृतं चैव दळाग्रेषु च विन्यसेत् ॥ ५ ॥

एवमष्टाभिरुद्दिष्टं चतुर्भिः कलशोच्यते ।

पूर्ववत् स्थण्डिलं कृत्वा ततः पद्मं चतुर्दळम् ॥ ६ ॥

आलिख्य कर्णिकामध्ये त्वपोक्षरमथाऽऽलिखेत् ।

पृथिव्यादीनि वर्णानि पूर्वादि क्रमशो भवेत् ॥ ७ ॥

पूर्ववत्शिवकुम्भं तु वर्धन्या सह देशिकः ।

विन्यस्याथ घृतं क्षीरं दधिक्षौद्राणि च क्रमात् ॥ ८ ॥

पूर्वादिषु दळेष्वेतान् विन्यसेदथवा बुधः ।

पूरितो वा न्यसेन्मन्त्री ततो यजनमारभेत् ॥ ९ ॥

शिवयोः कुम्भयोश्चैव पूर्ववत्सम्यगाचरेत् ।

धर्मादींश्च चतुर्ष्वेषु अर्चयेत्तु विधानतः ॥ १० ॥

एवमभ्यर्च्य तान् पश्चात्तैः कुर्यात् स्नपनं परम् ।

इति यः कारयेन्मर्त्यः स्नपनं विधिपूर्वकम् ॥ ११ ॥

सर्वयज्ञफलं प्राप्य शिवेन सह मोदते ।

वेदाग्निनयनप्रस्थैः सम्पूर्णा स्याद्यथाक्रमम् ॥ १२ ॥

श्रेष्ठमध्यकनिष्ठं तु कलशस्नापनोचिताः ।

सर्वेषां कलशानां तु शिवकुम्भं चतुर्गुणम् ॥ १३ ॥

शक्तिकुम्भं च कलशाद्विगुणं स्यात् प्रमाणतः ।

इति पूर्वकारणागमे प्रतिष्ठातन्त्रे

अष्टकलश चतुष्कलशस्नपन विधिपटलः अष्टचत्वारिंशत्तमः समाप्तः

अथ पुण्याभिषेकविधिपटलप्रारम्भः

अथ वक्ष्ये विशेषेण पुण्याभिषेकमुत्तमम् ।
 धन्यं यशस्करं पुत्रपौत्रवृद्धिप्रदायकम् ॥ १ ॥
 सर्वपापहरं पुण्यं सर्वयज्ञफलप्रदम् ।
 राजा राष्ट्राभिवृध्यर्थं सर्वसम्पत्समृद्धिदम् ॥ २ ॥
 कालस्तु द्विविधो ज्ञेयः स्थूलसूक्ष्मोपलक्षितः ।
 पुण्यकालं प्रवक्ष्यामि विशेषेण प्रजापते ॥ ३ ॥
 माघादिज्येष्ठपर्यन्तं लौकिकं कालमुत्तमम् ।
 षाण्मासमपि विज्ञेयमुत्तरायनसङ्ज्ञिकम् ॥ ४ ॥
 आषाढं च समारभ्य पुष्यपर्यन्तमुत्तमम् ।
 लौकिकं कालमुद्दिष्टं दक्षिणायनसङ्ज्ञिकम् ॥ ५ ॥
 चैत्रादिमासौ द्वौद्वौ च षट् संज्ञा ऋतवस्तथा ।
 वसन्तग्रीष्मवर्षाख्यशरद्धेमन्तशैशिराः ॥ ६ ॥
 क्रमेण भाषितौ चैव सर्वे च भास्कराश्रयाः ।
 वसन्तशिशिरश्चैव ग्रीष्मस्त्यादुत्तरायनम् ॥ ७ ॥
 शरद्वर्षश्च हेमन्तो दक्षिणायनसङ्ज्ञिकम् ।
 ऋतवोऽपि वसन्ताद्याश्चान्द्रसौरा द्विधा मताः ॥ ८ ॥
 दर्शाद्या वा झषाद्या वा मेषाद्या तपनाश्रयाः ।
 भाविन्यऽप्ययने याप्ये व्यतीते चोत्तरायणे ॥ ९ ॥
 विषुवद्विषुवे मध्ये प्रशस्तं यजनाविकम् ।
 द्यौर्मध्यमार्गं द्यौर्मध्यमार्गं चोत्तरायणे ॥ १० ॥
 द्यौर्मध्यमार्गं द्यौर्मध्यमार्गं चोत्तरायणे ॥ ११ ॥
 द्यौर्मध्यमार्गं द्यौर्मध्यमार्गं चोत्तरायणे ॥ १२ ॥
 द्यौर्मध्यमार्गं द्यौर्मध्यमार्गं चोत्तरायणे ॥ १३ ॥
 द्यौर्मध्यमार्गं द्यौर्मध्यमार्गं चोत्तरायणे ॥ १४ ॥
 द्यौर्मध्यमार्गं द्यौर्मध्यमार्गं चोत्तरायणे ॥ १५ ॥

अथस्तात् विंशतिः कर्क्या मकरेऽपि परे तथा ।
 विषुवद्विषुवे त्रिंशं नाड्यस्तु पुण्यदायकाः ॥ १४ ॥
 घटे च वृश्चिके सिंहे वृषे सौरै समागते ।
 आद्यन्तयोः कलानाड्यः स्मृता विष्णुपदेषु च ॥ १५ ॥
 कन्यायां कार्मुके मीने मिथुने वा गते रवौ ।
 द्वात्रिंशन्नाडिकाः पूर्वे पश्चाच्च षडशीतिषु ॥ १६ ॥
 कर्क्या रात्र्यन्तके त्वर्धरात्रे सङ्क्रमते रविः ।
 पूर्वेऽहनि प्रकर्तव्यं ज्येष्ठनाडिस्समीपगा ॥ १७ ॥
 उपविष्टे मृगं सूर्ये निशीधे वा तमीमुखे ।
 परस्मिन् दिवसे कार्यमिह शास्त्रे सुनिश्चितम् ॥ १८ ॥
 प्रविष्टेर्के निशीधे वा पूर्वापरदिनद्वयम् ।
 रात्रौ द्वियामात् पूर्वे च सङ्क्रमेद्यदि भास्करः ॥ १९ ॥
 तद्दिनस्य तु मध्याह्नादूर्ध्वङ्कुर्याद्विशेषतः ।
 द्वियामात् परतो रात्रौ परेऽहन्यावर्तनादधः ॥ २० ॥
 पुण्यकालस्समुद्दिष्टो ज्ञात्वा यजनमारभेत् ।
 यजनं द्विविधं प्रोक्तमात्मार्थं च परार्थकम् ॥ २१ ॥
 आत्मार्थं चरमित्युक्तं परार्थं स्थिरलिङ्गकम् ।
 स्वगृहे च शिवक्षेत्रे स्वेष्टदेशे मनोरमे ॥ २२ ॥
 संस्थाप्य विधिना लिङ्गं स्वात्मनो हितकाङ्क्षया ।
 यावज्जीवं स्वहस्तेन पूजितं स्वेष्टलिङ्गकम् ॥ २३ ॥
 आत्मार्थमिति विज्ञेयं साक्षात्कैवल्यदायकम् ।
 ग्रामे वा नगरे वापि पत्तने राजधानिके ॥ २४ ॥
 कुब्जखेटपुरादौ वा पुण्यक्षेत्रे विशेषतः ।
 प्रतिष्ठाप्य विधानज्ञः शैवसिद्धान्तमार्गतः ॥ २५ ॥

पूजितं लिङ्गबेरं च परार्थमिति कीर्तितम् ।
 द्विविधं यजनं सर्वमादिशैवेन कारयेत् ॥ २६ ॥
 तस्य योग्यं भवत्यत्र नान्येषां तु प्रजापते ।
 द्विजादयश्चतुर्वर्णाः योग्याः स्युः स्वस्वकर्मणि ॥ २७ ॥
 विप्रादीनां तु दीक्षायामुत्सवे स्थापने तथा ।
 प्रोक्षणे स्नपने चैव प्रायश्चित्ते च पूजने ॥ २८ ॥
 सर्वदेवार्चने स्वार्थे परार्थे वाऽन्यकर्मणि ।
 आदिशैवः प्रशस्तः तद्व्यतिरिक्तैर्ध्विजादिभिः ॥ २९ ॥
 कृते परार्थे यजने सर्वदोषः प्रवर्तते ।
 संहिताहोममुद्धिष्टमेकसन्ध्यार्चने कृते ॥ ३० ॥
 त्रिसन्ध्यार्चा कृते तत्र स्नपनं शान्तिहोमकम् ।
 पक्षोर्ध्वे मूर्तिहोमं स्यात्पञ्चाशत् स्नपनं चरेत् ॥ ३१ ॥
 मासोर्ध्वे संहिताहोमं स्नपनं पञ्चविंशतिः ।
 द्विमासे तु दिशाहोमं स्नपनं तु तथा भवेत् ॥ ३२ ॥
 त्रिमासे शान्तिरित्युक्ता स्नपनं पञ्चगव्यकम् ।
 चातुर्मास्ये दिशाहोममष्टोत्तरशतं घटम् ॥ ३३ ॥
 पञ्चमे मासि शान्तिस्स्यादष्टोत्तरशतैर्यजेत् ।
 षाण्मासे मूर्तिहोमं स्यात् सहस्रकलशैर्यजेत् ॥ ३४ ॥
 षाण्मासोर्ध्वे शान्तिहोमं जलसम्प्रोक्षणं कुरु ।
 सहस्रकलशैर्यष्टास्नापयेत्परमेश्वरम् ॥ ३५ ॥
 ततोऽर्चनं प्रकर्तव्यमादिशैवेन धीमता ।
 अदीक्षितस्तु यो विप्रः कुर्याल्लिङ्गस्य पूजनम् ॥ ३६ ॥
 अरण्ये निर्जले देशे भवति ब्रह्मराक्षसः ।
 ब्राह्मणादिचतुर्वर्णैः शिवदीक्षाविवर्जितैः ॥ ३७ ॥

स्वेष्टलिङ्गे यदा दृष्टे प्रायश्चित्तं समाचरेत् ।
 अनुलोमैर्विलोमैर्वा प्रतिलोमैर्विशेषतः ॥ ३८ ॥
 आत्मार्धयजनं कार्यं न कर्तव्यं परार्धकम् ।
 चातुर्वर्ण्योद्भवस्त्रीणामात्मार्थमर्चनं हितम् ॥ ३९ ॥
 आत्मार्थे वा परार्थे वा यजनार्थभृतिं ग्रहेत् ।
 स वै देवलको नाम सर्वकर्मबहिष्कृतः ॥ ४० ॥
 अथ देवलकान् वक्ष्ये शृणुष्व कमलासन ।
 कर्मदेवलकाः केचित् कल्पदेवलकाः परे ॥ ४१ ॥
 शुद्धदेवलकाः केचित् हीनदेवलकाः परे ।
 स्विष्टदेवलकास्त्वन्ये पञ्चधा देवलाः स्मृताः ॥ ४२ ॥
 अन्यसूत्रोक्तमार्गेण ये संवत्सरपूजकाः ।
 अदीक्षितास्वयं तत्र कर्मदेवलकास्मृताः ॥ ४३ ॥
 अनेनैव प्रकारेण वत्सरत्रयपूजकाः ।
 कल्पदेवलकाः प्रोक्ताः स्वकर्मनिरतास्तथा ॥ ४४ ॥
 आचारमन्यसूत्रोक्तमार्गेणोपदिशान्ति ये ।
 शुद्धदेवलकास्स्युस्ते हीनाचारसमन्विताः ॥ ४५ ॥
 स्वसूत्रो ह्यन्यसूत्रोक्तमार्गं त्यक्त्वा चरन्ति ये ।
 हीनदेवलकास्स्युस्ते सदाचारसमन्विताः ॥ ४६ ॥
 भृतिं वाञ्छति पूजायां स्विष्टदेवलकास्तु ते ।
 वित्तार्थी च चतुर्वेदी दीक्षितोऽदीक्षितोऽपि वा ॥ ४७ ॥
 स वै देवलको नाम हव्यकव्येषु गर्हितः ।
 दीक्षितश्च चतुर्वेदी वित्तार्थी वत्सरत्रयम् ॥ ४८ ॥
 स वै देवलको नाम स्थापनादिषु गर्हितः ।
 भृत्यर्थं पूजयेद्यस्तु देवान् वा लिङ्गमेव वा ॥ ४९ ॥

स वै देवलको नाम पूजाकर्मसु गर्हितः ।
 प्रातः स्नात्वा विधानेन सन्ध्याकर्म समाप्य च ॥ ५० ॥
 देवालंयं प्रविशयार्थं सकळीकृतविग्रहम् ।
 स्वासनस्यार्चनं चैव भस्मन्यास क्रमं ततः ॥ ५१ ॥
 करशुद्धिक्रमं चैव प्राणवायोश्च रोधनम् ।
 भूतशुद्धिं ततः कृत्वा न्यासक्रमविधानतः ॥ ५२ ॥
 अन्तर्यागक्रमं चैव सामान्यार्घ्यं विधानतः ।
 पुण्याहवाचनं कृत्वा शुद्ध्यर्थं प्रोक्षयेत्ततः ॥ ५३ ॥
 पौरपूजादिकं सर्वं पूर्ववत्परिकल्पयेत् ।
 प्रासादस्येशदिग्भागे पूर्वे वा चोत्तरेऽपि वा ॥ ५४ ॥
 त्रयोदशकरं कार्यं दशपञ्चकरं तु वा ।
 मण्टपं कारयेत्तत्र षोडशस्तम्भसंयुतम् ॥ ५५ ॥
 श्रुतिद्वारसमायुक्तं वेदतोरणभूषितम् ।
 दर्भमालासमायुक्तं वितानाद्युपशोभितम् ॥ ५६ ॥
 दाडिमीफलसंयुक्तं कदलीपूगदण्डयुक् ।
 गात्रवेष्टनसंयुक्तं मङ्गळाङ्कुरशोभितम् ॥ ५७ ॥
 तन्मध्येवेदिकाङ्कुर्याल्लक्षणेन समन्विताम् ।
 द्वादशाङ्गुलमारभ्य तालमात्रविवर्धनात् ॥ ५८ ॥
 सार्धचत्वारिहस्तं तु नवधा चोच्छ्रयं भवेत् ।
 चतुरङ्गुलमारभ्य त्रियङ्गुलविवर्धनात् ॥ ५९ ॥
 नवधा चोपवेदी स्यादङ्गुलं चाष्टविंशतिः ।
 नवधा हस्तमारभ्य चतुर्हस्तान्तवेदिका ॥ ६० ॥
 नवाङ्गुलेन संवृद्ध्या नवधा विस्मृता क्रमात् ।
 द्वादशाङ्गुलमारभ्य षडङ्गुलविवर्धनात् ॥ ६१ ॥

(सार्धचत्वारि)हस्तान्तमुत्सेधं नवधा भवेत् ।
 दर्पणोदर सङ्काशमुपवेदीं च कल्पयेत् ॥ ६२ ॥
 चतुरङ्गुलमारभ्य द्वाविंशत्यङ्गुलान्तकम् ।
 द्विद्व्यङ्गुलविवृद्ध्या तु नवधा विस्तृता तु सा ॥ ६३ ॥
 विस्तारार्धसमोपेतां सर्वत्र समतां कुरु ।
 अथवा मण्डपं त्रेधा कृत्वा मध्ये तु वेदिकाम् ॥ ६४ ॥
 (अ)रत्निमात्रसमुत्सेधां दर्पणोदरसन्निभाम् ।
 अष्टाङ्गुलप्रविस्तारविस्तारार्धसमन्विताम् ॥ ६५ ॥
 वेद्याः मूले तु परितश्चोपवेदीं प्रकल्पयेत् ।
 चतुरङ्गुलमुत्सेधं निम्नोन्नतविवर्जितम् ॥ ६६ ॥
 गोमयालेपनं कृत्वा पुण्याहं वाचयेत्ततः ।
 शालिभिः स्थण्डिलं कुर्यादष्टद्रोणविनिर्मितैः ॥ ६७ ॥
 तन्मध्ये नलिनं कुर्यादष्टपत्रं सकर्णिकम् ।
 यथोक्तमासनं कल्प्य स्थण्डिलेऽभ्यर्चयेत्क्रमात् ॥ ६८ ॥
 शक्तिमुद्रां पद्ममुद्रां मुकुलीं च प्रदर्शयेत् ।
 चन्दनोशीरकाशमीरकुपूरीलासुवासितैः ॥ ६९ ॥
 वस्त्रपूतैः जलैः पूर्य शिवकुम्भं च वर्धनीम् ।
 कलशांस्तु तथा पूर्व कृत्वा लङ्कारसंयुतान् ॥ ७० ॥
 शिवाख्यं कलशं मध्ये स्थापयेदम्बुजोपरि ।
 वर्धनीं चोत्तरे तस्य परितश्चाष्टकुम्भकान् ॥ ७१ ॥
 शिवाख्ये पञ्चरत्नाम्बु वर्धनीं हेमसंयुताम् ।
 सकूचौ सापिधानौ च फलपल्लवशोभिताम् ॥ ७२ ॥
 नाळिकेरफलोपेतौ वस्त्रयुग्मेन वेष्टितौ ।
 कलशांस्तु तथा कृत्वा मध्यकुम्भे शिवं यजेत् ॥ ७३ ॥

मनोन्मनीं तु वर्थन्यां विद्येशानष्टदिक्षु च ।
 पूजयित्वा विशेषेण गन्धपुष्पादिभिर्यजेत् ॥ ७४ ॥
 गन्धपुष्पादिभिश्चैव पूजयेत्तु विशेषतः ।
 ततो होमं प्रकुर्वीत पञ्चसंस्कारपूर्वकम् ॥ ७५ ॥
 समिधाज्यचरुं लाजसक्तुबिल्वतिलांस्तथा ।
 सर्षपं च यवव्रीहिकदलीफलमेव च ॥ ७६ ॥
 हृदाऽदीशानपर्यन्तैः प्रत्येकं तु शताहुतिः ।
 व्याहृतिं च ततो हुत्वा बीजमुख्येन होमयेत् ॥ ७७ ॥
 क्षुरिकेण ततो हुत्वा द्रव्यान्ते पञ्चविंशतिः ।
 पूर्णाहुतिः प्रकर्तव्या पुनस्त्वादित्यमन्त्रतः ॥ ७८ ॥
 जयादिरभ्याधानं च राष्ट्रभृच्च क्रमाद्धुनेत् ।
 कूष्माण्डाऽहुतिकं हुत्वा प्रायश्चित्तार्थकं हुनेत् ॥ ७९ ॥
 परिषिच्य ततो वह्निं मन्त्रपूतेन वारिणा ।
 परिधिस्थान् विष्टरस्थान् देवानुद्वासयेत्सुधीः ॥ ८० ॥
 स्नपनं पञ्चगव्यं च पञ्चामृतं तथैव च ।
 पूर्ववत् स्थापनं कृत्वा पुण्याह - प्रोक्षणैर्युतम् ॥ ८१ ॥
 द्वारपूजादिकं सर्वं प्रागुक्तविधिना चरेत् ।
 पुष्पं मूर्धनि विन्यस्य शुद्धाभिरभिषेचयेत् ॥ ८२ ॥
 नमकं चमकं चैव पञ्चशान्तित्रियम्बकम् ।
 हिरण्यं पवमानं च घृतसूक्तत्रयाक्षरम् ॥ ८३ ॥
 शनैश्शनैर्जपित्वाऽथ युगाङ्गुलप्रमाणतः ।
 अभिषेकं प्रकर्तव्यं यथाविभवविस्तरम् ॥ ८४ ॥
 पञ्चामृतैः पञ्चगव्यैः फलपञ्चामृतैरपि ।
 दधिक्षीरघृतान्नैस्तु शर्करातैलमाक्षिकैः ॥ ८५ ॥

नारिकेलोदकैश्चक्षुरसैरर्घ्योदकैरपि ।
 गन्धोदकैश्च बिल्वोदैः सहस्रधारयापि वा ॥ ८६ ॥
 अभिषेकः प्रकर्तव्यं मध्ये शुद्धाम्बुमिश्रितम् ।
 पञ्चब्रह्मषडङ्गेन पूर्वाह्ने चाभिषेचयेत् ॥ ८७ ॥
 पञ्चाक्षरं समुच्चार्य मध्याह्ने चाभिषेचयेत् ।
 व्योमव्यापिं समुच्चार्य सायङ्कालेऽभिषेचयेत् ॥ ८८ ॥
 अर्धयामे द्विजश्रेष्ठो मूलमन्त्रेण पूजयेत् ।
 अन्यसन्ध्योपसन्ध्यासु संहिता मनुना यजेत् ॥ ८९ ॥
 मनोभिलषितं यच्च द्रव्यं विध्युक्तमार्गतः ।
 अभिषेकं कृतं यत्नात् सत्फलं प्रतिपद्यते ॥ ९० ॥
 धूपदीपं ततः कृत्वा पुष्पं मूर्धनि विन्यसेत् ।
 गन्धैः पुष्पैः समभ्यर्च्य मूलमन्त्रमनुस्मरन् ॥ ९१ ॥
 धर्मज्ञानं च वैराग्यमैश्वर्यं च चतुष्टयम् ।
 सिंहपादं तु तत्रैवाप्यधर्मादील्लिका न्यसेत् ॥ ९२ ॥
 अनन्तारभ्य योगान्तं विष्टरे परिकल्पयेत् ।
 तदूर्ध्वे स्थापयेल्लिङ्गं सद्येनैव तु मन्त्रतः ॥ ९३ ॥
 स्थापितान् वेदिकायां तु कुम्भानानीय देशिकः ।
 लिङ्गाग्रे स्थापयेत् प्राग्वत् गन्धपुष्पादिभिर्यजेत् ॥ ९४ ॥
 कुम्भादेवं समानीय मूलमन्त्रमनुस्मरन् ।
 योजयेल्लिङ्गमध्ये तु हृदयेन समन्वितः ॥ ९५ ॥
 वर्धन्यां गौरीमादाय पिण्डिकायां तु वामके ।
 अनन्तादिशिखण्डचन्तान् प्रागाद्यावरणे न्यसेत् ॥ ९६ ॥
 पञ्चब्रह्मशिवाङ्गैश्च कुम्भाद्भिरभिषेचयेत् ।
 गौरीगायत्रिमन्त्रेण गौरीं पीठेऽभिषेचयेत् ॥ ९७ ॥

अनन्तादिशिखण्ड्यन्तान् तन्मन्त्रेणाभिषेचयेत् ।
 अर्चनोक्तं समभ्यर्च्य परिवारगणैस्सह ॥ ९८ ॥
 पञ्चवर्णहविर्दद्यात् शिवाय परमात्मने ।
 ताम्बूलं दापयेत्पश्चात् मुखवाससमन्वितम् ॥ ९९ ॥
 उपचारादिकं सर्वं प्राग्वत्परिकल्पयेत् ।
 अष्टपुष्पं ततो दत्त्वा मन्त्रपुष्पं निदापयेत् ॥ १०० ॥
 आचार्यं भूषयेत्पश्चात् वस्त्रहेमाङ्गुलीयकैः ।
 मूर्तिपान् परिचारांश्च दैवज्ञान् जापकानपि ॥ १०१ ॥
 दीनान्धकृपणादीनां पूजयेत्तु यथातथा ।
 एवं यः कुरुते मर्त्यः स पुण्यां गतिमाप्नुयात् ॥ १०२ ॥

इति पूर्वकारणागमे प्रतिष्ठातन्त्रे

पुण्याभिषेकविधिपटलःएकोनपञ्चाशत्तमः समाप्तः

अथ पूजाद्रव्यविधिपटलप्रारम्भः

अथ वक्ष्ये शृणु ब्रह्मन् पूजाद्रव्यक्रमं तथा ।
जलेनैव तु संक्षाळ्य निर्माल्यं तु विवर्जयेत् ॥ १ ॥
कूर्चेन वर्षयेल्लिङ्गं चक्षुस्तृणनिरञ्जनम् ।
कण्डू येन गवांस्तेन प्रीयतां परमेश्वरः ॥ २ ॥
प्रस्थतैलप्रमाणस्य कदली पञ्चविंशतिः ।
पिष्टं प्रस्थार्धकं चैव तथा चामलकं भवेत् ॥ ३ ॥
रजनीं च रसद्रव्यं तत्प्रमाणं विधीयते ।
कुडुपं घृतसंयुक्तं तदर्थं क्षौद्रमुच्यते ॥ ४ ॥
दुधं तु शिवसङ्ख्या च दधि चाढकमेव च ।
दशपलं तु शर्करा आढकम् इक्षुसारकम् ॥ ५ ॥
लिकुचं दशसङ्ख्या च नारङ्गं द्वयमेव च ।
चूतं पञ्चदशं ज्ञेयं दाडिमीत्रयमेव च ॥ ६ ॥
मातुलुङ्गानि च त्रीणि कुळञ्जी रससङ्ख्याया ।
तमरं त्रयमेवोक्तं एकं पनसमेव च ॥ ७ ॥
देवताम्रफलं त्रीणि दशकं नाळिकेरकम् ।
अन्नाभिषेकमन्त्रान्नं द्वित्रिप्रस्थं च कारयेत् ॥ ८ ॥
गन्धतोयं चार्धपलं गन्धमेकपलं भवेत् ।
ततोऽकुम्भाभिषेकं च नद्यां स्नानं ततः परम् ॥ ९ ॥
ततो सहस्रधारा च सामान्यार्घ्याभिषेचयेत् ।
विशेषतनिरोधार्घ्ये स्वागतार्घ्यं ततः परम् ॥ १० ॥
पाद्यादित्रितयं चैव अभिषेकं तु कारयेत् ।
बिल्वोदकं ततो दद्यात् शृङ्गशङ्खाभिषेचयेत् ॥ ११ ॥
त्रिप्रस्थं चैव शुद्धान्नं महानैवेद्यखारिका ।
प्रतिप्रस्थं विशेषेण व्यञ्जनं फलमेव हि ॥ १२ ॥

- क्रमुकं पञ्चकं विद्यात् नागवल्ली तु विंशतिः ।
 एलाचूर्णसमं मिश्रं पानीयं प्रस्थमेव च ॥ १३ ॥
 धूपमर्धपलं प्रोक्तं धारणाचूडकं भवेत् ।
 घृतदीपाज्जलिः प्रोक्तं द्रव्यसङ्ख्या प्रकीर्तिताः ॥ २४ ॥
 उक्तेषु वस्तुकादीषु ऊने वाऽप्यधिकेऽपि वा ।
 यथासम्भवैस्सम्पूज्य शृणुष्व कमलोद्भव ॥ २५ ॥
 आवाहनावसाने तु मधुपर्कं निवेदयेत् ।
 गन्धतोयावसाने तु मन्त्रान्नं तु निवेदयेत् ॥ २६ ॥
 मार्जनान्ते तु शुद्धान्नमलङ्कारे महाहविः ।
 मन्त्रान्नं तु कथं देव बृहि मे त्रिपुरान्तक ॥ २७ ॥
 मन्त्रं रहस्यमित्युक्तमदनादन्नमुच्यते ।
 रहस्येत्वदनं यत्तत् मन्त्रान्नमिति कथ्यते ॥ २८ ॥
 इति पूर्वकारणागमे प्रतिष्ठातन्त्रे पूजाद्रव्यविधिपटलः पञ्चाशत्तमः समाप्तः

अथ आधाराधेयविधिपटलप्रारम्भः

आधारपटलं वक्ष्ये श्रूयतां तत्प्रजापते ।
आधारमासनं प्रोक्तमाधेयः परमशिवः ॥ १ ॥
शिवस्तु निष्कलः प्रोक्तस्त्वाधारः सकलो भवेत् ।
त्याज्ये निष्कलमेवोक्तं सकलं सन्निधिस्थितम् ॥ २ ॥
उपानं पादकमलं जगती जङ्घमेव च ।
कुमुदं कुक्षिमित्याहुः कम्पबाहुमुरस्तथा ॥ ३ ॥
कण्ठकर्णमिति प्राहुरधःकम्पं ललाटकम् ।
तदूर्ध्वं मूर्ध्नि विन्यासं केशान्तं घृतवारिणी ॥ ४ ॥
एषा चैव क्रियाशक्तिः; ज्ञानशक्तिं ततश्शृणु ।
गोमुखी दक्षिणे पार्श्वे त्वीशानदिशमाश्रिता ॥ ५ ॥
दक्षिणावसदं पादं वामपादं प्रलम्बितम् ।
तयोरग्रस्थितं लिङ्गं किञ्चिदीशानमाश्रितम् ॥ ६ ॥
लिङ्गमेवोक्ततिर्यग्वा.... वायुनिर्गतम् ।
ज्ञानशक्तिसमायुक्तं लिङ्गमेतत्प्रकीर्तितम् ॥ ७ ॥
ध्यायेद्गुग्गुलुधौ वा सा सर्वावयवसुन्दरी ।
नितम्बतटविस्तीर्णा मध्ये क्षामा स्तनोन्नता ॥ ८ ॥
वर्धन्योन्तर्गता शक्तिर्लिङ्गं वा विन्यसेद्गुधः ।
पिण्डिकायां क्रियाशक्तिः ध्यानं तत्पूर्वमेव च ॥ ९ ॥
प्रतिष्ठादिक्रियाणां तु ज्ञानशक्तिं मनोन्मनीम् ।
ब्रह्मादिस्तम्भपर्यन्तं शक्तिबृन्दाद्विनिष्कृता ॥ १० ॥
शक्तिर्मनोन्मसी माता शिव एव पिता गुरुः ।
मनोन्मनी शक्तिरूपा पुंरूपः स्याच्छिवार्धकम् ॥ ११ ॥
पुष्पेषु गन्धवत् ज्ञेयं तिलेषु तैलवत्तथा ।
स्थावरं जङ्गमं चैव जगद्योनिं चराचरम् ॥ १२ ॥

लिङ्गस्थापनकाले तु चिन्तयेत्तु सदाशिवम् ।
 किञ्चित्भेदं विशेषोऽस्ति मनोन्मन्यास्तु वाचिकम् ॥ १३ ॥
 चतुर्भुजं त्रिनेत्रं च द्विपादं पीठसंस्थितम् ।
 वरदाभयहस्तं च लिङ्गालिङ्गं तु सम्मुखम् ॥ १४ ॥
 पूजाभिषेककालेऽस्मिन् एकरूपं तु निर्जितम् ।
 द्वयोर्भेदं न कर्तव्यं कर्तव्यमन्यकालके ॥ १५ ॥
 संयोगं ज्ञानशक्तिस्तु क्रियाशक्तिस्सुभाषितम् ।
 आधारधेयकं ज्ञात्वा स्थापयेत्तु प्रजापते ॥ १६ ॥
 अज्ञानात् स्थापितं लिङ्गं शिवादेवस्यसन्निधौ ।
 विचार्य शास्त्रजालानि सम्यक् ज्ञात्वा पुनःपुनः ॥ १७ ॥
 कर्षणादिप्रतिष्ठान्तं कर्तव्यं देशिकेन तु ।
 अन्यथा कुरुते यस्तु ग्रामक्षोभकरं भवेत् ॥ १८ ॥

इति पूर्वकारणागमे प्रतिष्ठातन्त्रे

आधारधेय विधिपटलः एकपञ्चाशत्तमः समाप्तः

अथ चटकबलिविधिप्रारम्भः

चण्डयागमिति ख्यातं चटकस्य विधिं शृणु ।
त्रिशूलमन्त्रलिङ्गं च वक्ष्येऽहं पूजसंयुतम् ॥ १ ॥
शुद्धान्नं घृतसम्मिश्रं क्षौद्रं दधि च लङ्घुकम् ।
रक्तपुष्पेण सम्पूज्य पूर्वस्यां निक्षिपेद्वलिम् ॥ २ ॥
अर्धयामावसाने वा मध्यरात्रेऽथवा क्रियाम् ।
मौनव्रतधरास्तत्र सन्धिदेवान् समर्चयेत् ॥ ३ ॥
उद्घासनं तु तत्काले दिनेशार्थं तु वर्जयेत् ।
चटकस्य बलिं दद्यात् स्वनामाद्येन पूर्ववत् ॥ ४ ॥
तद्रूपमधुना वक्ष्ये; कृष्णवर्णो महाबलः ।
ऋजुपादसमायुक्तः क्रूरदृष्टिः भयानकः ॥ ५ ॥
दंष्ट्राकरालवदनो मञ्जीरचरणाम्बुजः ।
पद्मासनसमासीनः फणिबद्धकराम्बुजः ॥ ६ ॥
किङ्कणीमालया युक्तो विद्युत्पिङ्गजटान्वितः ।
घोरदाससुवृत्ताक्षः शूलाभयकरान्वितः ॥ ७ ॥
सर्वावयवसंयुक्तो ग्रामपालनतत्परः ।
ग्रामबाह्ये तु परितः पैशाचस्यपदे स्थितः ॥ ८ ॥
पायसान्नं तु चटकबलिं कुर्यात्तु तस्य वै ।
अष्टदिक्षु यथान्यायं पूर्वदिक्षु यथाक्रमम् ॥ ९ ॥
दीपवाद्यं च तत्काले भैरवस्वरसंयुतम् ।
तत्तत्काले प्रयोक्तव्यं शङ्खकाहळताळकम् ॥ १० ॥
शब्दीकृत्वा बलिं दद्यात् पश्चाद्धामप्रवेशनम् ।
चटकस्य बलिः ख्यातं ग्रामसम्पत्करं शुभम् ॥ ११ ॥

गौरीयागमहं वक्ष्ये पूर्वरात्रात्रेऽधिवासयेत् ।
 सायेचोत्सवमारोप्याऽप्युमास्कन्देश्वरं तथा ॥ १२ ॥
 ग्रामप्रदक्षिणं कुर्यात् भक्तोत्सव मथाऽचरेत् ।
 सर्वलोकहितं पुण्यं सर्वराष्ट्रविवर्धनम् ॥ १३ ॥
 सर्वदारिद्र्यशमनं राज्ञां विजयवर्धनम् ।
 भोगमोक्षप्रदं पुंसाम् उत्सवं कथितं क्रमात् ॥ १४ ॥

इति पूर्वकारणागमे प्रतिष्ठातन्त्रे

चटकबलिविधिपटलो द्विपञ्चाशत्तमः समाप्तः

अथ शास्तार्चनविधिपटलप्रारम्भः

वक्ष्ये शास्तार्चनं पुण्यं शुभदं पापनाशनम् ।
सर्वलोकहितं पुण्यं सर्वोपद्रवनाशनम् ॥ १ ॥
आत्मार्थं च परार्थं च द्विविधं परिकीर्तितम् ।
दत्त्वा भक्त्या तु गुरुणा बिम्बं पद्मासनं तु वा ॥ २ ॥
पटे वा भित्तिचित्रे वा आत्मार्थयजनं शुभम् ।
ग्रामादीनां हितार्थं नृपाणामभिवृद्धये ॥ ३ ॥
स्थापितं पूजितं बिम्बं परार्थमिति कीर्तितम् ।
विप्रक्षत्रियविद्वद्ब्रह्मा दीक्षिताश्च प्रवेशकः ॥ ४ ॥
आत्मार्थमर्चनं योग्यमितरेषामयोग्यकम् ।
आत्मार्थं च परार्थं च यजनं हि विशेषतः ॥ ५ ॥
योग्यं शिवद्विजानां तु तेषामेवं सुनिश्चितम् ।
पूर्वं कृत्वाऽऽत्मशुद्धिस्तु स्थानशुद्धिर्द्वितीयकम् ॥ ६ ॥
तृतीयं द्रव्यशुद्धिस्तु चतुर्थं बिम्बशोधनम् ।
पञ्चमं मन्त्रशुद्धिस्स्यादुच्यन्ते पञ्चशुद्धयः ॥ ७ ॥
शौचमाचमनं स्नानं तर्पणं विधिपूर्वकम् ।
सावित्र्याऽष्टशतं जप्त्वा प्रविश्य भवनं ततः ॥ ८ ॥
प्रदक्षिणत्रयं कृत्वा ब्रह्मजज्ञानमन्त्रतः ।
उत्तराभिमुखो भूत्वा रुचिरासनसंस्थितः ॥ ९ ॥
सन्धार्य विधिना पूर्वं पवित्रं लक्षणान्वितम् ।
अङ्गन्यासं करन्यासं पूर्वोक्तविधिना कुरु ॥ १० ॥
द्वारपूजां ततः कृत्वा ऊर्ध्वाङ्गं भैरवं तथा ।
गजं पूर्वं तु सम्पूज्य गन्धपुष्पदिना पुरा ॥ ११ ॥
प्रविश्य भवनं तत्र स्थानशुद्धिं तथाऽऽचरेत् ।
आसनं कल्पयेत्तत्र पद्मासनं पुरोक्तवत् ॥ १२ ॥

अर्चयेद्गन्धतोयेन अघोरायेति मन्त्रतः ।
 त्र्यम्बकमिदं विष्णु ब्रह्मजज्ञानमन्त्रकैः ॥ १३ ॥
 शनैश्शनैस्सुसम्पूज्य गन्धपुष्पं सधूपकम् ।
 दीपं हृदयमन्त्रेण नैवेद्यान्नं समाचरेत् ॥ १४ ॥
 देवस्यत्वेति मन्त्रेण नैवेद्यं कारयेद्बुधः ।
 द्वारादिबलिपीठान्तं बलिं दद्याद्यथाक्रमम् ॥ १५ ॥
 मदनो भीषणो रौद्रो उन्मत्तश्चोग्रभाषकः ।
 आश्चर्यस्सुन्दरो वीर्या शास्ताष्टपरिवारकाः ॥ १६ ॥
 गन्धपुष्पादिभिश्चैव स्वनाम्ना च बलिं ददेत् ।
 अन्त्यजे स्पर्शनि बिम्बं गर्भगेहं प्रवेशयेत् ॥ १७ ॥
 स्नपनं कारयेद्देवं शान्तिहोमं तु कारयेत् ।
 प्रभूतहविषं दत्त्वा यथा पूर्ववदाचरेत् ॥ १८ ॥

इति पूर्वकारणागमे प्रतिष्ठातन्त्रे शास्तार्चन
 विधिपटलःत्रिपञ्चाशत्तमःसमाप्तः

अथ आत्मार्थपूजाविधिपटलप्रारम्भः

आत्मार्थयजनं कुर्यात् चललिङ्गे विशेषतः ।
काम्यार्थं तु विशेषेण हर्म्यं कुर्याद्विचक्षणः ॥ १ ॥
शिलाभिश्चेष्टकाभिर्वा दारुभिर्वा सलक्षणम् ।
ग्रामे वा नगरे वापि पत्तने राजधानिके ॥ २ ॥
कुब्जके खेटके चैव स्थापयेत्तु विचक्षणः ।
वास्त्वङ्गदेवतास्थाने वीध्यग्रे चैव मध्यमे ॥ ३ ॥
कर्णसूत्रादितत्सूत्रे मध्यवीध्यास्तु दक्षिणे ।
एतेषां स्थापनं चोक्तम् उक्तस्थाने प्रकल्पयेत् ॥ ४ ॥
चललिङ्गं समानीय वास्त्वङ्गे स्थापयेन्न च ।
पूर्वं प्रतिष्ठितं पूज्य तत्पश्चाद्यजनं न हि ॥ ५ ॥
जलोषितं वा दुस्थाने कश्चिदाराध्यलिङ्गकम् ।
प्रयत्नेन ग्रहीत्वा तु पुनस्स्थापनमारभेत् ॥ ६ ॥
मासपक्षर्क्षवारादीनविचारेण स्थापयेत् ।
परिवारादिभिर्युक्तमेकदेशे विमानयुक् ॥ ७ ॥
विश्वदेशे च देशे वा यथेष्टम्पूजयेत्बुधः ।
अपत्नीको गृहस्थो वा ब्रह्मचारी च नैष्ठिकः ॥ ८ ॥
भौतिको वा वनस्थश्च चातुर्वर्णास्ततो नरः ।
आत्मार्थं पूजयेन्नित्यं यथाशास्त्रमतन्द्रितः ॥ ९ ॥
मोक्षार्थी लभते मोक्षं पुत्रार्थी लभते सुतम् ।
अर्थार्थी चार्थमाप्नोति ज्ञानार्थी ज्ञानमाप्नुयात् ॥ १० ॥

इति पूर्वकारणागमे प्रतिष्ठातन्त्रे

आत्मार्थपूजाविधिपटलः चतुःपञ्चाशत्तमः समाप्तः

अथ सौरार्चनविधिपटलप्रारम्भः

अतःपरं प्रवक्ष्यामि सौरार्चनविधिक्रमम् ।
नित्यं तदुदयात्पूर्वं चातुर्वर्णं समाचरेत् ॥ १ ॥
वृत्तं त्र्यश्रं पुनर्वृत्तं षडश्रं वृत्तयुग्मकम् ।
अष्टाश्रं च कलाश्रं च सौरचक्रं प्रकीर्तितम् ॥ २ ॥
वृत्तस्य मध्ये प्रणवं त्रिकोणेऽङ्गारकं न्यसेत् ।
पुनर्वृत्ते लिखेत्पञ्च बहिरष्टाक्षरं न्यसेत् ॥ ३ ॥
सुदर्शनं तु षट्कोणे षडङ्गं तस्य सन्धिषु ।
वृत्तयुग्मे महासौरं गायत्रीं शिरसा सह ॥ ४ ॥
अष्टस्वष्टाक्षरं न्यस्य चक्रदिग्देवतां न्यसेत् ।
कलाश्रं च सर्वं प्रोक्तं कलाश्रेष्ठकला न्यसेत् ॥ ५ ॥
कादिसान्तं च रन्ध्रेषु श्रीं क्लीं ह्रीं च समन्ततः ।
महामण्डपमध्यस्थं सौरचक्रं प्रकीर्तितम् ॥ ६ ॥
वाय्वग्निशक्रवरुणेश्वरराक्षसेन्दुधर्मप्रदेशलिखितैरथ यादिवर्णैः ।
..... ॥ ७ ॥

चतुर्वेदागमाद्युक्तं सर्वपापहरं परम् ।
विप्राणामर्चनं कुर्यात्; क्षत्रियाणां विधिं शृणु ॥ ८ ॥
वृत्तं च वृत्तपद्वं च षडश्रं वृत्तपद्वकम् ।
अष्टाश्रं चतुरश्रं च न्यसेत् प्रणवमध्ययोः ॥ ९ ॥
सूर्यमन्त्रं दले न्यस्य श्रीं ह्रीं च विलिखेत् शुभम् ।
क्षत्राणामर्चनं ह्येवं; वैश्यानामर्चनं शृणु ॥ १० ॥
वृत्तपद्वं तथा पद्वं षट्कोणं वृत्तमश्रकम् ।
प्रणवं मध्यपत्रे च सूर्यं नाम लिखेद्दले ॥ ११ ॥
ह्रींङ्कारमश्रसंयुक्तं श्रीं ह्रीं च दले लिखेत् ।
वैश्यानामर्चनं ह्येवं; शूद्राणामर्चनाक्रमम् ॥ १२ ॥

वृत्तं षडश्रकं चैव वृत्तं पङ्कजमश्रकम् ।
 मध्ये वेदादिकं प्रोक्तं सूर्यमन्त्रं दले लिखेत् ॥ १३ ॥
 श्रीं हीं चैव तु षट्कोणे त्वश्रं हीङ्गारकं पुनः ।
 अन्यादन्यां तु सङ्कल्प्य कर्ता भर्ता विनश्यति ॥ १४ ॥
 यावत्कर्त्रे समारभ्य सर्वपापहरं भवेत् ।
 अङ्गन्यासकरन्यासं भूतशुद्धिं विशेषतः ॥ १५ ॥
 अन्तर्यजनमाश्रित्याऽप्यर्घ्यस्थापनमारभेत् ।
 निर्ऋतौ दण्डिनं पूज्य पिङ्गळं वायुकोणके ॥ १६ ॥
 गणेशमीशदेशे तु पावके गुरुपूजनम् ।
 मध्ये प्रभूतिकं स्थाप्य पत्रपुष्पाणि योजयेत् ॥ १७ ॥
 विमलं सारमाराध्य तथा परमकोणयोः ।
 मध्ये पद्मासनं तत्र सूर्यं सम्पूजयेत्ततः ॥ १८ ॥
 उषां च प्रत्युषां पूज्य तयोश्च स्वस्वनामतः ।
 दीप्ता च सूक्ष्मका चैव भद्रा च विजया तथा ॥ १९ ॥
 अमोघा विमला चैव विभूता विद्युदन्तका ।
 सर्वतो नाममन्त्रं च दलमध्ये तु विन्यसेत् ॥ २० ॥
 पूर्वे सोमस्वरूपं च दक्षिणे बुधपूजनम् ।
 गुरुं वै पश्चिमे पूज्य सोमे शुक्रं समर्चयेत् ॥ २१ ॥
 अग्रावङ्गारकं पूज्य निर्ऋतौ च शनैश्चरम् ।
 राहुं च वायुदेशे तु केतुमीशानगोचरे ॥ २२ ॥
 सर्वोपचारसंयुक्तं तेजश्चण्डेशमर्चयेत् ।
 यथाशक्ति नमस्कारं स्तोत्रं भुक्तिप्रदं नृणाम् ॥ २३ ॥
 रक्षार्थं भयनाशार्थं अस्त्रशस्त्रनिवारणम् ।
 एकाहमर्चनं कुर्यात् सर्वसौभाग्यदायकम् ॥ २४ ॥

चण्डमारुतसौभाग्यमायुरारोग्यवर्धनम् ।
 अपस्मारं क्षयं कुष्ठं त्वक्दोषं सर्वनाशनम् ॥ २५ ॥
 सर्वज्वरप्रशमनमक्षिरोगविनाशनम् ।
 दुस्वप्नसर्वदुःखानां दुर्निमित्तविनाशनम् ॥ २६ ॥
 द्विकालमर्चनं कुर्यात् सर्वसम्पत्समृद्धिदम् ।
 षाण्मासात्सर्वकार्याणि; मुक्तिदं वत्सरान्तकम् ॥ २७ ॥
 सर्वसिद्धिकरं नृणां प्रणतार्तिविनाशनम् ।
 पुत्रप्रदमपुत्राणां सूर्यलोकं भजन्ति ते ॥ २८ ॥
 अथातस्सम्प्रवक्ष्यामि सौरदेवार्चनं शृणु ।
 पूर्वस्याभिमुखं चैव पद्मासनं सुसंस्कृतम् ॥ २९ ॥
 पाद्यादि त्रीणि पात्राणि अस्त्रमन्त्रेण शोधयेत् ।
 शुद्धोदकेन पूरित्वा सौरं न्यासक्रमं शृणु ॥ ३० ॥
 अस्त्रायेति च मन्त्रे तु दक्षिणं हस्तमध्यमे ।
 उत्तरं हस्तमध्यं तु हस्तौ स्पर्शनमेव च ॥ ३१ ॥
 मूलमन्त्रषडङ्गं च क्रमाद्वक्ष्ये ऋषीश्वराः ।
 प्रणवं मन्त्रमुच्चार्य शङ्करं चान्तमुच्चरन् ॥ ३२ ॥
 विसर्गान्तं तु यन्मन्त्रं सूर्यमन्त्रं समृद्धिकम् ।
 सान्तं बीजसमायुक्तं हृदये तु न्यसेत्ततः ॥ ३३ ॥
 अर्काय शिरसे न्यस्त्वा भूर्भुवस्पर्शिकां न्यसेत् ।
 हुङ्कारं कवचं न्यस्त्वा त्रिवेदी तु त्रिमन्त्रकम् ॥ ३४ ॥
 अग्निबीजं विसर्गान्तं सौरं त्रिदशदिक्षु च ।
 बिन्दुनादसमायुक्तं तन्मन्त्रम् उच्चरन् द्वयम् ॥ ३५ ॥
 अबिन्दुरेखामुच्चार्य वह्निं सूर्यान्तमुच्चरन् ।
 इदं मन्त्रं समुच्चार्य गन्धपुष्पं प्रदापयेत् ॥ ३६ ॥

कुशाक्षततिलं चैव रक्तचन्दनकुङ्कुमैः ।
 अर्घ्यपात्रं प्रतिष्ठाप्य सौरध्यानक्रमं शृणु ॥ ३७ ॥
 द्विभुजं चैकवक्त्रं तु द्विनेत्रं पद्मधृक्करम् ।
 वर्तुलं देवबिम्बस्य मध्यस्थं रक्तवाससम् ॥ ३८ ॥
 रक्तवर्णं महात्मानं ममरूपं महेश्वरम् ।
 सर्वलक्षणसंयुक्तं सर्वाभरणभूषितम् ॥ ३९ ॥
 अष्टबाहुं चतुर्वक्त्रं ध्यायेद्विवसनायकम् ।
 त्रिनेत्रं चतुर्भुजं ध्यात्वा कृतघ्नघ्नं दिवाकरम् ॥ ४० ॥
 सप्ताश्वं रथमध्ये तु स्थापयेत्तु प्रभाकरम् ।
 उषावरुणसंयुक्तं प्रभासन्ध्यासमन्वितम् ॥ ४१ ॥
 मेधया प्रज्ञया युक्तं सोमादिग्रहसंयुतम् ।
 सोमाङ्गारबुधांश्चैव जीवशुक्रशनैश्चरान् ॥ ४२ ॥
 राहुकेतुसमायुक्तमपमृत्युविनाशनम् ।
 क्षीरवर्णं तु सोमे तु अङ्गारं रक्तमेव च ॥ ४३ ॥
 बुधानां श्यामवर्णाभिं बृहस्पत्यग्निवर्णकम् ।
 शुक्रं कुन्देन्दुवर्णं तु कृष्णवर्णं शनैश्चरम् ॥ ४४ ॥
 नीलजीमूतसङ्काशं राहुवर्णं प्रकीर्तितम् ।
 केतूनां धूमवर्णं तु सर्वे पद्मासने स्थिताः ॥ ४५ ॥
 सर्वलक्षणसंयुक्तं सर्वाभरणभूषितम् ।
 सोमं च उत्तरे स्थाप्य शुक्रं पूर्वे तु पूजयेत् ॥ ४६ ॥
 दक्षिणेऽङ्गारकं चैव पश्चिमे तु बृहस्पतिम् ।
 ईशान्यां तु शनिं स्थाप्य आग्नेय्यां राहुं विन्यसेत् ॥ ४७ ॥
 नैर्ऋत्यां केतुं विन्यस्य वायव्यां तु बुधं न्यसेत् ।
 पुरस्ताद्रथमश्वं च अरुणं पूर्वतो न्यसेत् ॥ ४८ ॥

प्रभामुषां च सन्ध्यां च प्रज्ञां चैव तु विन्यसेत् ।
 मेधां च सूर्यचण्डेशौ ईशान्यां दिशि पूजयेत् ॥ ४९ ॥
 आदित्यलोकपालादीन् तत्तत्स्थानेषु पूजयेत् ।
 गन्धपुष्पं च धूपं च स्वनामाद्येन पूजयेत् ॥ ५० ॥
 षडङ्गन्यासमन्त्रं च अर्घ्यं चैव प्रदापयेत् ।
 सूर्यार्चनक्रमं चैव इत्येते लक्षणं तथा ॥ ५१ ॥

इति पूर्वकारणागमे प्रतिष्ठातन्त्रे

सौरार्चनविधिपटलः पञ्चपञ्चाशत्तमः समाप्तः

अथ वास्तुहोमविधिपटलप्रारम्भः

अथ वक्ष्ये विशेषेण वास्तुहोमविधिक्रमम् ।
बालस्थाने सभास्थाने सत्रे वै यागमण्डपे ॥ १ ॥
आद्योपलेष्टिकाधाने लिङ्गसंस्थापने तथा ।
प्रोक्षणे गर्भविन्यासे सकलस्थापनेऽपि च ॥ २ ॥
मण्डपस्थापने चैव नृत्तरङ्गे विशेषतः ।
देवतावाहने चान्यस्थापने च समारभेत् ॥ ३ ॥
वास्तुहोमं प्रकर्तव्यं सर्वसंहारसंयुतम् ।
दीक्षाभिषेकसम्पन्नस्त्वादिशैवो दृढव्रतः ॥ ४ ॥
सर्वलक्षणसंयुक्तस्सर्वतन्त्रविशारदः ।
मन्त्रतन्त्रक्रियामुद्राभावनाभावगर्भितः ॥ ५ ॥
पश्चादभूषणोपेतः सर्वलक्षणलक्षितः ।
शुद्धात्मा वास्तुविधिना वास्तुहोमं तु कारयेत् ॥ ६ ॥
वास्तुं सम्पूजयेत्पूर्वम् एकाशीतिपदेषु च ।
जलावर्तं न्यसेदन्त्रे शालिमध्ये विशेषतः ॥ ७ ॥
सम्पूर्णं गन्धतोयेन हेमं तत्रैव निक्षिपेत् ।
दूर्वा पलाशकाशौ च तन्मध्ये तु न्यसेत्ततः ॥ ८ ॥
वस्त्रेणैव तु संवेष्ट्य कूर्चं तत्रैव निक्षिपेत् ।
ब्राह्मणान् पूजयेत्तत्र गन्धपुष्पादिभिः क्रमात् ॥ ९ ॥
स्थण्डिलं वालुकैः कुर्यादनाद्रैः श्लक्ष्णवत्तरैः ।
पूर्वोदि तेन मार्गेण पदे वै समरीयके ॥ १० ॥
त्रितालमात्रविस्तारमुत्सेधं चतुरङ्गुलम् ।
षडङ्गुलप्रमाणेन सव्ये तुर्याश्रकं कुरु ॥ ११ ॥
ब्रह्मस्थानं तदित्युक्तं स्थण्डिलस्योत्तरे ततः ।
षडङ्गुलप्रमाणेन वृत्तं कुर्यात् क्रमेण तु ॥ १२ ॥

प्रणीतास्थानमित्युक्तं तन्मध्ये नळिनं लिखेत् ।
 चतुरश्रं चतुर्वृत्तं योन्याद्यङ्गुलस्थण्डिले ॥ १३ ॥
 रेखात्रयं तु पूर्वग्रे मध्ये याम्ये तथोत्तरे ।
 रेखात्रयं तु सौम्याग्रे मध्ये पश्चिमपूर्वयोः ॥ १४ ॥
 रुद्रो वैवस्वतस्सोमः प्रागग्राणां तु देवताः ।
 उत्तराग्राश्च रेखाश्च वारुणानलभास्कराः ॥ १५ ॥
 सद्येनैव तु संलिख्य प्रोक्षयेद्बृहदयेन तु ।
 सूर्यकान्तोद्भवं श्रेष्ठं अरण्युद्भवमध्यमम् ॥ १६ ॥
 श्रोत्रियागारजं हीनमानयेत्पावकं ततः ।
 अग्न्याधानादिकं सर्वमग्निकार्योक्तमार्गतः ॥ १७ ॥
 होमं कुर्याद्विशेषेण वास्तुदेवस्वनामभिः ।
 ईशश्चैव तु पर्जन्यो जयन्तश्च महेन्द्रकः ॥ १८ ॥
 आदित्यस्सत्यकभ्रंशावन्तरिक्षस्तथैव च ।
 अग्निःपूषा च वितथो ग्रहक्षतयमस्तथा ॥ १९ ॥
 रुद्रो रुद्रजयश्चैव समरीयस्तथैव च ।
 विवस्वांश्चैव मित्रश्च उर्वीधरजयस्तथा ॥ २० ॥
 गन्धर्वो भृङ्गराजश्च मृगश्च निर्ऋतिस्तथा ।
 दौवारिकश्च सुग्रीवः पुष्पदन्तस्तथैव च ॥ २१ ॥
 वरुणो सुरशोषश्च पापयक्षस्तथैव च ।
 रोगो नागस्तथा मुख्यो भल्लाटस्सोम एव च ॥ २२ ॥
 रुग्णोदित्यदितिश्चैव आपश्चैवापवत्सकः ।
 सविता सावित्रकश्चैव सेन्द्रस्त्विन्द्रजयस्तथा ॥ २३ ॥
 चरकी च विदारी च पूतना पापराक्षसी ।
 वास्तुदेवान्यथाऽऽख्याता स्वस्वनामैश्च मन्त्रकैः ॥ २४ ॥

प्रणवाद्यैश्चतुर्थ्यन्तैः स्वनामपदमध्यगैः ।
 स्वाहान्तैश्चैव मन्त्रैश्च होमयेत्तु विशेषतः ॥ २५ ॥
 पलाशसमिधा हुत्वा चत्वारिंशन्नवाधिकम् ।
 तत्सङ्ख्या तु घृतं हुत्वा चरुं तत्सङ्ख्यया तथा ॥ २६ ॥
 तिलतण्डुलमिश्रेण हुत्वा पूर्वोक्तसङ्ख्यया ।
 वास्त्वभ्यन्तरबाह्यस्थदेवानां स्वस्वनामभिः ॥ २७ ॥
 समिधादिक्रमेणैव प्रत्येकं जुहुयात्ततः ।
 द्रव्यान्ते व्याहृतिं हुत्वा मूलेनाज्यं तु होमयेत् ॥ २८ ॥
 पञ्चब्रह्मषडङ्गैश्च प्रत्येकं तु शताहुतिम् ।
 जयादिरभ्याधानं च राष्ट्रभृच्च क्रमाद्जुनेत् ॥ २९ ॥
 स्विष्टमग्नेति मन्त्रेण हुनेत्पूर्णाहुतिं पुनः ।
 पलाशोदुम्बराश्वत्थपत्रशुष्कान् सदर्भकैः ॥ ३० ॥
 बध्वाऽऽज्येन सदा सिकत्वा तिलसिद्धार्धं दर्भयुक् ।
 सम्प्रोक्ष्य हृदयेनैव सम्प्रज्वाल्य तदग्निना ॥ ३१ ॥
 प्राकाराभ्यन्तरं सर्वं भवनं यागमण्टपम् ।
 पर्यग्निकरणं कृत्वा वर्धन्या स्नावतोययुक् ॥ ३२ ॥
 उत्कान्यक्त्वा तु तद्बाह्ये स्नानं कुर्याद्विधानतः ।
 जलभाण्डस्थतोयेन सर्वत्र प्रोक्षयेद्भृदा ॥ ३३ ॥
 वास्तुहोमं समाख्यातं सर्वदोषनिकृन्तनम् ।
 होतारम् पूजयेत्तत्र क्रियां प्रति क्रियाम्प्रति ॥ ३४ ॥
 पर्यङ्कं पादुकाद्यैश्च यथाशास्त्रविधानतः ।
 धनधान्यसुखैः पट्टैरन्यैराभरणादिभिः ॥ ३५ ॥

इति पूर्वकारणागमे प्रतिष्ठातन्त्रे

वास्तुहोमविधिपटलः षट्पञ्चाशत्तमःसमाप्तः

इति श्रीकारणागमे पूर्वभागे प्रतिष्ठातन्त्रे
प्रथमसम्पुटम् समाप्तम्





